

دۇنياۋى مەشھۇر ئەسەر



国家出版基金项目
NATIONAL PUBLICATION FOUNDATION

يېتىم يۈسۈپ

ساباھىددىن ئەلى (تۈركىيە)

شىنجاڭ خەلق نەشرىياتى

ساباھىددىن ئەلى (تۈركىيە)



يېتىم يۈسۈپ

تەرجىمە قىلغۇچى: رۇقىيە ھاجى

شىنجاڭ خەلق نەشرىياتى

图书在版编目(CIP)数据

孤儿玉素甫: 维吾尔文 / (土) 萨巴丁·艾力著; 茹克亚·阿吉译.
— 乌鲁木齐: 新疆人民出版社, 2014. 1
ISBN 978 - 7 - 228 - 17327 - 3

I. ①孤… II. ①萨… ②茹… III. ①长篇小说 — 土耳其 —
现代 — 维吾尔语(中国少数民族语言) IV. ①I374.45

中国版本图书馆CIP数据核字(2013)第321074号

责任编辑	伊丽达娜·阿不都热依木
编 辑	艾合买提·伊明
责任校对	阿依古丽·沙比提
封面设计	买买提·诺比提
出版发行	新疆人民出版社
电 话	0991-2827472
地 址	乌鲁木齐市解放南路348号
邮 编	830001
印 刷	北京顺诚彩色印刷有限公司
经 销	新疆维吾尔自治区新华书店
开 本	880×1230毫米 32开本
印 张	9.625
版 次	2014年1月第1版
印 次	2014年1月第1次印刷
印 数	1-3000
定 价	28.00 元

كىرىش سۆز

ساباھىدىن ئەلى 1906 - يىلى تۈركىيەنىڭ كىركلارەلى ۋىلايىتىدە تۇغۇلغان، 1914 - يىلىدىن 1927 - يىلىغىچە ئىستانبۇل، بالىكەسىر قاتارلىق جايلاردا ئوقۇغان، 1930 - يىلى گېرمانىيەگە ئوقۇشقا ئەۋەتىلگەن، تۈركىيەگە قايتىپ كەلگەندىن كېيىن ئوقۇتقۇچىلىق، ژۇرنالىستلىق ۋە ئاخباراتچىلىق خىزمىتى بىلەن شۇغۇللانغان، كېيىنكى ۋاقىتلاردا ھۆكۈمرانلارنىڭ ئېغىر بېسىمىغا ئۇچراپ شوپۇرلۇق قىلىشقا مەجبۇر بولغان، 1948 - يىلى ۋەتىنىدىن چىقىپ كېتىۋاتقان چاغدا مەلۇم قاچقۇن تەرىپىدىن ئۆلتۈرۈۋېتىلگەن.

ئۇنىڭ «تاغلار ۋە شامال» ناملىق شېئىرلار توپلىمى، «تۈگمەن»، «يېڭى دۇنيا» «ئەينەكلىك داچا» قاتارلىق ھېكايە - پوۋېستلار توپلىمى، «ئىچىمىزدىكى شەيتان»، «يېتىم يۈسۈپ» قاتارلىق رومانلىرى ۋە بىر قىسىم پوبلىستىك ماقالىلىرى ئېلان قىلىنغان.

«يېتىم يۈسۈپ» (ئەسلى نامى: «قۇيۇچاقلىق يۈسۈپ») ساباھىدىن ئەلىنىڭ رېئاللىزم ئۇسلۇبىدا يېزىلغان داڭلىق رومانى. ئۇ بۇ روماندا ئۆزى بالىلىق چاغلىرىنى ئۆتكۈزگەن ئەدرەمىت دېگەن جاينىڭ تۇرمۇشىنى تەسۋىرلەش ئارقىلىق تۈركىيەنىڭ 1903 - يىلىدىن 1915 - يىلىغىچە بولغان ئەھۋالىنى يورۇتۇپ بەرگەن؛ ئەينى ۋاقىتتىكى ھاكىمىيەتنىڭ زەئىپ تەرەپلىرىنى پاش قىلىپ چىرىك تۈزۈمنى رەھىمسىز قامچىلىغان.

روماننىڭ ئاساسىي ۋەقەلىكى مۇنداق: بىر كۈنى مەلۇم

يېزىدىكى بىر ئۆيلۈك ئەر - خوتۇن بۇلاڭچىلار تەرىپىدىن ئۆلتۈرۈلىدۇ. ئۇلارنىڭ يېتىم قالغان ئوغلى يۈسۈپنى بىر ئاق كۆڭۈل ھاكىم بېقىۋالىدۇ. ئون نەچچە يىلدىن كېيىن يۈسۈپ شۇ ھاكىمنىڭ قىزىنى ياخشى كۆرۈپ قېلىپ، نۇرغۇن ئوڭۇشسىزلىقلاردىن كېيىن ئۇ قىز بىلەن توي قىلىدۇ. لېكىن، زۇلمەتلىك جەمئىيەت ئۇلارنىڭ خاتىرجەم ياشىشىغا ئىمكانىيەت بەرمەيدۇ. ئاخىر قىزنىڭ ئۆلۈمى بىلەن ئىنتايىن ئېچىنچىلىق تىراگېدىيە يۈز بېرىدۇ.

ساباھىددىن ئەلى ھەققىدىكى مۇنازىرىلەرگە قارىغاندا، «يېتىم يۈسۈپ» ساباھىددىن ئەلى يازماقچى بولغان تورىلوگىيەنىڭ بىرىنچى قىسمى ئىكەن، ئىككىنچى قىسمىنىڭ نامى «چىنەلىك كۇبرا» بولۇپ، يازغۇچى بۇنىڭدا تاغدىن چۈشكەن يۈسۈپنى پارتىزانلار ئەترىتىگە قاتناشتۇرۇپ، پارتىزانلارنى ئەنقەرەگە باشلاپ كېلىش ئارقىلىق ئەنقەرەدىكى شەھەر تۇرمۇشىنى يېزىشنى پىلان قىلغان؛ ئۈچىنچى قىسمىغا تېخى نام قويىمىغان.

ساباھىددىن ئەلى قۇيۇچاقلىق يۈسۈپ بىلەن ئايدىن تۈرمىسىدە ياتقان چاغلىرىدا تونۇشقان ۋە رومانغىمۇ ئۇنىڭ ھەقىقىي ئىسمىنى قويغان. لېكىن، ئۇ يۈسۈپنىڭ شەخسىي ھاياتىنى بايان قىلىشنى مەقسەت قىلغان بولماستىن، بەلكى ئۇنىڭغا ئالاقىدار ماتېرىياللار ئارقىلىق ئەينى ۋاقىتتىكى جەمئىيەتنى چوڭقۇر ئوپېراتسىيە قىلىشنى كۆزلىگەن. روماننىڭ ئالاھىدىلىكىمۇ دەل مۇشۇ يەردە.

بىرىنچى باب

1

1903 - يىلىنىڭ كۈز پەسلى ئىدى. يامغۇرلۇق بىر كېچىدە قاراقچىلار ئايدىنىنىڭ نازىللى دېگەن ناھىيەسىگە يېقىن جايدىكى قۇيۇچاق يېزىسىغا بېسىپ كىرىپ بىر ئۆيلۈك ئەر - خوتۇننى ئۆلتۈرۈۋەتتى.

ۋەقەدىن كېيىن ھاكىم سالاھىددىن بەي سوت ئەمەلدارلىرى بىلەن دوختۇرنى ئېلىپ تەكشۈرۈشكە باردى. ژاندارما قوماندانى دەم ئېلىشتا بولغاچقا، بىر نەپەر باش ئوفىتسېر بىلەن ئۈچ ژاندارمىنى ئەگەشتۈرۈۋالدى.

ھاكىمنىڭ قاراكۈل پايخى بىلەن دوختۇرنىڭ قىزىل قالپىقىدىن ئېقىپ چۈشۈۋاتقان يامغۇر سۈيى ئۇلارنىڭ چېكىلىرىدە ئاجايىپ بىر خىل غەيرىي سىزىقچىلارنى ھاسىل قىلىپ كۆكسىگىچە تامچىلايتتى.

يولنىڭ ئىككى قاسنىقىدىكى سۆگەت ۋە ھايت دەرەخلىرى ئۈستىگە چۈشۈۋاتقان سىم - سىم يامغۇر تامچىلىرى قانداقتۇر كۆڭۈلسىزلىكتىن دېرەك بېرەتتى. قۇملۇق يولدا ئاتلارنىڭ قالايمىقان ئىز قالدۇرۇپ شىپىرلاپ مېڭىشلىرى كىشىگە نېمىشقىدۇر بىر خىل غەمكىنلىكنى ئەسلىتەتتى.

يېزىغا يېقىنلاشقانسېرى يول بويىدىكى دەرەخلەرنىڭ تۈسى ئۆزگەرگىلى تۇردى؛ بەزى يەرلەردىكى ئەنجۈر ۋە باشقا دەرەخلەر خۇددى توق يېشىل رەڭلىك تامغا ئوخشىسا، بەزى يەرلەردىكى يوغان ۋە ئېگىز ياڭاق دەرەخلىرى تەبىئىي كەمەردەك كۆرۈنەتتى.

سىم - سىم يامغۇرلۇق سەھەر قاراڭغۇسىدا ئۇن - تىنسىز كېتىۋاتقان بۇ يولۇچىلار ئادەمدە بىر تۈرلۈك قورقۇنچ پەيدا قىلاتتى. ئەڭ ئالدىنقى يولۇچى - يېشى ئوتتۇز بەشكە بارماي تۇرۇپلا ئاقىرىپ كەتكەن چاچلىرى پاپىخنىڭ ئاستىدىن كۆرۈنۈپ تۇرغان، بېشى سېلىنغان ھاكىم سۇ تامچىلاپ تۇرغان. ئېتىنىڭ دېڭ قۇلاقلىرىغا تىكىلگىنىچە كېتىپ باراتتى. قانداقتۇر ھەيرانلىق ۋە قورقۇنچ ئىچىدە كېتىۋاتقان سوت ئەمەلدارى ئات ئۈستىدە بىر ئۇياققا، بىر بۇياققا لىڭشىپ ئولتۇراتتى. ئۇ يانمايۋاتقان چاقمىقىنى ياندۇرۇش ئۈچۈن تىرىكشىۋاتاتتى. دوختۇر كەمبەغەل، ئوڭلۇق ئادەم ئىدى، تەمبۇرنى ياخشى چالاتتى، شۇ تاپتا بۇرۇتلىرىدىن يامغۇر تامچىلاۋاتسىمۇ، داڭلىق ئىسكىرىپكىچى نىكولاكنىڭ قايسىدۇر بىر مۇزىكىسىنى بوش ئىسقىرتىپ باراتتى.

ئۇلارنىڭ ئارقىسىدىن كېلىۋاتقان تۆت نەپەر ژاندارما يامغۇرلۇقلىرىغا يۆگىنىۋالغان، مىلتىقلىرىنى گىرەلەشتۈرۈپ ئاسقان، يامغۇرلۇقلىرى ئاتلىرىنىڭ يوتىلىرىغىچە ساڭگىلاپ تۇرغاچقا، باشقىچىلا بىر مەخلۇققا ئوخشاپ قالغانىدى.

يولۇچىلار ئىككى سائەتچە يول يۈرۈپ قۇيۇجاققا يېتىپ كېلىشتى. پاتقاقلىق كوچىدا لايغا مەلەنگەن قاناتلىرىنى بىر - بىرىگە ئۇرۇپ توختىماي غاقىلداپ كېتىپ بارغان بىرنەچچە غازنى قوغلاپ بىر باغچىنىڭ سالاسۇنى ئاستىدىكى كىچىك تۆشۈكتىن كىرگۈزۈۋېتىش بىلەن بەند بولۇۋاتقان يالاڭ ئايغ قىزچاقتىن باشقا ھېچكىم كۆرۈنمەيتتى.

قىزچاق ئاتلىقلارنى كۆرۈپلا يولنىڭ چېتىدىكى سېسىق پۇرىقى ئەتراپىنى بىر ئالغان قىغ دۆۋىسىنىڭ ئۈستىگە چىقىۋالدى - دە، تايىقىنى پۇتىنىڭ ئۈچىگە تىرەپ، يولۇچىلارغا تىكىلىپ قاراپ تۇردى ۋە ئاتلىقلار كوچا دوقمۇشىدىن قايرىلىشىغىلا غازلىرىنى ۋە قولىدىكى تايىقىنى تاشلاپ ئۆيىگە قاراپ يۈگۈردى.

ئۇلار دېمىنىمۇ ئالماي يېزا باشلىقىنى ئېلىپ ۋەقە يۈز

بەرگەن جايغا باردى. بۇ يېزىنىڭ چېتىدىكى بىر كىچىك باغلىق ھويلا ئىدى. ئۇلار ھويلىنىڭ ئىككى قاناتلىق قارا دەرۋازىسىدىن ئۆتۈپ باغقا كىردى، ئىككى قۇر شەمشاد ۋە بىرنەچچە تۈپ ئۆرۈك كۆچەتلىرىنىڭ ئارىسىدىن ئۆتكەندە، ئۇدۇلىدا بىر ياغاچ پەلەمپەي كۆرۈندى. ئەنە شۇ پەلەمپەيدىن چىقىپ بىرىنچى ئۆيگە كىرگەندىن كېيىنكى مەنزىرە ھەممەيلەننىڭ، ھەتتا مۇنداق ئىشلارنى تولا كۆرۈپ ئادەتلىنىپ قالغان ژاندارمىلارنىڭمۇ بەدەنلىرىنى تىكەنلەشتۈرۈۋەتتى.

ئىشىكتىن كىرگەندىن كېيىن ئوڭ تەرەپتە بىر يوغان بويا تۇراتتى. بوينىڭ سەل ئېرىسىدىكى ئېگىز ئىشكاپنىڭ ئۈستىگە بىر ئەينەك پانۇس، پانۇسنىڭ ئالدىغا كونا پاسوندا ياسالغان بىر دانە سائەت، ئىككى دانە گازۋاي لامپا قويۇلغانىدى. گىرۋەكلىرىگە ئالتۇن ھەل بېرىلگەن چوڭ بىر ئەينەكنىڭ ئارقىسىدىكى تامدا بىر جۈپ تاپانچا قېپى ئېسىقلىق تۇراتتى. ئۇنىڭ ئۇدۇلىدىكى پەردىلىرى پۈتۈنلەي چۈشۈرۈلگەن دېرىزىنىڭ ئالدىغا پۈتۈن تامنى بويلاپ، ئۈستىگە گىلەم يېپىلغان پاكاز بىر سافا قويۇلغان، سافانىڭ بۇلۇڭلىرىغا بومازى رەختتىن قاپلانغان كۆرىپچەك ۋە ياستۇقلار تىزىلغان، ياستۇقلارنىڭ ئۈستىگە كالاۋتۇن بىلەن كېپىنەك سۈرىتى ئىشلەنگەن ياغلىقلار يېپىلغانىدى. سافا بىلەن ئىشىك ئارىلىقىدا ئاياغ تەرىپى پەگاغا قارىتىپ قويۇلغان بىر كارىۋات بار ئىدى. كارىۋاتنىڭ ئۈستىگە تولۇق يېپىلغان ۋە ئۇچى بىرگەز يەرگە ساڭگىلاپ قالغان يوتقان ئىچىدە نەپەستىن توختىغان ئىككى ئادەمنىڭ جەستى ياناتتى.

كارىۋاتتىن ئۆينىڭ ئوتتۇرىسىغىچە ئېقىپ بېرىپ ئويۇپ قالغان قان كۆلچىكى بۇ ئۆيدە بىر ھادىسىنىڭ يۈز بەرگەنلىكىنى بىلدۈرۈپ تۇراتتى.

نېمە ئۈچۈندۇر، بۇ ئۆيگە كىرگەنلەرنى دەھشەت ئىچىدە قالدۇرغان نەرسە، ھېلىقى قان كۆلچىكى ياكى يوتقانىنىڭ ئىچىدىكى ئىككى جەسەت بولماستىن، بەلكى سافانىڭ بۇلۇڭىدا

تىزىلىنىپ ئۇلارغا تىكىلىپ قاراپ تۇرغان بىر كىچىك بالا
ئىدى.

هاكىم ھۆل بولۇپ كەتكەن پاپىخنى كۆتۈرۈپ قويۇپ
بالىنىڭ يېنىغا كەلدى. بۇ چاغدا دوختۇر يوتقاننى ئېچىپ
جەسەتلەرنى تەكشۈرۈشكە كىرىشكەندى.

— سەن كىم، ئوغلۇم؟ — سورىدى ھاكىم.

— مەن يۈسۈپ، — جاۋاب بەردى بالا.

— قايسى يۈسۈپ؟

— ئەتەم ئاغىنىڭ ئوغلى يۈسۈپ! ...

ھاكىم ھەيران بولۇپ سوئالنى توختاتتى. چۈنكى، بالا
ئۆلگۈچىنىڭ بالىسى ئىدى.

— بۇ يەردە نېمە قىلىپ تۇرىسەن؟ — يەنە سورىدى ھاكىم.

بالا قولى بىلەن كۆرسىتىپ:

— مانا بۇلارنى ساقلاپ تۇرىمەن، — دەپ جاۋاب بەردى.

— قاچاندىن بېرى سەن بۇ يەردە؟

— ئاخشامدىن بېرى ... ۋەقەدىن كېيىن ژاندارما ئىدارىسىگە

باردىم، ئۇلارغا خەۋەر قىلىپ قويۇپ شۇ ھامان قايتىپ كەلدىم،

بۇ بىچارىلەرنى قانداقمۇ يالغۇز تاشلاپ كېتىشىم مۇمكىن ...

— قورقىمىدىڭمۇ؟

— بۇلار مېنىڭ ئانام بىلەن دادام تۇرسا، نېمىدىن

قورقىمەن...

— ۋەقە يۈز بەرگەندە سەن مۇشۇ يەردىمىدىڭ؟

— ياندىكى ئۆيدە ئىدىم. ئانامنىڭ ۋارقىرىغان ئاۋازىدىن

ئويغىنىپ يۈگۈرۈپ چىقتىم. مەن كىرگۈچە ئۇ ئىمانسىزلار

ئانام بىلەن دادامنى ئاللىقاچان بوغۇزلىۋەتكەنىكەن ...

— ئۇلار ساڭا چېقىلمىدىمۇ؟

— ئىچىدىن بىرى ماڭا قول سېلىۋىدى، تۆۋەندىن بىرى

چىقىپ ئۇنى ئېلىپ كەتتى ...

— قولىدا يىرەر نەرسە بارمۇ؟

بالا ئانچە ئېتىبار قىلمىغان تەرزىدە بېشىنى لىگىشتى ۋە قولىنى كۆرسىتىپ تۇرۇپ:

— ئۆيگە كىرگىنىمدە تېخى ئانامنىڭ جېنى چىقمىغانىكەن، ئوڭدىسىغا يېتىپ تېپىرلاۋاتاتتى، شۇ ھامان قاراقچىلارغا ئېتىلىپ ئۇلار بىلەن ئېلىشتىم. ئاز ئۆتمەيلا ئانام تېپىرلاشتىن توختىدى. مەنمۇ قاراقچىلارنىڭ ياقىسىنى قويۇپ بەردىم. قارىسام بارمىقىم كېسىلىپ كېتىپتۇ، قاتتىق ئاغرىپ كەتتى. ھازىر ئاغرىق بىر ئاز پەسەيدى، — دېدى.

ئۇنىڭ بايا ئۇزاتقان ئوڭ قولىدىن قانغا بويالغان تېڭىق لاتا يەرگە چۈشۈپ كەتتى. كېسىلىپ كەتكەن باشمالتىقىنىڭ بىر پارچە گۆشكە ئوخشاش ساڭگىلاپ تۇرغانلىقىنى كۆرۈپ ھەممەيلىن چۆچۈپ كېتىشتى.

دوختۇر جەستەلەرنى يېپىپ قويۇپ بالىنىڭ يېنىغا كەلدى ۋە ئۇنىڭ ساڭگىلاپ قالغان بارمىقىنى كېسىپ ئېلىۋېتىپ، قولىنى تازىلاپ تىكەشكە باشلىدى. بالا ھەيران قالارلىق دەرىجىدە چىداپ تۇرۇپ بەردى. بىراق، تۇرۇپ - تۇرۇپ ئاغرىق ئازابىدىن چىشىنى چىشلەيتتى ۋە چىرايى تاتىرىپ كېتەتتى. ئۇ بۇنداق چىدىغۇسىز ئېچىنىشلىق ھالەتتىن كېيىنكى دەرىمانسىزلىقىنى مەلۇم قىلىپ قويۇشتىن ۋە قارا كۆزلىرىدە مۆلدۈرلەپ تۇرغان ياشلىرىدىن نومۇس قىلغان بولسا كېرەك، قانسىز نېپىز لەۋلىرىدىن تەبەسسۇم ياغدۇردى - دە، ھەيرانلىق ئىچىدە قاراپ تۇرغان دوختۇرغا:

— كېرەك يوق، دوختۇر ئەپەندى، بىر بارماقنىڭ كارى چاغلىققۇ، — دېدى.

— ئۇغۇ شۇنداق، ئوغلۇم، بىراق سەندىن كۆپ قان كېتىپتۇ ئەمەسمۇ! — دېدى دوختۇر ۋە ھاكىمغا قاراپ، — بۇ بالىنىڭ قانداقلارچە ئۆرە تۇرۇۋاتقىنىغىلا ھەيرانمەن ... — دەپ قوشۇمچە قىلدى.

شۇ ئەسنادا سوت ئەمەلدارى:

— بىزدىن بۇرۇن بۇ يەرگە كىرگەنلەر بارمۇ؟ — دەپ سورىدى.

يېزا باشلىقى ئالدىغىراق چىقىپ:

— مەن كىردىم، ئەمما ھېچ نەرسىگە تەگمىدىم. مەن كىرگەندە ئۆي ئەينى مۇشۇ پېتى ئىدى، — دەپ جاۋاب بەردى.
— بۇلارنى كارىۋاتقا سەن ياتقۇزۇپ قويدۇڭمۇ؟ — سورىدى سوت ئەمەلدارى بالىدىن.

— ياق ... بۇلار ئەسلىدە كارىۋاتتا ئىكەن، مەن پەقەتلا باشلىرىغا ياستۇق قويۇپ، ئۈستىگە يوتقان يېپىپ قويدۇم، مېنىڭ ئامالىم قانچە، بۇ بىچارىلەرنى ئۇخلىسۇن دېدىم، — دەپ جاۋاب بەردى يۈسۈپ.

بۇ گەپلەرنى قىلغاندا ئۇنىڭ چىرايىدا ئىنتايىن تەمكىنلىك ۋە كىشىنى ئۆزىگە جەلپ قىلغۇدەك بىر خىل جاسارەت ئەكس ئېتىپ تۇراتتى. ئەسلىگە كەلتۈرگىلى بولمايدىغان بىر ئىش ئۈچۈن شەھەرلىكلەرنىڭ ئالدىدا ئۆز ھەسرەتتىنى ئاشكارىلاش قارىغاندا ئۇنىڭ غۇرۇرىغا تېگىدىغاندەك قىلاتتى.

— سېنىڭ باشقا ئۇرۇق - تۇغقانلىرىڭ بارمۇ؟ — سورىدى ھاكىم.

— باشقا ھېچكىمم يوق! — جاۋاب بەردى يۈسۈپ.

بالىنىڭ ھالىتى شۇ يەردە تۇرغانلارنىڭ قەلبىنى يارىلىدى. ئەسلىدە بىر پالاكەت ئالدىدا سوغۇققانلىق بىلەن سۈكۈت قىلىپ قاراپ تۇرغانلارنىڭ ھالى شۇ پالاكەت ئۈچۈن نالە - پەرياد قىلىۋاتقانلارنىڭ ھالىدىن تېخىمۇ ئېچىنىشلىق بولاتتى ۋە يۈرەكنى ئېزەتتى. كىشىلەر ئۇنىڭ تىكىلىپ تۇرغان كۆزلىرىدە قانداقتۇر بىر ئوتنىڭ يېنىۋاتقانلىقىنى، يېنىك نەپەسلىنىۋاتقان كۆكرەك قەپىزىنىڭ ئىچىدە ئېمىلەرنىڭ قايناۋاتقانلىقىنى ھېس قىلىشىپ بىر خىل قورقۇنچ ۋە ئەندىشە ئىچىدە قالغانىدى.

ھاكىم كۆزلىرى ياشلانغان كىچىككىنە يۈسۈپنىڭ قولىنى تۇتۇپ ئۆزىگە تارتىپ تۇرۇپ:

— ئۇنداق بولسا، مەن بىلەن كەت، — دېدى.
 — نەگە بارىمەن؟
 — بىز بىلەن بىللە تۇرسەن، مەن سېنى ئۆز داداڭدەك
 ياخشى كۆرىمەن، بولامدۇ؟
 — مېنىڭ دادامدەك ياخشى كۆرۈپ كېتەلمەيسىز، شۇنداق
 بولسىمۇ مەيلى، سىز بىلەن بىللە كېتەي. سىزنىڭ بالا —
 چاقىڭىز باردۇ؟
 — بار، بىراق مېنىڭ ئوغلۇم يوق، سەن ماڭا ئوغلۇ بولغىن.
 ھاكىم يۈسۈپنىڭ ئېڭىكىدىن تۇتۇپ بېشىنى كۆتۈرگەندى،
 يۈسۈپ سىللىكىنى بېشىنى تارتىۋالدى ۋە ئاستا ئۆيىنىڭ بىر
 بۇلۇڭىغا بېرىپ تۇردى. تەكشۈرۈش ئاياغلىشىپ، ھېچقانداق يىپ
 ئۇچى تېپىلمىغاندىن كېيىن ئۇلار شەھەرگە قاراپ مېڭىشتى.
 يۈسۈپمۇ ئات ئۈستىدە مەزمۇت ئولتۇرۇپ ئۇلار بىلەن بىللە
 كەتتى. يۈسۈپ ھاكىمنىڭ ئۆيىدە كېچىچە بىھوش، چۆيۈپ
 چىقتى ۋە ئىككى كۈنگىچە قىزىتمىسى چۈشمەي يېتىپ قالدى.

2

ھاكىمنىڭ خوتۇنى شاھىندە خېنىم يۈسۈپنىڭ كەلگەنلىكىگە
 قاتتىق نارازى بولدى، ھەتتا «نەدىن پەيدا بولدى بۇ يېتىم
 ئوغلاق» دېگەندەك سۆزلەرنى قىلىپ، بالىنىڭ ئالدىدا ئوچۇقتىن —
 ئوچۇق ۋارقىراپ — جارقىراپ يۈرۈشتىنمۇ ئەيمەنمىدى.
 ياشلىقنى بەغباشلىق بىلەن ئۆتكۈزگەن، ھاياتىنىڭ پۈتۈن
 لەززىتىنى تېتىپ كۆرگەن سالاھىددىن بەي كېيىنكى ۋاقىتلاردا
 ئۆزىدە بىردىنلا ھارغىنلىق ھېس قىلىپ، ئەمدى ئارتۇق
 شاپاشلاشقا دەرمانى قالمىغانلىقىغا كۆزى يېتىپ بۇنىڭدىن بەش
 يىلچە ئىلگىرى ئۆزىدىن ئون بەش ياش كىچىك بىر قىزغا
 ئۆيلىنىۋالغانىدى.

كىچىك ئاناتولىيەدىكى شەھەرلىرىمىزدە مۇنداق ئۆيلىنىش

كېسىلى دائىم ئۇچراپ تۇرىدىغان بىر ئەھۋالغا ئايلىنىپ قالغانىدى. خېلى سەۋر - تاقەتلىك ئادەملەرمۇ بىر مەزگىل بەرداشلىق بەرگەن بىلەن ھامان بۇ لەنتى مىكروبتىن ئۆزىنى تارتالماي ئاخىر ئۇدۇل كەلگەن بىر قىزغا كۆزىنى يۇمۇپ ئۆيلىنىشكە مەجبۇر ئىدى.

تەبىئىكى، بۇ نورمال ئائىلە قۇرۇش بولماي، ئەرلەر ئۈچۈن ئېيتقاندا، ئۆيىدە بىر ئايالنىڭ بولۇشى، قىزلار ئۈچۈن بولسا، «بېشىغا قونغان بەخت قوشىنى ئۇچۇرۇۋەتمەسلىك» ئۈچۈنلا توي قىلىشتىن باشقا نەرسە ئەمەس ئىدى. بۇنداق ئۆيلىنىش مىكروبنى بىلەن يۇقۇملانغان ئادەملەرنىڭ تۇرمۇشى كۆڭۈلدىكىدەك بولۇپ چىقمايتتى، ئەلۋەتتە. بۇنداق تۇرمۇش ئالدى بىلەن، بىر يۈرۈش مەنەسپلىرى، يۇقىرى ئۆرلەش، ئۆزىنى تونۇتۇشتەك بىر يۈرۈش مۇراد - مەقسەتلىرى بولغان كىشىلەرگە نىسبەتەن بىر خىل بېپەرۋالىق ۋە تۇراقسىزلىقتىن باشقا ھېچ نەرسە بېغىشلىيالمىتتى. ئائىلىدە ئۆزئارا چۈشىنىش ۋە پىكىر بىرلىكى بولمىغان، سەۋىيەسى، مەجەز - خۇلقى، دۇنيا قارشى ۋە ياشقا جەھەتلەردە پۈتۈنلەي ئوخشاشمايدىغان بىر مەخلۇق بىلەن بىللە ياشاش ئادەمنى تەركىدۇنيالىققا چۈشۈرۈپ، ھەممىلا ئادەمگە گۇمان بىلەن قارايدىغان قىلىپ قوياتتى.

توي قىلغاندىن كېيىن بىر ئادەمنىڭ پۈتۈن غايىسى ۋە كەلگۈسى ئىستىقبالغا بولغان ئارزۇ - ئۈمىدلىرى تېخىمۇ ئويلىنىشقا تېگىشلىك ئىش بولۇپ قالىدۇ. باشقا كەلگەن بەختسىزلىكنى ئىنساندىن سىر تۇتۇپ، دوست - دۈشمەن ئالدىدا بىلىندۈرمەي ئۆتۈشنىڭ ئۆزى كىشىلەر تەرىپىدىن مەدھىيەلىنىدىغان تېپىلغۇسىز ئەخلاق - پەزىلەت ۋە بەخت - سائادەت ھېسابلىنىدۇ.

سالامەتتىن بەي ئوتتۇز ياشقىچە بولغان ئارىلىقتا ياشلىقنىڭ ۋە قەلبىدىكى ئۆچمەس ھارارەتنىڭ كۈچى بىلەن ئۆز ئەركىنلىكى ۋە غۇرۇرىنى ساقلاپ قالغانىدى. بىراق، ئادەمنىڭ

تەبىئىتى ۋە روھىي دۇنياسى بەزىدە ئۆز ئىرادىسىدىن ۋە ئەقىل - پاراسىتىدىن ئۈستۈن كېلىدىغان بولغاچقا، ئويلانغانلىرى ئەمەلگە ئاشماي غەپلەتكە پېتىپ قالىدىغان ۋە بەزىدە نۇرغۇنلىغان پىتنە - پىساقلىرىغا پەرۋا قىلمايدىغان ھاللارمۇ بولىدۇ. بۇنداق ئادەملەر ھوقۇققا ۋە نۇپۇزغا ئىگە بولۇپلا قالسا، ئىشنىڭ تۈگىگىنى شۇ. ئۇلارنىڭ بۇنداق ئىشلارنى ئەقىلگە سىغدۇرۇپ قوبۇل قىلىشى ئۈچۈن ئۇزاق زامان كېرەك.

سالامەتتىن بەي تولىمۇ چىرايلىق بولغان بۇ قىزنى ئۆزىگە لايىق كۆرۈپ ئەمەس، بەلكى ئۇنى چىرايلىق بىر ئاسلانغا ئوخشىتىپ ۋە قوزىدەك ياۋاش كۆرۈپ ئالغانىدى، بىراق بۇ قىز سالامەتتىن بەي ئويلانغاندەك گۆدەك، ساددا قىز بولماي، ئۇنىڭ بىلەن ئۈستۈنلۈك تالىشىدىغان ھازىرغىچە بىر قىز بولۇپ چىقتى. ناھايىتى قىسقا ۋاقىت ئىچىدىلا سالامەتتىن بەي بۇ چىرايلىق ئاسلاننىڭ ئىنتايىن ئۆتكۈر تىرىقچىلىرىنىڭ بارلىقىنى، بۇ ياۋاش قوزىنىڭ قاتتىق مۇڭگۈزلۈك ئىكەنلىكىنى بىلىپ يەتتى. ئەپسۇسكى، ئۇ شاھىندەنىڭ ئۈستۈنلۈك تالىشىدىغانلىقىنى ھەرگىز ئويلىمىغانىدى. بۇ ھال ئائىلىدە كۆڭۈلسىزلىكنى كەلتۈرۈپ چىقارغانىدى ئۇ ئېغىر ئەھۋالدا قالدى. مانا شۇ كۈنلەردە سالامەتتىن بەيگە بەزىدە ئادەمنى خۇشال قىلىدىغان ۋە بەزىدە ئۇنداق قىلىشقا ئاجىز كېلىدىغان مەنتىق ۋە ئەقىلگە ئوخشاش نامى ئۇلۇغ ۋاسىتىلەرلا ئاز - تولا مەدەت بولاتتى. يۈزى ئېچىلمىغان، شۇنىڭ ئۈچۈنمۇ پۈتۈن ئارزۇ - ھەۋەس ۋە ئېھتىياجلىرىنى ئىچىدىن چىقارماسلىققا مەجبۇر بولغان بۇ قىزنىڭ مەنىۋى جەھەتتىن چىرىكلەشكەن، ئىنتايىن ئەسەبىي بىر مەخلۇق ئىكەنلىكىدە شەك يوق ئىدى. ئانىسى ئۇنى سەيلىگە ئېلىپ چىقماقچى بولسا، بىر ھازا تاراپ - جابدۇش بىلەن ئاۋارە بولاتتى، بىراق ئانىسى بىلەن دادىسى بۇ قىزنىڭ ئىچىدە نېمىلەرنىڭ بارلىقىنى زادىلا خىياللىرىغا كەلتۈرۈپ باقمىغانىدى. ئۇلار قىزنى باققاننىڭ سېۋىتىدىكى ئالىمدەك

پارقىرىتىپ، پەردازلاپ، ئاخىر سېمىز بىر خېرىدارغا بەرگەندى. قىز يېتىشتۈرۈشتىن مەقسەتمۇ شۇ ئىدى - دە !
ھەقىقەتەن كېچە سائەت ئون ئىككىلەرگىچە تاۋلا^① ئويناپ خۇمار بولۇپ يوتقاننىڭ ئىچىدە ئاپپاق ۋە سېمىز خوتۇنلارنى ئىزدەيدىغان ئەرلەر ئۈچۈن بۇ تىپتىكى ئاياللارنىڭ كارى چاغلىق ئىدى. بىراق، سالاھىددىن بەيگە ئوخشاش «ئەقىلگە مۇۋاپىق ئائىلە قۇرۇش» نى خالىغان ئادەملەر ئۆز ئىشىنىڭ جايىدىن چىقمايۋاتقانلىقىنى بىلگەندە، نەس باسقانلىقىنى ھېس قىلىپ، شېرىن خياللار بىلەن كۈن ئۆتكۈزۈشكە مەجبۇر بولاتتى.

سالاھىددىن بەي خوتۇن ئۈچۈن نېمىلەرنى قىلمىدى ! قولغا كەلگەن ۋە شاھىندەنىڭ ئوقۇپ چۈشەنەلەيدىغانلىقىغا كۆزى يەتكەنلىكى كىتابلارنى ئەكىلىپ بېرىپ ئۇنىڭ ئالڭ - سەۋىيەسىنى ئۆستۈرۈشكە تىرىشتى، بىراق خوتۇن كىتابلاردىن غەلىتە چۈشەنەلمەس سۆزلەرنى ئۆگىنىۋېلىپ، كەلسە - كەلمەس ئىشلىتىدىغان بولۇۋالدى، بۇنى كۆرگەن سالاھىددىن بەي ئۇنىڭ بۇ قىلىقلىرىنى ئۆزگەرتىش ھەققىدە ئېغىز ئاچتىمۇ، بولدى، ئۇنىڭ «غۇرۇرى» غا تېگەتتى - دە، شۇ ھامان جېدەلنىڭ چوڭى چىقاتتى.

سالاھىددىن بەي خوتۇننىڭ يېشىنىڭ كىچىكلىكىنى، ئۆز قولىدا يۈزى ئېچىلغانلىقىنى كۆزدە تۇتۇپ، ئۇنى توغرا يولغا باشلاش ۋە ئۆزىگە مەڭگۈلۈك دوست قىلىۋېلىش ئىشەنچى بىلەن ئۇنىڭغا ئۆز قېرىندىشى قاتارىدا مۇئامىلە قىلىۋىدى، سەتلەش ۋە مەسخىرە قىلىشقا ئۇچرىدى. كېيىن، ئۇنىڭغا غوجايىنلىق قىلىپ بۇيرۇق بىلەن مۇئامىلە قىلىۋىدى، خوتۇننى قارشى چىقىدىغان، تەڭ كېلەلمىگەندە ئاچچىقىدىن ھوشىدىن كېتىدىغان ئەھۋاللارمۇ بولۇپ تۇردى. ئاخىر ئامالسىز قالغان سالاھىددىن بەي ئۇنىڭ بىر مۇنچە ئورۇنسىز تەلەپلىرىگە، بولمىغۇر

① تاۋلا — ئىككى تەرەپ ئون بەشتىن ئۇرۇق تۇتۇپ، ئىككى ئوشۇق بىلەن ئوينىدىغان غەرىپچە ئويۇن.

قىلىقلىرىغا، ئاخىر بېرىپ ساياھەت قىلىش ئارزۇلىرىنى قاندۇرۇشقا چىداشقا مەجبۇر بولدى. خۇداغا شۈكۈر، ئاناتولىيەنىڭ بۇ ئۆزىگە خاس دەردلىرىنىڭ يېنىدا، ئۆزىگە خاس چارلىرىمۇ بار ئىدى. ئۇ بولسىمۇ «ھاراق» - دە.

ئاناتولىيەدە ھاراقنى پالاكەتكە ئۇچرىغان مەنسەپدارلار، سۇنغان سودىگەرلەر، كىرىمى ئاز بايلار، يىللاردىن بېرى چەتكە قېقىلغان دەردمەن ئەمەلدارلار ۋە خوتۇنى بىلەن چىقىشالمايدىغان ھاكىمغا ئوخشاش كىشىلەر ئىستېمال قىلاتتى ...

سالامەتتىن بەي ئەنە شۇلارنىڭ بىرى ئىدى، ئۇنىڭ كەيپ يۈرۈشى شاھىندەنى كىشىلەر نەزەرىدە بەدىئىيەت ۋە بىشەم دېگەن نامدىن ئاستا - ئاستا خالاس قىلىپ، قانائەتچان ۋە سەۋر - تاقەت پەرىشتىسى ئورنىغا كۆتۈرۈپ قويدى.

ئۇلار توي قىلىپ دەسلەپكى يىللاردا بىر قىز پەرزەنت كۆرگەنىدى، بىراق بۇ قىزچاقمۇ دادا بىلەن ئانا ئوتتۇرىسىدىكى بۇ يىراقلىققا كۆۈرۈك بولالمىدى.

ئانا قىزى دۇنياغا كەلگەن كۈندىن باشلاپلا ئۇنىڭغا بۇ دۇنيانىڭ ئاجايىپلار دىيارى ئىكەنلىكىنى چۈشەندۈرۈشكە باشلىدى. ئانا يېرىم كېچىدە تاتلىق ئۇخلاۋاتقان بالىنى ئىككى قولى بىلەن كۆتۈرۈۋېلىپ، ئۆكسۈگەن كۆكسىگە باسىدىغان، بۇنداق قىلىقلارنى چۈشەنمەيدىغان بۇ سەبىي بالىنىڭ قۇلاق تۈۋىدە يىغا ئاۋازى ئاڭلىنىدىغان بولۇپ قالدى: «ئاھ، مېنىڭ شور پېشانە قىزىم، ئاھ، مېنىڭ بىچارە مۇئەززەزىم، يېتىم قوزام، قارىغىنە، داداڭ تېخىچە كەلمەيۋاتىدۇ. ئاھ، مېنىڭ تەلەيسىز قىزىم، گۇناھسىز قىزىم!»

بالا بۇ گەپلەرنىڭ مەنىسىنى زادىلا چۈشەنمەيتتى، بىراق، تۈن يېرىمدا ئويغىنىۋېتىلگەن بۇ تەلەيسىز بالا ئۆزىنىڭ دەپسەندە قىلىنغانلىق توغرىسىدىكى زارلىنىشىنى چۈشىنىۋاتقاندا، گويا بۇ نالە - پەريادقا چىداپ تۇرالمايۋاتقاندا، ئانىسىنىڭ يىغىسىغا قوشۇلۇپ قاتتىق يىغلايتتى.

ئانىسى شۇ چاغدا بالىنى قۇچىقىغا ئېلىپ ئۆيىنىڭ ئىچىدە بەزلەيتتى، كېيىن باغچىغا ئاچقاتتى. بۈك - باراقسان دەرەخلەرنى ۋە يوپۇرماقلار ئارىسىدىن سۈزۈلۈپ كېلىۋاتقان ئاينى كۆرۈش بىلەن بالىنىڭ يىغىسى پەسلىسىمۇ، سۆڭەكتىن ئۆتىدىغان سوغۇققا بەرداشلىق بېرەلمىگەن بالا يېڭىباشتىن يىغا باشلاپ، قوشنىلىرىنىمۇ ئويغىتىۋېتەتتى. بىر كۈنى شاھىندە بالىسىنى سىرتقا ئاچىقىپ نالە قىلدى:

— يىغلىما، شېكىرىم، يىغلىما، يالغۇزۇم، بىچارە قىزىم، يىغلىما، داداڭ ئەمدى كېلىپ قالار ... يىغلىما، دادىسى بار تۇرۇپ يېتىم بولغان قىزىم، بىزگە قىلغانلارنىڭ جاجىسىنى خۇدا ئۆزى بېرەر، يىغلىما ...

شۇ ئەسنادا قوشنا ئۆيلەرنىڭ بىرىنىڭ دېرىزىسى ئېچىلىپ بىر ئايالنىڭ بېشى كۆرۈندى ۋە:

— نېمە بولدى، شاھىندە قىزىم، بەي تېخى كەلمىدىمۇ؟ — دەپ سورىدى.

— كەلمىدى، ھەدە ... ئۇ بالىنىڭمۇ دادىسى كەلمىگۈچە ئۇخلىمايدىغان ئادىتى بار، ئاخشامدىن بېرى، دادا، دادا ! دەپ زادىلا ئارام بەرمەيۋاتىدۇ ... نېمە قىلىشىمنى بىلەلمەي گاڭگىراپ قالدىم، — دېدى شاھىندە خېنىم.

قوشنىسى بۇ ياش ئايالغا بىرمۇنچە تەسەللى بېرىپ، ئېرىنى بولسا، ئەيىبلەپ قويۇپ كۆزدىن غايىب بولدى. دەل شۇ ۋاقىتتا ئىشك ئېچىلىپ سالاھىددىن بەي كىرىپ كەلدى. پەلەمپەيدىن دەلدەڭشىپ ئاران چىققان سالاھىددىن بەي يېشىنمەستىنلا كارىۋاتقا ئۆزىنى تاشلىدى.

سالاھىددىن بەينىڭ ئۆيگە كىرىپ خوتۇنىنىڭ يالىڭاچلىنىشىنى تەلەپ قىلىشى شاھىندەنىڭ بۇ مەستنىڭ قىلىمىشلىرىغا قارىتا ئىچىگە سىغىمىغان ھەسرەت - نادامەتلىرىنى تۆكۈپ ئىچىنى بوشتىۋېلىشىغا پۇرسەت بولدى. خۇددى بىلىمگەن مەست نېمىلەرنىدۇر پىچىرلايتتى، خوتۇنىنىڭ

قولغا ئېسىلىپ سۆيەتتى ۋە مۇشتۇمى بىلەن مەيدىسىگە، ئاق كىرگەن بېشىغا مۇشتلايتتى. بۇ چوڭقۇر ناماقۇللۇقتىن قاتتىق تەسىرلەنگەن شاھىندەنىڭ كۆز ياشلىرى تېخىمۇ تاراملاپ تۆكۈلۈشكە باشلىدى. بولۇۋاتقان ئىشلارنى چۈشەنمىگەن ۋە شۇ تاپتا كارىۋاتنىڭ بىر بۇرجىكىگە تاشلاپ قويۇلغان مۇئەززەزمۇ رەنجىگەن ۋە كايىغان بولسا كېرەك، ئىشقىلىپ يىغىدىن توختىمىدى.

3

يۈسۈپ بۇ ئۆيدە بولۇۋاتقان چۈشنىكىسىز ئىشلارغا ھەيران ئىدى. ئۇنىڭ ئانىسى بىلەن دادىسى ئوتتۇرىسىدىمۇ جېدەل - ماجىرا بولۇپ قالاتتى. بىراق، بۇنى جېدەل - ماجىرا دېگەندىن كۆرە، دادىسىنىڭ بىرەر ئىشقا ئاچچىقلاپ قالغاندا ئاچچىقىنى ئانىسىدىن چىقىرىۋېلىشى دېسە توغرىراق بولاتتى. چۈنكى، بىچارە ئانا ئۇنىڭغا قارشىلىق بىلدۈرۈش، گەپ ياندۇرۇش تۈگۈل، تىكىلىپمۇ قارىيالمىي دەردىنى ئىچىگە يۇتۇپ يىغلايتتى. يۈسۈپ شاھىندەنىڭ شۇنچە ۋالاقىتەگىگۈرلۈكىگە ھەيران بولاتتى، بۇنىڭغا چىداشلىق بېرىپ كېلىۋاتقان ھاكىمغا ھۆرمەت نەزەرى بىلەن قارايتتى.

سالاھىددىن بەي ئۆزىگە قىلىنغان مۇئامىلىلەرگە زادىلا پەرۋا قىلمايتتى. بىر ئۆيدە گېپى ئۆتىدىغان، بىر ئىشقا ھۆكۈم قىلالايدىغان بىردىنبىر ئادەم شۇ ئۆينىڭ غوجايىنى، يەنى ئەر كىشى بولغانلىقى ئۈچۈن، ئۇنىڭ ئالدىدا شاھىندە خېنىمنىڭ گەپ - سۆزىنىڭ ھېچقانداق قەدەر - قىممىتى يوق ئىدى. ئۇ ئۆزىگە بەزىدە بەكمۇ ھۆرمەتسىزلىك قىلغان خوتۇنغا: «خوتۇن خەلقىنىڭ گېپى بىر تىيىنغىمۇ ئەرزىمەيدۇ، بولۇپمۇ سېنىڭ ئەقلىڭ جايىدا ئەمەس» دەپ قاراۋاتقانداك پەرۋا قىلمايتتى. يۈسۈپ سالاھىددىن بەينىڭ بۇ ۋالاقىتەگىگۈر خوتۇننى نېمە ئۈچۈن

ئۆيىدىن ھەيدەپ چىقارمايدىغانلىقىغا ھەيران بولاتتى.
يۈسۈپ دەسلەپكى كۈنلەردە ھېچكىمگە گەپ قىلىشنى خالىمىدى، ھاۋا سوۋۇشقا باشلىغاندىن كېيىن ئۆيىدىن تالغاغا چىقمايدىغان بولدى، ئىشقا بۇيرۇلماي بوش قالغان ۋاقىتلىرىدا بۇلۇتلار ئارىسىدىن نېمىنىدۇر ئىزدىگەندەك دېرىزىدىن قۇيۇچاق تاغلىرىغا تىكىلىپ قارايتتى، ئەگەر شۇنداق ۋاقىتلاردا ئۆيگە بىرەر ئادەم كىرىپ قالغۇدەك بولسا، دەرھال باشقا بىرەر ئىش بىلەن مەشغۇل بولۇۋالاتتى.

ئۇ ھېچكىمگە، ھەتتا ھاكىمىمۇ قىزغىن مۇئامىلە قىلمايتتى. شاھىندە بۇ بالىدا ئادەمگەرچىلىك، مېھىر - شەپقەت دېگەنلەردىن ئەسەر يوقلۇقى، ئانىسى بىلەن دادىسىنىڭ ئۆلتۈرۈلگەنلىكىگىمۇ پىسەنت قىلمىغانلىقى ھەققىدە غودۇڭشىپ قوياتتى. دېمىسىمۇ بىرەر ئادەم بۇ بالىنىڭ بىرەر ئىشقا ئىپادە بىلدۈرگىنىنى كۆرمىگەنىدى.

گاھىدا ئەر - خوتۇن ئوتتۇرىسىدا جېدەل - ماجىرا بولۇپ قالغاندا، يۈسۈپ شاھىندەگە نەپرەت ۋە مەنسىتمەسلىك بىلەن قاراپ قوياتتى؛ سالاھىدىدىن بەيگە بولسا شۇنچە مېھرىبان ۋە يېقىملىق قارايتتىكى، بۇنىڭدىن ئۇنىڭدا قانداقتۇر باشقىلاردىن ئالاھىدە، تېخىمۇ چوڭقۇر ھېسسىياتلارنىڭ بارلىقى بىلىنىپ قالاتتى.

يۈسۈپ ھېسسىياتىنى يوشۇرمايدىغان بىردىنبىر ئادەم پەقەتلا مۇئەززەز ئىدى.

دوپىدومىلاق مۇئەززەز دىققەت پۇتلىرى بىلەن ئۆيىنىڭ ئىچىدە دىكىلەپ يۈگۈرۈپ يۈرەتتى. يۈسۈپ ئۇنى كۆتۈرۈۋېلىپ ئاستا سۆيۈپ قوياتتى ۋە قۇچىقىغا ئېلىۋېلىپ ئاۋايلاپ دۈمبىسىگە ئۇرۇپ ئەركىلىتەتتى. قىزچاق بۇ ئۆيىدە ئۆزى بىلەن ئۇرۇشماي ئويىدا ئوينىيدىغان بۇ بالىغا باشقىلاردىن يېقىملىق مۇئامىلە قىلاتتى، ئۇنىڭ بۇرۇننى سوزۇپ، چېچىنى تارتىپ ئوينىتتى. يۈسۈپ مۇئەززەزنى قولتۇقىدىن تۇتۇپ پۇلاڭلىتىپ ئوينىتقاندا

مۇئەززەز بېشىنى ئارقىسىغا تاشلاپ كۈلۈپ تېلىقپى قالاتتى. بىراق، بۇ ئويۇنلار ۋە كىچىككىنە قىزچاق يۈسۈپنىڭ كۆڭلىنى ئاچالمايتتى ۋە ھەرگىز خۇشال قىلالمايتتى. يۈسۈپ دېرىزىدىن قۇيۇچاق تەرەپكە قارىغان ھامان شۈكلىشىپ قالاتتى ۋە قۇچىقىدىكى مۇئەززەزنى يەرگە قويۇپ بېرىپ، خىيال دەرياسىغا غەرق بولاتتى. بۇ چاغدا مۇئەززەز خۇددى بۇ ئىشلارنى چۈشىنىۋاتقاندەك، ئۇن چىقارماي بىر بۇلۇڭغا بېرىپ مەيۈس، چولپان كۆزلىرى بىلەن يۈسۈپكە قاراپ تۇرۇپ قالاتتى. يۈسۈپنىڭ بۇ ئادىتى تاكى سالاھىدىدىن بەي قۇيۇچاقتىن خېلى يىراق بولغان ئەدرەمتكە تەيىنلەنگۈچە داۋام قىلدى.

4

يۈسۈپ ئەدرەمتتە مەكتەپكە كىردى، بىراق ئۇزۇن ئوقۇيالمىدى.

يۈسۈپ بۇ يەرگە كەلگەندە ئون ياشلاردا ئىدى. ئۇ رەڭگى سېرىق، ئاجىز كۆرۈنگىنى بىلەن ئەمەلىيەتتە كۈچلۈك ۋە چىداملىق بالا ئىدى، ئۆزىدىن چوڭ بالىلارغا بوزەك بولمايتتى، گەرچە مەھەللىدە بولۇپ تۇرىدىغان ماجىرالارغا دائىم ئارىلاشمىسىمۇ، ئارىلىشىپلا قالدىمۇ، ئۈستۈن تۇراتتى ۋە تۆت - بەش بالىغا تاقابىل تۇرالايتتى. رەقىبلىرىنى قورقۇتالايدىغان نەرسە ئۇنىڭ كۈچى ۋە جاسارىتىدىن كۆرە، ئۇنىڭدا ساقلىنىپ كېلىۋاتقان تەمكىنلىك ۋە ئۆزىگە بولغان چەكسىز ئىشەنچ ئىدى. ئۇ مەكتەپتىن بىزار بولدى. ئوقۇش ئارزۇسى ۋە ئىشتىياقى تېزلا ئۆچتى، «مەنسىز» بىلىم ئىگىسى بولۇپ «يائىنىڭ بالىلىرى» بىلەن بىللە بولالمىغا كۆزى يەتمىدى. تەبىئىكى، بۇ ئەھۋالغا شاھىندەنىڭ بىر يۈرۈش يېڭى ھۇجۇملىرى ۋە بالىنىڭ ئىستىقبالىغا مۇناسىۋەتلىك زەھەرلىك قاراشلىرى سەۋەب بولغانىدى. بىرنەچچە قېتىم شاھىندە بەيگە:

— بەي، مەن دېمىدىمۇ، بۇ بالا بېشىڭىزغا بالا بولىدۇ، بۇ بالىنىڭ ئادەم بولمايدىغانلىقىنى تېخى كېيىن كۆرىسىز، قەسەم قىلىمەنكى، بۇ بالا يا ھامال بولىدۇ، يا بىر بۇلاڭچى ... بىراق، بۇ دەردنى ئۆزىڭىزگە ئۆزىڭىز تاپتىڭىز، باشقا ھېچكىم ئەيىبلىك ئەمەس ... — دەپ چىشىغا تەگكەندى.

— خوپ، ئەمىسە، خوتۇن، بۇ بالىدىن ساڭا نېمە كېرەك؟ سەۋر قىلىپ قاراپ باقايلى، بىر ئاز چوڭ بولسۇن، بۇ بالىدىمۇ ھامان بىرەر قىزىقىش پەيدا بولار. يېزىدىن ئايرىلغىنىغا تېخى بىر يىلمۇ بولمىدىغۇ؟ ئەرەكەن يۈرۈپ ئۆگىنىپ قالغان، شەھەر تۇرمۇشىغا تېخى كۆنەلمەيۋاتىدۇ، — دەپ سالاھىدىدىن بەي.

— بىلىپ قويۇڭكى، ئۇ تەربىيە كۆرمىگەن يېتىم ئوغلاق دائىم مۇشۇنداق تىزگىنىسىز يۈرۈۋەرسە، مەن قىزىمنى ئېلىپ بۇ ئۆيدىن چىقىپ كېتىمەن. سىز ئامراق يۈسۈپنىڭ بىلەن قىلىڭ ... سالاھىدىدىن بەي شاھىندەگە مۇنداق ئۇششاق - چۈششەك ئىشلارغا باش قاتۇرۇشنىڭ ھاجىتى يوقلۇقىنى ھەمدە ھېچنەمىدىن - ھېچنەمە يوق بويا قولتۇقلاپ پوپوزا قىلىشنىڭ تېخىمۇ ھاجەتسىز ئىكەنلىكىنى، ئەگەر بەك كەتكۈسى كېلىپ كەتسە ئىشكىنىڭ ئوچۇقلۇقىنى، بىراق نازىلىدە ئومۇمىي ئىشلار ئىدارىسىنىڭ ئىسكىلات باشلىقى بولۇپ تۇرغان دادىسىنىڭ بۇ قىزىنى تۆت كۆزى بىلەن كۈتۈپ تۇرمايدىغانلىقىنى جاندىن ئۆتكۈدەك قاتتىق سۆزلەر بىلەن چۈشەندۈرۈپ قويدى. بۇنى ئاڭلىغان شاھىندە خېلىدىن بېرى توختاتمىغان يىغىسىنى ۋە پوپوزىسىنى توختىتىشقا مەجبۇر بولدى.

يۈسۈپنىڭ ئوقۇشقا بولغان مۇنداق بېپەرۋالىقى سالاھىدىدىن بەيگىمۇ ياقمايتتى. بىراق، بۇ بالىنىڭ غەلىتە مەجەزىنى بىلگەن سالاھىدىدىن بەي ئارتۇق تىركىشىپ تۇرالمىدى، پەقەت ئۇنىڭغا بىرنەچچە سوئال قويدى:

— يۈسۈپ، نېمىشقا ئوقۇشنى خالىمايسەن؟

— ساۋاتىمنى چىقىرىۋالدىم، يەنە نېمىنى ئوقۇيمەن؟
— جېنىم بالام، ئۆگەنگەنلىرىڭ تېخى يەتمەيدۇ، بۇ دۇنيادا
ئۆگىنىدىغان نەرسە كۆپ !

— ۋاقتى كەلگەندە بىلگەنلەردىن ئۆگىنىۋالارمەن !
— موللامدىن ئۆگەنسەڭ تېخىمۇ ياخشى ئەمەسمۇ، ئوغلۇم ! —
بالىنىڭ كۆز ئالدىغا موللام كېلىۋىدى، كالىپۇكلىرى
ئىختىيارسىز ھالدا يۇمۇلۇپ، قاشلىرى كۆتۈرۈلۈپ كەتتى.
— موللامنىڭ بىلگەنلىرى باشقىلار ئۈچۈن پايدىلىق بولسا
ئۆزىگىمۇ پايدىسى تەگكەن بولاتتى. مانا سىزمۇ ئوقۇغان، بىلگەن
ئادەم، ئاخىر نېمە بولدىڭىز؟ مېنىڭ دادام ئوقۇمىغان نادان ئادەم
بولسىمۇ، ئۆي ئىچىدە سىزگە قارىغاندا سۆزى ئۆتەتتى، —
يۈسۈپ سەل قورۇنۇپ قوشۇمچە قىلدى، — مۇشۇ شاھىندە
ئانامنىڭ ئەتىدىن — كەچكىچە كاپىشىدىغان ئاغزىنى بېسىش
ئۈچۈن بولسىمۇ بىرەر چارە تاپالمىدىڭىز، سىزنىڭ ئوقۇمۇشلۇق
بولغانلىقىڭىزنىڭ نېمىگە پايدىسى بولدى؟

بۇ سۆزلەر گەرچە بالىلارچە ئاددىي ئېيتىلسىمۇ، ئۇنىڭدا
مەلۇم بىر ھەقىقەتنىڭ بارلىقىنى ھېچكىم ئىنكار قىلالمايتتى.
بالىنىڭ ئىنتايىن ئورۇنلۇق بۇ سۆزلىرىگە جاۋاب قايتۇرۇش
سالاھىدىدىن بەيگە تولىمۇ ئېغىر كەلدى.

سالاھىدىدىن بەي بىر مەزگىل ئىشلارنى بولۇشىغا قويۇپ
بەردى. شاھىندەمۇ رەنجىدىغان ئىشلارنىڭ ماڭدامدا بىر يولۇقۇپ
تۇرغىنىغا قارىماي ئانچە غەيۋەت — شىكايەت قىلمايدىغان،
مۇئەززەزنى يۈسۈپكە تاشلاپ قويۇپ خالىغان يېرىگە بېرىپ
كېلىدىغان بولدى، نەگە بارسا قىزىنى ئېلىپ بارىدىغان
ئاۋارچىلىكتىن ياكى بولمىسا ئۆيگە تاشلاپ قويۇپ پىكىر —
خىيالى بالىدا بولىدىغان پاراكەندىچىلىكتىن خالىي بولۇپ
قالدى.

شۇنداق قىلىپ، كىچىك يۈسۈپ خارابىلىككە ئايلانغان كونا
قورغان ئۈستىدە ئۈنۈپ قالغان ياۋا ئەنجۈر كۆچتىگە ئوخشاش

پىنھان ۋە ھەسرەتلىك بولسىمۇ، دېگىنىنى قىلالايدىغان
ئەركىنلىككە چىقىپ قالغانىدى.

5

ئەدرەست ئۈچ تەرىپى قارىغايلىقتۆپە، ئىبراھىمكۆيى ۋە
توشقاندا دەپ ئاتىلىدىغان ئۈچ چوققىغا يانداشقان، كۆلىمى
خېلى چوڭ، كۆڭۈللۈك بىر ناھىيە ئىدى.
ئىككى كىچىك ئېرىق ناھىيە بازىرىنىڭ بېشىدىكى ئەگرى -
بۇگرى كوچىلارنىڭ ئوتتۇرىسىدىن كېسىپ ئۆتۈپ تۆۋەنكى
بازارغىچە ئېقىپ باراتتى - دە، سەل ئېرىدىكى كەنتنى ياقىلاپ
ئۆتۈپ چوڭ ئۆستەڭگە قۇيولاتتى. بىرەر دۆڭگە چىقىپ قارىغاندا،
كەمدىن - كەم ئۇچرايدىغان بىر مەنزىرە كۆزگە تاشلىناتتى:
تاملىرى مۇخ قاپلاپ، خىشلىرى قارىيىپ كەتكەن ئۆيلەر
چەكسىز كەتكەن ئۈجمە، ئۆرۈك ۋە چوڭ يوپۇرماقلىق ئەنجۈر
كۆچەتلىرى بىلەن ئورالغان؛ سايىنىڭ ئىككى قىرغىقىدا ئاقۇچ
يوپۇرماقلىق ئېگىز قاپاق تېرەكلەر قاتار قەد كۆتۈرگەن بولۇپ،
چەت مەھەللىلەرگىچە سوزۇلغانىدى. بۇلارنىڭ ئارىسىدا يىگىرمە
نەچچە ئاق مۇنار قەد كۆتۈرۈپ تۇراتتى. يىراقتىن قارىغاندا بۇ
مۇنارلارمۇ خۇددى لىڭشىپ تۇرغان قاپاق تېرەكلەرگە ئوخشاش
كۆرۈنەتتى.

يۇقىرىقى بازاردىكى كۈمۈش رەڭ مەسچىتنىڭ ھەيۋەتلىك
قۇببىسىدىن دائىم سۇس نۇر چاقناپ تۇراتتى.
ناھىيە بازىرىنىڭ پۈتۈن كۆرۈنۈشى خۇددى سىزىپ قويغان
رەسىمدەك رەتلىك ۋە چىرايلىق ئىدى.

بۇ مۇنارلىق دەرەخزار ئەتراپىنى بىيە ۋە باشقا مېۋىلىك
دەرەخلەر، تۈزلەڭ تەرەپنى بولسا باراقسان باغلىق چىمەنزار ئوراپ
تۇراتتى. بۇ چىمەنزار ئەتراپىدا دائىم شىۋىرلاپ تۇرىدىغان، قارا
يوپۇرماقلىق زەيتۇن دەرەخلىرى ئۇزۇندىن - ئۇزۇنغا

سوزۇلغانىدى.

شەھەرنىڭ ئىچى ئوتتۇرا ھال قول سانائەت كارخانىسىنى ئەسلىتەتتى. تار كوچىلارنىڭ ئىككى تەرىپىدىكى ياغاچ ئۆيلەر بىر - بىرىگە ئاساسەن ئوخشىشىپ كېتەتتى. بۇ چىرايلىق ئۆيلەرنىڭ ھەممىسىنىڭ ئۆز ئالدىغا بېغى بار ئىدى. بۇلارنىڭ ئىچىدە روناق تېپىپ بېيىۋاتقان چوڭ بايلارنىڭ ئۆيلىرىمۇ بار بولۇپ، بۇ ئۆيلەرنىڭ تاملىرى مەرمەردىن، دەرۋازىلىرى قوش قاناتلىق ئىدى، ئىككىنچى قەۋەتنىڭ كوچىغا قارىغان بالكونلىرىغا ئىسپانىيە پاراخوتى بىلەن جەڭ رەسىملىرى سىزىلغانىدى. بۇ رەسىملەر ئادەمگە كىچىك ۋاقىتدا ئاڭلىغان چۆچەكلەرنى ئەسلىتەتتى.

سالامەتتىن بەينىڭ ئۆيى ھېيتگاھ مەيدانى دەپ ئاتالغان مەركىزىي كوچىدا بولۇپ، چەت ئەللىك ئەمەلدارلار تۇرىدىغان رۇم مەھەللىسىگە ۋە تۆۋەنكى بازارغا يىراق ئىدى.

كوچىنىڭ دوقمۇشىدىكى ئۆينىڭ ئارقىسىدا چوڭ باغ بار ئىدى. بۇ باغنىڭ بىر يېنى سايغا تۇتاشتى. بالىلار ياغاچ تۇڭغا ئورالغان چەمبەرنىڭ ئۆتكۈر تەرىپىنى تۈزلەپ چوڭقۇرلۇقى بىر غېرىچمۇ كەلمەيدىغان سۇدا بېلىق تۇتۇپ ئوينىتتى.

ئۆينىڭ ئالدى تەرىپىدىكى مەيداندا مەھەللىدىكىلەرنىڭ بۇغداي يارمىسى تارتىدىغان ياغۇنچى بار ئىدى. چوڭ بىر تاش كۆمۈرەك ئۈستىگە جايلاشقان ياغاچ تۇتقۇچىلارنىڭ ياردىمى بىلەن چۆرگۈلەيدىغان كۈنۈس شەكىللىك تاش ياغۇنچاقنى قىز - چوكانلار ئۆز ئارا پاراڭ - چاقچاقلار بىلەن چۆرگۈلىتىشەتتى.

نېرىقى تەرەپتىكى سايىنىڭ كەڭرەك ۋە چوڭقۇرراق يېرىدە مەھەللىنىڭ چوڭراق بالىلىرى ئۆردەك سوقۇشتۇراتتى.

بۇ يەردىكى بالىلار خۇددى چوڭلارغا ئوخشاشلا ھەر خىل تەبىقە ۋە گۈرۈھلارغا بۆلۈنەتتى. بۇ بۆلۈنۈشلەرنىڭ چوڭلارنىڭكىدىن ناھايىتى كۆپ پەرق قىلىدىغان تەرەپلىرىنىمۇ نەزەردە تۇتۇشقا توغرا كېلەتتى، ئەلۋەتتە.

بۇلارنىڭ ئىچىدە ئەڭ ھۆرمەتكە سازاۋەر، سۆزى ئەڭ ئۆتىدىغان تەبىقىدىكى بالىلار ئۆز نۆۋىتىدە سالماق، نوچى بالىلار ھېسابلىناتتى. بۇلار كەلسە - كەلمەس ئىشلار ئۈچۈن جېدەللەشمەيتتى، ناۋادا جېدەللىشىپ قالسا، جېنىنى تىكىشتىنمۇ يانمايتتى، كىچىكلەرنى ۋە ئاجىز بالىلارنى دائىم ھىمايىسى ئاستىغا ئالاتتى، مەھەللىدىكى بالىلار ئوتتۇرىسىدا بولىدىغان ماجىرالارنى چىرايلىقچە، بولمىغان يېرىدە زورلۇق بىلەن ھەل قىلاتتى. يىغىپ ئېيتقاندا، ئۇلار ھەر تەرەپتىن گېپىنى ئۆتكۈزەلەيدىغان بالىلار ئىدى. بۇلارنىڭ مۇتلەق كۆپچىلىكى تۇرمۇشى ئوتتۇرا ھال سەۋىيەدە ياكى كەمبەغەللىكتە ئۆتىدىغان ۋىجدانلىق ئائىلىلەرنىڭ بالىلىرى ئىدى. بۇ بالىلارنىڭ بەزىلىرى بىرەر ھۈنەرۋەننىڭ يېنىدا شاگىرت بولۇپ ئىشلەيتتى ياكى دادىلىرىغا ياردەملىشەتتى. بۇلاردىن باشقا ئەدەپلىك، ياۋاش، كىشىگە زىيان سالمايدىغان بالىلارمۇ بار ئىدى. بۇلارنىڭ مۇتلەق كۆپچىلىكى مەكتەپتە ئوقۇيتتى، تىرىشچان ئىدى، ھېچكىمگە چېقىلمايتتى، خەق چېقىلسىمۇ كارى بولماي ئۆز يولىغا ماڭاتتى، باشقىلار بوزەك قىلسا، دادىلىرىنىڭ ئالدىغا يىغلاپ كېلىپ ئەرز قىلىشتىن باشقىنى بىلمەيتتى. ئەمما، بىرىنچى تەبىقىدىكى «ۋىجدانلىق نوچىلار» ئۇلارنى دادىلىرىدىن بەكرەك قوغدايتتى، بولۇپمۇ مەھەللىدىكى ئاياللار بىلەن ياشانغانلار بۇلارنى بەكمۇ ھۆرمەتلەيتتى. بۇ بالىلار ئانىلىرى بىلەن دادىلىرىنىڭ ئىپتىخارلىرى ئىدى.

بەزى بىكار تەلەپ، سوقۇشقاق، ئىنسابسىز بالىلارمۇ بار ئىدى. ئۇلار ھېچ نەرسىدىن قورقمايتتى. ھېلىدىن - ھېلىغا سوقۇشاتتى، ئەتىدىن - كەچكىچە ئۆردەك سوقۇشتۇراتتى، تاش ئېتىشاتتى، باغچىلاردىكى ئۈجمىلەرگىمۇ تاش ئېلىپ كىشىلەرگە ئارام بەرمەيتتى، مەھەللىدىكىلەر بۇلاردىن بىزار ئىدى. ئەخلاقلق بالىلار بۇلاردىن ھامان نەپرەتلىنەتتى. بۇلار كىشىلەر كۆزىگە ئىلمايدىغان، ئابزۇيى يوق، ئىرادىسىز،

بىزەڭ ئاقنانچىلار ئىدى ھەمدە مۇتلەق كۆپچىلىكى مەنسەپدارلارنىڭ بالىلىرى ئىدى. تەربىيە قوبۇل قىلمىغانلىقى ئۈچۈن ئۆيىدە دائىم تايلاق يەيدىغان، مەكتەپتىن قاچىدىغان بۇ مۇتتەھەم بالىلارنى ھەقىقىي نوچى بالىلار كۆزىگە ئىلمايتتى. بۇلار باشقىلارغا ياخشىچاق بولۇش ئۈچۈن ئۆيلىرىدىن ئوغرىلىقچە نەرسە - كېرەكلەرنى ئەكىلىپ بېرىپ تۈزسىمۇ ئارىغا ئېلىنمايتتى ۋە ئاخىرىدا قوغلىناتتى، ھەتتا مەھەللىدىكى ماجىرالاردا ۋە تاماشىلاردىمۇ ئۇلارغا ئورۇن يوق ئىدى.

يەنە بىر قىسىم قورقۇنچاق، ئىش كۆرمىگەن بىچارە بالىلار بار ئىدىكى، بۇلار بىلەن ھېچكىمنىڭ كارى بولمايتتى. چۈنكى، ئۇلار ئىنتايىن بەختسىز بالىلار بولۇپ، قورسىقىنى تويغۇزۇش ئۈچۈنلا ناھالچى ياكى قەھۋەچىنىڭ يېنىدا ئىشلەيدىغان، كۈننىڭ ئون سەككىز سائىتىنى ئىش بىلەن ئۆتكۈزىدىغان نامرات بالىلار ياكى ياز كۈنلىرى ئېتىزدا ئىشلەپ، قىش كۈنلىرى زەيتۇن يىغىپ ئانىلىرىنىڭ ھالىدىن خەۋەر ئالىدىغان يېتىم بالىلار ئىدى. ھەممەيلەن بۇ بالىلارغا خەيرخاھلىق قىلاتتى ۋە ئىچ ئاغرىتاتتى.

6

يۈسۈپ بىر مەزگىل مەھەللىدىكى ئىشلارغا ئارىلاشمىدى. بېشىدىن ئۆتكەن قورقۇنچىلۇق سەرگۈزەشتىلەر ھامان ئۇنىڭ خىيال - پىكىرىنى چۇلغاپ تۇراتتى. يەنە بىر تەرەپتىن ئۇ بۇ يەردە ياتىسرايتتى. بۇ يەردىكىلەر نۇرغۇن ئىش بىلەتتى. يۈسۈپ ئۆزىنىڭ ھېچ نەرسە بىلمەيدىغانلىقىنى ۋە سۆز - ھەرىكىتىنىڭ چامدامدا بىر چېنىپ تۇرىدىغانلىقىنى ھېس قىلاتتى. دەسلەپتە بۇ يات بالا بىلەن ھېچكىمنىڭ كارى بولمىدى. شەھەر بالىلىرى ئۇنىڭغا كىنايە قىلىدىغان ۋە ئۇنى تېرىكتۈرۈپ ئوينىيدىغان بولۇۋالدى. يۈسۈپ ئۇلارنىڭ كىنايىلىك گەپ - سۆزلىرىنى

زادىلا چۈشەنمەيتتى.

بىر كۈنى ئۇ ئۆزى ھەققىدە چۈشىنىكسىز بىرنېمىلەرنى بىلجىرلاپ، مەسخىرە قىلىپ ئەتراپتىكىلەرنى كۈلدۈرۈۋاتقان قارا باشنىڭ مۇھەممەد ئىسىملىك بالىسىنى قاتتىق ئىككى مۇشت سالىدى. ئۇشتۇمۇت تەگكەن مۇشت زەربىسىدىن ئاغزى - بۇرنى قانغا بويالغان بالا يەردە دومىلاپ كەتتى. ئۇ ئورنىدىن تۇرۇپ يۈسۈپكە ئېتىلماقچى بولۇۋىدى، ئىككىنچى قېتىم مۇشت يەپ يەنە يىقىلدى. يۈسۈپ ئۆز ئەتراپىدا ئون - تىنسىز ھاڭۋىتىپ قاراپ قالغان بالىلارنىڭ ئارىسىدىن مەزمۇت قەدەملەر بىلەن ئۆتۈپ ئۆدۈل ئۆيگە يېنىپ كەلدى.

بۇ ۋەقەدىن كېيىن پۈتۈن مەھەللىدىكى بالىلار ئۇنىڭغا ئارىلاشمايدىغان بولۇپ قالدى. مانا شۇ پەيتتە بىرنەچچە بالا پەيدا بولۇپ قالدى. بۇلارنىڭ ئىچىدە دۇكاندار شەرىف ئەپەندىنىڭ ئوغلى ئەلى بار ئىدى. ئەلى رەسمىي بىر مەكتەپتە ئوقۇيتتى. ئۇ باشقىلار بىلەن سوقۇشۇپ باقمىغان بالا ئىدى. يۈسۈپ ئەلى بىلەن ئۇلارنىڭ ئۆيىدە، ئاپىسىنىڭ ئالدىدا تونۇشتى. ئەلى ياش جەھەتتىن ئۇنىڭدىن چوڭ بولسىمۇ، يۈسۈپ ئەلىنى قوغداشقا ۋە ئۇنىڭغا ئاكا يوللۇق مۇئامىلە قىلىشقا باشلىدى. ئەلى مەكتەپتە ئۆگەنگەنلىرىنى ئۆيگە كېلىپ يۈسۈپكە ئۆگىتەتتى. يۈسۈپ ئەلىنىڭ چۈشەندۈرگەنلىرىنى گاھىدا ئىللىق تەبەسسۇم بىلەن، گاھىدا جىددىي قىياپەتتە، ھەتتا قوشۇمىلىرىنى تۇرۇپ ئاڭلايتتى، ئەمما ھېچقانداق ئىپادە بىلدۈرمەي، خۇددى بۇلارنى ئەزەلدىن بىلىدىغاندەك بىر قىياپەتتە تۇراتتى. قارىغاندا، دۇنيادىكى ئەڭ قىزىقارلىق ۋە ھەيران قالارلىق ھادىسىلەرمۇ ئۇنىڭ دىققىتىنى جەلپ قىلالمايدىغاندەك ئىدى. ئەلىنىڭ بۇنىڭغا ئىچى پۇشاتتى، ئەمما ئۆزىنىڭ سۆزلىگەنلىرىنى يۈسۈپنىڭ جىم ئولتۇرۇپ ئاڭلىغانلىقىدىن مەنۇن ئىدى. كەچقۇرۇنلىرى ئىككىسى بىللە كوچىغا چىقاتتى ياكى چېلەكلىرىنى ئېلىپ چىنارلىقتىكى بۇلاققا كېتىشەتتى. يېزا

بويىچە سۈيى ئەڭ ياخشى ھېسابلانغان بۇ بۇلاقنىڭ باش تەرىپى كەچقۇرۇنلىرى قايناپ كېتەتتى. بىر قولىدا چېلەك كۆتۈرگەن، سىڭارىيان بولۇپ ئېگىلىپ كەتكەن، ئاغزىدا سېغىز، يالاڭ ئاياغ، بويىغا يەتكەن قىزلار؛ قوللىرىدا ئىۋرىق كۆتۈرۈپ ناھايىتى تەستە مېڭىپ كېلىۋاتقان ۋە قاراڭغۇدا قورقۇپ يىغلاشقان بالىلار؛ قوللىرىدا ئىككىدىن تۈنكە تۇڭ تۇتۇۋالغان، چېچى ئوتتۇرىدىن ئىككى يانغا چۈشۈپ تۇرىدىغان، ئاق پەرتۇق تارتقان قەۋەچىنىڭ شاگىرتلىرىدىن تارتىپ ھەممەيلەن مۇشۇ يەرگە جەم بولاتتى، بەزىدە نۆۋەت تاللىشىپ سوقۇشۇپمۇ قالدىغان ئىشلار بولاتتى. ئاخىرىدا چېلەكلىرىنى توشقۇزۇپ كېتىشەتتى. مەھەللىدىكى بايلارنىڭ بالىلىرىمۇ ھەر كۈنى كەچتە بۇ يەردىن سۇ توشۇپتتى، بۇ بىر ئەنئەنىۋى ئادەت ئىدى.

يۈسۈپ چىنارلىقتىكى بۇلاق ساياھەتتىگە كۆپ ۋاقىتلاردا مۇئەززەزنىمۇ ئالغاچ باراتتى. يۈسۈپ ئەلى بىلەن پاراڭلىشىپ كېتىۋاتقاندا قىزچاق يۈسۈپنىڭ قولىنى چېك تۇتۇۋېلىپ ئويما - دۆڭ يولدا شىپىرلاپ مېڭىپ، كىچىك پۇتلىرى بىلەن تاشتىن - تاشقا سەكرەپ ئوينايتتى. يۈسۈپ ئارىلاپ - ئارىلاپ سۆزىنى توختىتىپ قىزچاققا قاراپ قوياتتى. قىزچاقمۇ بېشىنى كۆتۈرۈپ ئۇنىڭغا قاراپ كۈلۈپ قوياتتى، بىراق پۇتىنى تاشقا ئۇرۇۋېلىپ تەرىنى تۈرۈپ ئالدىغا قاراپ مېڭىشقا مەجبۇر بولاتتى، بۇنىڭدىن يۈسۈپ كۈلۈپ كېتەتتى.

يۈسۈپنىڭ بىردىنبىر مۇھىم ئادىمى مۇئەززەز ئىدى، يۈسۈپ ئۇنى دوست - ئاغىنىلىرىدىنمۇ يېقىن كۆرەتتى. كۈنلەرنىڭ ئۆتۈشى بىلەن ئۇلارنىڭ ئارىسىدىكى يېقىنچىلىق قويۇقلىشىشقا باشلىدى. بەزىدە دادىسى بىلەن ئانىسى قىزىغا گەپ ئۆتكۈزەلمەي قالغان ۋاقىتلىرىدا يۈسۈپكە مۇراجىئەت قىلىشقا مەجبۇر ئىدى. مۇئەززەزەمۇ يۈسۈپنىڭ سىزىقىدىن چىقمايتتى. بۇلارنىڭ بىر - بىرىگە بولغان يېقىنچىلىق مۇناسىۋىتى كۆپىنچە ئىككىسىنىڭ يالغۇز قېلىشلىرى ۋە قىزنىڭ يۈسۈپكە تاشلاپ قويۇلۇشى

تۈپەيلىدىن كېلىپ چىققاندى. شاھىندە خېنىم نازىلىلىگە قارىغاندا خېلى چوڭ ۋە «تەرەققىي قىلغان» بۇ ناھىيەدە كۆزقاراشلىرى ئۆزىنىڭكىگە ئوخشايدىغان بىرمۇنچە دوستلارنى ۋە قوشنىلارنى تاپقاندى، ئۇلار بىلەن بىللە سەيلىگە چىقاتتى، نەغمە - ناۋا قىلىشىپ كۆڭۈل ئېچىپ ئولتۇرۇشاتتى. سالامەتتىن بەي بولسا كۈندۈزلىرى ھۆكۈمەت ئىشى بىلەن شۇغۇللىناتتى، كېچىلىرى شاراب بەزمىلىرىدە بولاتتى، بەزىدە ھەپتىلەپ ئۆيگە كەلمەيدىغان ئەھۋاللارمۇ بولۇپ تۇراتتى.

ھاكىمنىڭ ئۆيىدىكى رۇمەلىلىك خىزمەتچى موماي بالىلارنىڭ تامىقىنى تەييارلاپ بېرىپ ئۇخلايتتى. بالىلار ئۆز ئىختىيارىچە ئىدى. شوخ، كەپسىز مۇئەززەز يۈسۈپ كۆزدىن سەل يىراق بولدىمۇ بولدى، ئۆيىنى بېشىغا كىيەتتى. ھېلىمۇ ياخشى، يۈسۈپ ئۇنىڭ ئويۇنلىرىنى تۈزىتىپ ۋە ئۇنى باشقۇرۇپ، ئۇنىڭغا دوستانە مۇئامىلىدە بولاتتى ھەمدە ئۇنىڭغا قوبۇل قىلالغۇچىلىك دەرىجىدە تەربىيە بېرىپ تۇراتتى.

مانا شۇنداق قىلىپ ئاياللار - يىللار بىر - بىرىنى قوغلىشىپ ئۆتۈپ بېرىۋەردى.

7

ئالانىالىق رۇشتۇ ئەپەندىنىڭ ئوغلى كازىم يۈسۈپنىڭ مەھەللىدىكى دوستلىرىدىن بىرى ئىدى. كازىملارنىڭ بېغى ناھايىتى چوڭ ئىدى. بالىلار كۆپ چاغلاردا شۇ باغدا ئوينىيەتتى، بالىلارنىڭ بۇ باغنى ياقتۇرۇپ قېلىشلىرى بەلكى باغدىكى مېۋىلەرنىڭ كۆپلۈكىدىن بولسا كېرەك، مانا شۇ تاپتا بۇ باغدىكى يوغان بىر تۈپ چۈچۈمەل قارا ئۈجمە مەھەللىدىكى بالىلارنى خۇددى ماگىستىك ئۆزىگە تارتاتتى. پەقەت مۇشۇ ئۈجمە ئۈچۈنلا كازىم بىلەن يېقىنلاشقانلارمۇ بار ئىدى. كېچىنىڭ ساقىن ھاۋاسىدا چوڭ - كىچىك بالىلار قېرى ئۈجمە دەرىخىنىڭ

ئۈستىگە چىقىشىۋالاتتى. كەڭ يېشىل يوپۇرماقلار ئارىسىدىن ھېلى يۇقىرى - تۆۋەن ساڭگىلاپ تۇرغان پۇتلار كۆرۈنسە، ھېلى بىر شاختىن ئىككىنچى بىر شاخقا سوزۇلغان قول كۆرۈنەتتى. دەرەختتىن چۈشۈۋاتقان بالىلارنىڭ باش - كۆزلىرى ۋە كىيىملىرى قىپقىزىل بويىلىپ كەتكەنىدى. بالىلار قوللىرىغا بىر سىقىمىدىن ئۈجمە يوپۇرمىقىنى ئېلىۋېلىپ ئۇنىڭ بىلەن يۈز - كۆزلىرىدىكى بوياقلارنى يۇيۇۋېتىش ئۈچۈن سۇ بار جايغا يۈگۈرۈشەتتى.

ھەم مەكتەپتە ئوقۇيدىغان، ھەم دادىسىنىڭ دۇكىنىدا ياردەملىشىدىغان كازىم يېشى چوڭراق، ئىشنىڭ يولىنى بىلىدىغان بالا ئىدى. ھېچ نەرسىنى باشقىلارغا بىكارغا ئۆتكۈزمەيتتى. ئۇ ئۆيىدە يېيىلگەن ئۈجمىنىڭ ھېسابىغا جۈمە كۈنلىرى بولىدىغان سەپلىلەردە باشقىلارنىڭكىنى يەپ ئويناپ كېلەتتى.

جۈمە كۈنىدىكى سەيلە مەھەللىدىكى بالىلار ئەڭ ياخشى كۆرىدىغان كۆڭۈل ئېچىش ئىدى. ئۇلار بىر كۈن ئىلگىرى، يەنى پەيشەنبە كۈنى شېكەرلىك تاماقلارنى تەييارلىتاتتى، جۈمە كۈنى تونۇر كاۋىپى قىلدۇراتتى ياكى بولمىسا خام گۆش ئېلىۋېلىپ دالادا پىشۇرۇپ يېيىشەتتى. ئۇلارنىڭ ئارىسىدا ئۇستا ئاشپەز ۋە رايون باشلىقىنىڭ ئوغلى ۋەسفى بار ئىدى. ئۇ مىشچان ۋە قورقۇنچاق بولغاچقا، بالىلار ئاسان ئارىغا ئالمايتتى، بولۇپمۇ ساۋاقداشلىرى ئۇنىڭ ساختىپەزلىكىدىن زارلىناتتى. ئەمما، ئۇ ناھايىتى قىزىقچى بولغانلىقى ئۈچۈنلا بالىلار ئۇنى ئارىغا قوشۇۋالاتتى. ئۇمۇ خۇددى كازىمغا ئوخشاشلا كىشىگە نەپ بەرمەيتتى، خەقنىڭ ھېسابىغا ياشايدىغان بېخىللاردىن ئىدى.

ھاجى رىفائىنىڭ ئوغلى ئېھسان بالىلارنىڭ ئىچىدە ئەڭ مەرد ئىدى. بۇ يىل ئۇنىڭ دادىسى ئوۋغا چىققاندا ھادىسىگە ئۇچراپ قازا تاپقاندىن كېيىن (بەزىلەرنىڭ ئېيتىشىچە، ھادىسە يۈز بەرگەن بولماستىن بەلكى بىر پارچە زەيتۇنلۇق يەر تۈپەيلىدىن

ئاداۋەت ساقلاپ يۈرگەن ئارناۋۇت غالىب بەينىڭ ئىنتىقامى بىلەن ئۆلگەن) ئۆينىڭ غوجايىنىلىقى، پۈتۈن تەئەللۇقات مۇشۇ ئون تۆت ياشلىق ئېھسانغا قالغانىدى. كېيىنكى ۋاقىتلاردا ئۇ ئوقۇشىنىمۇ تاشلىدى. ئەسلىدىمۇ ئۇنىڭ بەزى بىكار تەلەپلەر بىلەن ئويناپ، ھاراق - شاراب ئىچىشىپ، ئاياللار بىلەن بۇزۇقچىلىق قىلىپ يۈرگەنلىرى توغرىلۇق گەپ - سۆزلەر بولۇپ تۇراتتى. بەزىلەر ئۇنىڭغا چوڭ ئادەم قاتارىدا مۇئامىلە قىلىپ ئۆلپەتچىلىك قىلىشنى ئۆزلىرى ئۈچۈن ئابروي بىلىشەتتى. كۆڭلى تۈز، مەرد دەپ تونۇلغان بۇ بالىنىڭ بىردىنبىر كەمچىلىكى ئۇنىڭ ئۇرۇشقا قىلغىنى ئىدى. كۆپ ۋاقىتلاردا ئۇ يوقىلاڭ بىرەر ئىشلار ئۈچۈن مەھەللىلەر ئارا بولغان جاتچالارغا سەۋەب بولۇپ قالاتتى. جۈمە سەيلىسىگە كۆپىنچە بالىلار قويلارنى ھەيدەپ چىقىشاتتى. قويلارنى ئوتلىتىپ قويۇپ بەزى بالىلار تاماققا تۇتۇش قىلاتتى، بەزىلەر سۇغا چۆمۈلەتتى، ناھايىتى ئالدىراش يېيىلگەن تاماقتىن كېيىن، ئاغىل - تاغىل ناخشا توۋلىشاتتى، سۆگەتنىڭ شېخىدىن ياسىۋالغان ياكى ئۆزلىرى ئېلىپ كەلگەن «پىپى»لىرىنى پۈۋلىشەتتى، ئەتراپتىكى باغلاردىن غورا ئوغرىلاپ يېيىشەتتى. بەزى ياۋاش بالىلار دەرەخنىڭ تۈۋىدە ئولتۇرۇپ قويلارغا قارىغاي قاراقچىلار ۋە لۈكچەكلەر توغرىسىدىكى ھېكايىلەرنى ئېيتىشاتتى. بۇ بالىلارنىڭ كۈن پاتقاندا ھېرىپ - ئېچىپ بىر باغلامدىن چۆپنى يۈدۈپ، قوللىرىدا چىرايلىق ئۇشلىۋالغان تايماقلىرىنى تۇتۇپ بازار ئىچىگە كىرىپ كېلىشلىرىدىن ئۇلارنىڭ تۇرمۇشىنىڭ ئەنە شۇ خىلدا ئۆتىدىغانلىقىنى بايقاش ئانچە تەس ئەمەس ئىدى.

8

يىللار بىر تەرىقىدە، بىر - بىرىگە ئۇلىشىپ ئاستا - ئاستا ئۆتمەكتە. يۈسۈپنىڭ كونا دوستلىرى، شۇ كونا مەھەللە، ھېلىقى

ياغۇنچاق، ئۇنى چۆرگۈلىتىدىغان ھېلىقى ئاياللار ئاۋۋالقىدەكلا ئىدى. ئوخشاشمايدىغىنى، بۇغداي يارمىسى يېيىپ قويغان پالازنىڭ بىر چېتىدە ئەمدى بۇ ئاياللارنىڭ بىرەردىن مەينەت بالىسى ئوينىۋاتاتتى. ئەمگەكتىن قوللىرى قاقلىشىپ كەتكەن ئاياللارنىڭ ئاۋازلىرىدىن تارتىپ كۈلكىلىرىگىچە ئۆزگىرىپ قالغانىدى.

يۈسۈپنىڭ قۇيۇچاق يېزىسىدىن ئايرىلغىنىغا ساق ئالتە يىل بولدى. ئۇ خۇددى ئۆز يېزىسىنى ئۇنتۇپ قالغاندەك قىلاتتى. بىراق، ئۇ شەھەر بالىلىرى بىلەن چىقىشالماي قالغان ۋاقىتلىرىدا ئۆز يېزىسىدىكى ئاغىنىلىرىنى ئىختىيارسىز سېغىناتتى.

يۈسۈپ بۇ ئالتە يىلنى يازدا دالالاردا تاماشا قىلىپ ياكى سالاھىدىدىن بەينىڭ جەننەت ئايىغى دېگەن جايدىكى بېغىدا دەرەخ سايىسىدە سەگىدەپ دېگەندەك، قىشتا بولسا، دەسلەپكى چاغلاردا فابرىكىلارنىڭ ئىشىكى ئالدىدىكى زەيتۇن تاغارلىرىنىڭ ئاغزىنى تىكىپ قويغان تېۋىلغىلارنى سۇغۇرۇۋېلىپ، قازىق ئويۇنى^① ئويناپ، كېيىنچە، سالاھىدىدىن بەينىڭ كىچىك زەيتۇنلۇقىدا زەيتۇن بېقىپ ئۆتكۈزدى.

يۈسۈپ ئون ئالتە ياشقا كىردى. ئۇ بارغانسېرى كەم سۆز بولۇپ كېتىۋاتاتتى. مەكتەپنى پۈتكۈزۈپ دادىسىنىڭ ئىشىنى ئۆز قولىغا ئالغان ئەلىنىڭ ھېيتگاھ مەيدانىدىكى دۈكەننىڭ ئالدىغا قويۇلغان ئىككى كىچىك ئورۇندۇقتا ئۇ ئىككىسى ئۆتكەن - كەچكەنگە قاراپ ساگەتلەپ ئولتۇرۇشاتتى. دۈكەننىڭ ئالدىدىكى مەيداندا كىچىك بىر فونتان بولۇپ، مەسچىتكە ماڭغان ياشانغان كىشىلەر بۇ يەردە تاھارەت ئېلىشاتتى. كۆلچەكنىڭ تۆۋەن تەرىپىدە بىرنەچچە ئۆردەك بىر - بىرىنىڭ ئارقىسىدىن ئىرغاڭلاپ قوغلىشىپ ئوينىشاتتى ۋە ياپىلاق تۇمشۇقلىرى بىلەن

① قازىق ئويۇنى — ھىلىگەرلىك ئويۇنى.

لاي سۇنى ئىلغىشاتتى. پۈتۈن مەيدانغا سايە تاشلاپ تۇرغان يوغان بىر تۈپ چىنار دەرىخىنىڭ يوپۇرماقلىرى توختىماي شىلدىرلايتتى. سەل نېرىدا تاۋۇزچى ئوغۇللىرىنىڭ چوڭ مېھمانخانىسى ئۆگزىسىدىكى لەيلەك يېڭى ئۇچۇرۇم بولغان بالىلىرىغا ئۇچۇشنى ئۆگىتىش ئۈچۈن غەلىتە قىلىقلارنى قىلاتتى. بۇ يەرنىڭ ئېلىم - سېتىم ئىشلىرى غەزەن بىلەن تەڭ باشلىناتتى. شۇنداق قىلىپ، ئۆردەك تاماشىسى ۋە چىنار دەرىخى مەنزىرىسىگە مەپتۇن بولغان بۇ دوستلار ئۇزۇندىن - ئۇزۇن خىيال دەرياسىغا غەرق بولۇشاتتى.

بەزىدە قارا پۈركەنجىلىرىنى باشلىرىغا ئارتىۋېلىپ كەڭ مەيداندىن قوللىرىنى سېلىپ ئۆتكەن بويىغا يەتكەن قىزلار دۇكانغا كېلىپ ئاق كالىۋۇتۇن بىلەن يىپەك يىپ ئېلىشاتتى. مېھمانداچىلىقتىن قايتقان خانىملار قەھۋە چىنىلىرىگە قاراپ - قاراپ ئۆتۈپ كېتىشەتتى. بەزىدە بىرەر خىزمەتچى كېلىپ دۇكاندىن يېرىم ئۇققا^① تۈز بىلەن ئىككى دانە لىمون ئېلىۋالاتتى. تاۋۇزچى ئوغلىنىڭ نەۋرىسى تۈزلانغان پىستە ئېلىشنىڭ كويىدا تەلمۈرۈپ كېتەتتى.

قىشتا كۈن ئۆتكۈزۈش تېخىمۇ ئاسان ئىدى. بۇ ۋاقىتلاردا يۈسۈپ كۈن چىقماستا ئورنىدىن تۇرۇپ ئۆتۈكىنى ۋە مائا چاپىنىنى كىيىپ ئىشچىلاردىن بۇرۇن زەيتۇنلۇققا بېرىپ بولاتتى.

ئۇ يەردە يۈسۈپ ئەرلەرنىڭ ئۇزۇن چىۋىق بىلەن كىچىك يوپۇرماقلىق شاخلارنى چىنەپ ئويناشلىرىنى، ئاياللارنىڭ قارا پۈركەنجىلىرىنىڭ پەشلىرىنى بەللىرىگە قىستۇرۇۋالغان ھالدا ئېڭىشىپ يۈرۈپ سوغۇقتىن قېتىپ كەتكەن قوللىرى بىلەن يەردىكى زەيتۇنلارنى تېرىشلىرىنى تاماشا قىلاتتى ياكى بولمىسا، دەرەخكە يۆلىنىپ تۇرۇپ زەيتۇنلۇقنى كۆزدىن كەچۈرەتتى.

① بىر ئۇققا 12.83 گرام.

ھەر يىلى شاخلىرى پۇتلىپ تۇرغانلىقتىن سولشىپ
ئۆزىنىڭ ئەسلىي شەكلىنى يوقاتقان ئەگرى - دوناي دەرەخلەر
ئۆزۈندىن - ئۆزۈن ھېكايە - داستانلارنىڭ غەلىتە - غەلىتە
ھەرپلىرىگە ئوخشايتتى. ھەر ھالدا بۇ دەرەخلەرنىڭ ھالىغا
يېتىدىغان ئادەممۇ بار ئىدى، ئۇ بولسىمۇ، بىرلا يۈسۈپ.
يۈسۈپ ئىشچىلارنىڭ دېمەكچى بولغان سۆزلىرىنىمۇ ئۇلارنىڭ
ئۆزلىرىدىن ياخشى چۈشىنەتتى. بەزى مۈلۈكدارلار ئاياللارنىڭ
ئىش ئورنىغا ئېلىپ كەلگەن قۇچاقتىكى بالىلىرىنى
ئېمىتىشكىمۇ رۇخسەت قىلمىغان يەردە، يۈسۈپ شۇنداق
ئاياللارغا غەمخورلۇق قىلىپ ئېتىبار بېرەتتى. بۇ نامرات
بىچارىلەرگە ئۇنىڭ بەكمۇ ئىچى ئاغرىيتتى. تاڭ ئاتماستا
سوغۇقتىن تىترەپ تۇرغان قوللىرىدا بىرەر پارچە نان سېلىنغان
سېۋىتنى تۇتۇپ، بالىلىرىنى ھاپاش قىلىپ، ئازغىنا پۇل ئۈچۈن
شەھەر كوچىلىرىدىن زەيتۇن ئېتىزلىرىغا ئېقىپ كېتىپ بارغان
زەپىران چىراي ئاياللار ئۇنىڭ دىققىتىنى جەلپ قىلاتتى. يۈسۈپ
ئۇلارنىڭ ئىچىدىن بىرەرى بىلەن ھال - مۇڭ بولۇشقا كۆپ
قېتىم تەمىشەلدى. چۈنكى، ئۇ ئالتە يىلدىن بېرى كۆڭۈلدىكىدەك
مۇڭداشقاق بىرەر ئادەمنى ئۇچراتمىغانىدى. بۇ زەيتۇنلۇقتا
ئېغىر ئەمگەك قىلىۋاتقان ئىشچىلارنىڭ ئۆزى بىلەن
مۇڭداشقۇسى بارلىقىغا ئىشەنچى كامىل ئىدى.

يۈسۈپ شەھەرلىكلەر بىلەن زادى چىقىشالمىدى. ئۇلارنىڭ
ئىچىدە ئۇ دائىم ياتسىراپ يۈرەتتى، ئۇلارنىڭ بەزى قىلىقلىرىنى
چۈشىنىپ يېتەلمەيتتى. چۈنكى، ئۇنى ئەڭ ياخشى كۆرىدىغان
ئاغىنلىرىمۇ ئالداپ قوياتتى - دە، كەينىدىن چاقچاق قىلدۇق
دەپ تۇرۇۋالاتتى، كۆپ ۋاقىتلاردا ئورۇنسىز يالغانچىلىق
قىلاتتى. يۈسۈپ دەسلەپتە بۇ ئىشلارنى كۆڭلىگە ئېلىپ يۈردى،
كېيىن پىسەنتىگە ئالمايدىغان بولۇۋالدى، چۈنكى ئۇلارنىڭ
ئارىسىدا مۇنداق ئىشلار ئادەتكە ئايلىنىپ قالغانىدى.

كېيىنكى ۋاقىتلاردا يۈسۈپتە مۇنداق ئويلار پەيدا بولۇشقا باشلىدى: نامرات ئىشچىلارغا نېمىشقا ئىتقا ئوخشاش مۇئامىلە قىلىنىدىغاندۇ؟ توغرا، ئۇلارنى خۇدا كەمبەغەل ياراتقانلىقتىن شۇنداق بولسا كېرەك، ئۇنداقتا بۇنىڭغا ھېچكىم ئەيىبلەك ئەمەس، بىراق زادى مۇشۇنداق يارىتىلغان دەپ ئۇلارنىڭ بېشىغا دەسسەپ يۈرسە بولامدۇ؟ ئۇلار نېمىشقا ئادەم قاتارىدا قارالمايدۇ؟ ئەگەر خۇدا بايلارنىمۇ مۇشۇنداق كەمبەغەل قىلىپ ياراتقان بولسا قانداق بولاتتى؟ ھەممىسىنى خۇدا ياراتقانغۇ؟ ... ئۇلار ئۆزلىرىگە شۇنداق مۇئامىلە قىلىنسا ئۇنايتتىمۇ؟ ...

خۇدا توغرىسىدا تونۇشى ئايدىڭ بولمىغان يۈسۈپ خۇدانى خالىغىنىنى قىلىدىغان بىر قورقۇنچلۇق كۈچ دەپ تەسەۋۋۇر قىلاتتى، خۇدا ھەرقانچە دەھشەتلىك بولسىمۇ ئۆزىنىڭ خۇدا ئالدىدا غەزەپكە ئۇچرىغۇدەك بىرەر ئىش قىلىپ قويىمىغانلىقىنى بىلگەچكە، ئۇنىڭدىن قورقۇشنىڭمۇ ھېچ ھاجىتى يوقلۇقىنى ھېس قىلاتتى.

مۇئەززەز ئون ياشقا كىردى. ئۇ بىرنەچچە يىل ئۈزەي ئوقۇپ ئىپتىدائىي مەكتەپنى پۈتكۈزۈپ، ئۆز ئانىسىدىن ئارتۇق كۆرىدىغان ئاق كۆڭۈل قوشنا ئاياللارنىڭ ياردىمى بىلەن نەقىشچىلىك، گۈل چېكىش ۋە كىيىم تىكەشنى ئاز - تولا ئۆگەنگەنىدى. بۇنىڭدىن باشقا تەڭتۇش ھەمراھلىرى بىلەن بىللە ماشىنىچى مۇرۇۋۇت خانىمدىن ئۇد^① چېلىشنى ئۆگىنىۋاتاتتى. بىراق، ئازراق ۋاقىت ئۆتۈپلا يۈسۈپ بۇنىڭغا يول قويىمىدى ۋە نېمە ئۈچۈن ئۇنداق قىلىدىغانلىقىنىمۇ دېيىدى. سالاھىدىن بەي قىزى ئۈچۈن مۇھىم دەپ قارالغان بۇ مۇزىكا دەرسىنىڭ توختىتىپ قويۇلغانلىقىدىن نارازى ئىدى، بىراق يۈسۈپنىڭ تەرسالىقىنى بىلگەچكە، ئۇنىڭ بىلەن مۇنازىرىلىشىپ ئولتۇرمىدى. شاھىندە بولسا، ئەتەي مەلۇم ۋاقىت كۈتۈلداپ،

① ئۇد — بارىمتقا ئوخشىشىپ كېتىدىغان بىر خىل چالغۇ ئەسۋاب.

تەرگەپ باقتى. بىراق، ئۇمۇ ئاستا - ئاستا پەسكويغا چۈشتى. يۈسۈپ ھېچكىمنىڭ گېپىنى ئىلىك ئالمايتتى. بۇ ئۆيدە گېپى ئەڭ ئۆتىدىغانلارنىڭ بىرى شۇ ئىدى. شاھىندەمۇ بۇنىڭغا كۆنۈپ قالدى. ئۇنىڭغا خۇددى ھەممە ئىش تەبىئىي ھالدا مۇشۇنداق بولىدىغاندەك، ھەتتا ئەزەلدىن شۇنداققەك تۇيۇلىدىغان بولۇپ قالدى.

مۇزىكا دەرسىنىڭ توختىتىپ قويۇلغانلىقىدىن مۇئەزرىزە قاتتىق ئەپسۇسلىناتتى. مۇرۇۋۇت خانىمنىڭ ئۆيى ناھايىتى كۆڭۈللۈك ھەم ئاۋات ئىدى. خۇش چاقچاق، قۇۋۋە كۆپنى كۆرۈپ كۆزى ئېچىلىپ كەتكەن قىزلارنىڭ ھەممىسى دېگۈدەك شۇ يەرگە يىغىلاتتى. مۇئەزرىزەنىڭ يۈسۈپكە ئۆز ئارزۇسىنى چۈشەندۈرۈشى مۇمكىن ئەمەس ئىدى. ئۇنىڭ بۇ دەردى پەقەت يۈسۈپ ئاكىسىنىڭ سۆزىنى ئاڭلايدىغانلىقى ئۈچۈنلا بىر ئاز يېنىك تۇيولاتتى. ئەسلىدە يۈسۈپ مۇرۇۋۇت خانىمنىڭ ئۆيى توغرىسىدا ھاجى رىفاتنىڭ ئوغلى ئېھساندىن بىرمۇنچە سۆز - چۆچەكلەرنى ئاڭلىغانلىقى ئۈچۈن مۇئەزرىزەنى ئۇ يەرگە بېرىشتىن توسقانىدى.

9

يىلدا بىر - ئىككى قېتىم كېلىدىغان ھېيت - بايراملارلا بۇ كىچىك ناھىيەنىڭ ئۆزگەرمەي بىر قېلىپتا كېتىۋاتقان ھالىتىنى ئۆزگەرتەلەيتتى. بىر ئايغىچە ھەممە ئادەمنىڭ روزى ھېيتىنى كۈتۈۋېلىش تەييارلىقىدا بولۇشى قانداقتۇر بىر خىل قىزغىن كەيپىياتنى بارلىققا كەلتۈرەتتى.

بالىلارنىڭ تولىسى روزا تۇتاتتى، ناماز ئوقۇيتتى. ئۇلار ئۈچۈن كېچىسى زولۇققا تۇرۇش بىر خىل خۇشاللىق بولسا، چۈشكىچە ئۇخلاش ۋە كۈندۈزلىرى مەست ئادەمدەك خالىغان يېرىگە بېرىپ ئايلىنىپ يۈرۈشنىڭ ئۆزى يەنە بىر خۇشاللىق ئىدى. پېشىندە ئۇلار كۈمۈش رەڭ مەسچىتتە ئىبرادالىق سەلىم

ئىمامنىڭ ئەمر - مەرۇپلىرىنى ئاڭلايتتى، ئەسىرى نامىزىنى ئۆز ۋاقتىدا ئوقۇيتتى، ناماز شامغا يېقىن ئىپتىتار توپىنىڭ ئېتىلىشىنى تۆت كۆز بىلەن كۈتۈشەتتى. ئىپتىتار توپى ناھىيەنىڭ ھەرقانداق يېرىدىن كۆرۈنۈپ تۇراتتى. بالىلار مەيدانغا يىغىلىۋېلىپ توپ ئاتقۇچىنىڭ ھەرىكەتلىرىنى يىراقتىن كۆزىتىپ تۇرۇشاتتى. ئۆيلىرى كۈمۈش رەڭ مەسچىتكە يېقىنراق بالىلار مەسچىتنىڭ مۇنارىدا قولغا سائەتنى ئېلىپ ۋاقىتنىڭ توشۇشىنى كۈتۈپ تۇرغان، ۋاقىت توشقان ھامان توپ ئاتقۇچىغا بەلگە بېرىدىغان مەزىنىنىڭ زەپىران چىرايىغا تىكىلىپ تۇرۇشاتتى، توپ ئېتىلىش بىلەن تەڭ يامغۇردەك چۈشۈۋاتقان ئوققا ئۇچراپ قالغان ئادەملەردەك قىيا - چىيا ئىچىدە ھەرىكىم ئۆيلىرىگە يۈگۈرۈشەتتى.

بالىلار يەنە كېچىلىرى چوڭلار بىلەن تەراۋىگە^① بېرىشاتتى، ئەمما كۆپ ۋاقىتلاردا تەراۋە تۈگىگۈچە چىدىماي چىقىپ كېتىپ، قەھۋە خانىلارغا بېرىپ، بىر - ئىككى قول ئۈزۈك ئويۇنى^② ئوينىشاتتى. تەراۋىدىن كېيىن بالىلار قوللىرىغا كالتەك ئېلىپ، توپ - توپ بولۇپ كوچا چۆرگۈلىشەتتى ياكى كۇپارلار مەھەللىسىگە سوقۇشۇپ كەلگىلى باراتتى. پەيشەنبە كېچىسىنى بالىلار تاقەتسىزلىك بىلەن كۈتۈشەتتى. بۇ كېچە قەدرە خانىقاسىدا زىكرى - سۆھبەت بولىدىغانلىقى ئۈچۈن ئۇلار خانىقا ئەتراپىغا تىزىلىۋېلىپ، خانىقاغا كىرىپ كېتىپ بارغانلارنى، بولۇپمۇ ئاياللارنى تاماشا قىلاتتى. كېيىن بىر - بىرىنى ئىتتىرىشىپ - سوقۇلۇشۇپ دېگەندەك خانىقانىڭ دېرىزىلىرىگە يامىشىپ چىقىپ يىغا - زار قىلىشىۋاتقان سوپى - دەرۋىشلەرنى قىزىقىپ كۆرۈشەتتى. بۇلارنىڭ ئىچىدىكى ئىمتىيازلىق ئائىلىلەرنىڭ بالىلىرى ۋە بەزى ئىتائەتمەن بالىلارنىڭ دادىلىرى بىلەن خانىقاغا كىرىشكە ۋە زىكرى -

① تەراۋە — رەمزان ئېيىدا ئوقۇلىدىغان يىگىرمە رەكئەتلىك ناماز.

② ئۈزۈك ئويۇنى — تۈركلەرنىڭ ئۈزۈك ساقلاپ ئوينىيدىغان ئويۇنى.

سۆھبەتكە قاتنىشىشىغا يول قويۇلاتتى. سەۋەبىنى ئۆزلىرىمۇ چۈشەنمەي تۇرۇپ، خۇددى ئېلىشىپ قالغاندەك پۈتۈن ۋۇجۇدى بىلەن ھەرىكەتكە كېلىپ، رېزىنكىگە ئوخشاش سوزۇلۇپ - يىغىلىپ، بارلىق كۈچى بىلەن ئۆزلىرىنى ھەر يانغا تاشلاپ زىكرىگە چۈشكەنلەرنى كۆرگەندە كۆزلىرى قاراڭغۇلىشىپ كەتكەن بالىلار تۇرۇپ يۇقىرى تەرەپكە، تۇرۇپ ئاياللار تەرەپكە قارىشىۋالاتتى.

مانا شۇنداق ئىشلار بولىدىغان ھېيت كۈنلىرى ھەقىقەتەن جانلانغان، شاد - خۇراملىق كۈنلەر ئىدى. دائىم ياتسىراپ يۈرىدىغان يۈسۈپنىڭ ئېقىمغا ماسلىشىشقا باشلىغان، يەنى بۇ يەردىكىلەر بىلەن خېلى قويۇق مۇناسىۋەت ئورنىتىپ، مۇشۇ يەردە تۇرۇپ قېلىش نىيىتىگە كېلىۋاتقان ۋاقىتلىرى دەل مۇشۇ ھېيتقا توغرا كەلگەنىدى.

روزى ھېيتنىڭ بىرىنچى كۈنى. «شەيتان شايىسى»دىن يېڭى كۆڭلەك كىيگەن يۈسۈپ نامازدىن قايتىپ ئۆيگە كىرگەندە، شاھىندەنىڭ مۇئەزرىنى ياساپ جابدۇۋاتقانلىقىنى كۆردى.

بىر ئازدىن كېيىن ئالانىالىق كازىم، رايون باشلىقىنىڭ ئوغلى ۋەسفى، ئۇنىڭ سىڭلىسى مەلىھا ۋە شەرىف ئەپەندىنىڭ ئوغلى ئەللىلەر كەلدى. ھەممىسى بىرلىشىپ بىر ھارۋا بىلەن ئاقچاي پورتىغا بېرىشقا تەييارلاندى.

بىراق، بۇ چاغدا، ئەلى كازىمغا دادىسىنىڭ چۈشلۈك تاماقتىن بۇرۇن ئۇ يەرگە بېرىشقا رۇخسەت قىلمىغانلىقىنى، چۈنكى چۈشكىچە بولغان ئارىلىقتا سودا ياخشى بولىدىغانلىقى ئۈچۈن دۈكان ئاچىدىغانلىقىنى ئېيتتى. دېمىسىمۇ ھېيت كۈنلىرى چۈشتىن بۇرۇنقى سودىدىن كىرىدىغان كىرىم ئادەتتە بىرەر ھەپتىدىن كۆپرەك ۋاقىتتا كىرىدىغان كىرىمدىنمۇ كۆپرەك بولاتتى. دېمەك، ئاقچاي ساياھىتى چۈشتىن كېيىنگە قالدۇرۇلدى.

ئۇلار چۈشكىچە ھېيتگاھ مەيدانىغا بېرىپ كەلمەكچى

بولۇشتى. يۈسۈپ، مۇئەززەز ۋە ئەلى ئۈچىلىسى يېڭى كىيىم كىيىشكەندى. ئەلىنىڭ توق سېرىق رەختتىن تىكىلگەن ياقىسىز كۆڭلىكى ۋە بىر يېنىغا كەشتىلىك قول ياغلىق تىكىپ قويۇلغان چاپىنى شۇ كەمدىكى كىيىملەر ئىچىدە ئەڭ يېڭى مودا ئىدى.

يۈسۈپنىڭ توق يېشىل شەيتان شايىسىدىن تىكىلگەن كۆڭلىكى، توقاچ پاشىنىلىق شىبلىتى ۋە كەينىگىرەك قىلىپ كىيىۋالغان قالىپقى بەكمۇ ھاي - ھاي ئىدى.

بۇلارنىڭ ئىچىدە ھەممىدىن چىرايلىق كىيىنگىنى يەنىلا مۇئەززەز ئىدى. ئۇنىڭ ئۈچىسىدا كۈن نۇرىدا ئالتۇندەك تاۋلىنىپ كۆزنى قاماشۇرىدىغان ھال ئەتلەستىن تىكىلگەن كۆڭلەك، پۇتىدا توقاچ پاشىنىلىق ئامپىرىكان توپلەي بولۇپ، ئىككى ئۆرۈم چېچىغا قىزىل لېنتا باغلىغانىدى. ئون ئۈچ ياشقا كىرىپ بىردىنلا رەڭ تۈزەپ قالغان مۇئەززەز بويىغا يەتكەن قىزلاردەك كۆرۈنەتتى. ئەتلەس كۆڭلىكىنىڭ ئىچىدە سەل كۆتۈرۈلۈپ تۇرغان كىچىككىنە كۆكسى ئۆزىنى قاتتىق تىزگىنلەپ تۇرغان بىچارە ئەلىنىڭ كۆزىنى يەيتتى.

ئۇلار ھېيتگاھ مەيدانىغا قاراپ مېڭىشتى. چۈش بولاي دەپ قالغانىدى. ھەر تەرەپتىن قۇلاقنى يارغۇدەك ۋاراڭ - چۇرۇڭ ئاڭلىنىپ تۇراتتى. مەيداننىڭ چېتىدە ئالانىالىق ۋە ئاقسەكىلىك يايىمچىلار ۋارقىرىشىپ بىلەزۈك، لېنتا، سېغىز، خېنە ۋە باشقا نەرسىلەرنى سېتىۋاتاتتى. بالىلار بولسا، قوللىرىدا كۆتۈرۈۋالغان دۈدۈكلىرىنى توختىماي چالاتتى. بىر ھارۋىكەش ئاتلارنىڭ يېنىدا تۇرۇپ، قولىدا قامچا: «سوغۇقتۇلۇمىغا، جەننەتئايىغىغا، سوغۇقتۇلۇمىغا، جەننەتئايىغىغا كىرا تارتىمەن!» دەپ ۋارقىرىماقتا ئىدى. بىر ھارۋىغا لىق تولغان كىچىك بالىلار نېمىلەرنىدۇر ۋارقىراشماقتا، ئۆزئارا سۆزلەشمەكتە ۋە ئىسقىرتماقتا. دەل شۇ ئاندا لىق ئادەم باسقان بىر ھارۋا «پوش - پوش» دەپ ۋارقىرىغان سادا بىلەن تېز ئۆتۈپ كەتتى، ھارۋىنىڭ

ئىچىدىكى بالىلار خۇشاللىق بىلەن:

كوچا بېشىدا مەيخانا،
ئاسما گۈل بار ئىشىكىدە.
قورقماس ئەر بولدۇم مانا،
ئون بەش يىل يېتىپ تۇرمىدە.

دەپ ۋارقىراپ ناخشا ئېيتىشماقتا ئىدى.
بىر ئاز نېرىغا، مەيداننىڭ قاق ئوتتۇرىسىغا گۈلەڭگۈچلەر
سېلىنغان، بۇ يەر بەكمۇ قالايمىقان ئىدى. ئىچىگە توققۇز - ئون
ئادەم سىغىدىغان بۇ گۈلەڭگۈچلەردە ھەر خىل - ھەر ياڭزا
كېيىندۈرۈلگەن بالىلار ئوينىتىلىۋاتاتتى. چوڭلار بولسا، ئىككى
كىشىلىك، قېيىق شەكلىدىكى گۈلەڭگۈچلەرگە چۈشۈپ
ئۇچۇشاتتى. چەتتە تۇرۇپ تاماشا كۆرۈۋاتقان ئەلى:

— قېنى چۈشمەمدۇق! — دېدى.
— سەن چۈش، مېنىڭ بېشىم قايىمدۇ، — دېدى يۈسۈپ
بېشىنى شەرەتلەپ.

دەل شۇ ۋاقىتتا بوشىغان گۈلەڭگۈچلەرنىڭ بىرىگە ئەلى
بىلەن مۇئەززەز چۈشتى. گۈلەڭگۈچ دەسلەپتە ئاستا ئۇچۇپ،
بارغانسېرى كۈچىيىپ ئاسماندا پەرۋاز قىلىشقا باشلىدى. ئەلى
گۈلەڭگۈچنىڭ تانلىرىنى چىڭ تۇتۇپ، پۈتۈن كۈچىنى ئىشقا
سېلىۋاتاتتى. مۇئەززەز بولسا، قورقۇپ يۈزى قىزىرىپ قىمىر
قىلماي ئولتۇراتتى. ئەلى ئىككى يانغا ۋە يىراقلارغا قارىغان
بولۇۋالسىمۇ، كۆزلىرى ئىختىيارسىز ھالدا مۇئەززەزنىڭ
كۆزلىرى بىلەن ئۇچرىشىپ تۇراتتى ۋە شۇ ھامان ئۇمۇ
مۇئەززەزگە ئوخشاشلا قىزىرىپ كېتەتتى. مۇئەززەز بۇنى ئانچە
سەزمەيتتى. چۈنكى، ئۇنىڭ دىققىتى يۈسۈپتە ئىدى. گۈلەڭگۈچ
ھەر قېتىم تۆۋەنلىگەندە ئۇ سەل نېرىدا دەرەخكە يۆلىنىپ تۇرغان
يۈسۈپكە قاراپ كۈلۈمسىرەيتتى ياكى بېشى بىلەن شەرەت

قىلاتتى.

شۇ ۋاقىتتا ئۇلارنىڭ يېنىدىكى بىر گۈلەڭگۈچ توختىدى ۋە ئۇنىڭغا ھاجى رىفاتنىڭ ئوغلى ئېھسان بىلەن زاۋۇتچى ھىلىم بەينىڭ ئوغلى شاكىر چىقتى. بۇنى كۆرگەن يۈسۈپنىڭ چىرايى ئۆڭۈپ كەتتى. شاكىر ئون سەككىز ياشلاردا بولۇپ ئىنتايىن ھاراقكەش، ئەخلاقسىز ئىدى. شۇڭا، ھەممە ئادەم ئۇنىڭدىن يىرگىنەتتى. دادىسىنىڭ تاپقان - تەرگىنىنى رۇم بۇزۇقلىرى ياكى ئىزمىرلىق دوستلىرى بىلەن يەپ - ئىچىپ، بۇزۇپ - چېچىپ يۈرگەن شاكىرنىڭ قىلمىغان ئەسكىلىكلىرى قالمىغانىدى. ئۇ بۈگۈن قارا كۆك كۆڭلىكىنىڭ ئۈستىگە پىنجەك كىيىۋالغان، پىنجىكىنىڭ ئۈستىگە يېرىم ئوققا كېلىدىغان كۈمۈش سائەت باغ ئېسىۋالغان، قالپىقىنىڭ جىپىكىگە ناھايىتى چىرايلىق گۈل چېكىلگەن لېنتا ئورۇۋالغانىدى.

ھاجى رىفاتنىڭ ئوغلى ئېھسان گۈلەڭگۈچكە چىققاندىن كېيىن يۈسۈپنى كۆرۈپ باش ۋە قول ئىشارىتى قىلىپ سالاملىشىپ قويۇپ، بارغانسېرى كۈچەپ ئۇچۇشقا باشلىدى. ئۇچۇش تېزلەشكەنسېرى شاكىر ھەر تەرەپكە دەلدەڭشىگىلى تۇردى. ئېنىق كۆرۈنۈپ تۇرۇپتۇكى، ئۇ خېلى ئېغىر مەست ئىدى. ئېھسان شاكىرنى ئوڭشاپ قويماقچى بولۇۋىدى، شاكىر ئۇنى قوپاللىق بىلەن سىلكىپ تاشلىدى. چاچلىرى پاخىيىپ يۈزىگە چۈشۈپ تۇرغان شاكىر گۈلەڭگۈچنىڭ تانىلىرىنى سىلكىشكە باشلىدى. بۇنى كۆرگەن يۈسۈپنىڭ چىرايى تاتىرىپ كەتتى. شاكىر ئەتراپىنى چاڭ كەلتۈرگۈدەك قاتتىق سەت كۈلۈپ يېنىدىكى گۈلەڭگۈچتىكى مۇئەززەزگە قارايتتى ۋە بوينىنى ھەر تەرەپكە سوزۇپ كىمىندۈر ئىزدەۋاتاتتى.

شاكىر قالپىقىغا ئورالغان لېنتىنى يېشىۋېلىپ مۇئەززەزگە ئاتتى.

مۇئەززەز قورققىنىدىن «ۋاي جان!» دەپ ۋارقىرىۋەتتى. ئەلى

دەرھال گۈلەڭگۈچىنى توختىتىشقا كىرىشتى. ھاجى رىفائىنىڭ ئوغلى ئېھسان ئەمدى پۈتۈنلەي يىقىلىش تەرىپىگە ئۆتكەن شاكىرنى تۇتۇۋېلىشقا ۋە ئۇچۇش رىتىمىنى يوقاتقان گۈلەڭگۈچىنى توختىتىۋېلىشقا ھەرىكەت قىلىۋاتاتتى.

يۈسۈپ گۈلەڭگۈچىدىن چۈشكەنلەرگە:
— سىلەر مېڭىپ تۇرۇڭلار، مېنىڭ ئېھسانغا دەيدىغان گېپىم بار، — دېدى.

ئەلى بىلەن مۇئەز زەز ئۇلاردىن يىراقلاشتى، بىراق مۇئەز زەز بىرەر ۋەقەنىڭ يۈز بېرىدىغانلىقى كۆڭلىگە ئايان بولۇۋاتقانداك سەل نېرىدىكى سۈتلۈك گۈرۈچ ھالۋىسى ساتىدىغان يايىمچىنىڭ ئارقا تەرىپىگە ئۆتۈپ، ئەلىنىمۇ كەتكۈزەي كۈتۈپ تۇردى.

يۈسۈپ گۈلەڭگۈچىدىن چۈشكەن ئېھساننىڭ يېنىغا باردى ۋە:
— ئېھسان، بۇ ئىتنىڭ بالىسى نېمە قىلماقچى؟ — دېدى.

شاكىر يۈزىگە چۈشۈپ تۇرغان ئۆسكىلەڭ پارىقراق چېچىنى قالىپقى ئىچىگە تىقىۋېتىپ بۇلار تەرەپكە كەلدى ۋە:

— ھەي خۇمپەر، كىم ئىتنىڭ بالىسى، — دېدى.
ئۇنىڭ قولى ئادىتى بويىچە شىمىنىڭ ئارقا يانچۇقىدا ئىدى.

دەل شۇ پەيتتە ئۇ يۈسۈپنىڭ كېلىشتۈرۈپ ئاتقان بىر مۇشتى بىلەن تەڭ يەرگە دومىلاپ چۈشتى.

ئېھسان ئىككى قولى بىلەن يۈسۈپنى چىڭ قۇچاقلېۋېلىپ:
— خۇش بولۇپ كېتەي، يۈسۈپ، ئۇنداق قىلما، قارا، ئۇ مەست ئەمەسمۇ، مەن ئۇنى ھازىرلا كۆزۈڭدىن يوقىتاي، — دەپ يالۋۇردى.

يۈسۈپ ئېھساننى سىلكىۋېتىپ، شاكىرنى يەردىن قوپۇرماي تۇرۇپ ئىككىنى تېپىۋەتتى. مۇئەز زەز بىلەن ئەلى دەرھال يۈگۈرۈشۈپ كېلىپ يۈسۈپنى تارتىپ ئېلىپ كېتىشتى.

بۇ چاغدا ئورنىدىن تۇرغان شاكىر ئۇلارنىڭ ئارقىسىدىن قوغلىماقچى بولۇۋىدى، ئېھسان بىلەن گۈلەڭگۈچىگە قارايدىغان ئادەم ئۇنى تۇتۇۋېلىپ قويۇپ بەرمىدى ۋە قولىدىكى تاپانچىسىنى

ئېلىۋالماقچى بولدى.

دەل شۇ ئەسنادا شاكىرنىڭ ئەڭ يېقىن ئاغىنىسى ھاجى ئەتەم كېلىپ قالدى - دە، مەست شاكىرنىڭ قولىنى تۇتۇپ تۇرۇپ ئەتراپىدىكىلەرگە:

— بۇنى ماڭا قويۇپ بېرىڭلار! — دېدى ۋە ئۇنى سۆرىگىنىچە ئېلىپ كەتتى.

ھاجى ئەتەم يىگىرمە تۆت ياشلارغا كىرىپ قالغان، قەددى - قامىتى كېلىشكەن، ناھايىتى قۇۋۋىتى يىگىت ئىدى. ئاتا - ئانىسى بۇنىڭدىن يىگىرمە يىل ئىلگىرى ھەجگە بارغاندا تۆت ياشتىكى ئەتەمنى ئۆزلىرى بىلەن بىللە ئېلىپ بارغان بولغاچقا، ئۇ ھاجى بولۇپ قالغانىدى. ئۇ ئائىلىسىنىڭ ھال - ئەھۋالى ئانچە ياخشى بولمىغىنىغا قارىماي باشقىلاردىن ياخشى كىيىنىپ يۈرەتتى، باشقىلاردىن ياخشى تاماشا قىلاتتى. ئېھسان ۋە شاكىرغا ئوخشاش باي، ھاراقكەشلەرنىڭ قولىدا پۇلى بولغاچقىلا ئەتەمنىڭ ئۇلارغا خۇشامەت قىلىپ، كۆڭۈل ئېچىشلىرىغا قىز - يىگىتلەرنى يىغىپ بېرىشكە ئوخشاش ئۇششاق - چۈششەك ئىشلىرىنى قىلىپ يۈرىدىغانلىقى ھەممىگە ئايان ئىدى. ئەتەمنىڭ بۇ قىلىقلىرى ئۆزىنىڭ ئابروى ۋە سۆلىتىگە زادىلا ماسلاشمايتتى، يىگىتلىك غۇرۇرىنى يەرگە ئۇراتتى. شۇنداق بولسىمۇ ئۇ يەنىلا قالپىقىنى قىرلاپ يۈرەتتى، ئۆزىنى ھۆرمەتكە سازاۋەر ئادەملەردەك تۇتاتتى. شاكىرنىڭ ئۆزىگە ئوخشاشلاردىن تەركىب تاپقان گۈرۈھى بار ئىدى. ژاندارملاردىن تارتىپ يۇقىرى ھۆكۈمەت ئورۇنلىرىغىچە بۇلارنىڭ ئىشىغا ئارىلاشمايتتى. چۈنكى، بۇلار پۇلنى خالىغان يېرىگە ئىشلىتەلەيتتى.

بۇ گۈرۈھتىكىلەرنىڭ كۆپىنچىسى يېشى چوڭراق، بۇزۇق ھاراقكەشلەردىن ئىدى. بۇلار پۇللىرىنى بۇزۇپ - چېچىپ تۈگەتكەندىن كېيىن، ئۆزلىرىنىڭ نام - ئابروىلىرىنى ساقلاپ قېلىش ئۈچۈن، ئۆز تەجرىبىلىرىگە ئاساسەن، ئاز - تولا پۇلى بار بەزى بويتاقلارنى ئارىسىغا ئېلىۋېلىپ، شۇلارنىڭ

مەردلىكىدىن پايدىلىنىپ ھارېقىنى ئىچىپ كۈن ئۆتكۈزەتتى. ئۇلار ئەسلىدە شەھەرنىڭ كونا ۋە ئابرويلۇق ئائىلىلىرىدىن بولغاچقا، جامائەت ئىچىدىمۇ ناھايىتى يۇقىرى ئابروىغا ئىگە ئىدى، ئۇلار بايلىقلىرى تۈگىگەن بۈگۈنكى كۈندىمۇ ئابروىنى ساقلاپ قېلىش كويىدا ئىدى، بەزىدە ئۇلارنىڭ ئارزۇلىرى ئەمەلگە ئېشىپمۇ قالاتتى. چۈنكى، بۇلارنىڭ ئىچىدىن پالانچىنىڭ ھەدىسىنىڭ تويىنىڭ ھەشەمەتلىك بولغانلىقى، پالانچىنىڭ بىراۋنىڭ ھېيتىدا ئۆتكۈزۈپ بەرگەن ئولتۇرۇشىغا قاتناشقانلىقى ھەققىدە گەپ - سۆزلەر بولۇپ تۇراتتى. يېشى چوڭراق ئاياللار بۇ سۇنغان ئېسىل زادىلەرنىڭ بىرەرنىڭ ئۆيىگە كىرىپ قالىدىغان بولسا، ئۆينىڭ ئىچىدە كونا دۇنيالار ۋە مەرھۇم بايلار كۆزلىرىگە كۆرۈنۈۋاتقاندەك، بۇ ئۆيدە ھېچقانداق ئۆزگىرىش بولماي، خۇددى بۇرۇنقى باي ۋاقىتلىرىدىكىدەكلا تۇرغاندەك ھېسسىياتتا بولۇشاتتى. شۇڭلاشقىمۇ ئۇلاردا، بويىغا يەتكەن قىزلارغا ئەڭ مۇۋاپىق لايىق يەنىلا ۋەيران بولغان كونا بايلارنىڭ ۋە نوپۇزلۇقلارنىڭ ئائىلىلىرىدىكى ھاراقكەشلەرنىڭ ئىچىدىن چىقىدۇ، دېگەن قاراش بار ئىدى. شۇ نەرسە كىشىنى ئەپسۇسلاندۇراتتىكى، ئۇ بۇزۇقلارنىڭ ئەسكىلىكلىرى ھەر دائىم كەچۈرۈمگە ئېرىشىپ تۇراتتى. ئۇلار يېشى چوڭايغانسېرى ياۋاشلىشىپ، بويتاقلىقتىن بىزار بولۇشاتتى - دە، ياشلىرىنىڭ قىرىقتىن ئاشقانلىقىغا قارىماي خالىغان بىر ۋاقىتتا شەھەرنىڭ ئەڭ ياخشى ئائىلىلىرىنىڭ قىزلىرىنى ئۆز ئەمىرلىرىگە ئالالايتتى. بايلار ئارىسىدا ئەزەلدىن داۋام قىلىپ كېلىۋاتقان ئۆزگەرمەس قائىدىلەر بار ئىدى. بۇ قائىدىلەر سىرتقى مۇھىتنىڭ ۋە ياكى ۋەزىيەتنىڭ تەسىرىگە ئۇچرىمايتتى. شۇڭلاشقا بۇلارنىڭ ھەرقانداق تەلىپى ئەمەلگە ئاشاتتى، ھەرگىز رەت قىلىنمايتتى. ئون بەش - ئون ئالتە ياشلىق پاك، چىرايلىق قىزلار چاچلىرىغا ئاق سانجىلغان، ماددىي ۋە مەنىۋى جەھەتتىن چىرىكلەشكەن، يانچۇقىدا بىرنەرسىنىڭ تايىنى يوق ئالىقانلارنىڭ قۇچىقىغا

تاشلاپ بېرىلەتتى. كۆپ ۋاقىتلاردا بىر خىل ئىپلاس كېسەللىكلەر بىلەن ناكار بولۇپ قالغان بۇ ئەبلەخلەرنىڭ ئۆيلىرى شۇنىڭدىن كېيىن سىرتقى جەھەتتىن ھېچ نەرسە بولمىغاندەك كۆرۈنىدىغان، بىرەر پاجىئە يۈز بېرىپ قالسىمۇ قاتتىق سىر ساقلىنىدىغان بىر ئۇۋىغا ئايلىنىپ قالاتتى. بۇ ئەدەملەرنىڭ بۇزۇق ئاياللار بىلەن ئارىلىشىپ ئۆيلىنىش ئارزۇلىرىنىڭ سۆسلىشىپ قېلىشى، قىزىلارنى ئىزدەشكىمۇ دەرمانى يەتمەيدىغان بولۇپ قېلىشى ياكى بىر پاي تاپانچا ئوقىنىڭ قۇربانى بولۇشلىرى ۋە ياكى بىرەر كېسەللىك بىلەن ئۆلۈپ كېتىشلىرى شەھەر قىزلىرىنى بۇ ئەبلەخلەردىن ئازراق بولسىمۇ قۇتۇلدۇرۇپ قالاتتى.

ئۇلار شەھەردىكى نوپۇزلىرىنىڭ بىر قىسمىنى بولسىمۇ ئۆزلىرىگە ئوخشاش ئىپلاسلاشتۇرۇۋەتمەي ئاقىلانى ئىش كۆرۈپ ئۆز ئاساسلىرىنى چىڭىتىۋالغان تۇغقانلىرىغا قەرزدار ئىدى. بەزىلىرىنىڭ تۇغقانلىرى ئەمەلدار بولسا، بەزىلىرىنىڭ زاۋۇت غوجايىنلىرى ئىدى. بۇ كىشىلەر جەمئىيەتتىن ئايرىلىپ قالغان ئاشۇ خىلدىكى تۇغقانلىرى بىلەن باردى - كەلدى قىلىشنى خالىمىسىمۇ، ئۆيىدىكى ئاياللىرى تۈپەيلىدىن چوڭ - چوڭ ئىشلاردا ئۇلارنى قوغداپ قېلىشقا مەجبۇر بولاتتى. چۈنكى، ئۇ پاراكەندە ئەمەلدار ياكى ئۇلارنىڭ خوتۇنلىرىنىڭ تۇغقانلىرى، ياكى بولمىسا ئۆز تۇغقانلىرىنىڭ ئەزىزلىرى بولۇپ قالغاچقا، ئائىلە مۇناسىۋەتلىرىدە ئۇلار بىلەن قانداقتۇر تۇغقانلىق رىشتىسى باغلانغانىدى، شۇڭا بۇ ئىشتا ئاياللارنىڭ رولى چوڭ ئىدى.

خوش، شۇنداق ئىكەن، يۈسۈپنىڭ ئاشۇنداق ئەدەملەرنىڭ بىرىگە، ئۇنىڭ ئۈستىگە يانچۇقىدىكى پۇلىنى تۈگىتىۋېتىشكە ئالدىراپ تۇرغان بىرىگە چېقىلىپ قويۇشى ئۇنىڭ ئۈچۈن ياخشى ئىش ئەمەس ئىدى.

تا ھازىرغىچە ئۇ ئەسكىلەرنىڭ قىلمىشلىرىنى قورقماي ئېچىپ تاشلىغان بىر ئادەم بولغان ئەمەس، بەلكى يۈسۈپنىڭ

هاكىمنىڭ ئوغلى بولۇپ قېلىشى (ئۇنى بۇ يەردە ھەممەيلەن شۇنداق دەپ بىلەتتى) ئۇنىڭ بۇ ئىشتا بىر ئاز ئېھتىياتچان بولۇشىغا ۋە سەۋر - ئاقەت بىلەن تۇرۇپ تۇرۇشىغا سەۋەبچى بولسا كېرەك.

ئەگەر يۈسۈپ ھەممە ئادەمنى ئۆزىگە ئوخشاش دەپ ئويلىمىغاندا ۋە ئەتراپىدىكىلەرگە ئازراق بولسىمۇ ئىشنىڭ يولىنى بىلىدۇ دەپ قارىغىنىدا ئىدى، ھېيتتىكى ھېلىقى ۋەقەدىن كېيىن بىرمۇنچە ئاغىنىلىرىنىڭ ئۆزىگە ئىگىلىكىنى، مەسىلەن، رايون باشلىقىنىڭ ئوغلى ۋە سىفىنىڭ ئۆزى بىلەن سەيلىگە چىقىشىنى ئانچە خالىمايدىغان بولۇپ قالغانلىقىنى، ئالانىلىق كازىمنىڭ دۇكىنىغا بارغاندا بۇرۇنقىدەك قىزغىن مۇئامىلىگە مۇيەسسەر بولالمىغانلىقىنى سەزگەن بولار ئىدى. ئۇلارنىڭ ھەممىسى شاكىردىن ۋە شاكىرنىڭ گۇرۇھىدىكىلەردىن قورقاتتى.

ئەمما، يۈسۈپ مۇنداق ئىشلارنىڭ تېگىگە چۈشىنىپ يەتمىگەنلىكى ۋە ئاغىنىلىرىنىڭ ئۆزىگە قىلغان مۇئامىلىلىرىگە ئانچە دىققەت قىلىپ كەتمىگەنلىكى ئۈچۈن ھېچ نەرسىنى سەزمىدى.

شۇنداق قىلىپ، قىشقىچە بولغان ئارىلىقتا بىرەر ۋەقە يۈز بەرمىدى. قىش كىرگەندىن كېيىن بەزىبىر ۋەقەلەرگە يۈسۈپمۇ چېتىلىپ قالدى. يۈسۈپ مۇنداق بولۇشنى ھەرگىز ئويلاپمۇ باقمىغانىدى. ھېلىمۇ ياخشى، ھەرقانداق ۋاقىتتا ئۇنىڭدىن يىراقلاشمايدىغان، ھەرقانداق تەھدىتلەر ئالدىدىمۇ يۈسۈپنى قوغدايدىغان ئەلى ئۇنى بىرمۇنچە ئىشلاردىن خەۋەردار قىلىپ، ساددىلىق ۋە بېپەرۋالىقنى تاشلاپ ھوشيار بولۇش ھەققىدە ئاگاھلاندۇرۇپ تۇراتتى.

بۇ ۋەقەلەرنىڭ ئىچىدە ئەڭ مۇھىمى يۈسۈپنىڭ بۇنىڭدىن كېيىنكى ھاياتىغا تەسىر كۆرسىتىدىغان زەيتۇن ئىشچىسىنىڭ

ۋەقەسى ئىدى.

قىشنىڭ سوغۇق كۈنلىرىنىڭ بىرىدە يۈسۈپ يەنە كونا ئادىتى بويىچە تاڭ سەھەردە زەيتۇنلۇققا بارغانىدى. ئۇ شۇ كۈنى ئىشچىلار ئىچىدە تونۇمايدىغان بىر ئايال بىلەن ئون ئىككى ياشلار چامىسىدىكى بىر قىزنى كۆرۈپ قالدى. بۇلارنى يۈسۈپ ئىشچىلارنىڭ باشلىقى كوسا ئىبراھىمدىن سورىدى.

— بايۋەچچە، بۇلار شاكىر بەگلىرىنىڭكىدە ئىشلىگەن ئىشچىلار ئىكەن. ئۇ يەردە ئازار يەپ، سىزنىڭكىدە ئىشلىسەم دەپ كەپتۇ. قورسىقى توپسىلا بولىدىكەن، — دېدى ئىبراھىم.

يۈسۈپ ھېلىقى ئايالنى چاقىرىپ سورىدى:
— يەڭگە، نېمىشقا كونا غوجاينىڭكىدە ئىشلەۋەرمەي بۇ يەرگە كەلدىڭىز؟

— غوجاينى ئۇردى ...

— بىكاردىن - بىكار ئۇرمىغاندۇ؟

— بىكاردىنلا ئۇردى ! ...

يۈسۈپ بۇنداق ئىشلارنىڭمۇ بولىدىغانلىقىغا ھەيران بولۇپ مۇرىسىنى چىقىرىپ قويدى ۋە:

— خوپ، بىراق مەن سىزنى قانداق قىلىشىم كېرەك، مېنىڭ ئىشچىلىرىم يېتىپ ئاشىدۇ، — دېدى.

— سادىغاڭ كېتەي، بايۋەچچە، قۇلىڭىز بولاي، مېنى قايتۇرۇۋەتمەڭ، بىچارە قىزىم بىلەن تالادا قالدۇق، — دېدى ئايال يالۋۇرۇپ.

يۈسۈپ ئايالنىڭ يېنىدىكى قىزغا قارىدى - دە، ۋىجدانى ئازابلاندى. يېشى كىچىك بولسىمۇ بويى ئۆسكىلەڭ بۇ ئورۇق قىزنىڭ چىرايى كىشىنىڭ قورققۇسى كەلگۈدەك دەرىجىدە تاتىراڭغۇ ئىدى. بۇ تاتىراڭغۇلۇقنىڭ قانداقتۇر جىسمانىي جەھەتتىكى ئاجىزلىق ياكى كەم قانلىقتىن بولماي بىرەر كېسەللىكنىڭ ئالامىتى ئىكەنلىكى چىرايىدىكى كۆكۈش سېرىقلىقتىن بىلىنىپ تۇراتتى. ئۇ قاپقارا، ئىنچىكە قاشلىرى

ئاستىدىكى خېلى جىق ئىشلارنى كۆرگەندەك كۆرۈنىدىغان چولپان كۆزلىرى بىلەن ئادەمگە تارتىنماستىن تىكىلىپ قارايتتى؛ نېپىز، قانسىز لەۋلىرىنىڭ ئەتراپى ياشانغان ئادەملەرنىڭكىدەك قورۇلۇپ كەتكەندى؛ چىرايىدا قانداقتۇر بۇ دۇنياغا نەپرەتلىنىدىغانلىقى، بۇ دۇنيادىن بىزار بولغانلىقى چىقىپ تۇراتتى. يۈسۈپ كۆز ئالدىدىكى ئوبرازنى كۆرۈپ ئىنتايىن ئازابلاندى، ئۆزىنى ئۇنىڭ ئالدىدا خۇددى گۇناھكار دەك ھېس قىلدى، يۈرىكى ئېزىلدى. ئۇ كۆزىنى قىزدىن ئۈزمەي تۇرۇپ ئانىسىدىن سورىدى:

— سىز مۇشۇ يەردىنمۇ؟

— ياق، بىز چىنەلىك.

— ھە؟ سىز چىنەلىكمۇ؟ ئايدىن چىنەسىدىن بولامسىز؟ بۇ تەرەپلەرگە قانداق كېلىپ قالدىڭىز؟

ئايال قىسقا قىلىپ، ئۆزىنىڭ ژاندارما ئەترىتىنىڭ باش ئوفىتسېرىنىڭ ئايالى ئىكەنلىكىنى، بۇ يەرگە ئېرى بىلەن بىللە كەلگەنلىكىنى، ئېرىنىڭ بىر بۇزۇق ئايال بىلەن قېچىپ كەتكەنلىكىنى، كېيىن ئۇنىڭ ھېلىقى بۇزۇق ئايالنىمۇ تاشلاپ، مايناس تەرىپىدىن تاماكا ئەتكەسچىلىكى جىنايىتى بىلەن تۇتۇپ كېتىلگەنلىكى، شۇنىڭدىن كېيىن ئىزدەشمىگەنلىكى ھەققىدە سۆزلەپ بەردى.

يۈسۈپ ئۇلارنىڭ چىنەلىك ئىكەنلىكىنى ئاڭلاپ خۇددى بىر تۇغقىنىنى كۆرگەندەك، ئايدىن ۋە نازىلى تەرەپلەرگە بېرىپ قالغاندەك بولۇپ قالدى.

— ئىشلەپ تۇرۇڭ، كېيىنچە بىرەر مۇۋاپىق ئىش تېپىلىپ قالار، — دېدى ئۇ.

ئايال ناھايىتى قېتىرقىنىپ ئىشلەيتتى. بىراق، قىزچاق كەچ كىرگۈچە يا دەرەخنىڭ تۈۋىدە ئولتۇراتتى، يا بولمىسا ئانىسىنىڭ ئەتراپىنى چۆرگۈلەپ يۈرەتتى، بەزىدە زەيتۇن دەرەخلىرىنى قېقىشىپ، زەيتۇن تېرىۋاتقانلارغا قارىشاتتى.

ھېچكىم بىلەن بىرەر ئېغىزىمۇ سۆزلەشمەي ئانىسىنىڭ ئىشتىن چۈشۈشىنى كۈتەتتى. كەچ كىرگەندە ئانا - بالا ئىككىيلەن سېۋەتلىرىنى كۆتۈرۈشۈپ ئۆيىگە ماڭاتتى. يۈسۈپ ئۇلارغا تەسەللى بېرىپ قوياتتى. ئايال دۇئا قىلىپ، رەھمەت ئېيتىپ يۈسۈپنىڭ قوللىرىنى سىلىغاندا قىزچاق بۇ قىلىقلارغا پەرۋا قىلماي يات ئادەمدەك سوغۇققىنا قاراپ قوياتتى.

بىر كۈنى ئايال ئەتىگەندە ئىشقا كەلگەندە يېنىدا قىزى يوق ئىدى. يۈسۈپ قىزنى ئاغرىپ قېلىپ ئۆيدە قالغان ئوخشايدۇ، دەپ ئويلىدى ۋە:

— ئۆيدە بىرى بارمىدى؟ ئاغرىققا كىم قاراپ قالدى؟ — دەپ سورىدى.

— بىزنىڭ كىمىمىز بولسۇن، قىزىم ئۆزى يالغۇز ياتىدۇ. يۈسۈپ گەپ سۆز - قىلماي ئارقىسىغا ئۆرۈلۈپ كېتىپ قالدى، ئۆيدە ئاغرىپ ياتقان، قارايدىغان ئادىمى يوق ئۇ قىزنى كەچ كىرگۈچە خىيالىدىن چىقىرالمىدى. ئۇ قىزنى قاپقارا كۆزلىرىنى تورۇسقا تىكىپ، داق يەردە مىدىرلىماي ياتقان ھالەتتە كۆز ئالدىغا كەلتۈردى.

ئىشتىن چۈشۈش ئالدىدا يۈسۈپ ئايالغا بىللە قايتىشنى ئىشارەت قىلدى. بۇلار ناھىيە بازىرىغا كىرگۈچە ئۇن - تىنسىز مېڭىشتى. سىم - سىم يامغۇر تامچىلىرى يولدىكى ھارۋا چاقىنىڭ ئىزلىرىنى تولدۇراتتى. تۆۋەندىكى بازاردىن ئۆتكەندىن كېيىن يۈسۈپ ھېيتگاھ مەيدانىدىكى ئەلنىڭ دۈكىنىغا بېرىپ ئازراق ماي ۋە گۈرۈچ جىڭلاتتى ۋە بېشى بىلەن ئايالغا «بۇلارنى ئېلىڭ» دەپ شەرەت قىلدى - دە، يەنە بىللە ماڭدى.

ئايال ئىبراھىمكۆيىگە كېتىدىغان يول ئۈستىدە، تۈگمەن بېشى دېگەن يەردە ئولتۇراتتى. ئۇلار بېھلىك باغ دەپ ئاتىلىدىغان ئەتراپى سالاسۇنلۇق چوڭ باغدىن ئۆتۈپ، ئارقا تېمى ئېگىز دۆڭگە تۇتاشقان كىچىك خىش ئۆيىگە كېلىشتى. ئېگىز ھەم تىك دۆڭدە ئۆسۈپ قالغان بىر تۈپ ياۋا ئەنجۈرنىڭ شاخلىرى بۇ

ئۆيىنىڭ ئۆگزىسىگە ئارتىلىپ تۇراتتى.

ھاۋا ئوچۇق بولسىمۇ ئۆيىنىڭ ئىچى قاپقاراڭغۇ ئىدى. ئايال نەدىندۇر ماي چىرىغىنى تېپىپ ياققۇچە يۈسۈپنىڭ كۆزلىرى قاراڭغۇلۇققا كۆنۈپ قالدى - دە، بۇلۇڭدا ياتقان قىزنى كۆرەلدى.

قىز تام تەرەپكە ئۆرۈلۈپ يوقىنىنى ئۆزىگە تارتتى. يۈسۈپ تېخىچىلا بوسۇغىدا تۇراتتى. ئۆيىنىڭ ئىچىدە شىپىرىلغان بىر ئاۋاز ئاڭلاندى. بۇنى يۈسۈپ ئاغرىق ئازابىدىن تېپىرىلغان ئاۋاز بولسا كېرەك، دەپ ئويلىۋىدى، ئەمەلىيەتتە ئۇنداق بولماي قىزنىڭ ئۆرۈلۈپ يوقىنىنى تارتقان ئاۋازى بولۇپ چىقتى.

— ھەي كۈبرا، بۇ تەرەپكە قارىغىنا، قىزىم، يۈسۈپ بەگ كەلدى، — دېدى ئانىسى.

قىز ئۆرۈلۈپ يۈسۈپكە قارىدى، كېيىن ئاستاغىنا ئۆزىنى تۈزلەپ تامغا يۆلەندى ۋە يوقىنىنى مەيدىسىگىچە تارتىپ مۈرىسىگە چۈشۈپ قالغان قۇندۇزدەك چېچىنى ئارقىسىغا تاشلىدى. ئۇنىڭ يالىڭاچ بىلەكلىرى سوغۇقتىن دەر - دەر تىترەيتتى.

يۈسۈپ ئۆيىنىڭ بۇلۇڭىغا بېرىپ ئاغرىپ ياتقان قىزغا ئۆزۈندىن - ئۆزۈن قارىدى. قىزمۇ تامغا يۆلەنگەن پېتى يۈسۈپكە قاراپ تۇراتتى. بىر ھازادىن كېيىن يۈسۈپ ئۆزىدە ھارغىنلىق ھېس قىلدى - دە، كۆزىنى يۆتكەپ ئۆيىنىڭ تۆت تەرەپىگە قاراشقا باشلىدى.

بۇ سوقما تاملىق ئۆي بولۇپ، بار - يوق مۈلۈك - كۈبرا ياتقان كارىۋات، كارىۋات بىلەن ئوچاق ئارىلىقىدا بىر ياغاچ ساندۇق، كارىۋاتنىڭ ئالدىغا سېلىنغان بىر پارچە ئەسكى پالاز ئىدى. ئايال ئوچاق بېشىدا شاپاشلايتتى، ياغاچ ساندۇقنى ئېچىپ، ئىچىدىن ھېچبىر ۋە بىر سىقىم تۈز ئالدى. ئۆيىنىڭ تورۇسىدىكى ئىسلىشىپ كەتكەن لىمدا توپا بېسىپ كەتكەن بىرنەچچە تال قوناق ئېسىقلىق تۇراتتى. كۈبرا ياتقان كارىۋاتنىڭ باش تەرەپىدىكى تامدا بىر تۆشۈك بولۇپ بىر تۆشۈكتە ھاكلىنغان

بىر پارچە ئەينەك تۇراتتى. بۇ بەلكى دېرىزىدە بولسا كېرەك. ئۆينىڭ ئىچى كۆرۈنمەسلىك ئۈچۈن ئەينەك ھاكلاڭغان بولۇپ، كۈن نۇرىدا تالا بىلىنەر - بىلىنمەس كۆرۈنۈپ تۇراتتى. يۈسۈپنىڭ كۆزى قىزغا قايتا چۈشكەندە قىزنىڭ كۆزى بىلەن ئۇچرىشىپ قالدى.

يۈسۈپ قىزنىڭ بىرىنچە دېمەكچى بولغانلىقىنى سەزدى بولغاي:

— كېسىلىڭىز ئېغىرمۇ؟ — دەپ سورىدى.

— ياق، — دېدى قىز.

— ئۇنداق بولسا ياخشى.

قايتا جىمجىتلىق باشلاندى. ئوچاق بېشىدا پۇرچاق شورپىسى قاينىتىش بىلەن ئاۋازە بولۇۋاتقان ئايالنىڭ تاراق - تۇرۇقلىرى ۋە ئۆگزىگە چۈشۈۋاتقان يامغۇر تامچىلىرىنىڭ ئاۋازىلا ئاڭلىنىپ تۇراتتى.

دەل شۇ ئەسنادا تالا تەرەپتە ئاستا ماڭغان بىر ئاياغ ئاۋازى ئاڭلاندى، ئۆينىڭ ئەتراپىنى ئايلىنىپ يۈرگەن ئادەم بارلىقى ئېنىق بىلىنىپ تۇراتتى. بىر ئازدىن كېيىن ھاكلاڭغان ئەينەكتىن بىراۋنىڭ بېشى كۆرۈندى. ئايال بىلەن قىز بىر - بىرىگە قارىشىپ قويدى. يۈسۈپ دەرھال ئورنىدىن سەكرەپ تۇرۇپ ئىشك تەرەپكە ماڭدى. ئايال يۈگۈرۈپ بېرىپ يۈسۈپنىڭ قولىنى تۇتۇۋېلىپ:

— خۇدا ساقلىسۇن، ئوغلۇم. بۇلار مەھەللىنىڭ بويتاقلىرى، دائىم شۇنداق مارىشىدۇ، سىز خاتىرجەم ئولتۇرىۋېرىڭ! — دېدى.

يۈسۈپ ئولتۇرغان يېرىگە قايتا بېرىپ، ئېشىكىنى تىزغا قويۇپ، ئىككى قولىنى تىزىنىڭ ئاستىدىن گىرەلەشتۈرۈپ ئولتۇردى. بۇ قېتىم يۈسۈپ ئانا - بالا ئىككىيلەننىڭ ھەرىكەتلىرىنى دىققەت بىلەن كۆزەتمەكتە ئىدى.

خېلىدىن كېيىن پۇرچاق شورپىسى تەييار بولدى. ھېچىرغا

قۇيۇلغان شورپا ساندۇقتىن ئېلىنغان ياغاچ قوشۇق بىلەن بىللە قىزغا سۇنۇلدى.

قىز يالىڭاچ بىلەكلىرىنى يوتقاندىن چىقىرىپ ھېچىرنى ئالدى ۋە بىرنەچچە قوشۇق ئىچكەندىن كېيىن بىردىنلا ھېچىر بىلەن قوشۇقنى پىرقىرىتىپ تاشلىۋەتتى. چۆچۈپ كەتكەن ئانا قىزنىڭ ئالدىغا بارغانىدى، قىز ئانىسىنى ئىككى قولى بىلەن ئىتتىرىۋېتىپ يوتقانغا پۈركىنىۋېلىپ ئۇن سېلىپ يىغلاشقا باشلىدى. كىرلىشىپ كەتكەن ئاق كۆڭلەك ئىچىدىكى بەدىنى ئۆكسۈپ يىغلاشتىن سىلكىنىۋاتاتتى.

ئانا ئولتۇرغان يېرىدە قېتىپلا قالدى، كۆزلىرىدىن ياش تۆكۈلۈشكە باشلىدى ۋە بىردىنلا ئورنىدىن تۇرۇپ يۈسۈپنىڭ يېنىغا كەلدى ۋە ئۇنىڭ قوللىرىغا ئېسىلىپ:

— كېتىڭ، بايۋەچچە. بۇ يەردىن كېتىڭ، بىز بېشىڭىزغا بىرەر بالا تېرىمايلى يەنە! ... — دەپ يالۋۇرۇشقا باشلىدى.

يۈسۈپ ئايالنى ئاستا ئولتۇرغۇزۇپ قويغاندىن كېيىن ناھايىتى سالماقلىق بىلەن:

— يەڭگە، دەردىڭىزنى ماڭا ئېيتىڭ، يىغلىماي ئەھۋالنى ماڭا سۆزلەپ بېرىڭ، — دېدى.

ئايال ئادەمنىڭ ۋىجدانىنى قاينىتىدىغان ھېكايىنى سۆزلەشكە تەمىشەلدى.

11

سىرتتا يامغۇر تېخىمۇ كۈچىيىپ كەتتى. ئۆگزىگە چۈشۈۋاتقان يامغۇر تامچىلىرىنىڭ ئاۋازى تېخىمۇ تېزلىشىشكە باشلىدى. ئوچاق ئۈستىدىكى جىنچىراخ لىپىلداپ ئۆزىنىڭ ئەتراپىنى ئارانلا يورۇتاتتى. كارىۋاتنىڭ ئالدىغا تاشلانغان شورپا قاچىسى بىلەن ياغاچ قوشۇق چۈشكەن يېرىدە تۇراتتى. ئۇنىڭغا ھېچكىم تەگمىگەنىدى.

يۈسۈپ كارىۋاتنىڭ گىرۇڭىدە ئولتۇرۇپ، بىر نۇقتىغا تىكىلگەن ھالدا ئايالنىڭ يىغا ئارىلاش باشلىغان ھېكايىسىگە قۇلاق سالىدى. قىز بولسا، كارىۋاتنىڭ بىر بۇلۇڭىدا يوتقانغا يۆگىنىپ ئۈن - تىنىسىز ئولتۇراتتى.

— سىزگە ھەممىنى دەپ بېشىڭىزنى ئاغرىتىۋەتمەيلى، بايۋەچچە، — دەپ باشلىدى ئايال ھېكايىسىنى، — ئۆز يېرىمىزدىن ئايرىلمىغان بولساق بېشىمىزغا مۇنچىۋالا كۈن كەلمەس ئىدى. ئەمدى نېمە ئىلاج دەيسىز. پېشانىمىزگە شۇنداق پۈتۈلگەنىكەن. خۇدانىڭ بۇ كۈنلىرىنى بىزدەك قۇللىرى تارتماي كىم تارتسۇن؟ ئېرىم مېنى بۇ يەرگە ئېلىپ كەلمەكچى بولغاندا مەن ئۇنىماي تۇرۇۋالغانىدىم، ئۇ قانداقلا دېگەنبىلەن ئەر كىشى بولغاچقا، ئۇنىڭ بىلەن تەڭ بولغىلى بولمايتتى — دە ! ... ئۇنىڭ ئۈستىگە بۇ ئادەم چىنەدىن چىقمىغان، پەرىشتىدەك ئۆتكەن ئادەم ئىدى. ئۇنى بۇ يەردە ھەر يولغا سېلىشتى؛ ھاراق - شاراب ئىچۈردى، مەست قىلدى. ئاخىر بېرىپ ئۇنى ئۆيىدىن، بالچاقىسىدىن سوۋۇتتى. ئۇ ۋاقىتتا مەن نېمە دېيەلەيتتىم؟ ئامالسىز ئىدىم. گۈزەل چىنەمىزنى تاشلاپ بۇ تەرەپلەرگە كەلگەن دەسلەپكى ۋاقىتلاردا بۇ يەرمۇ ياخشى ئىدى. بىراق، ئېرىم كۈندىن - كۈنگە ئۆزگىرىپ ئۆيگە كەچ قايتىدىغان، بەزىدە ھەپتىلەپ قايتمايدىغان بولۇۋالدى. سورىسام «مېنى تۇتماقچى، قېچىپ يۈرمىن» دەيتتى. بىراق، مەن ئۇنىڭ تۇتۇشقا تېگىشلىك ئادەم ئەمەسلىكىگە ئىشىنەتتىم. ئاراستادا يۇنۇس ئاكا دەيدىغان بىر موزدۇز بار ئىدى. ئۇ بىزگە ھەممە ئىشلارنى خەۋەر قىلىپ تۇراتتى: ئېرىم ھاۋرانغا ياكى فرەنككۆيى يېزىسىغا بېرىپ ئاياللار بىلەن ئوينىمايدىكەن. بىر كۈنى ئۇ: «مېنى تۇتماقچى بولۇۋىدى، قېچىپ كەلدىم» دېدى. بۇ قېتىم ئۇنىڭ چىرايىنىڭ تاتىرىپ كەتكەنلىكىگە، چارچاپ ھالى قالمىغانلىقىغا قاراپ يۇنۇس ئاكىنىڭ دېگەنلىرىگە ئىشىنىپ قالدىم. سىيىت ئەپەندى يوتقانغا كىرىپ ياتتى. ئۇخلاۋاتقاندا قىلغان بىلەن

ئۇخلىمىغانلىقى مەلۇم ئىدى. ئىككى تەرىپىگە تولا ئۆرۈلۈپ،
ئەتراپقا چوڭقۇر مەنىلىك قاراپ قوياتتى. ئىختىيارسىز ھالدا
ئۈچ قېتىم ئۇھ تارتتى. يېنىغا باردىم، «بىر ئىش بولدىمۇ
سىزگە، سىيىت ئەپەندى» دەپ سورىدىم. بۇ ئادەم ئەسلىدە
ژاندارما بولسىمۇ چىنەدىكىلەرنىڭ ھەممىسى ئۇنى «ئەپەندى» دەپ
ئاتايتتى. ھەر - ھەر مۆتىۋەر زاتلار، ئەپەندىلەرمۇ ئۇنى
ھۆرمەتلەيتتى ۋە ھىمايە قىلاتتى. دىنارلىق قارا مۇھەممەت دېگەن
كىشىنىڭ ئىككى قېتىم قولغا ئېلىنىپ قويۇۋېتىلگەنلىكى
ھەققىدە ئۇ ماڭا: «ھېچكىمگە ئېغىز ئاچقۇچى بولما، بۇنى بىلىپ
قالدىغان بولسا، مېنى دارغا ئېسىشىدۇ، جۇمۇ!» دەپ
ئاگاھلاندۇرۇپ ۋە قەسەم ئىچۈرۈپ تۇرۇپ سۆزلەپ بەرگەندى.
«سىيىت ئەپەندى! نېمىشقا شۇنچە غەمكىنسىز؟ خۇدايىمغا
ئامانەت، سىزگە زادى نېمە بولدى؟» دېدىم. ئۇ ھېچ نەرسە
دېمەستىن، كۆزلىرىنى چىڭ يۇمۇپ ئۇخلىغاندەك يېتىۋالدى.
ئەمما، يۈزى شەلپەردەك قىزىرىپ كەتكەندى. ئۇ يوتقانى تېپىپ
ئېچىۋەتتى. سىيىتنىڭ دەردى ھەر ھالدا خېلى بار ئىدى. بىراق،
نېمە ئۈچۈندۇر، ماڭا دېيىشنى خالىمايتتى.

كۈبرانى دادىسىنى قۇرئان ئوقۇسۇن دەپ مەھەللىدىكى دىنىي
مەكتەپكە بەرگەندى. بۇنىڭغا مەن نېمە دېيەلەيتتىم؟ دادىسى
كەچكە يېقىن ئورنىدىن تۇرۇپ كۈبرانى سورىدى. بالىلار
مەكتەپتىن ئاللىقاچان تارقىغانىدى. ئۇ مەھەللىنىڭ بالىلىرى
بىلەن ئويناپ يۈرگەن بولسا دادىسىدىن تاياق يېمىگەندى، دەپ
ئىچىمگە تىترەك ئولشىپ كەتتى، قاراپ كېلەي دەپ تۈگمەننىڭ
ئالدىغا باردىم، ئۇ يەردىمۇ كۈبرا يوق ئىدى. ئاخىر بولماي،
رۇقىيە بۇۋىنىڭ ئۆيىگىچە باردىم. مەكتەپمۇ شۇ يەردە ئىدى، ئۇ
يەردىمۇ يوق، ھازىرلا چىقىپ ئۆيىگە كەتكەن، دېيىشتى. ئەسلىدە
رۇقىيە بۇۋىگە ئۇن تاسقاپ بېرىپ كەچ قاپتىكەن. قىزىم مۇنداق
ئىشلارغا خېلى چاققان ئىدى. ئەمدى بولسا ھەممە ئىشتىن
قالدى، ئىسىت، مېنىڭ بەختى قارا قىزىم!

ئايالنىڭ كۆز ياشلىرى سەلدەك ئاقاتتى. ئۆزىنى ئۇرۇپ يىغلاپ ئاۋازلىرى پۈتۈپ قالدى. كۇبرا بېشىنى كۆتۈرۈپ ئانىسىغا قاراپ قويدى ۋە ھېچ نەرسە دېمىدى، ھەتتا ئاز - تولا تەسەللى بېرىش نىيىتىدىمۇ بولماستىن بېشىنى يوتقانغا پۈركىۋالدى. ئۇ ئانىسىنىڭ گېپىنىڭ توختىشىنى كۈتەتتى. ئايال كۆز يېشىنى كۆڭلىكىنىڭ يېڭى بىلەن سۈرتۈۋېتىپ ھېكايىسىنى داۋاملاشتۇردى. ئۇ ئۆكسۈپ يىغلاۋاتقاچقا، دەسلەپكى بىرنەچچە ئېغىز سۆزىنى ئوققىلى بولمىدى ...

— ئۆيگە قايتقىنىمدا، كۇبرا ئىشىك ئالدىدا: «دادام ... دادام ...» دەپ يىغلاپ تۇرۇپتۇ. ۋاي بىچارە قىزىمەي، دادىسىدىن يەنە تاياق يېگەن ئوخشىمامدۇ، دەپ ئىچىم سىيرىلىپ كەتتى. «قىزىم، نېمىشقا يىغلايسىز؟» دەپ سورىدىم. «دادام يوق تۇرىدۇ!» دېدى ئۇ. قورقۇپ كەتتىم، يۈگۈرۈپ ئۆيگە كىرسەم سىيىت ئەپەندى ئۆيىدە يوق. كۇبرا دىن قايتا سورىسام، جاۋاب بەرمەي يىغلاپ تۇراتتى. ئەسلىدە كۇبرا ئۆيگە كەلگەندە دادىسى ئۇنى قۇچىقىغا ئېلىپ چۈكۈلدىتىپ سۆيۈپ كېتىپتۇ. قىز دادىسىنىڭ يۈزىگە قاراپ قورقۇپ كېتىپتۇ. «دادا نېمە بولىدىڭىز، ئاغرىپ قالىدىڭىزمۇ؟ نېمىشقا يىغلايسىز؟» دەپ سوراپتۇ.

چوپچولك ئادەمنىڭ كىچىك بالدەك يىغلىغىنىغا ھەيران بولدۇم، چۈنكى ئۇنىڭ كۆزىدىن بىرەر تامچە ياش چىققىنىنى كۆرمىگەنىدىم. سىيىت ئەپەندى قىزىنى قايتا - قايتا باغرىغا بېسىپ سۆيۈپتۇ، كېيىن گۈجەيلىرىنى يۆگەپ تامدىن مىللىتىنى ئاپتۇ - دە، كۆز ياشلىرىنى سۈرتۈۋېتىپ كېتىپ قاپتۇ. قىزىمنىڭ مەيدىسى ئوچۇق تۇراتتى. قىزىمدىن نېمە بولغانلىقىنى سورىدىم. ئۇ: «دادام كېتىشتە بوينۇمدىكى تۇمارىمنى ئېلىپ ئۆزىنىڭ بوينىغا ئېسىۋالدى» دەپ يىغلىغاندا چىداپ تۇرالمىدىم. «يىغلىما، قىزىم! ئۇنى تۇتماقچى بوپتىمەن. شۇڭا قېچىپ كەتكەن گەپ، ئىنشائاللا، تۇمارىڭ مەدەت بېرىپ، تېزىرەك قايتىپ كېلىشىگە سەۋەب بولۇپ قالار ...» دەپ تەسەللى

بەردىم. بىراق، مېنىڭ كۆزۈمدىن تاراملاپ ياش تۆكۈلۈۋاتاتتى. «ئۇ ئەمدى كەلمەيدۇ.» دېدى قىزىم. «قانداق بىلىدىڭ؟» دېسەم: «مېڭىش ئالدىدىكى ئەپتىدىن كەلمەيدىغانلىقى ئېنىق بىلىنىپ تۇرىدۇ» دېدى قىزىم. ھەقىقەتەنمۇ شۇنىڭدىن كېيىن سىيىت ئەپەندىنىڭ دىدارىنى كۆرگىنىمىز يوق. شۇ ئىشتىن كېيىن، ئەتىسى ئۆيىنى ئاقتۇرۇشتى. نېمە ئىش بولغانلىقىنى سورىسام جاۋاب بېرىشىمدى. ئۇلارنىڭ ئىچىدە ساقاللىق بىر يېزا باشلىقى بار ئىدى. ئۇنىڭ يېنىغا بېرىپ ئۆزۈمنى تونۇشتۇرغاندىن كېيىن ئۇ ماڭا ئېچىنغان ھالدا: «خانىم، ئېرىڭىزنى بىزمۇ ئىزدەۋاتىمىز. ئۇ قوشۇقچى خەيرىيەنى ئېلىپ قېچىپتۇ. خاتالىق ئۆزىڭىزدە، ئېرىڭىزنى نېمىشقا چىڭ تۇتمىغانسىز؟ ئەمدى ئۇنىڭدىن ياخشىلىق كۈتمەڭ. پېشانىڭىزگە پۈتۈلگەننى كۆرەرسىز» دېدى.

ئايال بىرپەس تۇرۇۋېلىپ، ئاندىن قىزىغا قاراپ قويۇپ ھېكايىسىنى داۋاملاشتۇردى:

— قىزىم بولمىغان بولسا، قانداقمۇ قىلاتتىم. دادىسى كېتىپ قىزىم مېنىڭ قولۇمغا قاراپ قالدى. ئۇ ۋاقىتلاردىمۇ خۇداغا شۈكۈر، باي بولمىغىنىمىز بىلەن قورساقتىن غېمىمىز يوق ئىدى. ئۆيدىكى بۇلغۇر يارمىسى بىلەن ماي ئون بەش كۈن يېيىشكە يەتتى. شۇنىڭدىن كېيىن ئىككى - ئۈچ كۈن ئاچ قالدۇق، بىچارە قىزىمنىڭ دېمى ئىچىگە چۈشۈپ كەتتى. ئۇنىڭ مۇنداق غەمگە پېتىپ، شۈكلىشىپ كېتىشى يۈرىكىمنى ئېزەتتى. ئۇ بىر كۈنى ئەتىگەندە: «ئانا بېشىم قېيىپ تۇرىدۇ. ئورنىمىدىن تۇرالمىۋاتىمەن» دېدى. قىزىم بىچارە، قورسىقىم ئېچىپ دەرمانىم قالمايدى دېيەلمەي بېشىم قېيىۋاتىدۇ، دېگەنىدى. ئىچىم سىيرىلىپ ھوشۇمنى يوقىتىپ قويۇشقا تاسلا قالدىم ۋە: «ۋاي خۇدايىمەي، قىزىم ئاچلىقتىن ئۆلۈپ كېتىدىغان بولدى! ھەي خوتۇن، سەن يەنە نېمىگە قاراپ تۇرسەن، بالاڭ سارغىيىپ تۈگىشىپ كېتىپ بارىدۇغۇ!» دېدىم ئۆز - ئۆزۈمگە، شۇ ھامان

چاپنىمنى يېپىنچاقلاپ كوچىغا چىقتىم. قوشنىمىز يۇنۇس ئاكىم ئەھۋالىمىزدىن خەۋەر تېپىپ بىزنىڭ ئۆيىگە قاراپ كېلىۋاتقانكەن، يولدا ئۇچرىشىپ قالدۇق. ئۇ ئادەم چىرايمىغا قاراپلا ھالىمنى بىلدى بولغاي، قولۇمدىن تۇتۇپ: «ئامان بول قىزىم، بۇ شۇنداق دۇنيا، بۇ دۇنيادا بۇنىڭدىن بەتتەر ئىشلارمۇ بولىدۇ. ئۆزۈڭنى تۇتۇۋېلىپ ئاقىلانى ئىش قىل. ئىنشائاللا، خۇدا پۇت - قولۇڭغا كۈچ - قۇۋۋەت بېرىپ ئۆزۈڭنى ۋە قىزىڭنى نامەردلەرنىڭ ئالدىدا يەرگە قاراتمىسۇن!» دېدى. يۈزىدىن نۇر يېغىپ تۇرىدىغان، ياشانغان بۇ ئادەم دائىم ماڭا نەسىھەت قىلىپ، يول كۆرسىتىپ تۇراتتى. بۈگۈن ئۇنى ماڭا خۇدا يەتكۈزدى. «يۇنۇس ئاكىم، مەن ئەمدى نېمە قىلسام بولار؟ بۇ يەردە مەن بىر غېرىب - بېچارىمەن، ھېچقانداق ئادىمىم يوق، ماڭا كىممۇ ئىش بېرەر؟» دېدىم. بۇ ئادەم ئويلىنىپ تۇرۇپ كېتىپ: «بىزنىڭ كەمپىر زاۋۇت باشقۇرىدىغان ھىلمى بەيلەرنىڭ بىر ئايال خىزمەتچىسى ئىزدەۋاتقانلىقىنى دەۋاتاتتى. نېمە ئىش ئىكەنلىكىنى ئۆيىگە بېرىپ ئۇقۇشۇپ باقايلى، يۈر» دېدى. ئىككىمىز ئۇلارنىڭ ئۆيىگە باردۇق. ھىلمى بەينىڭ خىزمەتچىلىرىنى باشقۇرىدىغان بىر ئايال كىشى ئىزدەۋاتقانلىقى راست بولۇپ چىقتى. يۇنۇس ئاكىمنىڭ ئايالى دەرھال مېنى ھىلمى بەيلەرنىڭكىگە ئېلىپ باردى. ھىلمى بەينىڭ ئايالى سېمىز كەلگەن، پۈتۈن ئەزايسىغا زىبۇ زىننەت، بېزەكلەرنى تاقىغان خېنىم ئىدى.

يۇنۇس ئاكىمنىڭ ئايالى ئۇنىڭغا مېنىڭ كەچۈرمىشلىرىمنى سۆزلەپ بېرىۋىدى، ئۇ خېلى كۆڭۈل قويۇپ ئاڭلىغاندەك قىلدى ۋە: «خانىم بۇ دۇنيادا ئەرلەرگە ئىشىنىشكە بولامدۇ؟ سىز ئەمدى ئىشلەڭ، ئۆز قولىڭىزنىڭ كۈچىگە تايىنىپ كۈن كۆرۈڭ. بۇ يەردە ئېرىڭىزنىڭ ئۆيىدىكىدىنمۇ راھەتكە چىقىپ قالسىز» دېدى. بۇ خېنىم ھاكاۋۇردەك كۆرۈنگىنى بىلەن دىلى يۇمشاق ئايالەدەك قىلاتتى. ئەپسۇسكى، ئاز راھەت كۆرسەممۇ ئۆز ئۆيۈم

بولسىدى ... بىراق بۇنىڭغا ئامال يوق - تە، ياقا يۇرتتا ئىشلەپ يۈرۈش ماڭا ھەر قانچە ئېغىر تۇيۇلسىمۇ قىزىمنى دەپ چىداشلىق بېرىشكە مەجبۇر بولدۇم. ئەتىسى ھىلمى بەيلەرنىڭ ئۆيىگە كۆچۈپ كەلدۇق، كۈبرا بىلەن ئىككىمىزگە كىچىك بىر ئېغىز ئۆيىنى بەردى. راستىنى ئېيتقاندا، ئىش بىر ئاز ئېغىر بولسىمۇ، قورسىقىمىز توق، كىيىمىمىز پۈتۈن بولغاچقا ئاستا - ئاستا كۆنىدىغان گەپ ئىكەن. ئۆز - ئۆزۈمگە: بۇ يەردە تىرىشىپ ئىشلەپ بايلارغا ياراپ قالسام ئۆمرۈمنىڭ ئاخىرىغىچە ئىشلەپ قالسامۇ مەيلىدى، قىزىمنىمۇ ۋەجدانلىق بىرەر ھۈنەرۋەنگە بەرسەم غەمىدىن خالاس بولار ئىدىم. كىم بىلىدۇ تېخى، كۈيۈڭلۈم ئوبدان چىقىپ قېلىپ، مېنىمۇ ئۆزلىرى بىلەن بىللە تۇرغۇزاسدۇ؟ ئەگەر شۇنداقلا بولىدىغان بولسا، مەنىمۇ خاتىرجەم، قىزىم بىلەن كۈيۈڭلۈم ئۈچۈن پايىپتەك بولۇپ، بالىلىرىنى بېقىپ خىزمىتىنى قىلار ئىدىم، دەيتتىم. دېمەك مېنىڭ بۇ ئارزۇ - ئارمانلىرىم كۈبراغا باغلىق ئىدى ...

ئايال ئۆزىنى تۇتۇۋېلىشقا تىرىشىپمۇ كۆزىدىن تاراملاپ ئېقىۋاتقان ياشلىرىنى توختىتىۋالالمىدى.

دەل مۇشۇ ۋاقىتتا ئايال ھېكايىسىنى توختىتىشقا مەجبۇر بولدى. چۈنكى، تالادا يامغۇر تامچىلىرىنىڭ ئاۋازى ئارىسىدىن تۇيۇقسىزلا ئاياغ تەۋىشى ئاڭلاندى. ئاياغ ئاۋازى ئىشكىگە يېقىنلىشىپ كېلىپ ئىشكىك جىددىي چېكىلدى. ئايالنىڭ چىرايى سارغىيىپ كەتتى. ئۇ ئورنىدىن دەس تۇرۇپ ئىشكىنىڭ يېنىغا بېرىپ سورىدى:

— كىم؟

— ئىشكىنى ئېچىڭ، ئېچىڭ دەيمەن !

يۈسۈپ دەرھال ھاجى ئەتەمنىڭ ئاۋازىنى تونۇدى.

— ئىشكىنى ئاچسىڭىزچۇ !

ئايال ئاستا بېرىپ ئىشكىنى ئاچتى. تالادا جۇۋا كىيگەن ھاجى ئەتەم چىلىق - چىلىق يامغۇرغا چىلىشىپ تۇراتتى. ئۇ

ئۆيىنىڭ ئىچىگە بىر قەدەم تاشلىدى ۋە يۈسۈپنى كۆرۈپلا ئارقىسىغا چېكىندى. ئۇ يۈسۈپنى مۇشۇ يەردە، دەل مۇشۇ پەيتتە كۆرمىەن دەپ پەقەت ئويلىمىغانىدى.

ھاجى ئەتەم دەررۇ ئۆزىنى تۈزۈۋېلىپ كۈلۈمسىرەپ تۇرۇپ: — كېچىلىكىڭىز خەيرلىك بولسۇن، يۈسۈپ ئەپەندى! — دېدى — دە، يۈسۈپتىن كۆزىنى يۆتكەپ ئايالنى يېنىغا چاقىرىپ نېمىلەرنىدۇر دېيىشكە تەمشەلدى.

ئۇنىڭ ئاغزى ئېچىلا — ئېچىلمايلا ئايالنىڭ چىرايى ئۆزگىرىپ كەتتى، مۇشتۇمنى تۈگۈپ ئۇنىڭغا كۆرسەتتى ۋە ۋارقىراپ سۆزلەپ كەتتى:

— مەندە يەنە نېمە ھەققىڭىز بار؟ ماڭا قىلغانلىرىڭىز يەتمىدىمۇ تېخى؟ ئېيتىڭا، بۇ يەرگە نېمىشقا كەلدىڭىز؟ بىزنىڭ ھالىمىزدىن خەۋەر ئالماقچىمۇسىز ياكى تاماشىمىزنى كۆرمەكچىمۇ؟ بىزنىڭ ئەھۋالىمىز ياخشى ئەمەس! قۇۋلۇق — شۇملۇق ئىشلىتەلمىدۇق. بالايىئاپەتنى بۇ يىگىتنىڭ ئۈستىگە ئارتالمىدۇق. بىز سىزدەك ۋىجدانسىز ئادەملەردىن ئەمەسكەنمىز. ئەمدى سىزگە قانداق قىلىپ بەرسەك بولىدۇ؟ خۇددى ئادەمنى يەۋىتىدىغاندەك ھومىيىسىزغۇ! ياق، سىز ماڭا خاپا بولماڭ، مېنىڭ خاتالىقىم يوق. مەن بەلكىم ئىشنى ئاخىرغىچە كۆتۈرەر ئىدىم. بىراق، قىزىم كۆتۈرەلمىدى، بۇ پەسكەشلىكنى كۆتۈرەلمىدى، مېنى ئەيىبلەپ ئىزا تارتقۇزدى. كىچىك تۇرۇپ ئانىسىغا تەربىيە بەردى. خۇدا مېنى كەچۈر! بۇ مېنىڭ گۇناھىسىز بىچارە قىزىم — سىز نېمە دېسىڭىز دەۋىرىڭىز، ئۇ بىر گۇناھسىز قىز، ئۇنىڭ قەلبى پاك — مېنىڭ چوڭ گۇناھ قىلىۋاتقانلىقىمنى ئېيتىۋاتىدۇ. قاراڭ، ئۇنىڭ يىغىسىنى. سىز ئۆزىڭىزنىڭ قىلغانلىرىڭىزنى ياخشى ئىش دەپ ئويلايسىز؟ خۇدا بۇنى سىزگە راۋا كۆرىدۇ، دەپ ئويلايسىز؟ ئاخىر بۇ بالىنىڭ ئاھۇ زارىغا قالسىز تېخى! سىزنىڭ بۇنىڭغا ئىچىڭىز ئاغرىمامدۇ؟ قىلغانلىرىڭىزنى ئاز دەپ ھېچقانداق خىجىل

بولمايلا بۇ يەرگە كېلىپ نېمە ئىش بولغانلىقىنى سوراۋاتسىز،
 ھېچ ئىش بولغىنى يوق! بۇ يىگىتنى بىرنەرسە قىلالمايسىز،
 ھېچبولمىغاندا بىزنىڭ تۈپەيلىمىزدىن بۇ يىگىتكە زىيانكەشلىك
 قىلالمايسىز. خالايقنىڭ ئالدىغا چىقىپ، مۇھەممەد پەيغەمبەرنىڭ
 ئالدىدا يىغلاپ تۇرۇپ ھەممە قىلىمىش - ئەتمىشلىرىڭلارنى
 شىكايەت قىلىمەن، بىلەمسىز، بىزمۇ سىزگە ئوخشاشلا
 مۇسۇلمان، خالىسىڭىز، شۇ چاغدا بىزنى ئۆلتۈرۈۋېتىڭ.
 قىلىمىغىنىڭىز شۇلا قالدى. تېخى تۆۋەنكى بازارغا بېرىپ
 ھەممىنى ئاشكارىلايمەن. باغرى تاش ئادەملەرمۇ كۈبرانىڭ
 چىرايىغا قاراپلا ئىچى ئاغرىپ دېگەنلىرىمنىڭ ھەممىسىگە
 ئىشەنمەي قالمايدۇ.

ئايال سۆزىنى تۈگىتە - تۈگەتمەيلا ھاجى ئەتەم ئايالىنىڭ
 قولىدىن تۇتۇپ قايرىدى ۋە ۋارقىرىغىنىچە ئىككى پۈكلىنىپ
 قالغان ئايالنى بىر كاچات سالىدى. كۈبرا داد - پەرياد قىلىپ
 ئورنىدىن سەكرەپ تۇرۇپ ئانىسى تەرەپكە يۈگۈردى. يۈسۈپ
 يۈگۈرۈپ كېلىپ بىر قولى بىلەن بۇ ئەبلەخنىڭ ياقىسىدىن
 سىقىپ تۇرۇپ يەنە بىر قولى بىلەن بىر مۇشت سېلىۋىدى، ھاجى
 ئەتەم «ۋاي جان» دېگىنىچە سەنتۈرۈلۈپ بېرىپ ئوڭىدىسىغا
 چۈشتى.

12

ھاكىم سالاھىددىن بەي ئاۋۋالقىدەكلا كۈندۈزلىرى ئۆز
 خىزمىتى بىلەن، كېچىلىرى ئىچىملىك بىلەن مەشغۇل بولاتتى.
 ئۇنىڭ ئۆلپەتداشلىرىمۇ ساناقلىقلا ئىدى. ئۇزاق يىللىق خىزمەت
 تەجرىبىسى ئۇنىڭغا يەرلىك كىشىلەرنىڭ ئۆزىگە ئوخشاش
 خىزمەتچىلەرگە نېمىشقا شۇنچە يېقىنچىلىق قىلىدىغانلىقىنىڭ
 سەۋەبىنى چۈشەندۈرگەنىدى. باشقىلارنىڭ قىلتىقىغا چۈشۈپ
 قالماسلىق ھەم ئۆزىنىڭ ئىززەت - ئاپرۇيىنى ساقلاپ قېلىش

ئۈچۈن ئۇ زىياپەتلەرگە، تەكلىپ قىلىنغان يەرلەرگە، مېھماندارچىلىققا بېرىشقا ئۆزىنى ئانچە ئۇرۇپ كەتمەي، ئۆزىگە ئىشەنچلىك، ھوقۇق مەكتىپىنى پۈتكۈزگەن بىرنەچچە ئادۋوكات بىلەن ۋە بەزىدە جىنايىتىنىڭ باشقۇرۇش نازارىتىنىڭ رەئىسى بىلەن تىنچ ئولتۇرۇپ، ئاز - تولا ئىچىشىشنى خالايتتى. ئادۋوكاتلاردىن ھۇلۇسى بەينىڭ توشقاندا چوڭ ۋە ھەشەمەتلىك قورۇ - جايى بار ئىدى. ئۇلارنىڭ بېغى ئەدرەمىت بويىچە بىردىنبىر كاتتا باغ بولۇپ، ئەتراپى شەمشاد دەرەخلىرى بىلەن ئورالغان، يوللىرىغا شېغىل ياتقۇزۇلغانىدى.

ئۆينىڭ ئۇدۇلىدا ئۈزۈم بارىڭى ۋە فونتانىلىق كۆلچەك بار ئىدى. كەچقۇرۇنلىرى كۆلچەكنىڭ يېنىغا ئۈستەل قويۇلۇپ، ئۈستىگە تۇزىلانغان چەيزە، قىزارتىپ پىشۇرۇلغان بېلىق ۋە باشقا يېمەكلىكلەر قويۇلاتتى. كۆلچەكنىڭ قىرغىقىغا بولسا، ھاراق بوتۇلكىلىرى تىزىلغان بولاتتى. قىش كۈنلىرى بۇ ئۈستەل ئۆينىڭ ئىچىگە ھازىرلىناتتى. ئەدرەمىتتە ئىشلىتىش ئانچە ئومۇملاشمىغان كۆك چىنەمەشكە ئوت يېقىلىپ، ھاراق مۇشۇ يەردە ئىچىلەتتى.

قىشنىڭ سوغۇق يىر كۈنى كەچتە سالاھىدىن بەي، جىنايىتىنىڭ باشقۇرۇش نازارىتىنىڭ رەئىسى ۋە بىرنەچچە ئادۋوكاتلار ھۇلۇسى بەينىڭ ئۆيىگە يىغىلدى. ئۇلار ئوبدانلا كەيپ بولۇشقان ۋاقىتتا ئىشك ئېچىلىپ ھىلمى بەي بىلەن ھاجى ئەتەم كىرىپ كەلدى.

ھىلمى بەي ئەدرەمىتنىڭ كونا مۆتىۋەر ئائىلىلىرىنىڭ بىرىدىن كېلىپچىققان ناھايىتى مەرد ئادەم ئىدى. مىدىللى ئوتتۇرا مەكتىپىنى پۈتكۈزگەنلىكى ئۈچۈن يۇرتنىڭ بىلىملىك ئادەملىرىدىن ھېسابلىنىپ ھۆرمەتكە سازاۋەر ئىدى. بىراق، بۇ ھۆرمەت يەنىلا ئۇنىڭ تۈگىمەس - پۈتمەس مال - دۇنياسى بىلەن مۇناسىۋەتلىك ئىدى، ئەلۋەتتە. دېمىسمۇ ئەدرەمىتتە زەيتۇنلۇقى ئۇنىڭ ئالدىغا ئۆتىدىغان بىرەر ئادەم تېپىلمايتتى. ئۇنىڭ پۇلى

شۈنچىلىك كۆپ ئىدىكى، ھېسابىنى بىرلا خۇدا بىلەتتى. «ھىلمى بەينىڭ دۇنياسىنىڭ ھېسابىنى ئالماق تەس، ئالتۇنلىرىنى ئاشلىق تارازىسىدا ئۆلچىمىسە ساناپ تۈگەتكىلى بولمايدۇ» دېگەن گەپ - سۆزلەرمۇ بار ئىدى.

بۇ ئادەمنىڭ ئوغلى بىلەن بولغان مۇناسىۋىتى تۈگىمەس ھېكايە ئىدى. چۈنكى، ھىلمى بەي ئوغلى شاكىرنىڭ ئەخلاقسىزلىقلىرىنى تۈزىتىش ۋە ئۇنى توغرا يولغا باشلاش ئۇياقتا تۇرسۇن، شۇنداق بولمىغۇر قىلىقلارنى كۆپ ۋاقىتلاردا ئۆزىمۇ ئوغلى بىلەن بىللە قىلاتتى. ئىزمىرلىق، مىدىلىلىق ياكى يەرلىك رۇم بالىلىرى بىلەن يازدا جەننەت ئايىغىغا كېتىشەتتى، قىشتا سەرراپ پاهىشخانلىرىدا يۈرەتتى ۋە ئوچۇم - ئوچۇملاپ پۇل چاپاتتى. بۇنى كۆرگەنلەر شاكىرنىڭ مۇشۇنداق بىر ئائىلىدىن چىققىنىغا قارىغاندا ھېلىمۇ بۇنىڭدىن بەتتەر يامان بولۇپ كەتمىگىنىگە ھەيران بولۇشاتتى.

ئوغلى بىلەن دادىسى ئوتتۇرىسىدا بەزىبىر يوشۇرۇن مۇناسىۋەتلەرنىڭ بولۇپ تۇرىدىغانلىقى ۋە بۇنىڭ قاتتىق سىر تۇتۇلىدىغانلىقى توغرىسىدا كىشىلەر ئارىسىدا سۆز - چۆچەك خېلى قويۇق ئىدى.

ئۇلارنىڭ بۇ كەچتە كېلىشلىرى ھەر ھالدا مەقسەتلىك ئىدى. ھىلمى بەي بىلەن ھۇلۇسى بەي ئانچە يېقىن بۇرادەرلەردىن ئەمەس ئىدى. ئۇنىڭ بۇ قېتىمقى تاسادىپىي قەدەم تەشرىپىنى مەنسىز دېگىلى بولمايتتى. ئۇنىڭ ھاجى ئەتەم بىلەن بىللە كېلىشىنىڭ ئۆزىدىمۇ چوقۇم بىر مەقسەتنىڭ بارلىقىنى بىلگىلى بولاتتى.

مەلۇم ۋاقىت ئۇلار بىلەن ئولتۇرۇشتى، بىرنەچچە قەدەمنى بىللە كۆتۈرۈشتى. ئۇلار بۇ يەرگە كەيپ كەلمىگەچكە، بۇ بىرنەچچە قەدەمنىڭ ھېچقاچە تەسىرىمۇ بولمىدى، ئۇلار ئۆيىدىكىلەرنى توختىماي كۆزىتىپ تۇراتتى.

بىر ئازدىن كېيىن ھىلمى بەي جىنايىتىنى باشقۇرۇش

نازارىتىنىڭ رەئىسىگە:

— بىر - ئىككى قول ئوينىمايلىمۇ؟ قانداق دەيسىز؟ —
دېدى.

رەئىس ناھايىتى نومۇسچان، ھەققانىيەتچى ئادەم ئىدى، قىمار
ئويناشنى نومۇس كۆرەتتى، چوڭ سورۇنلارغا بېرىپ
قالغانلىرىدا، بىرەر - ئىككى سائەتلىك قىمارغا ئائىلاچ
قاتنىشىپ قالاتتى.

— سىز مېنى ياخشى بىلىسىز، باشقا ئادەتتىكى ئوينىلارنى
ئوينايلى، — دېدى رەئىس.

ھاراق ئۈستىلى چىقىرىلىپ ئۇنىڭ ئورنىغا تېخىمۇ
كىچىكرەك ئۈستەل قويۇلدى. ئۈستەلنىڭ ئۈستىگە گۈللۈك
داستىخان سېلىنىپ، قارتا قەغەزلىرى قويۇلدى.

بۇ يەردە ئوينالماقچى بولغىنى ئاز ئۇچرايدىغان «ئوتتۇز بىر»
دېگەن ئوينۇن ئىدى. ھىلمى بەي كۈلۈمسىرەپ:

— رەئىس بەگ، بۈگۈن ئاخشام «قىلىچ چېپىش» ئوينامىسىز
يا؟ — دېدى.

— خۇدا ھەققى، بۇ تۈرمىدە ئوينىلىدىغان ئوينۇن! — دەپ
جاۋاب بەردى رەئىس.

— بۇلارنىڭ ھەممىسى قىمار ئەمەسمىكەن، بۇرادەر؟ چوڭ
ئىش قىلمىساقمۇ ۋاقىت ئۆتكۈزۈش ئۈچۈن بىر - ئىككى قول
قارتا ئوينايلى! — دېدى ھىلمى بەي.

— مەيلى، بوپتۇ!

كۈلكە ئىچىدە ھەممەيلەن ئۈستەلنىڭ ئەتراپىغا يىغىلىشتى.
تەلەپلىرىنى سىناپ، ئۆزلىرىگە ماسلاشمايدىغان بۇ ئوينۇننى
ئويناشقا باشلىدى.

ئالدى بىلەن ھىلمى بەي قارىتىلارنى شىيلاشقا باشلىدى ۋە
يېنىدا تۇرغان ھاكىمدىن:

— ئۆزلىرىگە نېمە كېرەك، بەي ئەپەندى؟ — دەپ سورىدى.
ھاكىم ھەيران بولۇپ:

— بەي، مەن ئويۇن - پويۇن دېگەننى بىلمەيمەن. بۇ يەردە
بىر سىر بارمۇ، نېمە؟ ھېچ نەرسىنى چۈشەنەلمىدىم، — دېدى.
— بىلىپ - بىلمەيدىغان ئىش يوق، جانابلىرى بىلىمگەن
بولسىڭىز ئۆگىنىسىز! — دېدى ھىلمى بەي ۋە بىرنەچچە ئېغىز
سۆز بىلەن ئويۇننى چۈشەندۈرۈشكە باشلىدى.
— بىراق، مەن بۇ ئويۇننى ئوينىيالمىمەن.
رەئىس گەپكە ئارىلاشتى:
— گىرىپلىك قىلمىساڭچۇ ئاداش، بىر قول ئويناپ تارقىلىپ
كېتەيلى.

سالامەتتىن بەي كۈلدى:

— مېنىڭ ئوينىيالمىدىغانلىقىمنى ئۆزىڭىز بىلىسىز!
— بۇنى چوڭ بىر ئويۇن قىلىۋالماڭ، بەي ئەپەندى. بۇ
ئويۇندىن مەقسەت كۆڭۈل ئېچىش! ... سىزگە نېمە كېرەك؟ —
دېدى ھىلمى بەي ۋە سالامەتتىن بەينىڭ ئالدىغا چارەك كۈمۈش
پۇلنى قويۇپ، — بۇنىڭغا توققۇزلۇقنى بېرىڭ! — دېدى.
ھىلمى بەينىڭ قولى چاققان ئىشلەيتتى، سالامەتتىن بەينىڭ
ئالدىغا توققۇزلۇق چۈشتى. ھىلمى بەي دەرھال يانچۇقىدىن
چارەك ئالتۇننى چىقىرىپ:
— مەرھەمەت، ئەمدى سىز قارىتىلارنى يىغىۋېلىپ
تارقىتىڭ! — دېدى.

يېرىم سائەتلەردىن كېيىن ئويۇن راسا قىزغاندا ھەممەيلەن
جىمىپ كېتىشتى. ئوچۇق چىرايىلار ئورنىنى ھاياجان ۋە ئاچ
كۆزلۈك ئىپادىلىرى ئېلىشقا باشلىدى.
— بىر بوپ، ئىككى لىراغا!

— بىر ئۈچلۈك، باراۋەر بولۇشىمىزغا! — دېگەنگە ئوخشاش
سۆزلەر ئاڭلىنىشقا باشلىدى. ئارقا - ئارقىدىن يەرگە
چۈشۈۋاتقان قارىتىلار ئاجايىپ ئاۋازلارنى چىقىراتتى.
ئۈستەلنىڭ بىر بۇرجىكىگە قويۇلغان پانارنىڭ سارغۇچ
يورۇقى ئويۇنچىلارنىڭ يۈزىنىلا يورۇتۇپ تۇراتتى. ئۆينىڭ باشقا

جايلىرى قاراڭغۇ ئىدى. ئۈستەل ئەتراپىدىكىلەرنىڭ يوغان - يوغان كۆلەڭگىلىرى تاملاردا غەيرىي ۋە چوڭ مەخلۇقلارنىڭ ئاجايىپ - غارايىپ ھەرىكەتلىرىنى كۆرسىتەتتى.

بۇلۇڭدىكى ئەينەكلىك تام ئىشكاپنىڭ ئالدى تەرىپىدە تۇرغان بىرنەچچە قەدەھ، ئازراق سۈرگۈش ۋە ئازغىنا چىلىنغان سەيگە خېلىدىن بېرى قول تەگمىگەنىدى.

ئۇلار بىردىنلا چىرايلىرى سارغايغان، قوللىرى تىترىگەن، كىشىنىڭ ئىچى ئاغرىپ قالغۇدەك ئەھۋالغا چۈشۈپ قالدى. قارىتىلىرىنى شىيلىغاندا يېرىمى يەرگە چۈشۈپ كېتەتتى ۋە ئۇنى تېرىۋېلىپ دەرھال باشقىسىغا سۇناتتى. ھېلىدىن - ھېلىغا يانچۇقلىرىدىن خوتۇنلىرى توقۇپ بەرگەن چىرايلىق ھەميانلىرىنى چىقىرىشىپ ئىچىدىن تىترەپ كېتىۋاتقان قوللىرى بىلەن پۇل ئېلىشاتتى.

ھۇلۇسى بەي بىلەن يەنە ئىككى ئادۋوكات ئانچە زىيان تارتىمىدى. ئۆزلىرى چوڭ سۆزلىمەيتتى، چوڭ سۆزلىگەنلەرگە قارىتا بەرمەيتتى. رەئىس ئۆزىنى قانچە تارتىپ تۇرسىمۇ ئىلاجسىزلىقتىن ئورنىدا جىم ئولتۇراتتى، ئۇ كۆپ چىقىم تارتماسلىقنىڭ كويىدا ئىدى. چوڭراق زىيان تارتقانلار ھىلمى بەي بىلەن سالاھىددىن بەي ئىدى.

سالاھىددىن بەي ھاراقىنىڭ تەسىرىدىن ئۆزىنى يوقىتىپ قويغانىدى. ئۇ يانچۇقىدىن ھەممە پۇلىنى چىقارغاندىن باشقا، ھىلمى بەيگە ئەللىك ئالتۇن قەرزدار بولۇپ قالدى. ئۇ ئۆزىنى يوقاتقان ھالدا ئويۇنغا كىرىشكەنىدى. ئۇ قىمار ئويناشنى بىلمەيدىغان كىشىلەردە كۆرۈلىدىغان ئەسەبىيلىك بىلەن ئويناپ ئۆزىنىڭ تەلىيىنى سىناپ كۆرمەكچى بولدى، بىر قېتىم ئۆتۈرۈپ قويسا، ئىككىنچى قېتىم ئۇنىڭدىن ئىككى ھەسسە، ئۈچىنچى قېتىم ئىككىنچى قېتىمدىن يەنە ئىككى ھەسسە ئارتۇق پۇلنى تىكەتتى. شۇنداق قىلىپ، ئادەمنى چۆچۈتكۈدەك دەرىجىدە ئۆتۈرۈشقا باشلىدى.

ھەممەيلەننىڭ پۇلىنى ھاجى ئەتەم ئۇتۇۋالدى. ئۇ جىددىي قىياپەتتە، گەپ - سۆز قىلماي، ئۇتۇۋالغان پۇللارنى جايلاپ قويۇپ قارىتىنى يەنە ئېچىشقا باشلىدى. ئۇنىڭ ئالدىدا كۆپ پۇل يوق ئىدى. بۇ ئويۇندا ئۇتۇۋالغان پۇل ئورتاق خەجلىنىشى شەرت بولمىغاچقا، ھاجى ئەتەم سېرىق رەڭلىك لىرالارنى يانچۇقىغا سېلىپ، ئالدىغا بىرنەچچە مەجىدىيە^① تاشلاپ قويغانىدى.

ھىلمى بەيمۇ زۇۋان سۈرمەي لەۋلىرىنى چىڭ چىشلەپ مەردلەرچە كۈلۈمسىرەپ قويايتتى.

سالاھىددىن بەي بولسا، روھى چۈشۈپ بىچارە قىياپەتكە كىرىپ قالغانىدى. ئۇ چىرايى سارغايغان ھالدا ئورۇندۇققا يۆلىنىپ تۇرۇپ:

— بېگىم، مانا پۇل! — دەپ ئۈستەلگە بىر سىقىم لىرا قويدى.

رەئىستىن باشقا بىرنەچچەيلەن ۋە ھۇلۇسى بەي بۇ ئويۇندا چوقۇم بىر خاتالىقنىڭ بولۇۋاتقانلىقىنى سەزگەندەك قىلدى. بىراق، پاكىت بولمىغاچقا ھېچكىم ھېچنېمە دېيەلمىدى. بۇنىڭدىكى سىرنەق مەيداندا چېنىپ قالسا ئىدى، ئۆزلىرىگە تازا پايدىلىق بولاتتى. مانا شۇ تاپتا سورۇندىكىلەرنىڭ ھېچ قايسىسىدا مەستلىكتىن ئەسەرمۇ قالمىغانىدى. ھۇلۇسى بەي سالاھىددىن بەيگە ھېسداشلىق ۋە ئېچىنىش بىلەن قاراپ قويايتتى. بىراق، ھىلمى بەينىڭ كۆزى بىلەن ئۇچرىشىپ قېلىشتىن ئېھتىيات قىلاتتى. سالاھىددىن بەي بۇ ئويۇننى توختىتىش ھەققىدىكى تەكلىپلەرنى قولىنى سىلكىپ تۇرۇپ رەت قىلىۋەتتى. ھىلمى بەيمۇ:

— قويۇپ بېرىڭلار، بەگ ئەپەندى ئوينىسۇن! بەلكى پۇلى چىقىپ قالار، قاراڭلار، بىزمۇ ئۇتتۇردۇققۇ! ئويۇننى يېرىم يولدا تاشلاپ قويغىلى بولامدۇ؟ — دەپ تۇرۇۋالغاندىن كېيىن ھېچ ئامال بولمىدى.

① مەجىدىيە — ئابدۇلمەجىدخان چىقارغان يىگىرمە خۇرۇچلۇق كۈمۈش تەڭگە.

پانارنىڭ سارغۇچ يورۇقى ئاستىدا ھاكىمنىڭ سوقىچاق يۈزى تېخىمۇ ئۇزۇنچاق كۆرۈنەتتى. ھۈرپەيگەن ئاق چېچى پېشانىسىگە چۈشۈپ ئۇنى مەينەت چىراي قىلىپ قويغانىدى. ساقاللىرى نەچچە سائەت ئىچىدىلا ئۆسۈپ كەتكەندەك كۆرۈنەتتى. ئۇزۇن بارماقلىق قوللىرىدىكى كۆك تومۇرلار تېخىمۇ كۆپۈپ كەتكەنىدى. ئىچى - تېشى شەلپەردەك قىزىرىپ كەتكەن كۆزلىرى ئەتراپقا قاراپ - قاراپ قويسىمۇ ھېچنېمىنى سەزمەيتتى. ئۇنىڭ كۆزلىرى بىرنەچچە قېتىم ھۇلۇسى بەينىنىڭ ئۆزىنى ئەيىبلەپ قارىغان كۆزلىرى بىلەن ئۇچرىشىپ قالدى. رەڭگى ئۆچۈپ كەتكەن سالاھىدىدىن بەينىنىڭ كالىپۇكلىرى ئەتراپىدا بىر خىل قورقۇنچ ۋە مەنىسىز تەبەسسۇم ئالامەتلىرى كۆرۈندى. سالاھىدىدىن بەي بېشىنى سەل كۆتۈرۈپ ئويۇننىڭ توختىغانلىقىنى بىلدى. تاڭ ئېتىپ ئەزان ئاڭلىنىۋاتاتتى. سالاھىدىدىن بەي ھىلمى بەي ئۇزاتقان بىر ئوچۇم پۇلىنى چۈشكۈن قىياپەتتە ئىتتىرىۋېتىپ:

— بولدى! — دېدى.

ئۇ ئورنىدىن تۇرغاندا ئورۇندۇق ئورۇلۇپ كەتتى. ئۇ ئىشىككە قاراپ بىرنەچچە قەدەم ماڭغاندىن كېيىن ئارقىسىغا ئورۇلۇپ ھىلمى بەيگە قاراپ:

— دېمەك سىزگە قانچىلىك قەرزدار بولدۇم؟ — دەپ

سورىدى.

ھىلمى بەي ئۈستەل ئۈستىدىكى تاماكا قۇتىسىنىڭ ئارقىسىغا قالايمىقان يېزىلغان رەقەملەرنى ھېسابلاپ:

— ئۈچ يۈز يىگىرمە لىرا^① بوپتۇ، — دېدى ۋە يېنىك تەبەسسۇم بىلەن قوشۇمچە قىلدى، — بۇنىڭ كارايىتى چاغلىق، بەگ ئەپەندى! قىمارۋازنىڭ قىمارۋازغا بەش - تۆت تەڭگىسى ئۆتۈپ قالسا نېمە بوپتۇ؟ بىر كۈنى مۇشۇنداق يىغىلغان ۋاقتىمىزدا تۆلىنىپ كەتمەمدۇ.

① لىرا — ئەينى ۋاقىتتا يەتتە گىرامچە ئالتۇنغا توغرا كېلىدىغان پۇل بىرلىكى.

سالاهىددىن بەي ئەتىسى چۈشتىن كېيىنلا خىزمەتكە بارالدى. ساقال - بۇرۇتلىرى ئېلىنغان بولسىمۇ، ئۆڭسۈلى يوق، ئۆيىدە شاھىندە بىلەن قاتتىق سوقۇشۇپ قالغاچقا كاللىسى جايىدا ئەمەس ئىدى. ئىدارىدە ئادۋوكات ھۇلۇسى بەي ئۇنى كۈتۈپ تۇرغانىكەن. ئۇ پەرىشان ھالدا كۈلۈپ تۇرۇپ:

— توغرا بالا - قازا دېگەن مۇشۇ ئىكەن - دە، — دېدى.
— ۋاقىتنى ئۆتكۈزمەي پۇلنىڭ چارىسىنى قىلىشىڭىزغا توغرا كېلىدۇ، — دېدى ھۇلۇسى بەي.

— قانداق قىلغۇلۇق؟ زەيتۇنلۇقۇمنى ساتسام، ئۇنىڭغا بىر يىللىق مائاشىمنى قوشسام يەنە يەتمەيدىكەن. بۇ ئۈچ يۈز يىگىرمە ئالتۇن - دە! تۈگەشتۈق ھۇلۇسى بەي، ئويلاپ بېقىڭ، بۇ يەردىن كۈدە - كۆرپىمىزنى يۈدۈپ كېتىپ قېلىشىمىزمۇ مۇمكىن ئەمەسقۇ؟ ئەمدى يوقسۇللۇقنىڭ دەردىنى تارتماق ۋە كۈلكىگە قالماقتىن باشقا چارە يوق. ئۈچ - تۆت يىل ئىچىدە چوقۇم قەرزىمنى تۆلەپ بولۇشقا تىرىشىسام بولمايدۇ!

مۇشۇ گەپلەر بولۇۋاتقاننىڭ ئۈستىگە ھېساب - كىتاب قىلىدىغان بىرنەچچە ئادەم كىرىپ قېلىپ گەپ توختاپ قالدى. ھاكىم بىردىنلا بۇلارنىڭ ئارقىسىدا تۇرغان ھاجى ئەتەمنى كۆرۈپ قالدى - دە، چۆچۈپ كەتتى. ئەتەم بۇ ئادەملەرنىڭ ئارىسىدىن بۆسۈپ چىقىپ سالاهىددىن بەينىڭ ئالدىغا كەلدى ۋە بىر پارچە قەغەزنى ئۇنىڭغا سۈندى. قەغەزنى كۆرگەن سالاهىددىن بەينىڭ چىرايى ئۆڭۈپ، قوللىرى تىترەپ كەتتى ۋە ئاستاغىنا دېدى:

— مۇنداق قىلىشنىڭ ھاجىتى يوق ئىدىغۇ.

— ئەپەندى، سىز باشقىچە ئويلاپ قالماڭ يەنە ... بۇنداق قىلىشنىڭمۇ ھاجىتى يوق ئىدى. بىراق، بۇ بىر قائىدە بولغانلىقى ئۈچۈن قوللىرىڭىزنى قويۇپلا قويسىڭىز بولىدۇ!

ھاكىم قەغەزگە قوللىرى تىترىگەن ھالدا ئىمزا قويدى. ھاجى ئەتەم كۆزىنىڭ ھۆلۈسى بەي بىلەن ئۇچرىشىپ قالماسلىقى ئۈچۈن ئىتتىك چىقىپ كەتتى.

ھاكىم باشقىلار قول قويۇشقا تېگىشلىك قەغەزلەرگىمۇ تۈزۈك قارىمايلا قول قويۇپ بېرىۋەتكەندىن كېيىن ئاستا ھۆلۈسى بەيگە قاراپ:

— ئاخشامقى پۇل ئۈچۈن قول قويدۇرۇۋالدى، — دېدى.

— نېمىشقا قول قويدىڭىز؟

— قانداق قىلىمەن، كۆرمىدىڭىزمۇ، شۇنداق قاملاشمىغان بىر پەيتتە كېلىپ تۇرۇۋالغىنىنى؟ بۇ ئەبلەخلەر خېلىدىن بېرى بۇ يەرگە ئادەم يىغىلىشنى كۈتۈپ تۇرغانىكەن — دە! ئىش تامام دېمىدىممۇ سىزگە!

— خۇدا بار، سىزنىڭمۇ ھىلمى بەيگە يامانلىق قىلغان يېرىڭىز يوق. شۇڭلاشقا ئۇلاردا سىزدىن ئىنتىقام ئېلىش دېگەن نەرسە تېخىمۇ بولماسلىقى كېرەك. ھەر ھالدا باشقا بىر مەقسەتلىرى بولۇشى مۇمكىن. سىزدىن بىرەر مەنپەئەت كۈتىدۇ ياكى باشقا بىر ئىش. ھىلمى بەي سىزدىن ئۈچ يۈز نەچچە لىرانى ئالمايدىغانلىقىنى ياخشى بىلىدۇ. ھاكىمنى ئۆزىگە قەرزدار قىلىش ئارزۇسى بولغان تەقدىردىمۇ بۇنچىۋالا پۇلنى چىقىرىشقا چىدىمىغان بولاتتى. مەلۇم ۋاقىت كۈتۈپ باقايلى. ئۇنىڭغىچە بىرەر يولى بولۇپ قالار. ئەس — ھوشىڭىزنى يوقىتىپ قويماي، سالاپىتىڭىزنى ساقلاپ تۇرۇپ تۇرۇڭ. دۇنيادا تۈزەلمەيدىغان ئىش بولماس؟

سالاھىدىدىن بەي مۇنداق سۆزلەرنىڭ ئۆزىگە تەسەللى بېرەلمەيدىغانلىقىنى بىلدۈرۈپ بېشىنى چايقىدى.

كەچتە ئۆيىگە قايتقاندا، شاھىندە ئۇنى كۈلۈپ قارشى ئالدى. بىرنەچچە سائەت ئىلگىرى بولغان جېدەلدىن ئەسەرمۇ يوق ئىدى. خوتۇنىنىڭ بىر خىل ئىلتىپات بىلەن مۇئامىلە قىلىشى ئۇنى ئەجەبلەندۈردى.

شاھىندە ئۇنىڭ قولىدىن تۇتۇپ قۇلىقىغا پىچىرلىدى:

— قارالڭ، سىزگە مۇھىم بىر خۇش خەۋىرىم بار!

— قانداق؟

— سورىمالڭ، بۈگۈن بىزنىڭ ئۆيىگە ھىلىمى بەينىڭ

ئۆيىدىكىلىرى كەلدى. بىراق، سىز بىلىدىغان ئادەتتىكى كېلىش ئەمەس، كۆرگىلى كەپتۇ.

— نېمىنى كۆرىدىكەن، كىم ئۈچۈن؟

— كىم ئۈچۈن بولاتتى، بەي ئەپەندى، كېلىن بولغۇدەك

قىزىڭىزنىڭ بارلىقىنى ئۇنتۇپ قالدىڭىزمۇ؟

— مۇئەززە ئۈچۈن كەپتىما؟ ئۇنى تېخى كىچىك

دېمىدىڭمۇ؟

— كىچىك دېگەن قانداق گەپ سالاھىدىدىن بەي؟ مەن سىزگە

قانچە يېشىمدا كەلگەن، بىلىسىزغۇ؟

— مېنىڭ ھازىرچە ھېچكىمگە بېرىدىغان قىزىم يوق!

كەلگەنلەرگە مۇشۇنداقلا جاۋاب بەر ھەم مۇنداق ئىشلارغا سەن

ئانچە ئارىلىشىپ كەتمە!

— ئارىلاشمامدىم؟ مەن ئۇنىڭ ئانىسى ئەمەسمە؟ ھەرقانچە

بولسىمۇ ۋارقىرىماي گەپ قىلىڭ. مەن ئۇلارغا دادىسى بىلەن

مەسلىھەتلىشىپ كۆرەيلى دېدىم. ھەر ھالدا سىزنىڭ بالىنى

يىگىرمە ياشلارغا كىرمىگۈچە ئۆي - ئوچاقلىق قىلىش

ئىيتىڭىز يوق.

سالاھىدىدىن بەي ھۇجرىسىدا ئۇزاققىچە ئويغا پاتتى. بۇ

ئىككى كۈندىكى ۋەقەلەرنى بىر - بىرىگە باغلاپ مەنە چىقىرىشقا

تىرىشتى، بىر نەرسىنى سەزگەندەك قىلدى - يۇ، زادى نېمە ئىش

ئىكەنلىكىنى بىلەلمىدى. ئەگەر ھىلىمى بەي مۇئەززەنى ئوغلىغا

ئېلىپ بەرمەكچى بولىدىكەن، نېمىشقا ئالدىنئالا ئاخشامقىدەك

پىلاننى تۈزەيدۇ؟ مۇنداق قىلىشنىڭ نېمە زۆرۈرىيىتى بار؟

توغرىدىن - توغرا دەۋرىشكە بولاتتىغۇ. شەھەرنىڭ باي ۋە

ئېسىلزادە ئائىلىسىنىڭ ئوغلى ئۆز تەلىپىنىڭ رەت قىلىنىش

ئېھتىمالنى كۆزدە تۇتۇپ دادىسىنى مۇشۇنداق يولغا سېلىشى توغرا ئەمەسقۇ؟

ئەتىسى سالاھىدىدىن بەي شاكىردىن ئۇياقتىن - بۇياقتىن گەپ ئېلىپ سۈرۈشتۈرۈش ئارقىلىق نېمە ئۈچۈن ئۆزىنىڭ پۇت - قولىنىڭ چۈشەپ قويۇلغانلىقىنىڭ سەۋەبىنى چۈشەندى. ھۇلۇسى بەيمۇ بۇ مۇھىم ئىشلاردىن خەۋەر تېپىپ تەرنى تۈردى:

— قاراڭلار! بۇ ئىش مېنىڭ كاللامغا كىرىپمۇ باقمىغانىكەن! — دېدى ئۇ، — قىزغا بەكمۇ ئۇۋالچىلىق بوپتۇ. — نېمىشقا ئۇۋالچىلىق بولىدىكەن، مەن ئۇلارغا قىز بەرمەيمەن!

— ئۇلارمۇ سىزنىڭ شۇنداق دەيدىغانلىقىڭىزنى ئاللىقاچان بىلگەچكە، سىزنى ئۈچ يۈز نەچچە لىراغا قەرزدار قىلىپ قويدى - دە. بۇغۇ چوڭ مەسىلە ئەمەس. بىراق، ئۇلار بىرەر قۇۋلۇق - شۇملۇق ئىشلىتىدىغان بولسا، ئىش باشقىچە بولۇپ كېتىدۇ. بۇنىڭ ئارقىسىدا يەنە باشقا مەقسەتلەرمۇ باردەك قىلىدۇ. بىرلا نەرسىگە زادى ئەقلىم يەتمەيۋاتىدۇ. شاكىر بېشى قايغان يەردە كەيپ - ساپا سۈرۈپ يۈرگەن بىر بالا تۇرسا، ئەجەبا ئۇنىڭغا ئۆيلىنىش خىيالى كىرىپ قاپتۇغۇ؟

سالاھىدىدىن بەي يەنە خىيالغا كەتتى. ئاللىكىملەر ئۇنى ھەرقانچە تەرىپلىگەن بىلەنمۇ بەرىبىر ئىتقۇ ئۇ. ئەمدى شۇنىڭغا قىزىنى بېرىشكە مەجبۇر بولۇپ قالىدىغانلىقى ئۇنىڭ ئەقلىگە زادىلا سىغمايتتى.

ھۇلۇسى بەي:

— بۇ بەلكى شاكىرنىڭ تەلۋىلەرچە ھەۋىسىدۇر. ئەتە - ئۆگۈن دەپ ۋاقىتنى كېچىكتۈرۈپ ئىلاج بار ئىشنى ئارقىغا سۈرۈڭ، ئېنىق جاۋاب بەرمەي تۇرۇۋېلىڭ. شۇنىڭ بىلەن ئۇلارمۇ زېرىكىپ بۇ ئىشتىن ۋاز كېچىدۇ. ئۈچ يۈز لىرا مەسىلىسىگە كەلسەك، مەن ئېيتقان دەك ئۇ سىزدىن ئالالمايدىغانلىقىنى بىلىدۇ. ئۇنىڭ

ئۈستىگە سىز ھەرقانداق شارائىتتا ئۇلارغا لازىم. ھاجى ئەتەم دېمەك شاكىر دېمەكتۇر. ھىلمى بەيدىن چىققان پۇل ياتلارنىڭ چۈننىكىگە چۈشمىدى دېگەن گەپ! — دېدى.

سالاھىدىدىن بەيمۇ ھازىرچە ئىشنى ئارقىغا تارتىپ تۇرۇشنى ئەڭ مۇۋاپىق ئۇسۇل ھېسابلاپ يۈسۈپكە ھېچ نەرسىنى تۈيدۈرماسلىقىنى توغرا تاپتى. ئەگەر يۈسۈپ ئاڭلايدىغان بولسا، بۇ تەتەك بالا دەھشەتلىك بىر ھۇجۇم باشلاپلا، بىرەر ۋەقە چىقىرىپ ئىشنى بۇزۇپ قويۇشى مۇمكىن، ھېيتتا شاكىر بىلەن ئىككىسىنىڭ ئوتتۇرىسىدا بولغان ۋەقەدىن بىر ئاز خەۋىرى بولغان سالاھىدىدىن بەي يۈسۈپنىڭ بۇ ئىشنى بىلىپ قېلىشىدىن تېخىمۇ ئېھتىيات قىلدى.

شۇنداق قىلىپ، ئارىلىقتا ئون - ئون بەش كۈن ئۆتتى. دەل شۇ كۈنلەردە، يۈسۈپنى بىر كېچىدە موزدۇز يۇنۇس ئاكا بىلەن ئوتتۇز بەش ياشلاردىكى پەرىشان بىر ئايال ۋە ئۇنىڭ يېنىدا يۈسۈپنىڭ سارغىيىپ كەتكەن يۈزىدىن كۆزىنى ئۈزەي يىغلاپ تۇرغان كېسەل چىرايى بىر قىز ئۆيگە ئەكىلىپ قويۇشتى. بۇ قىز بىلەن ئانا شۇ كېچىدىن ئېتىبارەن يۈسۈپنىڭ يېنىدىن ئايرىلماي مۇشۇ ھاكىمنىڭ ئۆيىدە قېلىشتى.

14

يۈسۈپنىڭ يارىسى ئېغىر ئەمەس ئىدى، دوۋىسىنىڭ يان تەرىپىگە ۋە بۇلجۇڭ گۆشىگە تەگكەن پىچاق ئۇنى ئون - ئون بەش كۈن ياتقۇزۇپ قويغاندىن باشقا ھېچ ئىش بولمىدى. سالاھىدىدىن بەي، ھەتتا شاھىندەمۇ ئۇنى بۇ ھالدا كۆرۈپ چۆچۈپ كېتىشتى، بولۇپمۇ سالاھىدىدىن بەي ئۆزى ئۈچۈن يۈسۈپنىڭ قانچىلىك قىممەتلىك ئىكەنلىكىنى دەل شۇ چاغدا چۈشەندى. ئۇ كۈندە نەچچە قېتىم ئۆيىگە كەلسە، شۇنچە قېتىم ئىككىنچى قەۋەتتىكى يۈسۈپنىڭ ھۇجرىسىغا چىقىپ يوقلاپ

تۇراتتى.

سالاھىددىن بەي كۈلۈمسىرەپ تۇرۇپ:

— قارا سېنى شاكىچىك، سەن تېخى مۇشۇ يېشىڭدا نوچىلىق قىلماقچىمۇسەن؟ قانداقلا بولسا بولسۇن بۇنىڭ بىر سەۋەبى بار. سەن بۇنى بىزگە قاچان دەپ بېرىسەن؟ — دېدى ۋە باشقىلارغا چاندۇرماي، ئىشارەت ئارقىلىق بۇ ئايال بىلەن قىزنىڭ كىملىكىنى سورىدى. يۈسۈپ بۇ ھەقتە جاۋاب بەرمىدى ۋە ھارغىن كۆزلىرىنى تامغا تىكىپ تۇرۇۋالدى.

كۇبرا بىلەن ئانىسى بۇ ئۆيدە خىزمەتچى قاتارىدا تۇراتتى. ئۆيدىكىلەرمۇ ئۇلارغا خىزمەتچى نەزەرىدە مۇئامىلە قىلاتتى. شۇڭلاشقا ئۇلاردىن بەكمۇ گۇمانلىنىپ تېگى - تەكتىنى سۈرۈشتۈرۈپمۇ كېتىشىمىدى. بىراق، ئەل ئىچىدە بۇ ئىش نۇرغۇن سۆز - چۆچەككە سەۋەب بولدى.

ھىلمى بەي بىلەن شاكىر كۇبرا مەسىلىسىدە نېمە قىلارنى بىلەلمەي پۇتى كۆيگەن توخۇدەك بولۇشۇپ كەتتى، ھەتتا ئاتتىن چۈشىسىمۇ ئۈزەڭگىدىن چۈشمەيدىغان ھاجى ئەتەمنىڭمۇ چىرايى تاتىرىپ كەتتى. يۈسۈپنىڭ كۇبرالارنىڭ ئۆيىدە يارىلانغانلىقى ھەرگىزمۇ يوشۇرۇپ بولمايدىغان ھەقىقەت ئىدى. بۇ ئىشلاردىن مىڭ تۈرلۈك مەنە چىقىرىدىغانلار بولمىدى دەمىسىز!

سالاھىددىن بەي سىرتتىن قۇلىقىغا كىرىپ تۇرۇۋاتقان گەپ - سۆزلەرگە ئىشىنىشكە مەجبۇر بولدى. ئۆز ئۆيىدە بولۇۋاتقان بۇ ئىشلار توغرىسىدا سىرتتا تارقالغان گەپلەرگە چىداپ تۇرۇش بۇ بىچارە ئادەمگە ئېغىر كەلدى. بۇ ئىشلارنىڭ يۈسۈپ بىلەن چېتىشلىق بولۇۋاتقىنىغا زادىلا ئىشەنگۈسى كەلمەيتتى.

ئۇ يەر - بۇ يەردىن ئاڭلاپ قالغان بۇنداق پىتنە - ئىغۋالارغا بىرلا مۇئەززەز ئىشەنمەيتتى.

مۇئەززەز نېمىلا بولسا بولسۇن ئىشنىڭ ئەسلىنى بىلىشنى خالايتتى، بىراق سالامەتلىكى تېخى ئەسلىگە كەلمىگەن يۈسۈپتىن سوراشقا پېتىنالمەيتتى. كۇبرانىڭ ئانىسىدىن

ئاڭلىغانلىرى ئۇنى قانائەتلەندۈرەلمەيتتى. ئايال ۋەقەنى قىسقىغىنا سۆزلەپ بەرگەندى:

— قىزىم ئاغرىق ئىدى. غوجايىنىمىز يۈسۈپ بەي گۈرۈچ بىلەن ياغ ئېلىپ يوقلاپ كەلدى. خۇدايىم ئۆمرىنى بەرسۇن. بىزگە ئىچى ئاغرىپ كەپتىكەن. ئۆيدىن چىقىشى بىلەنلا قاراڭغۇدا بىر ئادەم يۈگۈرۈپ كېلىپ پىچاق سالىدى. مەن ئويلايمەنكى، ئۇ مەخلۇق يۈسۈپ بەينى بىرەرگە ئوخشاتقان بولۇشى مۇمكىن. ئۇنىڭ ئاخىرى چىقار تېخى!

— ئۇ ئاشام كۇبرا ئاغرىقىمىدى؟

— ئاغرىق، كارىۋاتتا ياتقاندى.

— يۈسۈپكە پىچاق سېلىنغاندىن كېيىن ئىككىڭلار ئېلىپ كەپسىلەر، قىز ئاغرىق تۇرسا، يامغۇردا قانداقمۇ كەلگەندۇ؟

— ۋاي قىزىم، بىز بۇنداق ئىشلارغا كۆنۈپ كەتكەن. بىز ئاز جاپا تارتىمىدۇق. قىزىمنىڭ قورقۇپ جېنى چىقىپ كەتتى، چۈنكى ئۇ يۈسۈپ ئاكىسىنى بەكمۇ ياخشى كۆرەتتى.

بۇ گەپلەرمۇ مۇئەززەنى قانائەتلەندۈرەلمىدى. ئاخىر بۇ ئىشلارغا چىدىمىغان مۇئەززە بىر كۈنى يۈسۈپ ياتقان ئۆيگە كىرىپ كەلدى، كارىۋاتنىڭ يېنىدا ئولتۇرۇپ سورىدى:

— يۈسۈپ ئاكا، دېگىنە، بۇ زادى قانداق ئىش؟ بۇ قىز زادى كىم؟

يۈسۈپ قىزىرىپ يەرگە قارىۋالدى ۋە:

— ئۇمۇ خۇدانىڭ بىر بەندىسى! — دېدى، — كۆپ ئازاب

تارتقان بىر قىز. ئىشەنمىسەڭ، چىرايىغا قاراپ باققىنا!

مۇئەززە بالىلارچە سۆزلەپلا كەتتى:

— يۈسۈپ ئاكا، بىلىدىم. بىراق، بۇ قىزنىڭ تۇرقى

ئاجايىپلىغۇ؟ يېشى مەندىن كىچىك بولسىمۇ، بىللە بولغان ۋاقىتلىرىمىزدا ئۇنى بىر خىل تارتىنچاق، غەمكىن كۆرىمەن. مېنى كۆرسە شۇنداق خۇشال بولۇپ كېتىدۇ. بەزىدە يۈگۈرۈپ كېلىپ بويىنۇمغا ئېسىلىۋېلىپ يۈزۈمدىن سۆيۈپ كېتىدۇ.

سېنىمۇ ياخشى كۆرسە كېرەك دەپ ئويلاپ قالدىم ... بىرنەچچە قېتىم سېنىڭ ھۇجراتىڭنىڭ ئىشىكىدىن ماراپ تۇرغانلىقىنى كۆرۈپ قالدىم. مېنى كۆرۈپ قېلىپ خىجىل بولۇپ ئېڭىشكەن پېتى دەرھال تۆۋەنگە چۈشۈپ كەتكەن ۋاقىتلىرىمۇ بولدى. بىراق، مەن نېمە ئۈچۈندۇر ئۇ قىز بىلەن يېقىنلىشالمىدىم. بۇ ئاجايىپ بىر ئىشقا!

يۈسۈپ جاۋاب بەرمەي تۇرۇۋالدى. ئۇ يوتقاننىڭ ئۈستىدىكى قولىنى ئوينىۋاتقان مۇئەزرىگە خىيالچان قارايتتى. يۈسۈپكە بۇنىڭدىن ئارتۇق سۆز قىلىشنىڭ ھاجەتسىزلىكىنى چۈشەنگەن مۇئەزرىگە پىنى باشقا تەرەپكە بۇرماقچى بولدى - يۇ، يەنىلا جۈرئەت قىلالىمىدى، ئاخىر چىداپ تۇرالماي:

— بىلەمسەن، يۈسۈپ ئاكا! ماڭا ئەلچى كىرىپتۇ، — دېدى. مۇئەزرى بۇ سۆزنى شۇنچە قىسقا، ئوچۇقلا ئېيتىۋەتكىنىگە ئۆزىمۇ ھەيران قالغاندەك كۆزلىرىنى پارقىرتىپ يۈسۈپنىڭ چىرايىغا قارىدى. يۈسۈپ دەرھال ئۆزىنى رۇسلىۋېلىپ سورىدى:

— كىم؟

— ھىلىمى بەينىڭ ئوغلى شاكىرنىڭ ئانىسى ئەلچىلىككە كەپتۇ. بۇلار مەندىن يوشۇرۇۋاتىدۇ، بىراق شەھەردە بۇنى بىلىمگەن ئادەم قالماپتۇ.

— دادام نېمە دەپتۇ؟

— دادام ئانچە قوشۇلماي تۇرۇپتۇ. پەقەت ئاناملا بوپتۇ دەپتۇ. ئىككى كۈندە بىر يا ئانام ئۇلارنىڭكىگە بېرىپ، يا ئۇلار بىزنىڭكىگە كېلىپ تۇرۇشۇۋاتىدۇ. ھىلىمى بەيلەرنى بەك چوڭ باي دېيىشىدۇ، ئانامغا ھازىردىن باشلاپ سوۋغاتلار كېلىشكە باشلىدى ... مۇئەزرى قولىنى يۈسۈپكە ئۇزاتقاندى، يۈسۈپ ناھايىتى چىرايلىق بىر جۈپ ئالتۇن بىلەزۈكنى كۆردى.

— بۇلارنىمۇ شاكىرنىڭ ئانىسى ئەكەپتۇ! — دېدى

مۇئەزرى.

يۈز - كۆزلىرى قۇلاقلىرىغىچە قىزىرىپ كەتكەن يۈسۈپ

مۇئەززەزنىڭ قولىنى كۈچىنىڭ بارىچە سىقىپ:

— نېمە دەۋاتىسەن. ھوي، تېخى ئىش شۇ دەرىجىگە بېرىپ يەتكەن گەپمۇ؟ دېمەك، سېنى ھېلىتىنلا كېلىن دەپ قاراپ بىلەزۈكلەردىن تارتىپ بېرىپ كېتىپتۇ — دە! ئىنشائاللا، ساڭىمۇ رەھمەت! قارا تېخى سېنى! باي ئىكەن دەپ شۇلگەيلەرنىڭ ئېقىپ كېتىپتىغۇ! — دېدى.

مۇئەززەز يۈسۈپنىڭ ئاغزىدىن مۇنداق گەپ چىقىدۇ دەپ زادىلا ئويلىمىغانىدى. ئۇ ئورنىدىن تۇردى. ئۇنىڭمۇ يۈسۈپكە ئوخشاشلا يۈزى قىزىرىپ، لەۋلىرى تىترەپ كەتتى. كۆزلىرى ياش يۇقى ئىدى.

— يۈسۈپ ئاكا، يۈسۈپ ئاكا، — دەپ تەكرارلىدى ئۇ ۋە قولىدىكى ئالتۇن بىلەزۈكنى غەزەپ بىلەن قولىدىن چىقىرىپ يوتقاننىڭ ئۈستىگە پىرقىرىتىپ ئاتتى.

يۈسۈپ يېنىغا چۈشكەن بۇ بىر جۈپ بىلەزۈكنى قوللىرى ئارىسىغا ئېلىپ پۈكلەپ مېچىپ خۇددى تۆمۈر — تەستەكتەك ئۆيىنىڭ بۇلۇڭىغا تاشلىۋەتتى. مۇئەززەز ئۇن سېلىپ يىغلىغىنىچە كارىۋاتنىڭ گىرۋىكىدە ئولتۇردى، يۈسۈپ ئۇنىڭ قولىدىن تۇتۇپ ئاستا ئۆزىگە تارتتى ۋە ئۇنىڭ بېشىنى ئۆزىگە يېقىنلاشتۇرۇپ قۇلىقىغا:

— ساڭا تېخىمۇ ياخشى يىگىت چىقىدۇ، مۇئەززەز، نېمە قىلاتتىڭ ئۇ لالەمنى؟ تېخى بۇ ئىشلارغا بالدۇر ئەمەسمۇ؟ سەن شاكىرنىڭ قانداق بىر مەخلۇق ئىكەنلىكىنى بىلمەيسەن، ئۇنىڭ ئۈچۈن كۆز يېشى قىلىشنىڭ ھاجەتسىز! — دېدى.

مۇئەززەز بېشىنى ئىتتىك كۆتۈردى، ئۇنىڭ كۆزىدىكى ياش قۇرۇغانىدى. ئۇ گەپ خۇشياقمىغاندەك بىر قىياپەتتە يۈسۈپنىڭ چىرايىغا قارىدى. بۇ قاراشتا ھەم ھەيرانلىق، ھەم تەنە، ھەم قېيىداش ئىپادىلىرى كۆرۈنۈپ تۇراتتى.

يۈسۈپ سۆزىنى داۋاملاشتۇردى:

— مۇئەززەز، سەن تېخى كىچىك، كېيىن دېمەتلىكلىرىڭنى

كۆرۈپ قالساڭ، ئىچىڭ ئېچىشىپ كېتەرمىكەن؟ ئاشۇنداق شاكىرغا ئوخشاش بۇزۇقلارغا ئامراق ئاياللار تولا. كېيىن ئۇلار بېشىنى تاشقا ئۇرسىمۇ ئورنىغا كەلمەيدۇ. بۇ ئىشتا سەنمۇ گۆدەكلىك قىلما، ئۆزۈڭنى بىر ئاز بېسىۋال، بەختىڭ تېخى ئالدىڭدا. سېنى ئۆيدىلا ساقلاپ ئولتۇرمايدۇ، ھامان بىرىگە بېرىدۇ، ئاندا بولغۇچى خوتۇن ھە دېگەندىلا سېنى نېمىشقا ھىلمى بەيلەرنىڭكىگە ئايرىدۇ؟ مىڭ قىلمىسا كىچىك بالىسەن، ئەلۋەتتە. ئۇلارنىڭ ئۆيىدىكى ھەشەمەتلەر كۆزلىرىڭنى قىزارتىپ قويۇشى مۇمكىن. سەن يەنىلا ئەقلىڭنى تاپ، مۇنچىلىك ئالدىراپ كەتمە!

يۈسۈپ بۇنىڭدىن ئارتۇق گەپ قىلالىمىدى. چۈنكى، مۇئەززەنىڭ چىرايى ئۇنى چۆچۈتكەن ۋە ھەيران قالدۇرغانىدى. ياش قىزنىڭ چولپان كۆزلىرىدە ئوت چاقنايتتى، لەۋلىرى تىترىمەكتە ئىدى، مۇئەززە قاتتىق ئازابلىنىۋاتقاندەك، ئىنتايىن ئېغىر ئەھۋالدا قالغاندەك كۆرۈنگەنىدى، بىراق ئەمەلىيەت ئۇنداق بولمىدى. ئۇ كارىۋاتتىن تۇرۇپ، ئالدىغا قارىغىنىچە سالماق قەدەم تاشلاپ چىقىپ كەتتى. ئۇنىڭ بۇ ھەرىكىتىدىن ھېچ نەرسە چۈشىنىلمىگەن يۈسۈپ ھاڭۋېقىپ تۇرۇپ قالدى.

15

شاكىر ھېيت كۈنى يۈسۈپ بىلەن سوقۇشۇپ قالغاندىن كېيىن كەيىبلىكتە:

— ئۇ قىزنى ئەمرىمگە ئېلىپ ئۆيۈمگە ئېلىپ كەلمەيدىغان بولسام، ئانام بىلەن زىنا قىلغاندەك بولاي، مەن شاكىر ئۆزۈمنىڭ كىملىكىمنى بىر كۈنى بولمىسا بىر كۈنى يېتىم ئوغلاق يۈسۈپكە تونۇتۇپ قويىمەن، — دەپ قەسەم ئىچكەنىدى.

بۇنداق گەپلەرنى شاكىرنىڭ مەست بولۇپ قالغان ۋاقىتلىرىدا ئېيتىپ يۈرگەن پاختىسى دەپ قارىغانلار ئۆزلىرىنىڭ

خاتالاشقانلىقلىرىنى ھېس قىلىشماي قالمىدى، دېگىنىنى قىلماي قويمايدىغان بۇ ئەرگە يىگىت ھېيتتا يېگەن تاياقنىڭ زەربىسىنى زادىلا ئېسىدىن چىقىرىلمىدى. ئۇ، مۇئەزەزنى قولغا چۈشۈرسەم يۈسۈپكە تېتىغان بولمەن، دەپ ھېسابلايتتى. پەقەت شۇ چاغدىلا يۈسۈپكە، سېنىڭ مەندىن قىزغانغان قىزىڭ شۇمىدى؟ ئۇنى مەن خوتۇنلۇققا ئالىدىغان بولدۇم، دەۋالسىلا بولاتتى، ئۇنىڭدىن باشقا گەپنىڭمۇ كېرىكى يوق ئىدى. شاكىرنىڭ دادىسى بۇ ئىشنى ئۇنىڭ دېگىنى بويىچە قىلىۋاتقىنى يوق، ئەسلىدە ئوغلغا بىرەر مەنسەپدارنىڭ قىزىنى ئېلىپ بېرىشنى (بۇ مەنسەپدارنىڭ كىم بولۇشىدىن قەتئىينەزەر) ئويلايمۇ باقمىغانىدى، پەقەت شاكىر بىلەن بىر ئۆيگە كىرىپ، ئۇزۇن تالاش - تارتىشىدىن كېيىن ماقۇل بولغانىدى. قانداقلا بولسا بولسۇن، ئاتا - بالا بىر - بىرىنىڭ سىزىقىدىن چىقمايتتى، ھەتتا ھىلمى بەي ئوغللىدىن سەل ئەيمىنەتتى. بىرنەچچە قېتىم ئىككىسىنىڭ ئوتتۇرىسىدا قاتتىق پىكىر ئىختىلاپلىرى بولۇپ قالغانىدىمۇ مۇشۇنداق يوشۇرۇن تالاش - تارتىشتىن كېيىن بىرلىككە كېلىشكەندى. كېيىن ئۇ بۇ ئىشتا ئۈنچە قاتتىق تۇرۇۋېلىشنى مۇۋاپىق كۆرمىدى. چۈنكى، ھاكىم بولغان بىر ئادەم باي ۋە مۆتىۋەر كىشىلەرنىڭ قىزىدىنمۇ كۆپرەك پايدا يەتكۈزەتتى. بەلكى شاكىر دادىسى بىلەن سۆزلەشكەن ۋاقىتلىرىدا مۇئەزەز بىلەن توي قىلسا قانچىلىك پايدىلىق بولىدىغانلىقىنى چۈشەندۈرۈپ دادىسىنى قايىل قىلغاندۇر، مانا شۇنداق بولغانلىقى ئۈچۈن ئاتا - بالا ئىككىسى توغرىدىن - توغرا قىزىنى سوراتماي، ئاۋۋال سالاھىددىن بەينىڭ پۇت - قولىنى چۈشەپ قويۇشنى ئويلاشقان، شۇنداقلا ئىشنى تېزەرەك پۈتكۈزۈۋالغىلى بولىدىغانلىقىغا ئىشەنگەنىدى. ئۇلارنىڭ سالاھىددىن بەينىڭ بىقارار جاۋابلىرىدىن مەمنۇن بولماي، قەتئىي بىر نىيەتكە كېلىش توغرىسىدىكى سۈيلەشلىرىدىمۇ بۇ ئىشتا كۈتۈپ تۇرۇشنى خالىمايدىغانلىقى كۆرۈنۈپ تۇراتتى.

بولۇپمۇ يۈسۈپنىڭ يارىلانغانلىقى، كۇبرا بىلەن ئانىسىنىڭ ھاكىملارنىڭكىگە كۆچۈپ كېلىشلىرى، ئۇلارنىڭ تېخىمۇ تېز ھەرىكەت قىلىشىغا سەۋەبچى بولدى. ئۇلار سۆزى ئۆتىدىغان يۇرت كاتتىلىرىنى ئارىغا سېلىپ، سالاھىدىدىن بەيگە بېسىم ئىشلىتىشكە باشلىدى. دەسلەپكى ۋاقىتلاردا ئىلتىماس تەرىقىسىدە ۋە تۈرلۈك چىرايلىق ئۇسۇللار بىلەن قىلىنىۋاتقان بۇ سىلىق - سىپايە سۆزلەر سالاھىدىدىن بەي تەرىپىدىن داۋاملىق رەت قىلىنىپ تۇرۇلغاچقا، ئۇلار ئۇسۇللىرىنى ئۆزگەرتىپ بارا - بارا تەھدىت سېلىشقا باشلىدى.

بۇ بىچارە ئادەم ئىشنىڭ مۇنچىلىك مۇرەككەپلىشىپ كېتىدىغانلىقىنى خىيالىغا كەلتۈرۈپ باقمىغانىدى، ئەسلىي تېگى - تەكتىدىن يۇرتنى ئۆزلىرى سوراۋاتقان بۇ ئادەملەرنىڭ ئالدىدا بىر ھۆكۈمەت خادىمىنىڭ قىممىتىنىڭ قانچىلىك تۆۋەن بولىدىغانلىقىنى، بىر ھاكىم ئەگەر ئۇلارنىڭ ئىشلىرىغا توسقۇنلۇق قىلىدىغان بولسا، دەرھال ئىشتىن بوشىتىلىپ كېتىدىغان بىر قورچاق بولۇپ قالدىغانلىقىنى چۈشەنگەچكە، ئۇ بۇ ۋەزىيەتتىن تامامەن ئۈمىدىنى ئۆزگەندى. سالاھىدىدىن بەي ئۈچۈن بىردىنبىر چارە بۇ يەرنى تاشلاپ كېتىش ئىدى. بىراق، ھىلمى باينىڭ قولىدىكى ھۆججەت ئۇنىڭ ھېچنەگە كېتىشىگە يول قويمايتتى. ئۇ مانا شۇنداق ۋەزىيەتتە يەنىلا جاۋاب بەرمەي تۇرىۋەرسە يۇرتتىكى نوپۇزلۇق ئادەملەرنىڭ بىرلىشىپ ئۆزىگە قارشى چىقىشىغا، ئىشتىن بوشىتىلىپ كېتىشىگە، ئەڭ ئاخىرىدا كۈلكىگە قېلىشىغا يول ئېچىپ بېرەتتى.

سالاھىدىدىن بەينىڭ ھاراق تەسىرىدىن زەئىپلىشىپ كەتكەن نېرۋىلىرى چىدىغۇسىز ھالغا كېلىپ قالغاندەك قىلاتتى. ئۇ ئاستا - ئاستا باشقىچە ئويلاپمۇ باقتى ۋە ئۆز - ئۆزىگە مۇنۇ سوئاللارنى قويدى: نېمانچە قاتتىق تۇرۇۋالسىمەن؟ بۇنىڭدىن ماڭا نېمە پايدا چىقار؟ شاكىرنىڭ بۇ ئىشتىن ۋاز كەچمەك تۈگۈل، ئەكسىچە تېخىمۇ چىڭ تۇرۇۋېلىشى ئۇنىڭدىكى بۇ ئارزۇنىڭ

ساختا ئەمەسلىكىنى كۆرسەتمەمدۇ؟ بۇنچىۋالا قاتتىق تۇرۇۋاتقان بۇ بالا كېيىنچە تۈزۈلۈپ قالاماسمۇ؟ كىم بىلىدۇ، شاكر ئۆزى ياشاۋاتقان ئىپلاس ھاياتقا نەپرەتلىنىپ ۋە يىرگىنىپ، ئاخىر بىر ئائىلە قۇرۇش ئارزۇسىغا كېلىپ قالدۇمۇ تېخى! بۇ ئىشتا ئۆزىنىڭ كۆرسەتكەن سەۋەبلىرى ۋە نارازىلىقى نېمىدېگەن مەنىسىز - ھە! شاكرنىڭ قىلغان قىلىقلىرىنى ئەينەن بولمىسىمۇ ئۆزىمۇ ياشلىقىدا قىلمىغانىدى...

ئۇ بۇلارنى ئويلىغانسىرى بۇ ئىشقا تۇتقان پوزىتسىيەسىنىڭ مەنىسىز ئىكەنلىكىنى، ئۆزىنىمۇ، باشقىلارنىمۇ بىكاردىن - بىكارغا قىيىن ئەھۋالغا چۈشۈرۈپ قويۇۋاتقىنىنى ھېس قىلدى. ئادۋوكات ھۇلۇسى بېيىمۇ بۇرۇنقىدەك ئۆز پىكرىدە قاتتىق تۇرۇۋالمايدىغان بولۇپ قالغانىدى.

— خەير، بوپتۇ، ئاقىۋىتى ئاۋات بولسۇن، — دېدى بىچارە ئادەم، ئۇ بۇنىڭدىن كېيىن يەنىلا مۇشۇ يەردە تۇرىدىغانلىقىنى، مۇشۇ يەرنىڭ نېنىنى يەيدىغانلىقىنى ئۇتۇماسلىققا مەجبۇر بولغانىدى.

ھالبۇكى، بىر كۈنى سالاھىددىن بەي ئەھۋالنى يۈسۈپكە دېمەكچى بولۇپ، كەچكى تاماقتىن كېيىن ئۇنى بىر چەتكە تارتتى.

— يۈسۈپ، مۇئەززەزنى ياتلىق قىلىدىغان ۋاقىت بولۇپ قالدى. ئۇنى خەق سوراۋاتىدۇ. بۇ ھەقتە ساڭا ئېغىز ئاچمىدىم. بىراق، سەن سىرتتىن ئاڭلىغان بولۇشۇڭمۇ مۇمكىن، ھېلىقى ھىلمى بەينىڭ ئوغلى شاكر ... سېنىڭ ئۇنىڭ بىلەن ياخشى ئەمەسلىكىڭنىمۇ بىلىمەن. بىراق، ئەڭ مۇھىم مەسىلە سىڭلىڭنىڭ بەختى - پېشانىسى. دەسلەپتە مەن بۇ ئىشقا قارشى چىققانىدىم. چۈنكى، مەن شاكر بەينى تولىمۇ ئەدەپسىز بالا دەپ قارايتتىم. ئىشەنچلىك بىرمۇنچە ئادەملەر بۇ بالىنىڭ ئەسلىدە يامان بالا ئەمەسلىكىنى، پەقەتلا ياشلىقنىڭ ۋە بەزى يامان ئاغىنىلىرىنىڭ تەسىرىدىن قالايمىقان يولغا كىرىپ قالغانلىقىنى

دېيىشىۋاتىدۇ. ئۇنىڭ ئۈستىگە، مۇئەززەنى سوراتقاندىن كېيىن ئۇنىڭ ھېچقانداق يېنىكلىكلىرىنى كۆرگەنلەر يوقمىش. «جاھانغا پاتماي يۈرىدىغان بۇ بالا بىردىنلا مۇنداق ياۋاشلاپ كەتكىنىگە ھەيرانمىز» دېگۈچىلەرمۇ بار. دېمەك، بۇ بالىنىڭ تەبىئىتى ياخشىدەك قىلىدۇ. سېنىڭمۇ ئۆتۈپ كەتكەن كىچىك ئىشلارنى دەپ بۇ ئىشقا قارشى چىقمايدىغانلىقىڭغا ئىشىنىمەن.

سالامەتتىن بەي يۈسۈپنىڭ گەپكە قۇلاق سالماي، پەردىنىڭ پۆپۈكلىرىنى ئۆرۈپ ئويىناپ تۇرغانلىقىنى كۆردى ۋە ئوڭايىسىزلىنىپ گېپىنى دەرھال توختاتتى. يۈسۈپ پەردىنىڭ پۆپۈكىنى ئۆرۈشنى تاشلاپ ئۇنىڭغا قارىدى:

— ئۆزىڭىز بىر قارارغا كېلىپ بويىسىز، بۇلارنى ماڭا دېيىشنىڭ نېمە ھاجىتى؟ قىزنىڭ دادىسى ئۆزىڭىز، مەندىن ياخشىراق ئويلىشىڭىز كېرەك. مەن نېمىدىم، — دېدى.

— ئۇنداق دېمە، يۈسۈپ، مۇئەززەنى مەندىنمۇ جىق ئويلايدىغانلىقىڭنى مېنى بىلمەيدۇ دەمسەن؟ سەن ئۇنىڭغا ھەم ئاكا، ھەم دادا، راستىنى دېسەم، ئۇنىڭغا ئانىسىنىڭكىدىنمۇ كۆپرەك سېنىڭ ئەجرىڭ سىڭگەن. ئەمدى مەن نېمىدىم، پالان — پۇستان دەپ تەتۈرلۈك قىلىشنىڭ توغرىمۇ؟ قارىغىنا، مەن سەن بىلەن بىر تۇغقان دەك سۆزلىشىۋاتىمەن، سەندىن مەسلىھەت سوراۋاتىمەن. كونا ئاداۋىتىڭنى بىر چەتكە قايرىپ قويۇپ، بۇ ئىش زادى بولمايدىغاندەك بولسا، بولمايدىغان يېرىنى دېگىن. نېمىشقا گەپ قىلماس بولۇپ قالدىڭ؟ سەن بىلىدىغان بىرەر ئىش بارمۇ؟

— بىلىدىغىنىم بار، شاكىر بىر ئىت. مۇشۇنداقلارغا قىز بېرىشكە بولمايدۇ.

— مەنمۇ شۇنداق ئويلايتتىم، يۈسۈپ، بىراق شۇنداق دەپلا تۇرۇۋالغىلى بولامدۇ؟ ھەممە ئادەم شاكىر ھازىر كاللىسى بىلەن ئىش قىلىدىغان بولدى، ئۆزگەردى دېيىشىۋاتىدۇ.

— قانداق ئۆزگىرىپتۇ؟

— قانداقچە بولاتتى، ياۋاشلاپ ئادەم بولۇشقا بەل باغلاپتۇدەك.

— سىز يەنىلا شۇنداق دەپ يۈرۈۋېرىڭ! نېمىشقا ياۋاشلاپ كەتتى بىلەمسىز؟ قورققىنىدىن ... ھىلىمى بەي بىلەن شاكىر مۇشۇ كۈنلەردە پۇتى كۆيگەن توخۇدەك بولۇپ يۈرىدۇ. سىز بۇلارنى سەزمەيسىز، مەن بىرنەرسىلەرنى سېزىۋاتىمەن، بىراق قولۇمدا نەق پاكىت يوق. ئېنىق بىرنەرسە دېيەلمەيۋاتىمەن. ئەلگە رەھمەت! ئۇ مېنىڭ كۆرۈمىنى بىر ئاز بولسىمۇ ئېچىپ قويدى. ئۇ ماڭا شاكىر بەيلەرنىڭ بۈگۈنكى كۈندە گۇمانلىق بولۇپ قالغانلىقىنى پۇرتىتىپ قويدى. گەرچە ئېنىق بىرنەرسە بىلمىسىمۇ، ئۇ يەر - بۇ يەردىن ئاڭلىغان - سەزگەنلىرى خېلى بار ئىكەن. شامال چىقمىسا دەرەخ لىڭشىمايدۇ - دە! ئاڭلىغانلىرىمنىڭ ئوندىن بىرى توغرا بولىدىكەن، مۇنداق ئادەمگە قىز ئەمەس، سالام بېرىشمۇ توغرا ئەمەس ...

— ئاڭلىغانلىرىڭ مۇبالىغە قىلىنغان ياكى توقۇپ چىقىرىلغان گەپلەر بولۇشى مۇمكىن، بۇنىڭغا قاراپلا ھۆكۈم چىقىرىشقا بولامدۇ، ئوغلۇم! يۈسۈپ بۇ توغرىدا ئارتۇق گەپ قىلىشتىن ئوڭايىسىز لانغاندەك تەتۈر قارىۋالدى.

— ئۆزىڭىز بىلىڭ، مەندىن سوراپ قويغانلىقىڭىز ئۈچۈنلا سۆزلەپ قويدۇم، — دېدى ئۇ.

سالامىدىن بەي يۈسۈپنىڭ بۇ قىلىقىدىن رەتجىدى بولغاي:
— ئەلۋەتتە ئۆزۈم بىلىمەن، لېكىن سېنىمۇ بىلگىنىنى ئېيتىپ باقسۇن دەۋاتىمەن. مۇشۇنداق ئورۇنسىز رەنجىشلىرىڭنى تاشلىساڭ تېخىمۇ ياخشى بولاتتى، — دېدى.

يۈسۈپ مۇرىسىنى ئېتىپ قويدى.
بۇنىڭغا سالامىدىن بەي چىداپ تۇرالمىدى - دە، ئورنىدىن دەس تۇرۇپ ئۆيىدىن چىقىپ كەتمەكچى بولغاي يۈسۈپنى بىلىكىدىن تۇتۇۋېلىپ بوغۇق ۋە تىترەك ئاۋازدا سۆزلىدى:

— ھەممىڭلار بىرلىشىپ مېنى ئۆلتۈرۈۋەتمەكچىمۇسىلەر؟
ماڭا ھۇجۇم قىلىپ مېنى بۇ دۇنيادىن يوقىتىۋېتىشكە
ۋەدىلەشكەن ئوخشىماسلىرى؟ ھېچبولمىغاندا، يۈسۈپ بولسىمۇ
مېنى قوللايدۇ دەپ ئويلايتتىم. مېنىڭ بىر ئايدىن بېرى
تارتىۋاتقان ئازابلىرىمنى بىلگەن بولساڭ ئىدىڭ، ماڭا چوقۇم
ئىچ ئاغرىتقان بولاتتىڭ. مەن ساراڭ بولۇپ قالاي دېدىم، ئوغلۇم!
بىلىۋاتامسەن؟ مەن چوقۇم ئېلىشىپ قالمەن. بۇنداق ئەھۋال
داۋاملىشىۋەرسە، ھەممىسى ماڭا قارشى ھۇجۇم قىلىۋەرسە، يا
بېشىمنى ئېلىپلا بۇ يەردىن كېتىپ قالمەن، يا بولمىسا بىر پاي
ئوقنىڭ قۇربانى بولمەن، مۇئەززەتنى شاكىرغا بەرمەيمىز
دېمەكچى بولسەنغۇ شۇنداقمۇ؟ ھەئە. مەنمۇ ساڭا ئوخشاش
قاراشتا. بىراق، بەرمەسكە نېمە چارە؟ بولمىسا بىر ئەقىل
كۆرسەتكىنە، مەن سېنىڭ دېگىنىڭ بويىچە ئىش قىلاي، مېنىڭ
بۇ ئىشلارغا ئارتۇقچە باش قاتۇرغۇچىلىكىم قالمىدى. ئەمدى بۇ
ئىشنى تېخىمۇ ئارقىغا تارتىشقا، بۇ ھىيلىگەر ۋە ئىنساپسىز
بۆرىلەر بىلەن تەڭ تۇرۇشقا، ئۇلارنىڭ ھەربىرىگە ھەركۈنى بىر
ياغزا باھانە - سەۋەبلەرنى كۆرسىتىپ تۇرۇشقا، ئۇلارنىڭ ئەمدى
ئۈنچە يوشۇرۇپ كەتمەيدىغان تەھدىتلىرىنى ئاڭلىماسقا سېلىشقا،
ھەرقانداق ئىشقا ئوچۇق چىراي بىلەن سىلىق جاۋاب بېرىپ
تۇرۇشقا تاقىتىم قالمىدى. مەنمۇ بىر ئىنسانغۇ، يۈسۈپ، مېنىڭ
جېنىم تۆمۈر ئەمەسقۇ، ماڭا ئازراق بولسىمۇ ئىچىڭ ئاغرىسا
بولمامدۇ ...

بىچارە ئادەمنىڭ لەۋلىرى تىترەپ كەتتى. يۈسۈپنىڭ يۈرىكى
بۇ ئادەمگە بولغان چەكسىز مەرھەمەت ۋە مۇھەببەت ھېسسىياتى
بىلەن ئېزىلەتتى. ئۇ ئۆزىنى تۇتۇۋالمىغان بولسا، ئۇنىڭ بويىغا
ئېسىلىپ مەڭزىلىرىدىن سۆيۈپ كەتكەن بولار ئىدى. بىراق، ئۇ
ئاددىيلا قىلىپ:

— ئىشنىڭ ئەۋزىلىگە قاراپ باقايلى، دادا. بۇ مەخلۇقلارنىڭ
قانداقلىقىنى بىلمەكچى بولسىڭىز، بىزنىڭ ئۆيدىكى كۇبرا بىلەن

ئانىسىدىن سورىسىڭىزلا كۇپايە قىلىدۇ. ئۇلار ھەممىنى تولۇق بىلىدۇ دەپ ئويلايمەن، — دېدى.

— كۇبرا بىلەن ئانىسىنىڭ ھىلمى بەيلەر بىلەن نېمە مۇناسىۋىتى بار ئىكەن؟

— بىلمەيمەن، بىراق بىزنىڭ ئويلغىنىمىزدىنمۇ چوڭقۇر مۇناسىۋەت بولۇشى مۇمكىن.

16

يۈسۈپ كۇبرا بىلەن ئانىسىنى ئۆيگە چاقىردى. ئۇلار سالاھىدىدىن بەينى كۆرۈپ چۆچۈپ كېتىشتى. يۈسۈپ ئايالا قاراپ:

— ماڭا سۆزلەپ بېرىۋاتقان ھېكايىڭىز ئۇزۇلۇپ قالغانىدى، ئەمدى شۇ ھېكايىڭىزنى باشتىن باشلاڭ، داداممۇ ئاڭلاپ باقسۇن، — دېدى. سالاھىدىدىن بەي ئايالنى ئولتۇرۇشقا تەكلىپ قىلدى ۋە:

— ئاڭلىسام سىزنىڭ ھېكايىڭىز ھىلمى بەيلەر بىلەن مۇناسىۋەتلىك ئىكەن، ھىلمى بەينىڭ ئوغلى شاكىر ھازىر قىزىم مۇئەززەنى سورىۋاتىدۇ، مەن رازى بولاي دېسەم يۈسۈپ بۇلار توغرىسىدا سىزنىڭ خېلى كۆپ ئىشنى بىلىدىغانلىقىڭىزنى، بۇنى ئاڭلىماي تۇرۇپ بىر قارارغا كېلىشكە بولمايدىغانلىقىنى ئېيتىۋاتىدۇ. ھېكايىڭىزنىڭ باش تەرىپىنى بىر ئاز سۆزلەپ بەرگەندەك قىلدى. ئەمدى ئۆزىڭىز ھىلمى بەيلەر بىلەن مۇناسىۋەت مۇناسىۋەتلىك ئىشلار توغرىسىدا سۆزلەپ بېرىڭ، بەلكى بۇ ئىشلار كۇبرا بىلەن مۇناسىۋەتلىكتۇر، — دېدى.

ئانا بىلەن قىز كۈتۈلمىگەن بۇ گەپلەر ئالدىدا نېمە دېيىشنى بىلمەي تەمتىرەپ قېلىشتى. سالاھىدىدىن بەي بېشىنى سېلىپ ئولتۇرغان كۇبراغا قاراپ:

— قىزىم كۇبرا، مۇئەززە ئىككىڭلار ھەدە - سىڭىلدەك،

ئۇنىڭ ياخشى بولۇشىنى سەنمۇ خالايسەن. مۇشۇلارنى كۆردە
تۇتۇپ بىلگەنلىرىڭنى قويماي سۆزلەپ بەرگىنە، ماقۇلمۇ؟ —
دېدى. كۇبرا بېشىنى كۆتۈرمەي تۇرۇپ:
— مۇئەززەنى ھەرگىز ئۇلارغا بەرمەڭ، زايى كېتىدۇ، —
دېدى.

— ناھايىتى ياخشى، قىزىم، بىراق بۇنىڭ سەۋەبلىرىنى
ئېيتىپ باققىنا، نېمىشقا ھىلمى بەيلەرنىڭ ئۆيىنى تاشلاپ بۇ
يەرگە كەلدىڭلار؟ ئەگەر سوقۇشۇپ قالغان بولساڭلار، يۈسۈپنىڭ
قولغا ئۆتكۈچە يەنە نېمىشقا ئۇلارنىڭ زەيتۇنلۇقىدا
ئىشلىدىڭلار؟

بۇنىڭ جاۋابىنى ئانىسى بەردى:

— ئىشلىمەي ئۆلەمدۇق، بېگىم. بىزگە قىلغان
ئەسكىلىكلەردىن كېيىن يەنە ئۇلارنىڭ قول ئاستىدا ئىشلەشنى
كىممۇ خالايتتى؟ — ئايال يەنە كۆز يېشى قىلدى. يۈسۈپ
ئەزەلدىن تارتىپ ئىككى گەپنىڭ بىرىدە يىغلايدىغان ئادەمنى
كۆرسە ئاچچىقى كېلەتتى. ئەمما، بۇ ئايالنىڭ كۆزىدىكى يېشى
شۇنچىلىك ھەقىقىي ۋە يۈرەك قېتىدىن چىقىۋاتقاچقا، بۇنى
كۆرگەن ھەرقانداق ئادەمنىڭمۇ ئىچى ئاغرىماي قالمايتتى.

سالامەتتىن بەي ئورنىدىن تۇردى ۋە كۇبراننىڭ ئېشىكىدىن
تۇتۇپ بېشىنى كۆتۈرۈپ، كۆزىنىڭ ئىچىگە قاراپ:

— ئاز دەرد تارتماپسەن، قىزىم ... ئەمما ھەر ئىش ئۆتۈپ
كېتىدۇ، ھەممە نەرسە ئۆتۈلۈپ كېتىدۇ، بۇ دەرد — ئەلەملەرگە
ئۆزىنى قۇربان قىلماسلىق كېرەك. ئادەمدە بىر ئاز چىدام بولۇشى
لازم، — دېدى.

سالامەتتىن بەي كۇبراننىڭ بۇ سۆزلەرنى چۈشىنەلمىگەنلىك-
كىنى قىياس قىلىپ سۆزىنى توختاتتى. بىراق، كۇبراننىڭ
بەرگەن جاۋابىدا بۇ گەپلەرنى سۆزمۇسۆز چۈشەنمىسىمۇ گەپنىڭ
ئۇرانىنى چۈشەنگەنلىكى مەلۇم ئىدى.

— دۇنيادا ھېچقاچان بولۇپ ئۆتۈپ كەتمەيدىغان،

ئۇنتۇلمايدىغان، ئۆلگۈچە ئېسىدىن چىقىپ كەتمەيدىغان
ئىشلارمۇ بولىدىكەن، ئەپەندى، — دېدى ئۇ.

ھاكىمنىڭ بېشىدا يالغۇز مۇئەزرىنىڭلا مەسىلىسى ئەمەس،
بۇ قىزنىڭ كەچۈرمىشلىرىگە دائىر مەسىلىمۇ ئورۇن ئالغانىدى.
ئۇ سەۋرىسىزلىك بىلەن:

— قىزىم، دەرد — ئەلەملىرىڭنى ماڭا ئېيتىشقا ئوچۇق
ئېيتمايسەن؟ ھاكىمنىڭ ۋەزىپىسى شۇنداق يامان ئادەملەرنى
جازاغا تارتىش ئەمەسمۇ؟ — دېدى.

— ئۇلارغا ھېچكىمنىڭ كۈچى يەتمەيدۇ، — دېدى قىز.
سالامەتتىن «مېنىڭ كۈچۈم يېتىدۇ» دېمەكچى بولدى — يۇ،
بۇ گەپنىڭ قۇرۇق سۆز بولۇپ قېلىشىدىن ئېھتىيات قىلىپ
ئۇنداق دېيەلمىدى، بولۇپمۇ ئۆزىنىڭ ئۇلار ئالدىدا قانچىلىك
ئاجىز ۋە ئىلاجسىز ئىكەنلىكى كېيىنكى كۈنلەردە يۈز بەرگەن
ۋەقەلەردىنلا ئۆزىگىمۇ مەلۇم ئىدى. ھازىر ئۇ قانچە چوڭ
سۆزلىگەن بىلەنمۇ كۈلكىگە قېلىشتىن باشقا ئىشقا يارمايتتى.
— بىز ئۆزىمىزنى خۇدايىمغا تاپشۇردۇق، بىزنى خۇدايىم
قۇتقۇزار! — دېدى كۇبرانىڭ ئانىسى.

— قېنى، ھېكايىڭىزنى باشلاڭ، داداممۇ ئېيتتىغۇ، مۇئەزرى
مەسىلىسى ئۈچۈن ھىلمى بەيلەرنىڭ ئەپت — بەشىرىسىنى
بىلىشىمىز كېرەك، — دېدى يۈسۈپ ئايالغا.

— مەن قانداقمۇ ئېيتاي، مەندە بۇلارنى سۆزلەپ بەرگۈدەك
يۈرەك نەدە بولسۇن، قىزىم كۇبرا، سەن بېشىڭغا كەلگەن دەرد —
ئەلەملىرىڭنى سۆزلەپ بەرگەن! ھەرگىز خىجىل بولما، قىزىم
سېنىڭ نېمە گۇناھىڭ بار ئىدى؟ گۇناھ قىلغانلار خىجىل
بولسۇن.

كۇبرا بىر ھازاغىچە بېشىنى ساڭگىلىتىپ ئولتۇرۇۋالدى،
كېيىن بېشىنى كۆتۈرۈپ غەزەپ — نەپرەتكە تولغان كۆزلىرىنى
ئەتراپقا بىرقۇر يۈگۈرتۈپ چىقتى، پەقەت يۈسۈپ بىلەن كۆزلىرى
ئۇچرىشىپ قالغاندىلا ئۆزىنى بىر ئاز بېسىۋالدى.

— ئانام دېگەندەك، — دەپ سۆزىنى باشلىدى كۈبرا، ئۇنىڭ ئاۋازى تۆۋەن چىقاتتى، — ھىلمى بەيلەرنىڭ ئۆيىدە تازىلىق ئىشلىرىنى قىلاتتۇق. مەن ھەر كۈنى ئىككىنچى قەۋەتتىكى ئۆيلەرنى يىغىشتۇراتتىم. بىر كۈنى شاكىر بەينىڭ ھۇجرىسىغا كىردىم. ئەتىگەلىك تاماق ۋاقتى بولغاچقا، شاكىرنى ئورنىدىن تۇرغاندۇ دەپ ئويلاپتىمەن. تېخى يېتىپتىكەن. ئارقامغا ئۆرۈلۈپ چىقىپ كېتىۋاتسام ئۇ بېشىنى كۆتۈرمەي تۇرۇپ: «ھەي قىز، سۇ ئەكەل» دەپ ۋارقىرىدى. يۈگۈرگەن پېتى بىرىنچى قەۋەتكە چۈشۈپ بىر ئىستاكان سۇ ئېلىپ چىقتىم. سۇنى بىر سۈمۈرۈپلا ئىچىۋەتتى. ئىستاكاننى ماڭا قايتۇرۇپ بېرىۋېتىپ يۈزۈمگە يەنە بىر قارىغاندا: «سەن قاچاندىن بېرى بىزنىڭ ئۆيىدە؟» دەپ سورىدى. «بەش يىلچە بولدى» دېۋىدىم، ئۇ ئۆز — ئۆزىگە: «ئاجايىپ ئىش — ھە، ئانامۇ مالنىڭ ياخشىسىنى تونۇيدۇ. بىراق، بۇنى بىزگە نېمىشقا كۆرسەتمىگەندۇ» دەپ پىچىرلىدى. دەل شۇ ۋاقىتتا چىقىپ كەتمەكچى بولۇۋىدىم، قولۇمدىن تۇتۇۋېلىپ ئۆزىگە تارتتى. «نېمە قىلىۋاتىسىز، شاكىر بەي؟» دېدىم مەن. ئۇ مېنى يوقىنىنىڭ ئىچىگە تارتىپ تۇرۇپ: «ھازىر كۆرسەن» دېدى. قورققىنىمدىن ئەس — ھوشۇمنى يوقىتىپ قوپايلا دېدىم. قاتتىق بىر سىلكىۋېتىپ تۆۋەنگە قاراپ قاچتىم. شاكىر ئورنىدىن تۇرۇپ كالتە ئىشتان بىلەن ئارقامدىن قوغلىماقچى بولدى — يۇ، تۇتۇۋېلىشقا كۆزى يەتمىدى. خۇداغا شۈكۈر، يۈگۈرگەن پېتى ئانامنىڭ يېنىغا ئاران بېرىۋالدىم. ئانام مېنىڭ ئۆپكەمنى باسالماي ھاسىراپ كەتكىنىمنى كۆرۈپ: «نېمە بولدى قىزىم، ئاجايىپلا بولۇپ كېتىپسەنغۇ؟» دېدى. مەن خىجالەتچىلىك ئىچىدە راست گەپ قىلالماي: «يۈگۈرۈپ چۈشكەنىدىم، يۈرىكىم سېلىپ كەتتى» دەپ قويدۇم. «خەقنىڭ ئۆيىدە يۈگۈرۈشكە خىجىل بولمىدىڭمۇ، قىزىم» دېۋىدى، ئاندىن بولغان ئەھۋالنى ئېيتىشقا مەجبۇر بولدۇم. بىز ئۇنىڭدىن قۇتۇلۇشنىڭ چارىسى ئۈستىدە ئۇزاق پاراخلاشتۇق. شۇنىڭدىن

كېيىن مەن شاكىرنى كۆرسەم مۆكۈۋالىدىغان، ھۇجرىسىغا چاقىرسا، ئىشىكنى يوغان ئېچىۋېتىپ كىرىدىغان بولدۇم. كېيىنكى ۋاقىتلاردا شاكىر بەي ئۆيىدىن تالغا چىقمايدىغان بولۇۋالدى، ھەر قېتىم ئۇچراپلا قالسا، يولۇمنى توسۇۋېلىپ مېنى قۇچاقلىۋالاتتى. مەن قورققىنىمدىن ئاۋازىمنى چىقارماي تېپىرلاپ يۈرۈپ قولىدىن ئاجراپ چىقىپ كېتەتتىم. بىرنەچچە قېتىم ئۇتۇۋېلىپ قويۇپ بەرمىدى. بۇ ئىشلارنى ئانامغا زادىلا دېيەلمىدىم. «مۇشۇ ۋاقىتقىچە نېمىشقا دېمىدىڭ» دەپ خاپا بولۇشىدىن قورقاتتىم. بارا - بارا شاكىرنىڭ قىلىقلىرىغا چىدىمايدىغان بولۇپ قالدىم. چۈشكىچە ئورنىدىن تۇرمايتتى. ھەر خىل باھانە - سەۋەب بىلەن مېنى يېنىغا چاقىراتتى. بۇنىڭغا چىدىماي بىرنەچچە قېتىم ئانامغا: «ئىككىنچى قەۋەتنىڭ ئىشىنى سەن قىل، مەن سېنىڭ ئورنىڭدا ئاشخانىدا ئىشلەي» دەپ باقتىم. بىچارە ئانام مېنىڭ گېپىمنى چۈشەنمەي: «ئىنشائاللا قىزىم، مەن ھازىر ساق، تېنىم ساقلا بولىدىكەن، سېنىڭ قولۇڭنى يۇنىدىغا تىققۇزمايمەن، سەن ماڭا ئىچىڭ ئاغرىپ شۇنداق دەۋاتىسەن، قىزىم، ئاناڭ سېنىڭ ئۈچۈن ھەممە ئىشنى قىلىشقا قادىر» دېدى.

بىچارە ئانام مېنىڭ قانداق ئازابلىنىۋاتقانلىقىمنى بىلمەيتتى. كۈنلەرنىڭ ئۆتۈشى بىلەن شاكىر بەي بەك ھەددىدىن ئېشىپ كەتتى. بۇنى ئۆيىدىكىلەر بىلىپ قالسا، مېنى نېمە قىلىۋېتەر، ئانام ئىككىمىزنى قوغلاپ چىقىرىۋېتەرمۇ، دەپ يۈرىكىم پوك - پوك ئىدى. ئاخىردا شاكىر بەيمۇ بۇ ئىشتىن زېرىككەن بولسا كېرەك، مېنى كۆرسە تۇتۇۋالمايدىغان بولدى، بۇنىڭغا قاراپ، خۇداغا شۈكۈر، بىر ئاز بولسىمۇ جېنىم ئارام تاپىدىغان بولدى، دەپ خۇشال بولدۇم. بىراق، ئۇ مېنى كۆرگەنلا يەردە ئۆيەر - بۇ يەرلىرىمنى تۇتۇۋېلىشنىڭ ئورنىغا، ئالىيىپ ئۆتۈپ كېتىدىغان بولۇپ قالدى. بۇ ۋاقىتلاردا دەل باھار مەزگىلى ئىدى. ئۆيىدە نەغمە - ناۋالار بولۇپ تۇراتتى. بىر كۈنى

خانم مېنى ئۆيگە چاقىرىپ: «جەننەت ئايغىدىكى باغقا ھارۋا بىلەن نەرسە - كېرەكلەر توشۇلۇۋاتىدۇ. سەنمۇ بىللە بېرىپ باغدىكى ئۆيلەرنى راسلاپ قوي» دېدى. بىر ئىشلارنى سېزىپ قالىدىمۇ نېمە؟ دەيتتىم ئىچىمدە. ئانام بولسا، تاڭ سەھەردىن بېرى كىر يۈيۈش بىلەن ئاۋارە، مېنىڭ ئۆيەرگە كېتىشىمدىن خەۋىرى يوق ئىدى. بىراق، مەن باغنى ياخشى كۆرەتتىم. گىلاسنىڭ تازا پىشقان ۋاقتى ئىدى. خۇشاللىقىمدا «ماقۇل» دەپلا يۈگۈرۈپ بېرىپ ھارۋىدىكى گىلەم ۋە يوتقانلارنىڭ ئۈستىگە چىقىپ ئولتۇردۇم، ھارۋىكەش تەلۋە بىر بالا بولغاچقا، ئاتنى بولۇشىغا چاپتۇرۇپ قويۇپ بەردى. ھارۋا ھېلىلا ئۇرۇلۇپ كېتىدىغاندەك چايقلاتتى. مەن قورقۇپ ۋارقىرايتتىم. باغ جەننەت ئايغىنىڭ نېرىقى بېشىغا توغرا كېلەتتى. سوغۇقتۇلۇمىدىن ئۆتۈپ باغ تەرەپكە قاراپ ماڭدۇق. يولدا سۇ ئېقىۋاتاتتى. ھارۋىنىڭ چاقى سۇنىڭ ئىچىدە شىلىقلىشىپ ماڭاتتى. ھارۋىكەش مۇ ھاياجانلانغىنىدىن ناخشا ئېيتىپ باراتتى. شۇنداق قىلىپ، باغقا يېتىپ كەلدۇق. مەن ھارۋىدىن چۈشۈپلا گىلاسلىرىنىڭ ئارىسىغا كىرىپ كەتتىم. شېخنى ئېگىۋېلىپ گىلاسلىرىنى يېگىلى تۇردۇم. ھارۋىكەش نەرسىلەرنى ھارۋىدىن چۈشۈرۈپ بولغۇچە گىلاسقا ئويۇۋالماي دەپ ئويلىغانىدىم. بىردەمدىلا ھېلىقى تەلۋە ھارۋىكەش: «كۈبرا بىز كەتتۇق. نەرسە - كېرەكلەرنى يىغىشتۇرۇۋال» دەپ ۋارقىرىدى. مەن دەرھال گىلاسنى تاشلاپ ئۆي تەرەپكە يۈگۈردۈم. نەرسە - كېرەكلەر يەرگە ناھايىتى قالايمىقان تاشلانغانىدى. ئۇلار يازنىڭ يېرىمىنى مۇشۇ باغدا ئۆتكۈزىدىغان بولغاچقا، ھەممە نەرسىنى دېگۈدەك ئالغانىكەن. سېۋەتلەرنىڭ ئىچىدە، ھەتتا مىس قاقچىلاردىن تارتىپ ئۇۋاق لازا سېلىنغان قۇتىلارغىچە كەم ئەمەس ئىدى. مەن نەرسىلەرنى ئۆيگە توشۇغاچ، ھازىرغىچە يادىمدا قالغان، مۇسا چاۋۇش شادىيەنى ئېلىپ قاچقاندا شادىيەگە ئاتاپ ئېيتقان ناخشىنى ئېيتتىم:

ئەي بەيلەر سەپەردىن كەلدىم ھېرىپ - ئېچىپ،
شادىيەنىڭ جىلۋىسىگە كۆڭۈل بېرىپ.

ئىككىنچى قەۋەتتىكى ئۆيگە يوغان بىر گىلەمنى سۆرەپ
كەكرىۋاتتىم، پەلەمپەيدىن بىرىنىڭ يۇقىرىغا چىقىۋاتقان
شەپپىسى ئاڭلاندى، يۈرىكىم ئاغزىغا تىقىلدى. يۇقىرىغا چىقىپ
زال تەرەپكە قارىسام، چىشلىرىنى ھىڭگاپىتىپ ھىجىيىپ شاكىر
چىقىۋاتىدۇ ...

بۇ گەپنى ئاڭلاپ سالاھىددىن بەي بىلەن يۈسۈپ ئورۇنلىرىدا
ئولتۇرالمىي قالدى. كۆپرا ئۇلارنىڭ ھەرىكىتىگە قاراپ جىم
بولۇۋالدى. ئۇنىڭ چىرايى بىلىپ بولمايدىغان ئاجايىپ بىر خىل
تۈس ئالدى. ئۇنىڭ ئاخىرقى سۆزلىرى ئەسكى پاتىفوندىن
چىقىۋاتقاندەك روھسىز ۋە تۇتۇق ئىدى.

— شاكىر بەي ھىجايىغىنىچە ئىشىك تۈۋىگە كەلدى. مەن
ۋارقىرىغان پېتى تالاغا قېچىپ چىقماقچى بولۇپ ئىككى قەدەم
ماڭغانىدىم، پەلەمپەيدىن ھىلمى بەينىڭمۇ چىقىۋاتقانلىقىنى
كۆرۈپ ھوشۇمنى يوقىتىپ قويايلا دېدىم ...

سالاھىددىن بەي بۇنى ئاڭلاپ ئىختىيارسىز ۋارقىرىۋەتتى:
— دادىسىما؟

— ھەئە، دادىسى ... ئۇمۇ ئاچ بۆرىدەك ھىجايىغان پېتى
كەلدى، جېنىم ئاپا، بۇ دۇنيادا بۇلارنىڭكىدىكىدەك رەزىللىق
يوقتۇر، — قىزچاق ھوشىنى يوقىتىپ ئانىسىنىڭ قۇچىقىغا
يىقىلدى. ئۇنىڭ نالە - زارلىق يىغىسىغا چىداپ بولمايتتى.

يۈسۈپ ئورنىدىن تۇرۇپ ئۆيىدىن چىقىپ كېتىش ئۈچۈن
ماڭغاندا كۈبرانىڭ ئانىسىنىڭ ئاۋازىنى ئاڭلاپ ئارقىسىغا
قارىدى. ئايال ھاكىمغا قاراپ بوغۇق ئاۋازدا:

— قىزىم دېرىزىدىن ئۆزىنى ئاتقانكەن، شاكىر ئېتىكىدىن
تۈتۈۋاپتۇ، شۇ چاغدا سىرتتا ھاجى ئەتەم باغنىڭ ئىچىدىكى
قۇدۇق بېشىدا چىۋۇق ئۇشلاپ ئولتۇرغانىمىش، — دەپ قوشۇپ
قويدى.

ئىككىنچى باب

1

بىرنەچچە كۈندىن كېيىن، ئاشتى ۋاقتى، شارقىراپ يامغۇر يېغىۋاتاتتى. شاۋرۇن چاپىنىنى يېپىنچاقلىۋالغان يۈسۈپ تۆۋەنكى بازاردىن ئۆتۈپ كېتىۋېتىپ ھاجى ئەتەم بىلەن ئۇچرىشىپ قالدى. ئۇ ئۆزىنى قاچۇرۇپ باشقا تەرەپكە بۇرالغان ھاجى ئەتەمنى توسۇۋېلىپ:

— توختاپ تۇرغىنا، — دېدى.

ھاجى ئەتەم يېنىدىكى تاپانچىسىنى سىلاپ قويدى ۋە ئۆزىدىن بىر قەدەم ئالدىدا كېتىۋاتقان يۈسۈپنىڭ ھەرىكىتىگە سەپسالدى. يۈسۈپ قوللىرىنى ئارقىسىغا تۇتۇپ ئىتتىك ماڭغىنىچە يولنىڭ چېتىدىكى بىر دۇكاننىڭ لەمپىسى ئاستىدا توختىدى ۋە ھاجى ئەتەمنىڭ چىرايىغىمۇ قارىماي:

— دادامدىن ئالغان ھۆججەت يېنىڭدىمۇ؟ — دەپ سورىدى.

— مەندە ھۆججەت نېمە قىلسۇن؟ بەينىڭ ئۆزىدە بولمامدۇ، —

دېدى ئۇ ۋە، — نېمە بولدى؟ — دەپ سورىدى.

— بۈگۈن ناماز دېگەردە چىنارلىق قەھۋەخانىغا كەل ...

پۇلنى تۆلىۋېتىمەن، — دېدى يۈسۈپ.

ھاجى ئەتەم بۇ قېتىم كاپىتىغا بىر تەستەك يېگەندەك تاتىرىپ كەتتى. چۈنكى، ئۇ بۇنداق بولۇشنى زادىلا ئويلىمىغانىدى:

— قانداق تۆلەيسەن؟

— بۇنىڭ بىلەن چاتىقنىڭ بولمىسۇن، ھۆججەتنى ئېلىپ

كەل، پۇلنى بېرىمەن.

يۈسۈپ ئالدى - كەينىگە قارىماي سوغۇقتۇلۇمبا تەرەپكە يۈرۈپ كەتتى. ئۇ زەيتۇنلۇققا بېرىپ كەچ كىرگۈچە ئىشچىلارغا كۆز - قۇلاق بولدى.

ھاجى ئەتەم قەھۋەخانىدا قارت ئويناش ئۈچۈن ئۆيىدىن خېلى بالدۇر چىققانىدى، يۈسۈپ بىلەن ئۇچرىشىپ قالغاندىن كېيىن، دەرھال ئارقىسىغا بۇرىلىپ ھىلمى بەيلەرنىڭ ئۆيىگە باردى ۋە ئىككى سائەتچە ئولتۇرۇپ قالدى.

ئانا - بالا ئىككىيلەن ئىشنىڭ مۇنداق بولۇشىنى زادىلا كۈتمىگەنىدى. ئۇلار سالاھىدىدىن بەينىڭ بىر - ئىككى كۈن ئىچىدىلا ئۈچ يۈز نەچچە لىرانى تېپىشى ئەسلا مۇمكىن ئەمەس، چۈنكى ھاكىملارنىڭ ھەممىسى ھۆكۈمەت خادىملىرى بولغاچقا، ئۇلارنىڭ ئاغىنىلىرىمۇ ئۆزلىرىگە ئوخشاش يانچۇقىدا پۇلى يوق ئادەملەر. يەرلىكلەردىن بولسا، بۇنداق مەردلىك قىلىدىغان ياكى مۇنداق مۇرەككەپ ئىشلارغا ئارىلىشىپ ئۆزىگە ئۆزى ئىش تېپىپ يۈرۈشىنى خالايدىغان بىرەر ئادەم چىقىشى ناتايىن. ئۇنداقتا بۇ بىر ئويۇن بولۇشى مۇمكىن، دەپ ئويلاشتى. ھىلمى بەي ھۆججەتنى ھاجى ئەتەمگە بېرىۋېتىپ:

— دىققەت قىل - ھە! قەغەزنى تارتقۇزۇپ قويما يەنە ... ئۇ بالىنى مەن ئانچە ياخشى بالا دەپ قارىمايمەن، — دېدى. كەچقۇرۇن دېرىزە ئەينەكلىرى ئادەمنىڭ نەپىسىدىن ھورلىشىپ كەتكەن چىنارلىق قەھۋەخانىغا ھاجى ئەتەم ئارقىسىغا ئىككى ئادەمنى سېلىپ كىرىپ كەلدى، يۈسۈپ ئورنىدىن تۇرۇپ قارشى ئالدى ۋە ئۇنىڭدىن ھۆججەتنى ئالدى. ھاجى ئەتەم يۈسۈپنى ھۆججەتنى ئېلىپلا يىرتىۋېتىپ قاچىدىغان بولدى، دەپ ئويلىغانىدى، ئىش ئۇنىڭ ئەكسىچە بولدى: يۈسۈپ ھۆججەتنى چىرايلىق قاتلاپ يانچۇقىغا سالدى ۋە شاۋرۇن چاپىنىنىڭ يانچۇقىدىن يوغان بىر بۇلغارى ھەمياننى چىقىرىپ، ئاق سىرلانغان تۆمۈر ئۈستەلنىڭ ئۈستىگە ئالتۇنلارنى تۆكۈپ

ساناشقا باشلىدى. ئۈچ يۈز يىگىرمە لىرانى تولۇق ساناپ بەرگەندىن كېيىن ھاجى ئەتمەگە قاراپمۇ قويماي، بىرەر ئېغىز گەپمۇ قىلماي ئىشىكتىن چىقىپ يامغۇردا كۆزدىن غايىب بولدى.

قەھۋەخانىدىكىلەر بۇ ئەھۋالنى كۆرۈپ، ئويناۋاتقان تاۋلا ئويۇنلىرىنى تاشلاپ ھاجى ئەتمەنىڭ ئەتراپىغا ئولاشتى. ئۇلار ھاڭ - تاڭ بولۇشۇپ ئېغىزلىرى ئېچىلغان پېتى قارشىپلا قېلىشتى ۋە ھاجى ئەتمە ئالتۇنلارنى ئوچۇملاپ يانچۇقىغا سالغاندا، ئاچ كۆزلۈك بىلەن كالىپۇكىلىرىنى ياللىشىپ كەتتى. قەھۋەخانىنىڭ ئىشىكى ئېچىلىپ شاكىر كىرىپ كەلدى. ھاجى ئەتمەنىڭ ئەتراپىغا ئولشىۋالغانلار شاكىرنى كۆرۈپلا ئۆز ئورۇنلىرىغا بېرىپ ئولتۇرۇشتى. شاكىر ئىشىكنىڭ يېنىدىكى ئۈستەلگە كېلىپ ئولتۇردى ۋە بىر ياغاچ ئورۇندۇقنى لۈكچەكلەرچە ئالدىغا تارتىپ ھاجى ئەتمەنى چاقىردى. دەسلەپتە ئۇلار بىر - بىرىگە گەپ قىلىشماي ئولتۇرۇشتى. شاكىر قەھۋەخانىنىڭ ئىچىگە بىر قۇر كۆز يۈگۈرتۈپ چىقتى: خېلىلا كەڭ قەھۋەخانا ئادەملەر بىلەن لىق تولغانىدى، بىر بۇلۇڭدا ئۇزۇن ئاق كىرگەن بۇرۇتلىرىنى ئوينىتىپ، رۇملارغا خاس مۇھەببەت ناخشىلىرىنى ئېيتىشىپ گىربىكلار ئولتۇراتتى. نېرىقى تەرەپتىكى قەھۋە ئوچىقىغا يېقىن بىر يەردە تۆت - بەش ئات جامبازلىرى بىر ئىش ئۈستىدە تالاش - تارتىش قىلىشىۋاتاتتى. تورۇسنىڭ قاق ئوتتۇرىسىغا ئېسىپ قويۇلغان لامپىنىڭ يورۇقى خېرىدارلارنىڭ باشلىرىغا چۈشۈپ دۈپىدىن تارتىپ كىگىز كۇلاغىچە، پاپاختىن ئەرەبلەرنىڭ باش ياغلىقىغىچە تەخمىنەن يىگىرمە تۈرلۈك ھەر خىل - ھەر ياڭزا باش كىيىملىرىنى بوراندا قالغان گۈللەردەك لەپىلىدىتەتتى. قەھۋە ئوچىقىنى خېرىدارلاردىن ئايرىپ تۇرغان، ئۈستى تەرىپى ئىشكاپ شەكلىدە ياسالغان جاۋەننىڭ كۆزلىرىدە رەتلىك تىزىلغان چىلىملار ۋە تىكلەپ قويۇلغان سېرىق مىس تەلەڭگىلەر پارقىراپ

تۇراتتى، بىر چېتىدە بولسا، قىزىل چېبەرقۇت بىلەن قاپلانغان
چىلىم نەپچىلىرى ساڭگىلاپ تۇراتتى. قارىيىپ كەتكەن
تاملاردىكى بېشىغا تاج كىيىپ، بويۇنلىرىغا قات - قات مەرۋايىت
ئاسقان بەستىلىك ئىران گۈزەللىرىنىڭ رەسىملىرى توختىماي
قىمىرلاپ تۇرغان ئادەملەرنىڭ باشلىرىنى تاماشا قىلىۋاتقاندا
قاراپ تۇراتتى. بۇلارنىڭ ئۇدۇلىدا رەڭلىك تاشلاردىن ياسالغان
«ئوتېلىۋ»غا دائىر ئىككى ھەيكەل بار ئىدى، بۇنىڭ بىرسى،
يەرگە ئېڭىشىپ دېزمۇننىڭ چۈشۈرۈپ قويغان قول ياغلىقىنى
ئېلىۋاتقان ياگو؛ يەنە بىرسى، ھەيۋەتلىك بېزەلگەن كارىۋاتتا
ياتقان دېزمۇن ۋە ئۇنى بوغۇزلاش ئۈچۈن قولغا خەنجەر ئالغان
ئاق ساقاللىق قىزغانچۇق نېگىر تەسۋىرلەنگەن كۆرۈنۈشلەر
ئىدى.

شاكىر ئۆمرىنىڭ يېرىمىنى مۇشۇ قەھۋەخانىدا
ئۆتكۈزگەنلىكى ئۈچۈن بۇ نەرسىلەرگە زەن سالمىدى، پىكىر -
خىيالى ئالدى بىلەن ھاجى ئەتەمنىڭ سۆزىنى ئاڭلاش بولغانلىقى
ئۈچۈن ئۇنىڭ گەپ باشلىشىنى كۈتۈپ ئەتراپقا قارايتتى. بىراق،
ھاجى ئەتەم گەپ قىلماي جىم ئولتۇرغاندىن كېيىن شاكىر بىر
كۆزىنى قىسىپ بېشى بىلەن: «ھە، ئېمە ئىش بولدى، گەپ قىل»
دېگەندەك شەرەت قىلدى. ھاجى ئەتەم دەل مۇشۇنى كۈتۈپ
تۇرغاندەكلا دەرھال زۇۋانغا كېلىپ:

— ئىش چاتاق! — دېدى.

— پۇلنى بەردىمۇ؟

— ھەممىنى تولۇق بەردى!

— بۇ ئىشنى قانداق بىر تەرەپ قىلىمىز؟

— بىلىمدىم!

— بىرەر چارە - تەدبىر تاپمىدىڭمۇ؟

— ئەزىزى، بۇ ئىنتايىن قىيىن ئىشقا! ئوتتۇرىدا مەن

بالاغا قالدىكەنمەن - دە! ... مېنىڭچە قىزنى بۇ يەردىن

ئەپقېچىش كېرەك!

بۇ گەپنى ئاڭلاپ شاكىرنىڭ كۆزى چەكچىيىپ كەتتى.
— دادامچۇ؟ ... دادامنى سەن ماقۇل قىلالامسەن؟ — دېدى ئۇ
بېشىنى يېقىن قىلىپ.

هاجى ئەتەم سوئال نەزىرى بىلەن شاكىرغا قارىدى.
— خالىسا شۇنداق قىلىمىز، بولمايدىكەن، ئۈچىمىزمۇ
تۈرمىگە قاراپ ماڭىمىز — دە !

هاجى ئەتەم چوڭقۇر خىيال دەرياسىغا غەرق بولغانىدى.
— بۇ ئىشنى ھازىرلا باشلامدۇق؟ — ئاستا سورىدى ئۇ
شاكىردىن.

— بۇ ئوڭاي ئىش ئەمەس ...
— نەگە ئەكىتىمىز؟
— بىزنىڭ يايلاققا ... مەن ئۆزۈم ئەكىتىمەن، — دېدى
شاكىر ئۇنىڭ سۆزىنى بۆلۈپ.

هاجى ئەتەم بىر ئاز ئوڭايسىزلىنىپ شاكىرغا قارىدى:
— ئانىسىنى قانداق قىلارمىز؟
شاكىر ئۇنىڭ نېمە دېمەكچى بولغانلىقىنى چۈشەنمىدى:
— ئانىسىنى دەمسەن؟ ئانىسى ئۆيىدە قالغۇدەرمەيدۇ، ئۇنىڭ
بىلەن نېمە كارىم، ماڭا قىزى كېرەك، — دېدى.

هاجى ئەتەمنىڭ يۈز — كۆزى ئوت ئالدى:
— سادىغاڭ كېتەي، خۇدا ھەققى سەن زادى كىمنى
دەۋاتىسەن؟

— ھاكىمنىڭ قىزىنى دەۋاتىمەن.
هاجى ئەتەم مىنگەشتۈرۈپ ئولتۇرغان ئوڭ پۇتىنى چۈشۈرۈپ
تېرىككەن ھالدا قوللىرىنى شىلتىپ تۇرۇپ سۆزلەپ كەتتى:
— خۇدا ھەققىدە بۇ ئىشنى تاشلا، شاكىر بەي ... سەن ھازىر
ھەۋەسنىڭ كەينىگە كىرىپ كەتتىڭ. مەن ھېلىقى بېشىمىزغا
بالا بولىدىغان كۈبرانى دەۋاتسام، سەن تېخى مۇئەززەز بىلەن
قاپسەن — دە، كۈبرانىڭ ئىشىنى بىر تەرەپ قىلىۋەتمەيدىغان
بولساق بالاغا قالىمىز. ھاكىم بۇ توغرىلۇق ھېچ نەرسە بىلمەستە

بىز نېمە دېسەك ئۇنايتتى. يۇرت ئىچىدە شەرمەندە بولايلى
دەۋاتامسەن؟ سوتمۇسوت سۆزىلىپ يۈرسەك ياخشىمۇ؟

— سەن بۇ ئىشلارنى توغرىلاپ قويدۇم دېگەن ئەمەسمىدىك؟ —
سورىدى شاكر.

— دۇنيادىن بىغمەمسەن، شاكر بەي، «توغرىلاپ قويدۇم»
دېگەن سۆزۈمنىڭ كاساپىتىدىن ھەرقايسىڭىدىن بۇرۇن تۈرمىگە
كىرىپ كېتىدىغان ئوخشاشمەن. بالايىئاپەتكە يۈسۈپنى ئىتتىرىپ
قويمىز دېگەن بىلەن، ھېلىقى بۇزۇقنىڭ قىزى ھەممە ئىشنى
ئاشكارىلاپ قويۇپتۇ ئەمەسمۇ؟ مەن نېمە قىلىشىمنى بىلمەي،
ھەتتا پىچاق كۆتۈرۈش دەرىجىسىگە بېرىپ يەتتىم. ئىشنىڭ
ئاخىرى نەدىن چىقىدۇ، قاراپ باقارمىز. مېنىڭ پۈتۈن ئۈمىدىم
شۇ پۇلدا ئىدى. پۇلنى قايتۇرغاندىن كېيىن ھاكىمنىڭ بىزدىن
قورقىدىغان يېرى قالمايىدى، ئەمدى ھېلىقى ئۇنىڭ ئۆيىدىكى
يۈسۈپ دېگەن نەرسىنىڭ ئەدىپىنى بېرىدىغان كۈننىڭ
كېلىشىنى كۈتسەك بولار. پۈتۈن ھىيلە - مەكىرنى يۈسۈپ
ئويلاپ چىقىرىدۇ. ئۈچ يۈز يىگىرمە لىرانى نەدىن تاپقانلىقىنى
بىلسەك بولاتتى، پۇلنى بەردى - دە، دەررۇ كەتتى، بۇ پۇلنى ئۇ
بۇلاڭچىلىق قىلىپ تاپقانمىدۇ؟

شاكر ئۇرۇپلا قالدى ۋە ئۇنىڭغا قاراپ:

— خوپ، ئۇنداق بولسا، مۇئەززەنى قانداق قىلىمىز؟ —

دېدى.

ھاجى ئەتەم ئورنىدىن تۇردى، شاكرمۇ تۇردى. ئۇلار
ئىشىككە قاراپ مېڭىشتى. تالادا يامغۇر پەسىيىپ قالغانىدى.
ئىشكىنىڭ ئالدىدا بىر - بىرىدىن ئايرىلىش ۋاقتىدا ھاجى
ئەتەم:

— سېنىڭ كۆزۈڭنى ئىشق ئوتىلا قاپلىۋاپتۇ، بەي،
ئىزىمىزگە بېرىپ كۆڭلۈڭنى ئېچىپ كەلسەك بولامدەك، —
دەپ قويۇپ ماڭدى.

يۈسۈپ ئۈچ يۈز يىگىرمە لىرا ئۈچۈن بۇلاڭچىلىق قىلغىنى يوق.

كۈبراننىڭ سەرگۈزەشتىلىرىنى ئاڭلىغان كۈنى يۈسۈپ كەچقۇرۇن ئۆيىدىن چىقىپ، شەرىق ئەپەندىنىڭ ئوغلى ئەلىنىڭ دۈكىنىغا باردى. كەچ كىرگەندە دۈكانغا كەلگەن يۈسۈپنى كۆرگەن ئەلى دەرھال ئۇنىڭ ئالدىغا يۈگۈرۈپ كەلدى:

— سالام يۈسۈپ، نېمە بولدى ساڭا؟

يۈسۈپ ئۆمرىدە بولۇپ باقمىغان بىر ھايان ئىچىدە پۇرچاق قاچىلانغان بىر تاغارغا يۆلىنىپ تۇرۇپ ئەلىگە بىر ھازا سەپىسىلىپ قارىغاندىن كېيىن مەيۇس، ئىترەك ئاۋازدا:

— قانداق دېگەن ئادەمسەن؟ — دېدى.

سۆزىنىڭ ئۇرانىدىن ئۇنىڭدا قانداقتۇر بىر تەلەپنىڭ بارلىقى ۋە چۈشىنىپ يەتكىلى بولمايدىغان بىر خىل غەزەپ ئوتىنىڭ يېنىۋاتقانلىقى سېزىلىپ تۇراتتى. ئەلى چۆچۈپ كەتتى ۋە تەمتىرەپ قالدى:

— نېمە بولدى ساڭا، يۈسۈپ؟

دەل مۇشۇ چاغدا دۈكانغا بىر خېرىدار توسىيا گۈرۈچى سوراپ كىرىپ قالدى. ئەلى خېرىدارنى تېز يولغا سېلىۋېتىپ يۈسۈپنىڭ يېنىغا كەلگەندە ئۇنىڭ ئۆزىنى بىر ئاز بېسىۋالغانلىقىنى سەزدى. ئۇنىڭ لەۋلىرىدە ئېغىر - بېسىقلىق ۋە ھەممىنى چۈشىنىدىغانلىقتىن بېشارەت بېرىدىغان بىر خىل تەبەسسۇم پەيدا بولغانىدى. نېمە ئۈچۈندۇر بىر خىل چۈشىنىكسىز، ئارىلاشقۇچىلىكى يوق بۇ ئادەملەر بىلەن ئۆزى ئوتتۇرىسىدا پولات تام بولۇپ تۇرغان بۇ تەبەسسۇم ئۇنىڭ مۇراجىئەت قىلىدىغان ئاخىرقى چارىسى ئىدى.

ئۇ ئۆزىنى بۇ شەھەرنىڭ قورقۇنچىلۇق ئېقىمىدىن پەقەت

مۇشۇ سۈرلۈك تام بىلەنلا قۇتۇلدۇرالايدىغانلىقىنى ھېس قىلاتتى، خۇددى بىر زەمبىرەك ئوقىدەك قەلبىنى پارتىلىتىپ روھىي دۇنياسىغا تاقالغان كۇبراننىڭ ھېكايىسى ۋە ئۇنىڭ تەسىراتلىرىنى بۇ تامنىڭ ئىچىدە ساقلاپ قېلىش كېرەكلىكىنى چۈشىنەتتى. ئەگەر ئۇنى ساقلاپ قالالمىسا، ئۇنىڭ قولىدىن نېمە كېلەتتى؟ ئۇ چاغدا ئۇنىڭ تىلى بىلەن بۇ ئادەملەرنىڭ تىلى ئوتتۇرىسىدا ئاسمان - زېمىن پەرق كېلىپ چىقىدۇ، ئۇلار يۈسۈپنىڭ گېپىدىن ھېچ نەرسە چۈشەنمەيدۇ، ئۇلارغا چۈشەندۈرگەن بىلەنمۇ بەربىر. ئۇنداق ئىكەن، ئۆزئارا ئەتراپلىق چۈشەنچە ھاسىل قىلالايدىغان پاراڭلار قىلىنىشى كېرەك. ھالبۇكى، يۈسۈپ بىرمۇنچە ئىشلارنىڭ نېمە ئۈچۈن بولىدىغانلىقىنى، نېمىشقا شۇنداق بولىدىغانلىقىنى ھازىرغىچە چۈشەنمەيدۇ، ھەتتا ئۆمرىنىڭ ئاخىرىغىچە چۈشىنىپ كېتەلەشكىمۇ كۆز يەتكۈزەلمەيدۇ، شۇنداق بولغاچقىمۇ، ھازىر ھاياتىنىڭ بۇ ئەڭ پاجىئەلىك ۋە ئەڭ بوران - چاپقۇنلۇق مىنۇتلىرىغا سۈكۈت قىلىپ ئەلىگە پەقەت بولغان ئەھۋالنىلا ئېيتتى.

ئەلى ھېچقانداق سوئال سورىماي ۋەقەنى ئاخىرىغىچە ئاڭلاپ ئولتۇردى، پەقەت يۈسۈپنىڭ سۆزى ئاخىرلىشاي دېگەندە يۈز - كۆزلىرى قىزىرىپ كەتتى. ئىككىسى بىر ھازاغىچە جىم ئولتۇرۇشتى. كېيىن ئەلى:

— مەن ئەھۋالنىڭ بۇ دەرىجىگە بېرىپ يەتكىنىنى زادىلا ئويلىمىغانىكەنمەن، ئۇلار مېنىڭ ئويلىغىنىمدىنمۇ قەيىھ ئادەملەر ئىكەن. دېمەك، داداڭنى قەرزدار قىلىپ قويۇشىدىكى مەقسەتلىرى مۇشۇ ئىكەن - دە! بىرەر يەردىن شەپە بولۇپ قېلىپ، ئۆزلىرىنىڭ ئەپت - بەشىرىسى ئېچىلىپ قالىدىغاندەك بولسا، داداڭنى ئېغىز ئاچۇرماسلىق يولى بىلەن ئىشنىڭ ئالدىنى ئالماقچى بولسا كېرەك... دېمەك شاكىرمۇ مۇشۇ يول ئارقىلىق مۇئەززەتنى قولغا كەلتۈرۈش نىيىتىدە ئىكەن - دە...

— دادامدا پۇل يوق ... نېمە قىلارنى بىلمەي بېشى
قىتىۋاتىدۇ.

ئەلى بىر ئاز تۇرۇپ بېقىپ ئاخىر چىدىمىدى:
— مۇئەززەرنىڭ بۇ ئىشلاردىن خەۋىرى بارمۇ؟
— بىلمەيمەن ... ئۇمۇ بىلمىسە كېرەك.
— شاكىرغا تېگىشنى خالامدىغاندۇ؟
— ئۇ نېمىنى چۈشىنىدۇ؟ ئۇنىڭ بۇ ئىشلارغا ئەقلى
يېتەمدۇ؟

ئەلنىڭ كۆزلىرىدىن ئوت چاقناپ كەتتى.
— ئۇنىڭغا ئەقلى يەتمەسمۇ؟ ... شاكىرنىڭ قانداق بىر
مەخلۇق ئىكەنلىكىنى بىلسىلا، ئۇنىڭغا تېگىش ئۇياقتا تۇرسۇن،
ئىسمىنى ئاغزىغا ئېلىشىنىمۇ خالىماس!
يۈسۈپ گەپنىڭ نەگە كېتىپ بارغانلىقىنى چۈشەنمەي
مۇرسىنى قىسىپلا قويدى. ئەلى يەنە نېمىلەرنىدۇر دېيىشكە
تەمىشلىپ ئاغزىنى ئۆمەللىسىمۇ گەپ قىلالماي قىيىنلاتتى.
يۈسۈپ ئىنتايىن تەقەززا بولۇۋاتاتتى. ئۇ ئاخىر كۈلۈمسىرەپ:
— ئۇلار مېنىمۇ بۇ ئىشقا ئارىلاشتۇرۇۋالماقچى بولدى
دېگەنە ... — دېدى.

— قايسى ئىشقا؟ ... ھە، ھېلىقى پىچاق ۋەقەسىنى دەمسەن؟
ئۇ قىز كىم بولىدۇ؟ مەن ئۇ قىزنى زادى كۆرۈپ باقمايتىمەن.
كەنمەن.

— بۇنى سورىمايلا قوي ... ئۇ بىرنىڭ كۆزى چۈشكۈدەكمۇ
قىز ئەمەس، بۇ يەردە بىرلا گەپ بار. ئۇ قىزمۇ شۇ پېتى غەپلەتتە
تۇرىۋەرمەيدۇ، بىر كۈنى ئورنىدىن دەس تۇرىدۇ ... ئۆيىدە ئۇ
قىزنى كۆرۈپ قالسام چۆچۈپ كېتىمەن ...

ئەلى كاللىسىنى چىرمىۋالغان ئىشلارغا قايتىپ:
— ھەر ھالدا داداڭ پۇلنى تۆلىۋېتىشى كېرەك! — دېدى.
يۈسۈپ بىر پەس ئويلىنىۋالغاندىن كېيىن:
— قانداق تۆلەيدۇ؟ ... نېمىسى بىلەن تۆلەيدۇ ... — دېدى.

شۇ چاغدا ئەلى بىردىنلا ئۆزىمۇ چۆچۈپ كەتكۈدەك غەيرەت بىلەن:

— مەن بېرەي ... — دېدى.

يۈسۈپ ئۆزىنى قاتتىق تۇتۇۋالغاندىن كېيىن ئالدىدا تۇرغان ئاغىنىسىنىڭ كۆزىنىڭ ئىچىگە قاراپ:

— مۇئەززەنى سەنمۇ ياخشى كۆرىدىكەنسەن — دە! — دېدى.
ئەلى قىزىرىپ كېتىپ يەرگە قارىۋالدى. يۈسۈپ ئورنىدىن تۇرۇپ ئەلىنىڭ دولىسىغا قېقىپ قويدى ۋە:
— بۇ دۇنيادا بىكار ئىش يوق ئىكەن، شۇڭا سوراۋاتمەن، — دېدى.

— قىزارما، شۇنداق بولۇشنى مەنمۇ لايىق كۆرمىەن، ئەھۋالنى بۈگۈن ئاخشاملا دادامغا ئېيتاي، مېنىڭچە داداممۇ ماقۇل كۆرۈشى مۇمكىن، ئەمدى سەن داداڭنى قانداق يوللار بىلەن ئۈنىتىپ بۇ پۇلنى ئالارسەن؟ — دېدى.

— بىر ئىش قىلارمەن، — دېدى ئەلى ۋە يۈسۈپ دۇكاندىن چىقىپ كېتىۋاتقاندا يېقىن كېلىپ، — چوڭ ئاپامدا ئالتۇن دېگەن جىق، مېنىڭ سۆزۈمنى ھەرگىز يىرمايدۇ، بۇ ئىشنى داداممۇ ئۇقماي قالىدۇ، — دەپ پىچىرلىدى.

ھەقىقەتەن ئەلىنىڭ چوڭ ئاپىسى ئەدرەمىتنىڭ مەشھۇر ئادەملىرىدىن ئىدى. ئۇ ئايال ياش ۋاقتىدىلا كىچىك بىر قىزى بىلەن تۇل قالغان بولۇپ، دادىسى ۋە ئېرىدىن قالغان مال — دۇنيالارنى ئۆزى باشقۇراتتى، پۇتىغا مەسە كىيىۋېلىپ ئاي — ئايلاپ زەيتۇنلۇقتا يۈرەتتى، بەزى ۋاقىتلاردا ئىستامبۇل، ئىزمىرلەرگە بېرىپ زەيتۇن يېغى سېتىپ كېلەتتى، ئاخىرىدا قىزىنى تولىمۇ كەمبەغەل شەرىفى ئەپەندىگە بەرگەندىن كېيىن ئۆيىدە ئارام ئېلىپ ياتقاندى. ھازىر ئۇنىڭ پۇل — ماللىرىنى كۈيۈ ئوغلى بىلەن نەۋرىسى باشقۇراتتى. ياشىنىپ قالغان غەنىمەت خېنىمنىڭ يەنە تۆت بۇرجەك قۇتىدا «ئۆلۈملۈكۈم» دەپ ساقلاۋاتقان ساپىسېرىق لىراللىرى بار ئىدى. ئۇنى يېشىل بۇلغارى

چامادانغا سېلىپ كارىۋىتىنىڭ باش تەرىپىدە قويۇپ ساقلايتتى ۋە ئۆيىدىكىلەرگە: «ياخشى كۈننىڭ يامىنى بولۇپ قالسا، مېنى مۇشۇ پۇل بىلەن ئۆزىتىڭلار» دەپ ۋەسىيەت قىلغانىدى. پەقەت بۇنىڭ پارچە - پۇراتلىرى، يەنى بىرەر جۈپ ئالماس كۆزلۈك ھالقا، بىرەر قۇر مەرۋايىت ياكى ئۈستىگە «ئىنشائاللا» دېگەن خەت ئويۇلغان كۆك مونچاقلارلا ئۇرۇق - تۇغقانلارنىڭ توي - تۆكۈنلىرىدە ھەدىيە قىلىناتتى.

تۆۋەندىكى قەۋەتتىكى پاكىز ۋە سەل قاراڭغۇ ئۆيىنىڭ بىر بۆلۈكىگە سېلىنغان كۆرىنەرلىك ئولتۇرۇپ توختىماي ئايەت ئوقۇپ، خىنە قويغان قوللىرى بىلەن تەسۋىي تارتىپ، يىلىغا ئۈچ ئايلاپ روزا تۇتىدىغان، كۈنىگە قانچە رەكەتلەپ نەپلە نامىزى ئوقۇيدىغان، كۈيۈڭلۈك يالاڭباش تاق كۆرۈنمەيدىغان بۇ ئايالنىڭ ئەلىنىڭ ئالدىدا چوڭ بىر ئاجىزلىقى بار ئىدى.

ئەلى موماينىڭ ئالدىدا بېرىپ ئەھۋالىنى ئېيتقاندا، ئۇ:

— ئوغلۇم، مەندە ئۇنچىۋالا پۇل نېمە قىلسۇن! — دېدى — يۇ، خۇپتەندىن كېيىن ئەلىنىڭ ھۇجرىسىغا ئاستا كىرىپ، — ئال ئوغلۇم، داداڭ ئوقۇمسۇن! — دەپ ئۇنىڭ يەرگە سېلىنغان ئورنىنىڭ باش تەرىپىگە يوغانلا بىر خالتىنى قويۇپ قويدى. بۇ چاغدا ئۆيىنىڭ ئۇ بېشىدا يەرگە قويۇلغان شىرەدە تىزىلىپ ئولتۇرۇپ ھېسابات دەپتىرىنى ئاققا كۆچۈرۈۋاتقان ئەلى خۇشاللىقىدا چوڭ ئاپىسىنىڭ بويىنىغا ئېسىلماقچى بولۇپ ئورنىدىن تۇرۇشقا تەمشىلىۋىدى، موماي قولى بىلەن «جىم» دېگەن ئىشارەتنى قىلدى ۋە خۇددى كىرگەن ۋاقىتتىكىدەك ئۇزۇن كۆڭلىكىنى سۆرىگىنىچە ئۇن - تىنسىز چىقىپ كەتتى.

ئەلىگە تاڭ ئاتقۇزۇش تولىمۇ تەسكە چۈشتى. ئۇ ئەتىسى كۈن پاتقۇچە دۇكاندا يۈسۈپنى كۈتۈپ ئولتۇردى، ۋاقىت ئۆتكەنچە شېرىن خىياللىرى يوققا چىقىپ دۇكاننىڭ ئۇ بېشىدىن بۇ بېشىغا ماڭاتتى، ئارىلاپ - ئارىلاپ ئىشكىتىن بېشىنى چىقىرىپ يولغا قاراپ قويايتتى، كېيىن خىياللىرىنى ئېرى قىلىش ئۈچۈن

ھېسابات دەپتەرلىرىنى ۋاراقلاپ باقتى، يەنە تۇرۇپلا خىيال دەرياسىغا غەرق بولدى: ئۇ ئۆزىنىڭ تويلۇق كىيىملىرىنى كىيگەندى، تويى بولغان يىگىت ھېلى ئاتقا مەنەتتى، ھېلى ئاغىنىلىرى بىلەن ئۇسۇل ئوينىتتى، ھېلى ... كېيىن ئۇ بىردىنلا يۈسۈپنىڭ تېخىچە كەلمەيۋاتقانلىقىنى ئېسىگە ئېلىپ بۇرۇقتۇم بولدى. كاللىسىنى ياخشى - يامان خىياللار چىرىمىۋالدى، بىرنەچچە قېتىم كاللىسى ئىشلىمەي قېلىپ، خېرىدارلارنىڭ سىركە قاچىسىغا كىرىسەن قۇيۇپ قويغىلى تاس قالغان ۋاقىتلىرىمۇ بولدى. بەزىدە ھېسابات دەپتەرىگە يازدىغانلىرى يېزىلمايمۇ قالدى. ئاچچىق - تاتلىق خىياللار بىلەن بىرنەچچە قېتىم كۆزىگە ياشمۇ ئالدى.

كۈن ئولتۇرۇپ خېلىدىن كېيىن ئۇ قاتتىق ئۈمىدسىزلىك ۋە ھارغىنلىق ئىچىدە دۈكەننى تاقاشقا مەجبۇر بولدى، دۈكەننىڭ قاپاقلىرىنى يېپىپ قۇلۇپ سالدى ۋە ئېغىر قەدەملەر بىلەن ئۆيىگە ماڭدى، ھېيتگاھ مەسچىتىنىڭ ئالدىدىن ئۆتكەندە ئالدىراپ قىراەت قىلىۋاتقان ئىمامنىڭ ئاۋازى ۋە جامائەتنىڭ سەجدىگە ئولتۇرغان چاغدىكى دۈرىدە قىلغان ئاۋازى ئاڭلاندى. يەنە بىر ئاز ماڭغاندىن كېيىن سىنكا سېلىپ ھاكىلانغان خىش تاملىق ئۆيى كۆرۈندى. يوغان بىر تۈپ ئىنجۇر دەرىخىنىڭ شاخلىرى باغنىڭ تېمىدىن كۈچىغا ساڭگىلاپ تۇراتتى. ئەلى ھويلىغا كىرىپ جۈمەكتە يۈز - قوللىرىنى يۇغاندىن كېيىن كەچلىك تامىقىنىمۇ يېمەيلا ئىككىنچى قەۋەتتىكى ھۇجرىسىغا كىرىپ ئاق بەدىستە قاپلانغان گىلەم ياستۇقچاق قويۇلغان سافاغا ئۆزىنى تاشلاپ خىيال سۈرۈپ كەتتى. «ئاددىي بىر دۈكەندارغا قىز بەرمەسمىكەن؟ - دەيتتى ئۇ ئۆز - ئۆزىگە، - بىزغۇ بەش - ئون تەڭگە پۇلىمىز بار دەپ ئۆزىمىزنى خېلى چوڭ چاغلايمىز ... ئۇ دېگەن بىر كاتتا ھاكىم - دە ...»

ئەلى ئورنىدىن تۇرۇپ ئىشكاپنىڭ ئۈستىگە دەستىلەپ قويۇلغان كىتابلاردىن بىرىنى قولىغا ئالدى. بۇ كىتاب ئۇنىڭ

مەكتەپتە ئوقۇۋاتقان ۋاقتىدىن بېرى ساقلاپ كېلىۋاتقان نۆتىدە - چى سىنىپنىڭ قىرائەت كىتابى ئىدى. ئۇ بەزىدە مۇشۇنداق ئاخشاملىرى ماتېماتىكا، تارىخ كىتابلىرىنى قولغا ئېلىپ ئەللىك قېتىملاپ ئوقۇپ كەتكەن يەرلەرنىمۇ يەنە كۆزدىن كەچۈرۈپ قوياتتى، مەكتەپتە ئوقۇغانلىرىدىن باشقا كىتابلارنى ئوقۇمايتتى، چوڭ ئاپىسىنىڭ ئاندا - ساندا بەزى ياشانغان ئاياللار بىلەن بىللە ئوقۇشۇپ، يىغىلىش كېتىدىغان «مۇھەممەدىيە»^① نى زېرىكىشلىك دەپ قارايتتى. رايون باشلىقىنىڭ ئوغلى ۋەسىفىنىڭ قولىدا كۆپ ئۇچرايدىغان تەرجىمە رومانلىرىنىمۇ ئۇ ئانچە چۈشەنمەيتتى. ئۇنىڭ قىرائەت قىلىش ئېھتىياجىنى مۇشۇ دەرسلىك كىتاپلىرىلا تەمىنلىيەلەيتتى. بۇ ئاخشام كۆپ قېتىم كۆزدىن كەچۈرۈلگەن قىرائەت كىتابلىرىمۇ ئۇنى زېرىكتۈردى. ئۇ قايتا ساپاغا بېرىپ ئولتۇرۇپ تۆمۈر رېشاتكىلىق دېرىزىدىن تاشقىرىغا قاراپ خىيال سۈرۈشكە باشلىدى: مۇئەززەز قولىدا تەسۋى تۇتقان ھالدا ئاستاغىنا ھۇجرا ئىشىكىدىن كىرىپ كېلىۋاتقاندەك ... ئۇنىڭ ئالدىغا قەھۋە ئەكىلىۋاتقاندەك ... بۇ شېرىن گۈمىدەلەر ئۇنىڭ چىرايىدا شادلىق تەبەسسۇمى پەيدا قىلاتتى. ياش قىزنى ئالدىغا ئولتۇرغۇزۇۋېلىپ، تويغا كېتىدىغان يۈزلەرچە تۈڭ زەيتۇن يېغى ۋە تۆۋەنكى بازاردا دۇكان ئاچماقچى ئىكەنلىكىگە دائىر پاراڭلارنى سېلىپ بەرگۈسى كېلەتتى.

تاك ئاتقاندا ئۇ ساپادا يېتىپ بويىنى ئاغرىپ كەتكەنلىكىگە قارىماي يەنىلا ھېلىقى ئۇيقۇ ئىچىدىكى تاتلىق خىياللار بىلەن مەستخۇش ئىدى. ئۇ خېلى بىر ھازادىن كېيىن ئېسىگە كېلىپ، ئۇلۇغ - كىچىك تىنىپ قويۇپ ئورنىدىن تۇردى ۋە تۆۋەنگە چۈشۈپ زەيتۇن يېغىغا نان تەڭگۈزۈپ، يېرىم چىنە مېۋە سۈيى بىلەن ئاشتاق قىلدى - دە، تامدا ئېسىملىق تۇرغان دۇكان ئاچقۇچىنى ئېلىپ كوچىغا چىقتى. ئۇ قۇرۇق خىياللاردىن خالىي

① «مۇھەممەدىيە» — مەسنەۋى شەكلىدە يېزىلغان دىنىي تەلىمات كىتابى.

بولۇش ئۈچۈن گاز تېغى ئېتىكىدىكى بىر يېزىدا تۇرۇشلۇق تاغنىڭ يېنىغا بېرىپ كېلىشنى ئويلىدى.

ئەلنىڭ بىردىنلا يۈرىكى دۈپۈلدەپ كەتتى. ئۇ كوچىدىن قايرىلىشى بىلەن تەڭلا نېرىقى دوقمۇشتا يۈسۈپنىڭ كېلىۋاتقانلىقىنى كۆرگەندى. ئۇ يولنىڭ ئوتتۇرىسىدا قېتىپ تۇرۇپلا قالدى ۋە يۈسۈپكە تەلمۈرۈپ قارىدى.

يۈسۈپ ئەلنىڭ يېنىغا كېلىپ ئادىتى بويىچە قولىنى ئاغىنىسىنىڭ مۈرىسىگە قويدى. ئۇ كۈلۈمسىرەيتتى، بىراق ئۇ كۈلۈمسىرەشنىڭ تېگىدە قانداقتۇر ئالدىدا تۇرغان ئاغىنىسىنى مەنىسىمگەندەك بىر ئىپادە يوشۇرۇنۇپ تۇراتتى.

— دادام رازى بولىدىغاندەك، — دېدى يۈسۈپ، — بىراق ئانام غودۇڭشىپ تۇرىدۇ.

ئەلى ھېچنېمە دېمىدى، يۈسۈپنىڭ دېگەنلىرىنىمۇ ئاڭلىمىغاندەك، ئۇنىڭدىن باشقا بىر نەرسە سورايدىغاندەك چىرايىغا تىكىلدى. بۇنى كۆرگەن يۈسۈپ كۈلۈپ كەتتى.

— نېمە بولدۇڭ؟ مۇئەززەنى ساڭا بېرىدىغان بولدۇق، يەنە نېمە قىلىپ بەر دەيسەن؟

ئەلى بۇ سۆزدە كىنايە، ھەتتا بىر ئاز ھاقارەتتىڭمۇ بارلىقىنى ھەرگىز سەزمىدى ۋە بوغۇق ئاۋازدا:

— مۇئەززە نېمە دەيدۇ؟ — دەپ سورىدى.

— ئۇنىڭ تېخى خەۋىرى يوق، ئانام بۈگۈن دېمەكچى، — يۈسۈپ كوچىنىڭ ئوتتۇرىسىدىكى بۇ شېرىن سۆھبەتنى قىسقارتماقچى بولغاندەك بېشىنى ئىتتىك كۆتۈرۈپ چىشلىرىنى كىرىشتۈرۈپ تۇرۇپ جىددىي قىياپەتتە، — قېنى پۇلنى چىقار، — دېدى.

ئەلى ئۆزىنى تۇتۇۋېلىپ يۈسۈپنىڭ ھالىتىگە دىققەت قىلغان بولسا ئىدى، چوقۇم ھەيران قالغان ۋە كۆڭلى يېرىم بولغان بولاتتى. چۈنكى، «قېنى ئەمىسە پۇلنى چىقار» دېگەن بۇ سۆز ئاغىنىدارچىلىق مۇھەببىتى بىلەن دېيىلىش ئۇياقتا تۇرسۇن،

ئادەتتە يات بىر ئادەمگىمۇ دېگىلى بولمايدىغان مەسخىرە بىلەن چىققانىدى. ئەمما، ئەلى ئۆزىنى يوقاتقان ھالدا، چۈشىنىپ بولمايدىغان بىر قاتار مۇرەككەپ ۋە شېرىن ھېسسىياتلار ئىلكىدە تۇراتتى. ئۇ چوڭقۇر خىيال ئىچىدە قولىنى شىمىنىڭ يانچۇقىغا سالىدى - دە، خېلى ئېغىر بىر ھەمياننى يۈسۈپكە ئۇزاتتى. يۈسۈپ ئۇنى ئالدىنقىغا ئېلىپ قاپاقلىرىنى تۈرۈپ: — ئېلىش - بېرىشىمىز تۈگىدىغۇ دەيمەن - ھە! — دېدى - دە، ئۇچقاندەك يۈرۈپ كەتتى.

3

دەل شۇ كۈنى كەچقۇرۇنلۇقى يۈسۈپ چىنارلىق قەھۋەخانىدا ھاجى ئەتەمگە ئۈچ يۈز يىگىرمە لىرانى تاپشۇرۇپ بېرىپ ھۆججەتنى قايتۇرۇۋالغاندىن كېيىن، قەھۋەخانىدىن چىقىپ يامغۇرلۇق كېچىدە كوچا ئايلاندى. ئوشۇقىغىچە پاتقاققا پاتقان ئۆتۈكىنىڭ ئىزىدىكى ئويمانلارغا يامغۇر سۈيى يىغىلىپ كۆلچەك بولۇپ قالاتتى. ئۇ قاراڭغۇ، تار كوچىدا قولىدا پانار تۇتقان ھالدا قوشنا ئۆيلەرنىڭ بىرىدىن چىقىپ كېلىۋاتقان ئاياللارغا ۋە بىر نەچچە مەستكە ئۇچرىدى، ئاستا مېڭىپ ناھىيە بازىرىنىڭ چېتىدىكى ئۆستەڭ بويىغا كەلدى. ئۆستەڭنىڭ دەل مۇشۇ جايىدا بىر ياغاچ كۆۋرۈك بولۇپ، ھاۋران ۋە كەمەر كەنتلىرىگە بارىدىغان ھاۋرىلار مۇشۇ كۆۋرۈكتىن ئۆتەتتى. كۆۋرۈكنىڭ ئىككى بېشىدا چوڭ چىنار دەرەخلىرى بار ئىدى. پەسىيىپ قالغان يامغۇر قايتا كۈچەيگەنلىكى ئۈچۈن يۈسۈپ ئۆزىنى چىنارنىڭ دالدىسىغا ئالدى، ياغاچ كۆۋرۈكنىڭ ئىككى بېشى تاش سۇپىلارغا تاقىلاتتى. ئۆركەشلەپ ئېقىۋاتقان لاي سۇ يۈسۈپنىڭ ئالدىدا قاينام پەيدا قىلاتتى. بۇلۇتلار ئارىسىغا يوشۇرۇنغان ئاي ئەتراپىنى گىرىمىسەن قاراڭغۇلۇققا پۈركىگەنىدى. يوغان - يوغان يامغۇر تامچىلىرى ئۆركەشلەپ ئېقىۋاتقان ئۆستەڭ سۈيىدە كۆپۈكلۈك ھالقىلارنى

پەيدا قىلىپ كېڭىيىپ بېرىپ كۆزدىن غايىب بولاتتى. چوڭ بىر تۈپ چىنار دەرىخىگە يۆلەنگەن يۈسۈپ كېچىنىڭ مانا شۇ گىرىمىسەن مەنزىرىسىگە تىكلەتتى. ئۆستەڭنىڭ ئۇ قېتىدىكى دەرەخلەر؛ ناھىيە بازىرىغىچە سوزۇلغان، ئۇ يەر - بۇ يەرلىرىدە يامغۇر سۈيى يىغىلىپ پارقىراپ تۇرغان پاتقاق يوللار؛ ھېلى تۆۋەنلەپ قويۇقلىشىپ، ھېلى يۇقىرىلاپ سۈزۈلۈپ تۇرغان بۇلۇتلار بىر - بىرى بىلەن گىرەلىشىپ بىردەم پەيدا بولۇپ، بىر دەم غايىب بولۇشاتتى. يۈسۈپ مۇشۇ تۈن قاراڭغۇسىدا تۇيۇقسىز يالغۇزلۇق ھېس قىلىپ چۆچۈپ كەتتى. ھۆل قوللىرى بىلەن يۈزىنى سۈرتتى. كىرىپكىلىرىدىن مەڭزىلىرىگە يامغۇر تامچىلاپ تۇراتتى. ئۇ ئۆزىنىڭ تولىمۇ يالغۇز قېلىۋاتقانلىقىدىن پەرىشان ئىدى. ئەتراپىغا قارىسا، دەرەخلەر، بۇلۇتلار، ھەتتا ئۆستەڭمۇ ئۆزىدىن شۇنچىلىك تېز يىراقلىشىۋاتقاندەك، بەزى ئۆيلەرنىڭ دېرىزىلىرىدىن كۆرۈنۈپ تۇرغان سارغۇچ، گۈڭگە يورۇقلۇق يۈسۈپنىڭ ھۆل بولۇپ كەتكەن كۆزلىرىدە خۇددى دولقۇنلىنىپ تۇرغان سۇ ئۈستىگە شولىسى چۈشكەن يۇلتۇزلاردەك پارقرايتتى. ئۇ غۇلجىنى ئېچىپ كەينىدىكى چىنارنى قۇچاقلانغانىدى، سوغۇقتىن يېرىلىپ كەتكەن قوۋزاڭنىڭ يېرىقلىرىغا بارماقلىرى كىرىپ قالدى، قولىنى دەرھال تارتىۋېلىپ كۆكسىگە قويغانىدى. قەلبىنىڭ چوڭقۇر يېرىدە، ئەسەرلەر بويى ياشاپ كەلگەن بۇ دەرەخنىڭ قوۋزىقىدىكى يېرىقتەك بىر بوشلۇقنىڭ پەيدا بولۇپ قالغانلىقىنى ھېس قىلىپ يۈز - كۆزى ئوت ئېلىپ كەتتى. يا رەببىم، بۇ نېمىدېگەن يالغۇزلۇق - ھە!

كۆك ئاسماندىكى يۇلتۇزلاردىن ئۆستەڭ تېگىدىكى تاشلارغىچە، كۈنچىقىشتىن سۈرۈلۈپ كېلىۋاتقان بۇلۇتلاردىن كۈنپېتىشتىكى دېڭىزغىچە بولغان بۇ كەڭ مۇدەھىش قاراڭغۇلۇقنىڭ ئىچىدە يۈسۈپ تەنھا ئىدى. خىياللىرىنى مەيلى قايسى تەرەپكە يۈگۈرتىمىسۇن، ئالدىغا ھېچكىم چىقمايتتى، ئۇ

شۇ تاپتا بۇ كەڭ ئالەمدە ئۆزىنى ئويلايدىغان بىرەر مۇ ئادەمنىڭ يوقلۇقىغا شۈنچىلىك ئىشەنەتتىكى، ھەتتا ئۆزىنى باشقىلار تەرىپىدىن ئويلاشقا ئەرزىيدىغان ئادەم ئەمەس، دېگۈدەك دەرىجىگە يەتتى. ئەمما، بۇنداق بولۇشنىڭ سەۋەبىنى زادىلا چۈشەنەلمىگەن يۈسۈپنىڭ كۆڭلى يېرىم بولاتتى. ئەجەب، راستلا ئۇنى ئويلايدىغان ئادەم يوقمىدى؟ ئۇ ئۆزىمۇ ھېچكىمنى ئويلىماسلىققا، ئۆزىنى تەنھا دەپ قاراشقا شۇنچە ھەقىلىقمىدى؟ بۇ بەلكى ئۇنىڭ جىددىيلەشكەن نېرۋىلىرىنى بىر ئاز سەگىتسە كېرەك، ئۇ يۆلىنىپ تۇرغان دەرەختىن ئاجراپ چوڭقۇر بىر تىنغاندىن كېيىن بازار ئىچىگە قاراپ يۈرۈپ كەتتى.

يۈسۈپ ئۆيىنىڭ ئالدىغا كېلىپ يانچۇقىدىن ئاچقۇچنى چىقىرىپ ئىشىكنى ئاچتى - دە، ھويلىغا كىردى. قاتتىق - قۇرۇق قويدىغان چوڭ ئىشكاپ ۋە ساندۇقلار تۇرىدىغان، ۋاقتى كەلگەندە مېھمانخانا رولىنىمۇ ئوينايدىغان دالان ئۆيدە كۈبرا بىلەن ئانىسى ياتاتتى. يۈسۈپنىڭ كىرگەنلىكىنى كۆرگەن ئايال يۇقىرى قەۋەتكە چىقىدىغان پەلەمپەينىڭ تۆۋەندىكى باسقۇچلىرىدىن بىرىدە تۇرغان پانارنى ئېلىپ پىلىكىنى كۆتۈرۈپ قويدى. يۈسۈپ قولى بىلەن «ئاۋارە بولماڭ» دېگەن شەرەتنى بېرىپ قويۇپ، زۇۋان سۈرمەي، يۇقىرىغا چىقىش ئۈچۈن سۈپىدىكى بۆرىنىڭ ئۈستىگە سېلىنغان ئورۇنلارنىڭ يېنىدىن ئۆتۈپ كېتىۋاتقىنىدا، كۈبراننىڭ يوغان ئېچىلغان كۆزلىرىنىڭ ئۆزىگە تىكىلگەنلىكىنى بايقىدى ۋە ئايالنىڭ قولىدىن پانارنى ئېلىۋېتىپ:

— تېخىچە ئۇخلىمىدىڭلارمۇ؟ — دەپ سورىدى.

— خانىمنى كۈتۈپ ئولتۇرۇپتىمىز ...

— خانىم نەگە كەتكەندى؟

— ئەسما خانىم بىلەن بىللە تېلېگراف ئىدارىسى باشلىقىنىڭ

ئۆيىگە كەتكەن. ئۇ يەردە نەغمە - ناۋا قىلىپ تاماشا قىلارمىش.

كەچ قايتىمىز، دېگەندى.

ئەسما خانىم كىشىلەرنىڭ ئۆيلىرىدىكى ئۇششاق - چۈششەك
ئىشلاردىن تارتىپ ئاشپەزلىككىچە ھەممە ئىشلارنى قىلىدىغان
بىر قاقباش ئايال ئىدى.

يۈسۈپ يەنە سورىدى:

— داداڭمۇ كەلمىدىمۇ؟

— ياق كەلمىدى، چۈشلۈك تاماقتىمۇ يوق!

— مۇئەززەزچۇ؟

— كىچىك خانىم يۇقىرىدا ... تېخى ھېلىراقتا ياتتى.

يۈسۈپ بىر قولىدا پانار، ياغاچ پەلەمپەيلەرنى غىچىرلىتىپ
يۇقىرىغا چىقتى. پانارنى ھۇجرىسىغا ئەكىرىپ كېتىش ياكى
مۇشۇ يەرگە قويۇپ قويۇش ھەققىدە ئويلىنىپ بىر پەس تۇرۇپ
قالدى، شاھىندە تېخى كەلمىگەنلىكى ئۈچۈن شۇ يەرگە قويۇپ
قويۇش قارارىغا كەلدى ۋە پەلەمپەي بېشىدىكى سۇپىغا قاراپ بىر
قەدەم تاشلاش بىلەنلا چۆچۈپ «ھۇي!» دېگىنىچە تۇرۇپلا قالدى.
چۈنكى، ئۇدۇلدىكى ئۆينىڭ ئىشىكى ئوچۇق ئىدى، مۇئەززەز ئۇ
يەردە يۈسۈپكە تىكىلگىنىچە ئۆرە تۇراتتى. ئۇنىڭ پۇتىدا مارجان
بىلەن نەقىشلەنگەن كەش، ئۈچىسىدا ياقا، يەڭ ۋە ئېتەكلىرىگە
گۈل چېكىلگەن، ئۇزۇن، ئاق، كېچىلىك كۆڭلىكى بار ئىدى.
ئىككى تال ئۆرۈلگەن توم چېچى ئارقىسىغا تاشلانغان، لەۋلىرىدە
بىر خىل مەيۈس تەبەسسۇم ئويىناپ تۇراتتى.

يۈسۈپ ھېسسىياتىنى يوشۇرۇپ:

— نېمە بولدى، قىزچاق، تېخى ياتىدىڭمۇ؟ — دېدى.

— سېنى كۈتتۈم!

— نېمە بولغانىدى؟

— ساڭا دەيدىغان گېپىم بار ئىدى.

— ئەتە دېسەڭمۇ بولاتتىغۇ؟

— بۈگۈن ئاخشام دېمىسەم بولمايدۇ، — مۇئەززەز سەل

دۇدۇقلاپ قوشۇمچە قىلدى، — ئاڭلاشنى خالىمىساڭ، مەيلى!

يۈسۈپ پانارنى يەنە بىر قولىغا يۆتكەپ مۇئەززەنىڭ قولىدىن تۇتۇپ:

— كەل، ئولتۇرۇپ سۆزلىشىلى، — دېدى.

ئىككىسى مۇئەززەنىڭ ھۇجرىسىغا يانداش يۈسۈپنىڭ ھۇجرىسىغا كىرىشتى.

ئۇلار كارىۋاتتىكى كۆرپە ئۈستىدە يانمۇيان ئولتۇرۇشتى.

مۇئەززە گەپنى باشلاشتىن بۇرۇن:

— ئاكا، مېنى قانچىگە ساتتىڭلار؟ — دەپ سورىدى.

يۈسۈپ چۆچۈپ قىزنىڭ چىرايىغا لاپىسىدە قارىدى.

مۇئەززە سوئالنى قايتا تەكرارلىدى:

— تېخىمۇ ئېنىقنى ئېيتسام، مېنى قانچىگە ساتتىڭ؟

— نېمە دېمەكچىسەن؟

— نېمە دېمەكچىسەن، دەيسەن؟ بۈگۈن ئانام ھەممىنى ماڭا

ئېيتىپ بەردى ... دادامنىڭ قەرزىنى تۆلەش ئۈچۈن ...

— خوپ، نېمە بوپتۇ؟ سېنىڭچە ئەلى يامانمۇ؟ سەن ئۇنى

ياخشى كۆرمەيسەن؟

— بۇنى مەندىن سوراش ئەمدى ئەقلىڭگە كەپتۇ - دە، مېنىڭ

گېپىمدىن ھېچكىمنى ياخشى كۆرمەيمەن، دېگەن مەنە چىقمايدۇ،

بىراق مەن ئەلى - پەلىلەرنىڭكىگە بارمايمەن. بۇنىمۇ بىلىپ

قوي.

يۈسۈپ تالاش - تارتىشنىڭ ناھايىتى جىددىي كېتىپ

بارغانلىقىنى ۋە بۇنىڭدا ئۆزىدىمۇ كەمچىلىك بارلىقىنى سېزىپ،

مۇلايىملىق بىلەن چاقچاق ئارىلاش:

— ئۇنداق بولسا كۆڭلۈڭ شاكىرنى تارتىدىكەن - دە، —

دېدى.

مۇئەززە ئاچچىقى بىلەن ئورنىدىن دەس تۇردى. ئۇنىڭ

قوللىرى سوغۇقتىن تىكەنلىشىپ تۇرسىمۇ يۈزى قىزىرىپ ئوت

ئېلىپ كەتتى:

— بۇنىڭدىن كېيىن ماڭا بۇنداق گەپلەرنى قىلغۇچى بولما،

يۈسۈپ ئاكا، سەندىن سوراپ قالاي، مۇنداق گەپلەرنى قىلما ...
يۈسۈپنىڭ مۇشتۇملىرى تۈگۈلدى، پۈتۈن ۋۇجۇدىغا تىترەك
ئۆلىشىپ كەتتى. بىراق، ئۇ ئىچىدە نېمىشقىدۇر سەل
يېنىكلىشىپ قالغاندەك بولدى - دە:
— خوپ، ئۇنداق بولسا سەن زادى كىمنى ياخشى كۆرسەن؟ —
دېدى.

مۇئەززەز ئۆزىنى تۇتۇۋالالماي يىغلىۋەتتى. ئۇ بېشىنى تۆۋەن
سېلىۋالغان، كۆزىدىن ئاققان ياش تاراملار كۆكسىگە چۈشەتتى.
يۈسۈپ ئۇنى قولىدىن تارتىپ قايتا كارىۋاتقا ئولتۇرغۇزدى ۋە
چىرايلىقچە ئاستا سورىدى:
— دېگەنە، سەن زادى كىمنى خالايسەن؟
مۇئەززەز ياش يۇقى كۆزلىرىنى يۈسۈپكە تىكىپ تۇرۇپ
ۋارقىرىۋەتتى:

— ھېچكىمنى ... چۈشەنمىدىڭمۇ؟ ... ھېچكىمنى ... — ئۇ
ئۇزاققىچە يۈسۈپكە تىكىلگەن كۆزلىرىنى ئۈزمەي تۇرۇۋالدى.
يۈسۈپمۇ ئۇنىڭغا تەلۈمۈرۈپ قارايتتى. ئۇنىڭ پانار لىپىلداپ
يورۇتۇپ تۇرغان يۈزى چىمىلداپ كېتىۋاتاتتى، ئۇ مۇئەززەزنىڭ
چېچىنى ئاستاغىنا سىلىدى، مۇئەززەزمۇ دەل شۇنى كۈتۈپ
تۇرغاندەك بۇرىلىپ ئۇنىڭغا قارىدى ۋە يۈسۈپنىڭ قوللىرىنى
ئۆزىنىڭ قوللىرى ئارىسىغا ئېلىپ:
— كىمنى خالايدىغانلىقىمنى ئەمدى چۈشەندىڭمۇ؟ — دېدى.
يۈسۈپ تۆۋەن كالىپۇكىنى چىشلەپ تۇرۇپ بېشىنى بىلىنەر -
بىلىنمەس لىڭشىتىپ:
— چۈشەندىم، — دېدى.

مۇئەززەز يۈسۈپنىڭ يوغان قوي كۆزلىرىدە ياش
ئەگىگەنلىكىنى تۇنجى قېتىم كۆردى.

ئۇلار يېرىم سائەتكە يېقىن گەپ قىلىشماي يانمۇيان
ئولتۇرۇشتى. ھەر ئىككىلىسى سوغۇقتىن تىترىمەكتە ئىدى.

يۈسۈپ مۇئەززەزگە بۇرىلىپ ئۇنىڭ دولىسىغا قولىنى قويۇپ: — ئەمدى چىقىپ ياتقىن، — دېدى. ئۇلار ئورۇنلىرىدىن تۇرۇشۇپ مۇئەززەزنىڭ ھۇجرىسىغا كىرىشتى. قىز يوتقاننىڭ ئىچىگە كىردى، يۈسۈپ بېشىدا ئولتۇردى. نېمە ئۈچۈندۇر ئۇلار ئېغىزلىرىدىن بىرەر گەپنى چىقىرىشقا جۈرئەت قىلالمايتتى. يىگىت ھېلىدىن — ھېلىغا، ياتقان قىزنىڭ چېچىنى سىلايتتى، ئەمما تولىمۇ ئېھتىياتچانلىق بىلەن قىلىنىۋاتقان بۇ ھەرىكەت مۇئەززەزنى شۈبھىگە سېلىپ قويدى.

ھۇجرىدا بىر خىل رىتمىلىك نەپەس ئاۋازى ئاڭلىنىشقا باشلىغاندىن كېيىنلا يۈسۈپ تېۋىش چىقارماسلىققا تىرىشىپ پۇتىنىڭ ئۈچىدا دەسسەپ ئۆيىدىن چىقتى. ئۇنىڭ كۆزلىرى خۇددى چۈش كۆرۈۋاتقانداك خۇمارلاشقانىدى، شۇنىڭ ئۈچۈنمۇ مۇئەززەزنىڭ ھۇجرىسىدىن ئۆزىنىڭ ھۇجرىسىغا كىرگۈچە بولغان ئارىلىقتا پەلەمپەينىڭ ئاخىرقى باسقۇچىغا كېلىپ يوغان ئېچىلغان كۆزلىرى بىلەن ئۆزىگە تەلمۈرۈپ تۇرغان كۈبرانى كۆرمىدى. يۈسۈپ ھۇجرىسىنىڭ ئوتتۇرىسىدا بىر ھازا پەس تۇرۇپ قالدى. بۇلۇتلار ئارقىلىق ئەتراپ سۈزۈلۈشكە باشلىدى. ئۇ دېرىزىنىڭ يېنىدىكى سافاغا كېلىپ ئولتۇرۇپ ئاسماندىكى شالاڭ، كۈمۈشكە ئوخشاش ئاقىرىشقا باشلىغان بۇلۇتلارغا تۆۋەندە، ئۇ يەر — بۇ يەردە بىر — بىرنى قوغلىشىپ كېلىۋاتقان تۈتۈندەك قارا بۇلۇتلارغا كۆزلىرىنى تىككىنىچە ئاخىر تاڭنى ئاتقۇزدى.

4

گەرچە باشقا — باشقا ئۆيلەردە ياتقان بولسىمۇ، بىر كېچىنى بىرلا قىز ئۈستىدىكى خىيال بىلەن ئۆتكۈزۈپ تاڭنى تەستە ئاتقۇزغان ئىككى يىگىت ئەتىسى چۈشكە يېقىن ئۇچراشتى. يۈسۈپ ئەلىنىڭ دۈكىنىغا قاراپ ماڭدى. ئۇ ئۆزىنى ناھايىتى

قاتتىق تۇتۇۋالغان بولسىمۇ، بىر تەرەپ قىلىش ئۈچۈن كېتىۋاتقان ئىشنىڭ قانچىلىك ئېغىرلىقىنى بىلمەي قالمايتتى. ئۇ مەسىلىنى تېزىرەك ھەل قىلىۋېتىدىغان بىرلا ئېغىز سۆز تېپىشنىڭ ئاۋارىچىلىكىدە «قىز رازى بولمىدى، سېنىڭ ئىشىڭ ئەمدى سۇغا چىلاشتى» دېگەندەك بىر نەرسە دېيىش ۋە مۇمكىنقەدەر ئاز ئىزاھات بېرىش نىيىتىدە ئىدى. بۇنداق بولغاندا ھە دېگەندىلا «دېمەك سەن مېنى مۇشۇنداق يوللار بىلەن ئالداپتىكەن سەن - دە» دېگەن سۆزنى ئاڭلىشى تۇرغان گەپ. يۈسۈپ بۇنى ئويلىغاندا ئىختىيارسىز تەرلەپ كەتتى، ھېيتگاھ مەيدانىغا كەلگەندە، ئەلنىڭ دۈكىنىغا بېرىشنىڭ ئورنىغا ئۇدۇلدىكى قەھۋەخانىغا كىرىپ دېرىزىنىڭ يېنىغا ئولتۇردى. مۇنداق چاغدا قەھۋەخانىدا ئادەم يوق دېيەرلىك بولاتتى. ئۇ تۇرغان يەرنىڭ ئېرىراقىدا ئىككى بوۋاي ئۈستىگە چىخ كۆرپىچەك سېلىنغان ئۇزۇن ياغاچ دىۋاندا چازا قۇرۇپ ئولتۇرۇپ، ئېگەكلىرىنى تۇتقان ھالدا پۈتۈن دىققىتى بىلەن دامكا ئوينىۋاتاتتى. يۈسۈپ ئەلنىڭ دۈكىنى تەرەپكە قارىدى. دۈكاننىڭ ئىچىگە ئىككى خېرىدار كىرىپ كەتتى. ئۇلار دۈكاندىن چىققاندا ئەلنىڭ چىرايى ئىشىك ئالدىدا غىل - پال كۆرۈنۈپ قالدى. يۈسۈپ گويا ئۇنىڭ بىلەن روبىرو كېلىپ قالغاندەك ھودۇقۇپ كەتتى. ھېچقانداق ئىشتىن خەۋىرى بولمىغان ئەلنىڭ ئالدىغا كېلىپ: «بىز سېنىڭ پۇلۇڭنى ئالدۇق، ئەمما قىزنى ساڭا بېرەلمەيدىغان بولدۇق. قىز ئۆزىمىزدە قالىدىغان بولدى» دېيىشنىڭ ئۆزى ئانچە ئوڭاي گەپ ئەمەس ئىدى. ئەلنىڭ بالىلىق مىجەز خېلى ئېغىر، ئۇنىڭ يىگىتلىك غۇرۇرى مۇشۇنداق زەربىگە بەرداشلىق بېرەلمەرمۇ؟ يۈسۈپ بىرلا نەرسىدىن قورقاتتى: ئەگەر ئەلى ۋارقىراپ - جارقىرماي، تىل - ھاقارەت قىلماي يىغلىۋەتسە قانداق قىلغۇلۇق؟ نېمە دېگۈلۈك؟ بۇلارنى ئويلىغانسېرى ئۇنىڭ بېشى چۈشۈپ كەتتى. ئۇ سوغۇقتىن ساقلىنىش ئۈچۈن قاپاقلىرىنىڭ يېرىمى يېپىپ قويۇلغان

ئۇدۇلىدىكى دۇكاننىڭ ئالدىدا، بىر ئازدىن كېيىن دۇنيادىكى ئەڭ يامان ئەسكىلىكنى ئۆزى قىلماقچى. ئۇ شۇ يەردە، ياز كۈنلىرى ئەلى بىلەن بىللە ئولتۇرغان ئەمەسمىدى. ئۇنىڭ قىزغۇچ، دومىلاق يۈزى ۋە بىرنەرسىنى چۈشەندۈرگەندە ئىككى قولىنى پۇلاڭلىتىپ تۇرۇپ سۆزلەيدىغان ھالىتى ئۇنىڭ كۆز ئالدىدىن قانداقمۇ نېرى كەتسۇن.

يۈسۈپ ئورنىدىن دەس تۇردى. ئۇ بۇ يەردە ئولتۇرۇۋەرگەندە ھېچ ئىشنى ھەل قىلالماي قايىتىپ كېتىشكە توغرا كېلىدىغانلىقىنى ھېس قىلغانىدى. بۈگۈن قانداقلا بولمىسۇن بۇ ئىشنى بىر تەرەپ قىلىۋېتىش كېرەك. بولمايدىغان بولسا، ئاغىنىسىگە كۈندىن - كۈنگە چوڭ ئەسكىلىك قىلىپ كېتىشى مۇمكىن. ئەڭ ياخشىسى ئۇنىڭ يېنىغا بېرىپ بۇ ئىشنىڭ باشقا چىقمايدىغانلىقىنى دېيىش ۋە ئۇنىڭ ھەقلىق بولغان تىل - ئاھانتىنى زۇۋان سۈرمەي ئاڭلاش كېرەك.

يۈسۈپ قەھۋەخانىدىن چىقىپ چوڭ - چوڭ قەدەم تاشلاپ مەيداننىڭ ئۇدۇلىغا قاراپ ماڭدى. يەر قۇرۇق بولسىمۇ، ئۇ ئۆزىنى گويا قېلىن پاتقاق ئىچىدە كېتىپ بارغاندەك، ئايىغلىرى ئېغىرلىشىپ، كېكرەكلىرى قۇرۇپ كېتىۋاتقانداك ھېس قىلاتتى. يۈسۈپ دۇكاننىڭ ئالدىغا كېلىپ قالدى. ئۈستىگە كۆرپىچەك سېلىنغان قومۇش ئورۇندۇقتا ئولتۇرغان ئەلى يۈسۈپنى كۆرۈپ ئورنىدىن دەس تۇرۇپ ئۇنىڭ ئالدىغا چىقتى ۋە ئۇنى ئىككى قولى بىلەن دۇكاننىڭ ئىچىگە تارتىپ بويىنىغا ئېسىلىپ تۇرۇپ:

— مېنىڭ يۈسۈپۇم ... جېنىم ئاداش ... — دېدى، — قاراپ تۇر، مەن قانداق توي قىلىدىكەنمەن ... ئانام بەك خۇش بولدى. دادامۇ گەپ قىلىمدى ... ياشاپ كەتسۇن بۇ دۇنيا! ...

يۈسۈپ ئاغىنىسىنىڭ قولىدىن ئۆزىنى تارتىپ ئۇنىڭغا قارىدى ۋە بىردىنلا كۆڭلى بىسەرەمجان بولۇشقا باشلىدى. ئۇنىڭ قورقىدىغان نەرسىسى ئاخىر بېشىغا كەلدى. ئەلى

ھاياجانلانغانلىقىدىن كۆزىگە ياش ئالغانىدى. ئۇنىڭ قىزغۇچ سېرىق تۈكلۈك مەڭزىلىرىگە ياشلىرى تاراملاپ چۈشكىلى تۇردى، ئۇ زورغا كۈلۈمسىرەيتتى. ياتقۇزۇپ قويۇلغان بىر تاغار گۈرۈچنىڭ ئۈستىدە ئۇلار يانمۇيان ئولتۇرۇشتى. ئەلى كۆز يېشىنى قولىنىڭ كەينى بىلەن ئېرتىۋېتىپ:

— مۇئەززەنىڭ خەۋىرى باردۇ؟ — دەپ سورىدى.

— بار!

— نېمە دەيدۇ، يۈسۈپ، خۇدا ھەققى، راست گەپ قىل، كىم بىلىدۇ، بەلكى ئۇ مېنى ياراتماسلىقى مۇمكىن ... ئەمما يۈسۈپ، سەن دەپ باققىنا، مەن يامان ئادەممۇ؟ مەن شاكىرغا ئوخشاش ئادەممۇ؟ ... مۇئەززە سېنىڭ سۆزۈڭدىن چىقمايدۇ. يۈسۈپ سەن ئۇنىڭغا مېنى چۈشەندۈرۈپ قوي، بولامدۇ؟ سەنلا مېنىڭ بۇ دۇنيادىكى بىردىنبىر يېقىن ئادىمم! ... بۇ ئىشنى ئۆزۈڭ باشلىدىڭ، ئاخىرىنىمۇ ئۆزۈڭ تۈگەت. مەن ساڭا راست گەپنى ئەمدى ئېيتاي: كىچىك ۋاقىتىمىزدا ھېيت كۈنلىرىدە، ھەتتا چىنارلىق بۇلاققا بارغان ۋاقىتلاردىن تارتىپلا بۇ ئىش يۈرىكىمدە بار ئىدى. لېكىن، ئۇنىڭ ئەمەلگە ئېشىشىغا ئانچە كۆزۈم يەتمەيتتى. ئەمدى بۇ ئىش سېنىڭ سايەڭدە بولۇۋاتىدۇ. ئانامنى تىلغا ئېلىپ تۇرۇپ قەسەم قىلىپ بېرىمەنكى، سەن ھازىر مېنىڭ ئۈچۈن دادامدىنمۇ، قېرىنداشلىرىمدىنمۇ ئەۋزەلسەن، يۈسۈپ ...

ئەلى قولىنى يۈسۈپنىڭ دولىسىغا ئالدى. ئۇنىڭ ئۆز

بەختىدىن يۈرىكى تىترەيتتى:

— ئەتە ياكى ئۆگۈنلۈككە ئانام سىلەرنىڭكىگە بارماقچى. چاي ئېلىپ كىرىش بىلەن تويىنىڭ ئىشلىرىنى ئۇلار ئۆزئارا مەسلىھەتلىشەر، مەن بۇ ئىشلارغا ئارىلاشمايمەن. بىراق، مەن ساڭا دېگەندەك توي مەرىكىمىزنى شۇنداق ئۆتكۈزمەنكى، پۈتۈن ئەدرەمتتە قىرىق يىلغىچە ئۈنتۈلمىغۈدەك دەرىجىدە بىر ئىش بولىدۇ، — دېدى ئۇ ۋە يەنە دەرھال بىر ئىش ئېسىگە يەتكەندەك، —

راست، سېنىڭ خەۋىرىڭ بارمىكىن؟ بىزنىڭ ھاجى رىفائىنىڭ ئوغلى ئېھسانمۇ يېقىندا ئۆيلىنىدىكەن، ئىككى ھەپتە ئىچىدە توي بولماقچى. چورۇقتىن بىر قىزنى ئەكەلمەكچى. ئاجايىپ ھەشەمەتلىك توي قىلارمىش! — دېدى.

ھازىر بۇنداق گەپلەر يۈسۈپنىڭ قۇلىقىغا مۇشت ئۇرغاندەك بىلىنەتتى. ئۇ بېشىنى كۆتۈرمەي يەرگە قارىغىنىچە تۇرىۋەردى. ئەلى كۈلۈپ:

— ئۇلار توي قىلىپ باقسۇن، بىز كۆرۈپ باقايلى، بىز توپىنى شۇنداق قىلىۋېتىمىزكى، ئەيىۋەنناس... — دېدى. يۈسۈپ ئورنىدىن تۇرغانىدى، ئەلى ئۇنىڭ قولىنى تۇتۇپ سورىدى:

— نېمە بولدۇڭ؟ كېتەمسەن؟ بوپتۇ كەتسەڭ كەت. لېكىن، مۇئەززەزگە مېنىڭ ئۈچۈن سۆزلەپ قويۇشنى ئۆتتۈپ قالما. قولۇڭدىن كەلگەن ھەممە ئىمكانىيەتلەردىن پايدىلىنىپ ئۇنى ماڭا ئۇنىتىدىغان ئىشنى قىل — ھە! يۈسۈپ سەل ئويلىنىۋالغاندىن كېيىن «بولدۇ» دېدى — دە، ئۆيىگە قاراپ ماڭدى.

ھاياتنىڭ ئەڭ گۈزەل كېچىلىرىنى ۋە ئەڭ قورقۇنچىلۇق كۈندۈزلىرىنى بېشىدىن ئۆتكۈزۈش يۈسۈپنىڭ پېشانىسىگە يېزىلغان قىسمەتلەرمىدۇ؟ بۇ نېمىدېگەن مۈشكۈل، مۇرەككەپ ئىشلار — ھە! كۆپكۆك ئاسمان مەنزىرىسىدىن ياكى مەشۇقنىڭ ۋىسالىدىن ۋاز كېچىش نەقەدەر ھار كېلىدىغان ئىش — ھە؟ يۈسۈپ شۇ تاپتا گويا تار بىر قەپەسكە سولىنىپ قالغاندەك، يۈرىكىگە قانداقتۇر بىر تىغ سانجىلىۋاتقانداك ئازابلىناتتى.

يۈرىكىنىڭ چوڭقۇر قېتىغا بەخت تۇيغۇسى ئورۇنلاشقانلىقى ئۇنىڭ ئۆزىگە ئايان. لېكىن، ئۇ ئۆزىنى ئاخىرقى ھېسابتا بۇ بەختكە ئېرىشەلمەيدىغاندەك ھېس قىلاتتى ۋە ئۇنىڭدىن تېخىمۇ بىئارام بولاتتى. تۇرمۇشتا ھەممە نەرسە ئۇنىڭ ئالدىدا

ئەھمىيىتىنى يوقاتقاندى. ئۇ جاھاندا ئۆزىنى تارتىپ تۇرىدىغان ھېچنېمە قالمىغاندەك ئەتراپقا يات بىر نەزەر بىلەن قارايتتى، يالغۇزلۇقنىڭ غۇرۇرى ئىچىدە ئۆز كۆڭلىنى ئۆزى خۇش قىلىشقا تىرىشاتتى. ئۇ ھازىرغىچە قەلبىنىڭ چوڭقۇر قېتىدا ساقلاپ كەلگەن، ھاياتىدىكى بىردىنبىر ئارزۇسىنى ئوتتۇرىغا چىقرا - چىقارمايلا بەربات قىلىۋېتىشكە نېمىشقا مەجبۇر بولۇپ قالدى؟ نېمىشقا؟ نېمە ئۈچۈن ۋە كىم ئۈچۈن؟

ئۇنىڭ كۆز ئالدىدا ئەلى گەۋدىلىنىش بىلەن كالىپۇكلىرى ئېچىنىش ئارىلاش ناپىسەنتلىك ئىچىدە پۈرۈلدى. شۇ تاپتا ئاغىنىسى ئۇنىڭغا بىرنەچچە يىلنىڭ ئالدىدا ئوقۇغانلىرىدىن ھېچنېمىسى قالمىغان، بىرنەچچە يىلدىن بۇيان ھەپلىشىپ كېلىۋاتقان پەمىدۇر، كۆكمۈچ، زەيتۇن يېغىنىڭ باھالىرىدىن باشقا ھېچ نەرسىگە كالىسى ئىشلىمەيدىغان تولىمۇ ئەخمەق ۋە ساددا ئادەمدەك بىلىنگەنىدى. ئۇزاق يىللاردىن بېرى ئۇلار يېقىن ئۆتكەن بولسىمۇ، يۈسۈپ بۇنداق چوڭ ئىشتا ئەلىگە يول قويالمايتتى. ئۇنىڭ ئۈستىگە ئۇنى بەكمۇ ياخشى كۆرۈپ كەتمەيتتى. دېمىسىمۇ يۈسۈپ بىر ئادەمنى ياخشى كۆرۈش ئۈچۈن ئۇنىڭ ئۆزىنى تەسىرلەندۈرگۈدەك ياخشى تەرەپلىرى بولۇشى كېرەكلىكىنى چۈشىنەتتى. ھۆرمەت قىلىشقا ۋە مەدھىيەلەشكە ئەرزىگۈدەك بىر يېرى بولمىغان، ھەتتا كۆزگە ئىلغۇچىلىكى يوق ئادەملەرنى قانداقمۇ ياخشى كۆرگىلى بولسۇن؟ توغرا، يۈسۈپ سالاھىدىدىن بەينى ياخشى كۆرىدۇ. چۈنكى، سالاھىدىدىن بەي يۈسۈپ قايىل بولمايدىغان ئاجىزلىق تەرەپلىرى بولغان بىلەن پەۋقۇلئاددە ياخشى نىيەتلىك ئادەم.

ئەسلىدە شاھىندەگە ئوخشاش بولۇمىسىز، قولىدىن ھېچ ئىش كەلمەيدىغان ۋالاقىتەڭگۈر خوتۇنغا پەيغەمبەرلەرچە سەۋرچانلىق ۋە چىدام بىلەن مۇئامىلە قىلىپ كېلىۋاتقان بۇ ئادەم يۈسۈپنى يېڭى كەلگەن كۈنلىرىدىن باشلاپلا ھەيران قالدۇرغانىدى. ھالبۇكى، يۈسۈپنىڭ مۇئەززەزگە بولغان ھېسسىياتى تامامەن

باشقىچە ئىدى. ئۇنى سىرتقى بىر مەۋجۇدىيەت، يات ۋە باشقا بىر ئادەم دەپ قارىمايتتى، بەلكى ئۆزىنىڭ بىر ئەزاسى، يەنى قولى، كۆزى ياكى يۈرىكى قاتارىدا ھېسابلايتتى. بۇ يەردە ياقىتۇرۇش - ياقىتۇرماسلىق، ياخشى كۆرۈش - كۆرمەسلىك، ئەجەبلىنىش ياكى كۆرگە ئىلماسلىق دېگەنلەر مەۋجۇت ئەمەس ئىدى. ئۇ ئىشنىڭ ھازىرقىدەك بولىدىغانلىقىنى ھەرگىزمۇ ئويلاپ باقمىغانىدى. مۇئەززەزگە نىسبەتەن تۇنجى قېتىم ئويغانغان ۋە پۈتۈن ۋۇجۇدىنى چىرمىۋالغان ھېسسىياتنىڭ ئۆزىدىن كۆتۈرۈلۈپ كېتىش ئېھتىمالىغا بولغان قايغۇ - ھەسرەتتى ئۇنى ئىنتايىن قاتتىق ئازابلايتتى.

بىراق، ھازىر بىر - بىرىنىڭ ئارقىدىن ئۇلىشىپ كېلىۋاتقان، ئالدىنى ئالغىلى بولمايۋاتقان بىر قاتار ھادىسىلەر ئۇنى ئۆز ئىرادىسىگە خىلاپ ھالدا ئىش كۆرۈشكە مەجبۇر قىلاتتى. ئۇ غەزەپ - نەپرەتتى قانچىلىك ئۆرلەپ - تېشىپ كېتىۋاتقان بولسىمۇ ھامىنى ئۇلارنىڭ ئالدىدا باش ئېگىشى لازىملىقىنى، بىلىم سەۋىيەسى قانچىلىك يۇقىرى، كۈچ - قۇۋۋىتى قانچە زور بولسىمۇ بەربىر ئۆزىگە ياردەم بېرەلمەيدىغانلىقىنى بىلەتتى.

غۇۋا خىيال كارتىنىلىرى يۈسۈپنىڭ كاللىسىدىن بىر - بىرلەپ ئۆتۈشكە باشلىدى. ئۇ قوللىرىنى گەجگىسىگە قويۇپ كۆزلىرىنى تورۇسقا تىككىنىچە كارىۋاتقا ئۆزىنى تاشلاپ ئوڭىدىسىغا ياتاتتى. ئۆيىنىڭ ئىشىكى غىچىرلىدى. يۈسۈپ شۇ ھامان بۇرىلىپ قاراپ ئۆيگە مۇئەززەزنىڭ كىرگەنلىكىنى كۆردى - دە، ئورنىدىن دەس تۇرۇپ مۇئەززەزنىڭ ئالدىغا قاراپ ماڭدى.

مۇئەززەزنىڭ يۈرىكى خۇددى كۆكرەك قەپسىدىن ئېتىلىپ چىقىپ كېتىدىغاندەك ئىتتىك سوقۇۋاتاتتى. بىراق، يۈسۈپ ئۇنىڭ بوينىدىن قۇچاقلاپ مەڭزىدىن ۋە كۆزلىرىدىن سۆيۈشنىڭ ئورنىغا يېنىدىن ئۆتۈپ ئىشىك تەرەپكە كەتتى ۋە ئارقىسىغا بۇرىلىپ، ئۆزىگە ھەيرانلىق ئىچىدە قاراپلا قالغان قىزغا:

— سىرتقا چىقماقچىمەن، ئالدىراش بىر ئىشىم بار ئىدى، —
دېدى.

— يۈسۈپ ! ...
— ئەتە ياكى ئۆگۈنلۈككە ئەلىنىڭ ئانىسى سېنى كۆرگىلى
كېلەرمىش، قېنى سېنى شۇ چاغدا كۆرەرمىز، ئۆزۈڭنىڭ
ھاكىمنىڭ قىزى ئىكەنلىكىڭنى كۆرسىتىپ قوي ! ... — دېدى
يۈسۈپ.

— يۈسۈپ ! ... — توۋلىدى مۇئەززەز.
— ئاناڭنىڭ گېپىگە بەك قۇلاق سېلىپ كەتمە. ئەلى يامان
بالا ئەمەس، پۇلى بار، مېلىمۇ بار، ئەخلاقىمۇ بولىدىغان بالا ...
سۆزىنىڭ ئاخىرقى قىسمى ئاغزىدىن چىقىۋاتقاندا يۈسۈپنىڭ
چىرايىنى زەھەرلىك كۈلكە قاپلىدى. بۇنى سەزگەن مۇئەززەز بىر
قەدەم ئارقىغا چېكىنىپ ئاغزىنى ئۆمەللىدى — يۇ، ھېچ نەرسە
دېيەلمىدى، بىرنەچچە قېتىم گەپ قىلىشقا تەمىشلىپمۇ ئوچۇق
قىلالماي، خۇددى گېلىغا بىرنەرسە تۇرۇپ قالغاندەك،
چۈشەنگىلى بولمايدىغان ھالدا گۇدۇڭشىپ قويدى. ئۇ بىرنەمە
دېدىمغۇ دەپ پەرەز قىلغان بىلەن گېپى ئاغزىنىڭ ئىچىدە قېلىپ
تېشىغا چىقالمىغانىدى.

يۈسۈپنىڭ بېشى زىڭىلداپ ئاغرىيتتى. بىراق، ئۇ ئۆزىنى
تۇتۇۋېلىپ، قەلبىدە ئوت چاقناپ تۇرغان ياش قىزغا
يېقىنلىشىپ:

— ئۇن — تىن چىقارما، مۇئەززەزىم، مۇشۇنداق بولۇشى
كېرەك ! — دېدى.

5

يۇقىرىدىكى ۋەقەلەردىن كېيىن ئارىدىن ئىككى ھەپتە ئۆتتى.
يۈسۈپ ئۆيگە ناھايىتى ئاز كېلىدىغان، كۆپ ۋاقتىنى
زەيتۇنلۇقتا ئۆتكۈزىدىغان بولۇپ قالدى. ئۇ كۆپىنچە يېرىم

كېچىدە كېلىپ، تاڭ سەھەردە كېتەتتى. بۇنىڭدىن ئۇنىڭ مۇئەزەزەز بىلەن ئۇچرىشىنى خالىمايدىغانلىقى ئېنىق ئىدى. بىرنەچچە كۈننىڭ ئالدىدا ئەلنىڭ ئانىسى مۇئەزەزەزنى كۆرگىلى كەلگەندە، «ئويلاپ باقايلى» دېگەن جاۋابنى ئېلىپ كېتىپتۇدەكمەش. بۇ ئەلۋەتتە مۇۋاپىق، شۇنداقلا خېلى دەرىجىدە ئېنىق جاۋاب ئىدى. ئىككى تەرەپ ئىلاج بار ئازراق ئارىلىشىدىغان، ئوتتۇرىدا بولىدىغان سوئال - جاۋابلارغىمۇ ئۈنچە ئالدىراپ كەتمەيدىغان، ئارىلاپ - ئارىلاپ باردى - كەلدى قىلىشىپ تۇرىدىغان بولدى. بىراق، ئەللىرىنىڭ ئۆيىدە چاي ئەكىرىشنىڭ تەييارلىقى قىزغىن كېتىۋاتاتتى، ھەتتا تۈركلەرنىڭ ئادىتى بويىچە چايغا پىشۇرۇلىدىغان باقلاۋا^① تاۋىقىنىڭ ئۈستىگە يېپىلىدىغان قىزىل گاز ياغلىقلاردىن تارتىپ تەييارلىنىپ قويۇلغانىدى.

ئۈچ يۈز يىگىرمە لىرا تۆلىنىپ بولغاندىن كېيىن سالاھىدىدىن بەينىڭ ئېسى خېلى جايىغا چۈشۈپ قالغاندەك كۆرۈنەتتى. تاڭ ئاتقۇچە ئويلىنىپ بېشى قاتقان كۈنلەرنىڭ ھاردۇقىنى چىقىرىش ئۈچۈن بولسا كېرەك، ئىشقىلىپ، ھازىر ھېچ نەرسىنى ئويلىماسلىققا تىرىشاتتى ۋە ئۆي ئىچىدە سوراغان ئەڭ ئاددىي سوئاللارغىمۇ مۇرىسىنى قىسىپلا قوياتتى.

شاھىندە خېنىم بولسا، بۇرۇنقىدەكلا قولۇم - قوشنىلار ئارا يۈگۈرۈپ يۈرۈپ جاۋۇلداپ جاھاننى بېشىغا كىيىپ يۈرەتتى. ئارىغا سوغۇقچىلىق چۈشكەنلىكىگە قارىماي، ھىلمى بەيلەرنىڭ ئۆيىگىمۇ بېرىپ - كېلىپ تۇراتتى، بىراق ئۇ يەردە مۇئەزەزەزنىڭ باشقا بىرىگە دېيىشىپ قويۇلغانلىقى ھەققىدە زادىلا ئېغىز ئاچمايتتى. باشقا يەرلەردە بولسا، «تېخىچە ئېنىق بىر قارارغا كېلەلمەيۋاتىمىز، نېمە دېيىشنى بىلمەي تۇرۇپتىمىز... كۈيۈتۈرۈلۈش بەكلا باي دېيىشىدۇ. ئەخلاقىمۇ ساپ، ئاق كۆڭۈل

① باقلاۋا — ئىچىگە ياقاق، بادام مېغىزلىرى سېلىنىپ قات - قات قىلىپ پىدە شۇرۇلىدىغان بىر خىل ئاتلىق تورت.

يىگىتمىش!« دېگەندەك سۆزلەر بىلەن ئەلنى ماختاشنى قولدىن بەرمەي، «كۈيۈڭۈل» دەپ تۇرۇپ، ئەمدىلا باشلانغان بىر ئىشنى خېلىلا پىشىپ قالغاندەك قىلىپ كۆرسىتەتتى.

ئەمما، شاھىندەنىڭ بىرەر ئىشنى بىر باشقا ئېلىپ چىققۇچىلىكى يوق، سالاھىددىن بەي بىلەن يۈسۈپ بولسا، يېقىنقى كۈنلەردىن بېرى ئۆز ئىشلىرى بىلەن تېنەش. شۇ سەۋەبتىن ماقۇل چاپنىڭ قىلچىمۇ تەييارلىقى يوق ئىدى.

بۇ ۋەزىيەتتىن ئىنتايىن ئوڭايىسىزلانغان ۋە نېمە بولغانلىقىنى، نېمە بولۇۋاتقانلىقىنى، نېمە بولىدىغانلىقىنى ھېچ چۈشىنەلمىگەن مۇئەززەز ھەر كۈنى ئەتىگەن ۋە كەچلەردە يۈسۈپنى يالغۇز ئۇچرىتىپ سۆزلەشكۈسى كېلەتتى. بىراق، بەزىدە ئۆزىنىڭ جۈرئەتسىزلىكى، بەزىدە بولسا يۈسۈپنىڭ ھېرىپ - ئېچىپ ئۆيگە كېلىپلا ئۇخلاشقا يېتىپ قېلىشى تۈپەيلىدىن سۆزلىشەلمەيتتى. ئۇ بىرنەچچە قېتىم ئانىسى بىلەن دادىسى ئۆيىدە بولماي قالغان كەچلەردە يۈسۈپنى خېلىغىچە ساقلىدى ۋە ئۇ كېلىشى بىلەنلا ئالدىغا چىقىپ:

— يۈسۈپ ئاكا ... — دەپ ئېغىز ئېچىشىغىلا يۈسۈپ دەرھال ئۇنىڭ گېپىنى بۆلۈپ:

— تېخىچە ياتىمىدىڭمۇ، مۇئەززەز، قىشتىمۇ مۇشۇنداق يالاڭ كىيىم بىلەن دالانغا چىققان بارمۇ؟ ھۇجراڭغا كىرىپ كەت. مەن بۈگۈن بەك چارچاپ كەتتىم، دەرھال يېتىپ قالماقچىمەن، — دەيتتى — دە، قىزچاقنىڭ جاۋابىنىمۇ كۈتمەستىن ھۇجراسىغا كىرىپ كېتەتتى.

دەسلەپكى ۋاقىتلاردا يۈسۈپكە نارازىلىق ۋە قەيىدەش بىلەن قارىغان، كېيىنچە بۇ خاپىچىلىقى ئاستا - ئاستا ئېغىر قايغۇ - ھەسرەتكە ئايلانغان مۇئەززەز كېيىنكى ۋاقىتلارغا كەلگەندە، يۈسۈپنىڭ روھىي ھالىتىدىن چۆچۈشكە باشلىدى. چۈنكى، ئاكىسى ئۆزىنى باسالمايدىغان بولۇپ قالغانىدى. بىر كۈنى ئاخشىمى يۈسۈپ يەنە قوپال گەپ قىلىپ سالدى ۋە باشلىنىش

ئالدىدا تۇرغان تالاش - تارتىشنى بېسىۋېلىش ئۈچۈن مۇئەززەرنىڭ مەڭزىنى سىلىغانىدى، مۇئەززە بۇ قولنىڭ بەزگەكتەك تىترەۋاتقانلىقىنى سەزدى. بەزىدە ئۇنىڭ قىزنىڭ گەپلىرىنى خېلى ئۇزاققىچە ئاڭلاپ ئولتۇرىدىغان ۋاقىتلىرىمۇ بولاتتى. ئۇنىڭ كۆزلىرىدە چاقنىغان ئۇچقۇنلاردىن ھېسسىياتىنىڭ نەقەدەر چوڭقۇرلۇقىنى چۈشىنىشكە بولاتتى. ئەمما، مۇئەززەرنىڭ سۆزى تۈگىشى بىلەنلا، ئۇ خۇددى ھېچ نەرسىنى ئاڭلىمىغان ۋە ئويۇدۇن ھېسلا ئويغانغان ئادەمدەك، بىر - ئىككى ئېغىز مۇناسىۋەتسىز گەپلەرنى قىلىپ قوياتتى - دە، شۇ ھامان كېتىپ قالاتتى. يۈسۈپنى مۇشۇ ھالەتتە كۆرگەن مۇئەززەرنىڭ پەرىشانلىقى تېخىمۇ كۈچىيەتتى. ئۇ ئەمدى پۈتۈن كۈنى ئۆيدە يالغۇز، ئۆزىنى ئۆزى ئىگشاپ ئۆتكۈزۈپ تۇرۇپ - تۇرۇپلا كۆڭلى بۇزۇلىدىغان، ئۇنىڭدىن كېيىنلا يەنە لەۋلىرىدە يېنىك بىر تەبەسسۇم پەيدا قىلىدىغان بولۇپ قالدى.

كۇبرا بىلەن ئانىسى بۇ ئۆيدە خىيالىي ئادەملەرگە ئوخشايتتى. كېرەك بولمىغاندا كۆزدىن غايىب بولاتتى، ئىزدىگەندە بولسا، خۇددى ئاسماندىن چۈشكەندەك دەرھاللا پەيدا بولۇشاتتى. ئۇلارمۇ ئۇزۇندىن بېرى چارچاپ كەتكەن نېرۋىلىرىنى دەم ئالدۇرۇش ئۈچۈن سالاھىدىدىن بەيگە ئوخشاش مەنىۋى ئۇيقۇغا ياتقانداك كۆرۈنەتتى.

كۇبرا بىر ئاز ئەسلىگە كېلىپ ئوڭشىلىپ قالغان بولسىمۇ، يەنىلا كېسەل چىراي كۆرۈنەتتى، بەزىدە يۇقىرىقى قەۋەتتىكى مۇئەززەرنىڭ يېنىغا چىقاتتى، دۈم يېتىپ ئويغا چۆمگەن قىزچاق بىلەن مۇڭدىشىپ ئولتۇرغۇسى كېلەتتى. بىراق، ئۇلار بىر - بىرىگە قىلىدىغان گەپ تاپالماي جىمجىتلىق ئىچىدە ئۇزاققىچە ئولتۇرۇشۇپ كېتەتتى.

نېمە ئۈچۈندۇر مۇئەززە كۇبرادىن پۈتۈنلەي قاچىدىغان، كۆڭلىنىڭ بىر يېرىدە ئاچچىقى باردەك، ئۇ قىزنى كۆرسىلا جۇدۇنى تۇتۇپ قالىدىغان بولۇپ قالدى، ھازىر ئۆزى بىلەن

مۇڭداش بولىدىغان بىر ھەمراھقا ئىنتايىن ئېھتىياجلىق بولسىمۇ، لېكىن كۈبرانى ئويلاپمۇ قويمايتتى، كۈبرا ئۇنى ئىزدىگەن ۋاقىتلاردىمۇ ئۇنىڭغا يېقىنچىلىق قىلماقتا يوق، زۇۋان سۈرمەي قارىشىپ تۇرغان ئارىلىقتا ئۇنى چاپناپ پۈركۈۋەتكۈسى كېلەتتى، كۈندۈزلىرى ئۇنى كۆرمەسلىك ئۈچۈن ئۆيدىن قېچىپ چىقىپ كەتكۈسى ياكى بىر بۇلۇڭغا كىرىپ مۆكۈۋالغۇسى كېلەتتى.

خۇدا ئىنساپ بەرسۇن، ئۆيگە قامالغان ۋە ئۆي ھايۋانلىرىغا ئوخشاش، ھەتتا ئۇلاردىنمۇ بەتتەر مەقسەتسىز چوڭ بولۇۋاتقان قىزلارنىڭ ھەممىسىدە دېگۈدەك ئۆزىنى ۋە كاللىسىنى ھېچ ئىشقا بەند قىلماي، سائەتلەپ، كۈنلەپ، ھەتتا ئايلاپ - يىللاپ كەلگۈسىنى كۈتۈش قابىلىيىتى بار ئىدى. لېكىن، مۇئەززەز قەلبىنى ئازابلايدىغان ھەر خىل - ھەر ياڭرا ئوي - خىياللاردىن دەرىمانسىزلانغاندا مۇتلەق مەۋجۇت بولمىغان بىرىنىڭ قۇچىقىغا ئۆزىنى ئاتاتتى.

6

ئويلىمىغان يەردىن چىققان بالا - قازا ھەممە ئىشنى ئاستىن - ئۈستۈن قىلىۋەتتى.

بىر ھەپتىدىن بېرى ھاجى رىفاتنىڭ ئوغلى ئېھساننىڭ تويى بولۇۋاتاتتى. چارشەنبە ئاخشىمى، نەغمە - ناۋا تازا ئەۋجىگە چىقتى. «چايئىچى» مەھەللىسىدىكى بىر ھويلا ئىچى ئاياللار بىلەن، ھويلا سىرتىدىكى مەيدان ئەرلەر بىلەن لىق تولغانىدى. باشلىرىغا ھەرەم ياغلىقلىرى چىگىۋالغان ئاياللار چۆرىدەپ قاتار ئولتۇرۇشاتتى. توي ئىگىلىرىنىڭ بىر قىسمى بىلەن تەكلىپ قىلىنمىغان سەمىمىي مېھمانلار ئىككىنچى قەۋەتكە چىقىدىغان پەلەمپەيگە تىزىلىپ تۆۋەندىكىلەرنى تاماشا قىلاتتى. ھاۋا خېلىلا سوغۇق بولسىمۇ، بەلكى يېقىنلىشىپ كېلىۋاتقان

باھارنىڭ تەسىرىدىن بولسا كېرەك، توي ئوچۇقچىلىقتا ئۆتكۈزۈلۈۋاتاتتى. ھويلىنىڭ ئوتتۇرىسىدىكى تاشلىقتا بىرنەچچە سىگان ئاياللىرى قوڭغۇراقلىق داپلىرىنى ئىتتىك ئوينىلىدىغان ئۇسسۇلغا تەڭكەش قىلىشماقتا، مەھەللىنىڭ ياش قىز - چوكانلىرى سېرىق پۆپۈكلۈك سىگانچە ئۆتۈكلىرى بىلەن ئۇششاق چامداپ يەرلىك ئۇسسۇللارنى ئويناشماقتا ئىدى.

كېلىننىڭ بېشىدىكى تۈركچە قالپاق ئۈنچە - مەرۋايىت ۋە ئالتۇن جابدۇقلار بىلەن بېزەلگەن، ئۈستىدە شايشى لېنتا ئارقىسىغا تاشلىنىپ تۇراتتى. ئىككى تۇتام سېرىق كالىۋۇتۇن يىپ يۈزىدىن كۆكسىگىچە ساڭگىلاپ تۇراتتى. كېلىن شۇ كۈنگە ئاتاپ ياسالغان مەخسۇس ئورۇندۇقتا ئولتۇرغۇزۇپ قويۇلغانىدى، ئۇ يىغلامسىرىغىنىچە ئەتراپقا تېڭىرقاپ قاراپ قوياتتى ۋە ئالدىغا قاراپ مىدىرلىماي بىر خىلدىلا ئولتۇرىدىغان مۇنداق زېرىكەرلىك مىنۇتلارنىڭ ئاياغلىشىشىنى تاقەتسىزلىك بىلەن كۈتەتتى. قول ئۇچلىرىنى يېپىپ تۇرىدىغان ئۇزۇن يەڭلىك، ئېتەكلىرى يەردە قات - قات سېلىنىپ تۇرىدىغان ئالۇچا رەڭ بەرقۇت يوللۇق كۆڭلىكى قىزنىڭ چىرايىغا ھال رەڭ بەرگەنىدى. ھويلىنىڭ بىر بۇلۇڭىغا يېقىلغان چىراغنىڭ يورۇقىدا قىزنىڭ نەملىك كىرىپىكلىرى پارقرايتتى. يېنىدا ئولتۇرغان ئانىسى پەلتوسىنىڭ يېڭى بىلەن توختىماي كۆز ياشلىرىنى ئېرتاتتى ۋە بىردەم - بىردەمگە قۇلىقىغا پىچىرىلغان ئوغۇل تەرەپ ئاياللار بىلەن نېمىلەرنىدۇر دېيىشەتتى.

كېلىن ئۇسسۇلغا تارتىلدى. سىگان ئاياللىرىنىڭ توختىماي چالغان داپ سادالىرى پەلەككە يەتتى. قىسقا مىسرالىق چوڭقۇر مەنىلىك شەھۋانىي ناخشىلار ئەۋجىگە چىقتى. ئوتتۇرىغا چىقىرىلىپ نېمە قىلىشنى بىلمەي تەمتىرەپ تۇرۇپ قالغان كېلىن ھودۇققان ھالىتىدىن ئاستا ئېسىگە كېلىپ ئۇسسۇل ئويناشقا باشلىدى، ئېتەكلىرىنى سۆرەپ، ئالدى - كەينىگە مېڭىپ بىرنەچچە ھەرىكەت قىلغاندىن كېيىن، سەكرىگەندەك

ھەرىكەتلەر بىلەن قەدەملىرىنى ئىتتىكىلىتىپ ھويلىنى ئايلىنىپ
ئويناۋەردى. ئۇنىڭ چىراغ يورۇقىدا يالتىراپ تۇرغان ئالتۇن رەڭ
كالۇۋتۇن يىپ بىلەن نەقىشلەنگەن كۆڭلىكىدىن بالىلارغا خاس
نازۇك ۋۇجۇدى بىلىنىپ تۇراتتى. ئۇ ئۇرۇن يەڭنىڭ ئىچىدىكى
قوللىرىنى كۆكرىكىگىچە كۆتۈرۈپ ئاڭلىنار - ئاڭلانماس قاسمۇ
چىقىرىپ قوياتتى. بېشىدىن سېلىنىپ تۇرغان سېرىق كالۇۋتۇن
تاللىرىنىڭ ئاستىدا، بېلىگىچە چۈشۈپ تۇرغان گىنچىكە ئۆرۈم
چاچلىرى ھەرىكىتىگە ماسلىشىپ پۇلاڭلايتتى. ئۇ خۇمارلاشقان
كۆزلىرىنى يەردىن ئۈزۈۋەتتى. يۈزىگە يۈگەلگەن كەڭ كۈمۈش
كەمەر ساغرىسىنىڭ يېنىك ۋە رېتىملىك ھەرىكەتلىرىنى
كۆرسىتىپ تۇراتتى. شۇ تاپتا ئۇ مەشەل ئۇسسۇلىنى
ئويناۋاتاتتى. بۇ ئۇسسۇلدا كېلىننىڭ پۈتۈن بەدىنى بىلىنەر -
بىلىنمەس، تەكشى رېتىمدا لەرزىلەر ھەرىكەتلىنەتتى. كېلىننىڭ
ئۇسسۇلغا ئۇستا ئىكەنلىكىنى تەستىقلاپ باشلىرىنى لىڭشىتىپ
تۇرغان ئاياللار ۋە ئۇلارنىڭ يانلىرىدا باداشقان قۇرۇپ جىم
ئولتۇرغان بالىلار خۇددى كېلىننىڭ ھەرىكەتلىرىنىڭ تازا نازۇك
يەرلىرىنى كۆرەلمەيۋاتقان دەك پۈتۈن دىققىتى بىلەن ئۇنىڭغا زەن
سېلىشاتتى. پەلەمپەينىڭ ئاستىدىكى ياغاچ ساندۇقنىڭ ئۈستىگە
چىقىۋالغان ئېھساننىڭ ئانىسىمۇ خىزمەتچىلەرگە ئىش
بۇيرۇشتىن توختاپ قىزىقىپ ئۇسسۇل كۆرۈۋاتاتتى. ئانا
ئارىسلان دەك ئوغلغا كۆڭلىدىكىدەك قىز ئېلىپ بەرگەنلىكىدىن
مەمنۇن ئىدى.

تاشقىرىدىكى ئەرلەرنىڭ نەغمە - ناۋالىرى ئاياللارنىڭكىدىنمۇ
قىزىپ كەتكەنىدى. كەڭ مەيداننىڭ ئەتراپىغا قادالغان خادا
ياغاچلارنىڭ ئۈچىدىكى مەشەللەر مەيداننى تېخىمۇ يورۇتۇپ
تۇراتتى. بىر تەرەپتە داقا - دۇمباقچى، كاناي - سۇنايچىلاردىن
تەركىب تاپقان سازچىلار گۇرۇپپىسى ئارقا - ئارقىدىن توختىماي
نەغمە قىلماقتا. مەيداننى كۆتۈرۈپ سۈنپىنى كۈچەپ
چېلىۋاتقان سۇنايچىلارنىڭ ئېتىلىپ كەتكۈدەك كۆيۈپ كەتكەن

قوۋۇزلىرى خۇددى ماي سۈركىۋالغاندەك پارقرايتتى. ناھىيە بازىرىنىڭ داڭدار يىگىتلىرىنىڭ ھەممىسى دېگۈدەك ئەتراپتىكى كۆتەكلەرنىڭ ئۈستىدە ئولتۇرۇشاتتى. قارا كۆك موۋۇتتىن تون كىيگەن نوچى يىگىتلەردىن تارتىپ قارامتۇل يېشىل شەيتان تېرىسىدىن چاپان كىيگەن ئەپەندىلەرگىچە ئېھساننىڭ ھەممە دوستلىرى توغرا كەلگەنىدى. بۇلارنىڭ كۆپىنچىسى ئاز - تولا كەيپ ئىدى. ئېھسان بىر قولىدا يوغان بىر ھاراق بوتۇلكىسى، يەنە بىر قولىدا قەلەي قەدەھ، دوستلىرىنى ئارىلاپ يۈرەتتى. ئۇنىڭ بۇغداي ئۆڭ يۈزىدە ھارغىنلىق ئەكس ئېتىپ تۇراتتى. ئۇ ئاغىنىلىرى ئالدىدا ھاياجانلىنىپ ھىجايغاندا ئۇنىڭ تەر تامچىلىرىدىن نەملىشىپ كەتكەن شالاڭ ئىنچىكە بۇرۇتلىرى تېخىمۇ شالاڭلىشىپ كېتەتتى. چوققىسىغا كىيىۋالغان پۆپۈكلۈك قالپىقىنىڭ چېتىدىن قارا بۇدرە چاچلىرى چىقىپ تۇراتتى. ئۇنىڭ پۈتكۈل پىكىر - خىيالى بۈگۈن ئاخشام ئاغىنىلىرىگە ياخشى خىزمەت قىلىش، ئۇلارنى ياخشى ئوينىتىپ رازى قىلىشتا ئىدى. شۇڭلاشقا سۇنئىيىلار ئازراقلا توختاپ قالغۇدەك بولسا، دەرھال شۇ تەرەپكە قاراپ يۈگۈرۈپتتى - دە، بىچارە سىگانلارنىڭ پات - پاتلا قۇرۇق قىلىپ قالدىغان رومكىلىرىغا ھاراق قويۇپ تۇرۇش ھەققىدە خىزمەتچىلەرگە بۇيرۇق بېرىپ تۇراتتى.

سازچىلار ھالاي ① پەدىسىگە چالغاندا، كۆتەكلەرنىڭ ئۈستىدە ئولتۇرغان ياشلاردىن بەش - ئونەيلەن ئورۇنلىرىدىن تۇرۇشۇپ بىر - بىرىنىڭ كەينىگە تىزىلىپ ئاستا رېتىم بىلەن سورۇننى چۆرگۈلەپ ئويناشقا باشلىدى. ئۇلار قوللىرىنى بېشىدىن ئېگىز قىلىپ جۈپلەپ يەنە پەسكە چۈشۈرۈپ ئوينىتتى. چاۋاكىنى ئۈنلۈك چىقىرىش ئۈچۈن نەمدىشىپ قالغان ئالىقانلىرىنى يەردىكى توپىدا قۇرۇقداۋېتىپ بىر - بىرىگە قاتتىق ئۇراتتى. ئۇلارنىڭ كەيپىلىكتە قىلىشقان قىيىقاس - سۈرەنلىرى ئەتراپى

① ھالاي — ئوتتۇرا ۋە شەرقىي ئاناتولىيە خەلق ئۇسسۇلى.

بىر ئالاتتى.

ئەلى خېلى بالدۇرلا كېلىپ بىر تەرەپتىرەك ئولتۇردى. ئۇ ئانچە كەيپ ئەمەس ئىدى. ئۇ پەقەت ئېھساننىڭ رەنجىپ قالماسلىقى ئۈچۈنلا ئىككى يۈتۈم ھاراق ئىچكەندى، ئۇ ئولتۇرىدا تىزلىرىغا ئۇرۇپ چۆرگىلەپ ئويناۋاتقان ئىككى ئاغىنىسىگە خۇشاللىق نەزەرى بىلەن قاراپ قويدى ۋە ئۆزىنىڭ تويىنىڭمۇ مۇشۇنداق كۆڭۈللۈك ئۆتۈشىنى ئويلاپ، ئەتراپىنى دىققەت بىلەن كۆزىتىپ چىقتى.

ئېھسان ئەلنىڭ قېشىغا كېلىپ ئولتۇردى ۋە:

— ھە، قانداق ئەھۋال؟ توي قاچان؟ — دەپ سورىدى.

— ئۆگەپنى قىلما، ئاداش، ھازىرچە جىم!

— مەندىن يوشۇرۇۋاتامسەن نېمە؟ ساڭا ئاچچىقىم بار جۇمۇ،

ئەلى، — دېدى ئېھسان ۋە ئەلنىڭ جاۋابىنى كۈتمەيلا ئورنىدىن

تۇرۇپ كېتىپ قالدى. ئەلى ئۇ كەتكەن تەرەپكە قارىۋىدى،

بىرنەچچە كىشى بىلەن تۇرغان شاكر بىلەن ھاجى ئەتەمنى

كۆردى. شاكر ئادەتتىكىدەكلا مەست ئىدى. ئۇ ھاجى ئەتەمنىڭ

قولغا ئېسىلىۋالغان، قارامتۇل يېشىل گەلەپسىنىڭ

تۈگمىلىرى ئوچۇق، ئۈستىدە قارا كۆك پىنجەكلىك كاستۇم.

ئولتۇرغانلار يېڭى كەلگەنلەرگە ئورۇن بۆشتىشتى. ئېھسان

ئۇلارنى چوڭقۇر ھۆرمەت بىلەن قارشى ئالدى. شاكر ئۆزىگە

سۇنۇلغان قەدەمنى بىرلا كۆتۈرۈپ ئىچىۋېتىپ يۈزىنى

پۇرۇشتۇرۇپ ئاغزىنى ئالغىنى بىلەن ئېرتىۋەتتى. ھاجى ئەتەم

يانچۇقىدىن قورۇلغان نۇقۇت بىلەن كىشىنى چىقىرىپ ئۇنىڭغا

بەردى. ئېھساننىڭ ئادەملىرىدىن بىرى چوڭ بىر سىرلىق كورىدا

چىلىغان كۆكتات ئېلىپ كەلدى.

دەل شۇ چاغدا شاكرنىڭ كۆزى بىردىنلا ئۆزىدىن بەش -

ئالتە قەدەم نېرىدا تۇرغان ئەلگە چۈشۈپ قالدى. شۇ ھامان ئۇ

ئۆزىچە ئېچىلىپ ئەتراپىدىكىلەرنى جەينىكى بىلەن تۈرتكىلى

تۇردى، بېشىنى ھېلى يۇقىرى - تۆۋەن سىلكىپ، ھېلى ئوڭ -

سولغا چايلاپ، جاھاننى تىرتىۋەتكۈدەك قاقاھلاپ لۈكچەكلەرچە كۈلۈشكە باشلىدى.

بۇ يەردە تۇرغانلارنىڭ بىرنەچچىسى ئىشنىڭ نېمە ئىكەنلىكىنى دەرھال سەزدى. ھاجى ئەتەم بولسا ئۆز - ئۆزىگە: «بېشىمىزغا بالانى ئۆزىمىز تېرىۋالدۇق» دەپ پىچىرلىدى. چۈنكى، ئوتتۇرىدا ھېچقانداق گەپ - سۆز بولۇنمىغان بولسىمۇ، ئەلنىڭ مۇئەزرىنى ئالدىغانلىقى پۈتۈن ناھىيەگە پۈر كەتكەنىدى. ئۇنىڭ ئۈستىگە شاھىندە خېنىمنىڭ «بولمايدۇ» دېگەن قارارىدىن يانغانلىقى ھەققىدىكى خۇش خەۋەر تېخى يېقىندىلا شاكىرنىڭ قۇلقىغىمۇ يەتكەنىدى. بۇنىڭدىن ھاجى ئەتەم بىلەن شاكىر يۈسۈپنىڭ ئۈچ يۈز يىگىرمە لىرانى نەدىن تاپقانلىقىنى ئوڭايلا بىلىۋالغانىدى. ھاجى ئەتەم بۇ يىگىتكە «چىرايلىق ئويۇن»لاردىن بىرنى ئويناشنى پىلانلاپ پۇرسەت ئىزدەپ يۈرەتتى. شاكىر بولسا ئۆزى ئوت - چوغ بولۇپ كۆيۈپ يۈرگەن قىزنى بىرنەچچە يۈز سېرىق لىرانى ساناپ تۇرۇپ قولىدىن تارتىۋېلىپ پۈتۈن قارا نىيەتلىرىنى بىر تىيىن قىلىۋەتكەن رەقىبىنى كۆرۈپلا دەرغەزەپكە كەلگەنىدى. ئاخىر ئۇ ئەلگە كۆزىنىڭ قۇيرۇقىدا قاراپ قويۇپ ئۇنى ئاغزىغا كەلگەن ئەپسانە تىللار بىلەن تىللاشقا باشلىدى. باشقىلار ئۇنى بېسىپ: — ۋاي شاكىر بەي، ساڭا بۇنداق قىلىق ياراشمايدۇ، ئۆزۈڭنى بېسىۋال! — دېيىشتى. شاكىر ئۇلارنىڭ مۇرىسىدىن ئىتتىرىۋېتىپ:

— قويۇپ بېرىڭلار مېنى، بۈگۈن مەن كۆرىدىغىنىمنى كۆرىمەن! — دەپ ۋارقىراشقا باشلىدى.

ئەلى ئەھۋالنىڭ نېمە بولىدىغانلىقىنى كۆڭلى تۇيۇپ بۇ يەردىن كېتىپ قېلىشنىمۇ ئويلىدى، بىراق ئۇنداق قىلغاندا كېيىن ئەدرەمىتتە كىشىلەرنىڭ ئالدىدا باش كۆتۈرۈپ يۈرۈشمۇ بىر گەپ بولۇپ قالاتتى، شۇڭا كەتمەسلىكىنى توغرا تېپىپ بولۇۋاتقان ئىشلارغا پىسەنت قىلماي تۇرىۋەردى.

شاكىر بارغانسېرى ئەدەپ كېتىۋاتاتتى. چۈنكى، شۇ تاپتا مۇئەززەز ئۇنىڭ كاللىسىغا كىرىۋالغانىدى. ئەلگە قارىغانسېرى ئىچ - ئىچىدىن قايناپ چىققان غەزەپ - نەپرىتى دەھشەتلىك كەلكۈندەك ئۆرلەيتتى. شۇنداق قورقۇنچاق، ياۋاش بىر دۇكانچى فابرىكا غوجايىنىنىڭ ئوغلى بولغان مەندەك بەگزادىدىن ئۈستۈن تۇرمدۇ، دېگەن ئوي ئۇنىڭ يۈرىكىنى غاجلايتتى. ئۇ ھەممە ئىشقا ئەلى سەۋەبچى دەپ قارايتتى، شۇڭا ئەلەم بىلەن:

— ماڭا تەڭ كېلەلەيدىغان يىگىت بولسا، قېنى مەيدانغا چىقسۇن! — دەپ ئەسەبىيلەرچە ۋارقىرىدى.

— يوق، بېگىم، سەندىن ئۈستۈن تۇرىدىغان يىگىت ئەدرەمىتتە نېمە قىلسۇن! — دەپ ئەتراپىدىكىلەر چۇرقىرىشىپ كەتتى.

— مېنىڭ رىزقىمغا كىم قول ئۈزىتىدىكەن قېنى، كۆرۈپ باقايچۇ؟ ...

ئەتراپىدىكىلەر يەنە:

— مۇنداق قىلىش كىمنىڭ ھەددى ئىكەن، شاكىر بەي! ... ئۆپكەڭنى بېسىۋال ... — دېيىشتى.

ئەلى ئولتۇرالماي قالدى. شاكىر كۆزىنى يۇمۇۋېلىپ يەنە چالۋاقتى:

— ئۇنداقلا بولىدىغان بولسا قېنىنى ئىچىمەن!

— ئىچىمىز، شاكىر بەي، ئىچىمىز، خاتىرجەم بول!

بۇ چاغدا دۇمباق - سۇنايلار يەنە ھالاي پەدىسىگە چېلىنىشقا باشلىدى. بارغانسېرى تەڭپوڭلۇقنى يوقىتىپ قويۇۋاتقان پۇتلار يەرگە سۆرىلىپ چاڭ چىقىرىپ، بىر - بىرىنىڭ كەينىگە تىزىلىپ ئايلىنىپ ئويناشقا باشلىدى. ئۇسسۇلچىلار تۇرۇپ - تۇرۇپلا بەللىرىدىكى تاپانچىلىرىنى چىقىرىشىپ ھاۋاغا تۇت - بەش پاي ئوق ئېتىشاتتى.

شاكىر ئەتراپىدىكىلەرنى ئىتتىرىۋېتىپ مەيداننىڭ ئوتتۇرىسىغا سەكرەپ چۈشتى - دە، ئوينىۋاتقانلارغا قوشۇلدى.

شۇ چاغدا ھالەپ يېپىكىدىن ئىشلەنگەن بەلبېغى يېشىلىپ كېتىپ پۇتغا سۆرىلىۋالدى. ئۇ بەلبېغىنى سول قولى بىلەن يەردىن ئېلىپ بېلىگە باغلىۋېلىپ ئويناشنى داۋاملاشتۇردى. ئۇ تۇرغان يېرىدە ئارانلا چۆرگۈلەيتتى. ئۇ تىزىغا ئۇرۇش ھەرىكىتىنى قىلماق بولۇپ ئېگىلىگەندە توپغا يانچە يىقىلىپ چۈشتى ۋە مىڭ تەسلىكتە ئۆزىنى رۇسلىۋېلىپ خۇمارلىشىپ كەتكەن كۆزلىرىنىڭ قۇيرۇقىدا ئەتراپقا قاراپ قويدى.

ئاخىر ئۇ ئەلىنىڭ ئالدىغا كەلدى ۋە ئۇنىڭغا تىكىلگەن پېتى ئالدىدا تىك تۇرۇشقا تىرىشتى، يۈزى ۋە كالىپۇكلىرى لىپىلداپ، قاپاقلىرى تۈرۈلۈپ، كۆزلىرىدىن ئۆچمەنلىك ئوتى چاقىناپ كەتتى. ئەلىمۇ چىرايى تاتارغان ھالدا ئورنىدىن تۇرۇپ ئۇنىڭغا تىكىلدى، ئۇ ئەگەر قورقۇنچاقلىق قىلىدىغان بولسا، شاكىر ئەمەس، ئەتراپىدىكىلەرنىڭ نېمە دەيدىغانلىقىنى خىيالغا كەلتۈرۈپ بولغانىدى.

شاكىر يېنىك بىر سىلىكىگەندەك قىلدى. ھالقا شەكىلىدىكى سورۇن ئوتتۇرىسىدا چۆرگۈلەۋاتقان دۇمباقچىلار بۇلار تەرەپكە يېقىنلىشىپ كېلىپ پۈتۈن كۈچى بىلەن توقمىقىنى دۇمباققا ئۇراتتى؛ سۇنايچى بولسا پۈتۈن ۋۇجۇدى بىلەن تولغىنىپ سۇنىيىنى كۈچەپ پۇۋلەيتتى، بىردەم سۇنىيىنىڭ ئۈچىنى ئوينىۋاتقانلارنىڭ بىرەرگە قاراتسا، بىردەم تېخىمۇ قىزىپ كېتىپ ئاسمانغا قارىتىۋالاتتى.

شاكىر ئوينىغاچ بىرنەچچە قەدەم ئالدىغا ماڭدى. بۇ چاغدا تاماشىبىنلار بىلەن ئۇسسۇلچىلارنىڭ ئىچىدىن بىرقانچىسى تاپانچىلىرىنى چىقىرىشىپ ئارقا - ئارقىدىن ئاسمانغا قارىتىپ ئېتىشقا باشلىدى. شاكىرمۇ قولىنى سول يېنىغا ئايرىپ قارا كۆك چاپىنىنىڭ ئىچىدىن يوغان بىر تاپانچىنى چىقاردى - دە، ئاسمانغا قارىتىپ ئۈچ پاي ئوق ئاتتى. ئاندىن ئۇ خۇددى قورالنى كۆتۈرەلمەي ھېرىپ قالغاندەك دەرىمانسىز كېتىۋېتىپ ئۇيۇقسىز ئەلى بىلەن روبىرو كېلىپ قالدى - دە، دەررۇ

ئۆزىنىڭ ھارغىنلىقىنىمۇ ئۇنتۇپ جىددىي تۇس ئالدى، يۇمۇلۇپ كېتىۋاتقان كۆزلىرى يوغىناپ چانقىدىن چىقىپ كېتەيلا دەپ قالدى، بېشى بىر ئاز ئوڭ تەرەپكە ئېگىلگەندەك قىلدى - دە، تاپانچىسىنى قارىغا ئېلىپ ئىككى پاي ئوق چىقاردى.

ھاۋاغا قارىتىپ ئېتىلىۋاتقان تاپانچا كۆزنى يۇمۇپ - ئاچقۇچە ئەلگە توغرىلىنىپ ئېتىلدى. شۇ ھامان ھەممەيلەن دېگۈدەك ئوق چىققان تەرەپكە قاراپ يۈگۈرۈشتى.

ئوق تەگكەن ئەلى ئولتۇرغان كۆتەكتىن دومىلاپ چۈشۈپ توپىغا مىلىنىپ ئوڭىدىسىغا ياتاتتى.

سورۇندىكى ئۇسسۇلچىلار، دۇمباقچىلار، سۇنايچىلار، ھاراق ئىچكەنلەر، مەستلىكتە خۇدىنى بىلەلمەي قالغانلاردىن تارتىپ ھەممەيلەن ئوپۇر - توپۇر يۈگۈرۈشۈپ كېلىپ يەردە ياتقان ئەلىنىڭ ئەتراپىغا ئولاشتى. ئېھسان تىزلىنىپ تۇرۇپ ئەلىنىڭ بېشىنى كۆتۈردى، يېنىدا تۇرغان بىرىگە شەرەت قىلىۋىدى، ئۇ ئەلىنىڭ كۆكرىكىنى ئاچتى. ئىككى پاي ئوق ئارىلىقى تۆت ئىلىك بولۇپ، كۆكرەكنىڭ دەل سول تەرىپىگە تەگكەنىدى. قارىداپ كەتكەن تۆشۈكتىن قان ناھايىتىمۇ ئاز چىقىۋاتاتتى. ئېھسان ئەلىنىڭ بېشىنى يەرگە قويۇپ ئەتراپىدىكىلەرگە «كۆردۈڭلارغۇ، مانا ئۇ دۇنيادىن كەتتى» دېگەندەك نەزەردە قارىدى. ئۇ يەردە تورغانلاردىن مەلۇماتلىق بىرى:

— ئۇنى قويۇپ بېرىڭلار ... ئاللا رەھمەت قىلسۇن، — دېدى. ھەممەيلەن بىردەك:

— ئاللا رەھمەت قىلسۇن! — دېيىشتى. ئاندىن كۆپچىلىكنىڭ خىياللىرىغا شاكىر كەلدى. ئۇلار باشلىرىنى بۇراپ قاراشقانىدى، شاكىر تېخىچىلا تۇرغان يېرىدە مىدىر - مىدىر قىلماي تۇراتتى. تاپانچا تۇتقان ئوڭ قولى ئۆلۈكنىڭكىدەك جانسىز ساڭگىلاپ تۇراتتى. ئۇ سول قولى بىلەن بولسا، ئۆزىنى قاچۇرۇۋەتمەكچى بولغان ھاجى ئەتەم ۋە باشقىلارنى «كېتىڭلار» دەپ شەرەتلەۋاتاتتى.

كوچىنىڭ بېشىدا ئىككى ژاندارما بىلەن ياش بىر چاۋۇش^① پەيدا بولدى. مۇستەقىللىق ئېلان قىلىنغاندىن كېيىن ئۆزلىرىنى خېلى ئويىدىنلا كۆرسەتكەن بۇ دۆلەت مۇداپىئە كۈچلىرىگە نىسبەتەن خەلق كونا ژاندارمىلارغا مۇئامىلە قىلغاندەك ھۆرمەتسىزلىك قىلالمايتتى. بىر يەردە بىرەر ژاندارما كۆرۈنۈپ قالدىغان بولسا، ھەممە ئادەم بىرەر پېشكەللىككە ئۇچراپ قېلىشىدىن ئېھتىيات قىلىپ دەرھال كۆزدىن غايىب بولۇشقا تىرىشاتتى.

مانا بۇ قېتىمىمۇ ئۇلارنىڭ كېلىشى بىلەنلا ھەممەيلى تارقىلىپ مەيدان قۇرۇقىلىپ قالدى. ژاندارمىلار گۇۋاھچىلىق قىلدۇرۇش ئۈچۈن پەقەت تۆت - بەش كىشىنىلا نەق مەيداندا تۇتۇۋېلىشتى. بۇ گۇۋاھچىلاردىن ئىككىسىنىڭ ئىسمىنى يېزىۋالغاندىن كېيىن ئۇلارنى ناھىيە دوختۇرىغا ۋە ئەلنىڭ دادىسىغا ئەۋەتتى.

قوللىرى باغلانغان شاكىر بىر ژاندارما بىلەن بىللە ئېغىر قەدەم تاشلاپ ماڭدى. ھاجى ئەتەم بولسا، قالايىمىقانچىلىق چىققان ھامان كۆزدىن غايىب بولغانىدى.

توشقاندا لىنىڭ يېنىدىكى ساقچىغا بارغۇچە ھېچقايسىسى زۇۋان سۈرۈشمىدى. ھال سىرلانغان ياغاچ ئۆيلۈك بىناغا كىرگەندىن كېيىن گۇۋاھچىلار بىلەن شاكىر دالاندا توختىتىپ قويۇلدى. چاۋۇش ئىشخانىسىغا كىرىپ قەغەز - قەلەملەرنى تەييارلىدى، شاكىرنىڭ قولىدىن ئېلىۋالغان تاپانچىنى ئۈستەلنىڭ ئۈستىگە قويۇپ قويدى.

ئالدى بىلەن چاقىرتىلغان شاكىرنىڭ سۆزلىگۈدەك مادارى يوق ئىدى. چۈنكى، ئۇ ھەم مەست، ھەم قورقۇپ كەتكەنىدى.

① چاۋۇش — ژاندارما باشلىقى.

شاكر چاۋۇش سۇنغان تاماكا قۇتسىدىن بىر ئورام تاماكا ئېلىپ
يۆگىمەكچى بولۇۋىدى، قوللىرى تىترەپ تاماكا قەغىزى يەرگە
چۈشۈپ كەتتى. چاۋۇش تامدا ئېسىقلىق تۇرغان پانارنى
ئۈستىلىنىڭ ئۈستىگە قويۇپ ئالدىدا تۇرغان قەغەزگە قاتىلىنىڭ
تەرجىمىھالىنى ئاران يازالدى. كېيىن ئىشىكتە پوستا تۇرغان
ژاندارمغا شاكرنى ئاچىقىپ كېتىپ گۇۋاھچىلاردىن بىرىنى
ئېلىپ كىرىشكە بۇيرۇق بەردى - دە، ئۆزىنى ئارقىغا تاشلاپ تازا
بىر ئەسنىۋالدى. شاكر پۇتلىرىنى سۆرەپ ئىشىككە ماڭدى،
سىرتقا چىقىپلا ھاجى ئەتەم بىلەن دوقۇرۇشتى. ھاجى ئەتەم
شاكرنى كۆرمىگەندەك، ھەتتا ئۇنى تونۇمايدىغاندەك قاراپمۇ
قويماستىن چاۋۇشنىڭ بۆلۈمىگە كىرىپ كەتتى.

— ياخشىمۇسىز، جامال چاۋۇش، — ھاجى ئەتەم بۆلۈمگە
كىرىپلا سۆزلەپ كەتتى، — ئەزىرايى، يولۋاستەك بىر يىگىت
ئىدى، ئۇۋال بولدى ... تولىمۇ ئۇۋال بولدى !

جامال چاۋۇش ياش ۋە كەسپىي جەھەتتىن تېخى تەجرىبىسىز
بىر ژاندارما باشلىقى بولغان بىلەن ھاجى ئەتەمنىڭ بۇ يەرگە
ئەلى ئۈچۈن كەلمىگەنلىكىنى چۈشىنەلمەيدىغان دەرىجىدە ئەمەس
ئىدى. ئۇ ئالدىدا تۇرغان ھاجى ئەتەمگە گۇمانسىراپ قارىدى.
ھاجى ئەتەم پەرۋاسىز ھالدا ئىشىكتە قاراپ تۇرغان شاكرنى
كۆرسىتىپ:

— ئانىسى بۇ ئوغۇلغا مەندىن ئورۇن - كۆرپە ئەۋەتكەنىدى.
بىچارە ئايال چاچلىرىنى يۇلۇپ، داد - پەرياد سېلىپ ياتىدۇ.
ھالى بەك پەرىشان، — دېدى، كېيىن شاكرغا قاراپ، — چىقىپ
ئورنۇڭنى سېلىپ ئۇخلا ... ئەتىگەنلىكنىڭ خەيرلىك بولسۇن ...
بۇ سېنىڭ دىققەتسىزلىكىڭدىن كېلىپ چىققان ھادىسە، مەست
ئادەم ئوڭ - سولغا ئوبدان قاراپ ئىش قىلىشى كېرەك
ئەمەسمۇ ! — دېدى.

شاكر بۇ سۆزلەرنىڭ مەنىسىنى چۈشىنىپلا ئاستا تالاغا
چىقىپ كەتتى. ئۆيىدە ھاجى ئەتەم بىلەن چاۋۇش ئىككىسىلا

قالدى. ئۇلار بىردەم سۈكۈت ئىچىدە تۇرۇشتى. ئاندىن چاۋۇش ھاجى ئەتمىگە نېمە ئىشى بارلىقىنى سورىغاندەك بىر سوئال نەزەرىدە قارىدى.

زۇۋان سۈرمەي خىيالغا پېتىپ ئولتۇرغان ھاجى ئەتمە قورسىقىدا بىرمۇنچە پىلاننى تۈرۈپ بولۇپ ئاندىن بېشىنى كۆتۈرۈپ:

— بۇ ئوغۇلنىڭ ئەھۋالى قانداق بولار؟ — دېدى.

— بۇنى بىر بولسا خۇدا، بىر بولسا بەستلىك رەئىس بىلىدۇ! بەستلىك رەئىس دېگىنى شۇ چاغدىكى ئېغىر جىنايىتىلارنى بىر تەرەپ قىلىدىغان سوتنىڭ رەئىسى ئىدى. ياشىنىپ قالغان، ئەمما ئېيىقتەك بەستلىك كەلگەن بۇ كىشىنى خەلق، بولۇپمۇ سوتقا ئېھتىياجى چۈشۈپ تۇرىدىغان ئادەملەر شۇنداق لەقەم بىلەن ئاتىشاتتى.

ھاجى ئەتمە ئۇنىڭغا يېنىك بىر تەبەسسۇم بىلەن مەنىلىك قاراپ قويدى ۋە:

— بەستلىك رەئىس نېمە دەپ ھۆكۈم چىقىرار؟ بۇ تاسادىپىي يۈز بەرگەن ھادىسە ياكى پىلانلاپ قىلىنغان ئىش ئەمەس، شۇنداق ئىكەن، بۇنى جىنايەت دېگىلى بولمايدۇ — دە! — دېدى.

چاۋۇش قولى بىلەن شەرەتلەپ دېدى:

— ئۇنداق دېمىگىن، بۇ ئىشلارنى بىزگە چۈشەندۈرۈشنىڭ ھاجىتى يوق. گۇۋاھچىلار ئەنە تۇرۇپتۇ. پۈتۈن ئىشلارنى ئۇلاردىن سورايمىز ...

— سادىغاڭ كېتەي، گۆھەردەك چاۋۇشۇم، ئالدىدا مېنىڭكىنى ئاڭلاڭ، ئاندىن گۇۋاھچىلارنىڭكىنى ... بۇ يەردە مەنمۇ بىر گۇۋاھچىغۇ، ئۇنىڭ ئۈستىگە ۋەقە يۈز بەرگەن نەق مەيداندا مەنمۇ بار، ھەتتا مەستمۇ ئەمەس ئىدىم.

ھاجى ئەتمە ئورنىدىن تۇرۇپ چاۋۇشنىڭ ئۈستىلىگە يېقىنلاشتى ۋە قوللىرىنى قوۋۇشتۇرۇپ ئۇنىڭ ئالدىغا ئېڭىشىپ تۇرۇپ پەس ئاۋازدا ئاغزى — ئاغزىغا تەگمەي نېمىلەرنىدۇر

پىچىرلاپ ئەلىنىڭ ئۆلۈمىنىڭ تۇيۇقسىز بولغان ھادىسە ئىكەنلىكىگە ئاخىر ئۇنى ئىشەندۈردى. چاۋۇش ئورنىدىن تۇرۇپ مېڭىشقا تەمىشلىۋېتىپ ئۈستەلنىڭ چېتىدە تۇرغان تاپانچىغا كۆز سالدى - دە:

— قەدىردانم، — دېدى، — بوپتۇ، بۇنى بىر ھادىسىمۇ دەيلى، بىراق بۇ ئىشنىڭ جاۋابكارى شاكر ئىكەنلىكى ئېنىقتۇر؟!

جامال چاۋۇش ئۇنىڭ گېپىنى شۇنچىلىكلا ئاڭلىيالايدىغانلىق قىنى ۋە بۇ سۆھبەتنىڭ ئاخىرىدا ئۈستەلنىڭ ئۈستىگە قويۇلغان خالتىچاقتىكىنىڭ ئاز ئىكەنلىكىنى بىلدۈرۈپ بېشىنى چاپقىدى. بۇ چاغدا ھاجى ئەتەم چاپىنىنىڭ ئوڭ يانچۇقىدىن يەنە بىر خالتىچاقنى چىقىرىپ، بايىقى خالتىچاقنىڭ يېنىغا قويۇپ قويدى، ئاندىن شىمىنىڭ يانچۇقىدىن كىچىك بىر تاپانچىنى چىقىرىپ چاۋۇشقا ئۇزاتتى. چاۋۇش تاپانچىنى قولىغا ئېلىپ تۇرۇپ، ئۇنىڭ نېمە دېمەكچى بولغانلىقىنى سورىغاندا، ھاجى ئەتەم ئۈستەلنىڭ ئۈستىدىكى چوڭ تاپانچىنى ئېلىپ بېلىگە قىستۇرۇۋالدى.

جامال چاۋۇش گەپ - سۆز قىلمىدى، ئۇ ھەممىنى چۈشەنگەندى. ھاجى ئەتەم تاشقىرىغا قاراپ ماڭغاندىلا ئۇ: — بۇ ئىشلارنى ئاشكارىلاپ قويۇپ مېنى بالاغا قويماڭ يەنە! ... ئۆزىڭىزگە پۇختا بولۇڭ! ... دېدى.

— بۇنىڭدىن خاتىرجەم بولۇڭ ... رۇخسەت قىلىشىڭىز، تاشقىرىدىكى گۇۋاھچىلارغا بىر تالدىن تاماكا تۇتسام ... چاۋۇش كۈلۈمسىرەپ قويدى ۋە ئۈستەل ئۈستىدىكى خالتىچاقلارنى چاپىنىنىڭ قويۇن يانچۇقىغا سالدى، قولىدىكى كىچىك تاپانچىنى تارتىمغا سېلىپ تارتىمنى قۇلۇپلاپ ئاچقۇچنى يانچۇقىغا سالدى.

ئىشخانىدىن چىققان ھاجى ئەتەم نۆۋەت كۈتۈپ مۈگدەپ ئولتۇرغان گۇۋاھچىلارنى نوقۇپ ئويغىتىپ ئۇلارنىڭ ھەممىسىگە

ئەتكەس تاماكىدىن بىر تالدىن تۇتتى ۋە تاغدىن - باغدىن سۆزلەپ كېلىپ ئېلىنىڭ كىم تەرىپىدىن ئۆلتۈرۈلگەنلىكى توغرىسىدا بىرمۇنچە گەپلەرنى قىلدى.

گۇۋاھچىلاردىن ئۈچىنىڭ كېلىنىنىڭ يۇرتى چورۇقتىن ئىدى. ئۇلار ھاجى ئەتەمنىڭ ئۆگەتكىنىدەك دېسەك سوتقا تېخىمۇ ئاز كېلىدىكەنمىز، ئۆز بېشىمىزغا ئۆزىمىز پىت سېلىپ يۈرگۈچە شۇ ياخشى ئەمەسمۇ، دېگەن يەرگە كېلىشىپ باشلىرىنى لىڭشىتىپ ماقۇل بولۇشتى. تۆتىنچى كىشى دۇمباقچى سىگانلاردىن ئىدى. ئۇ ژاندارما قولىغا چۈشۈپ قالدىم، دەپ قورقۇپ غال - غال تىترەپ كېتىۋاتاتتى. ئۇ ئۆزىگە پايدىسىز بولغان بۇ ئىشقا ئارىلاشماسلىقنىڭ كويىدىلا ئىدى. ھاجى ئەتەم چاۋۇشقا قىلغان مەردلىكىنى بۇلارغا كۆرسىتىش نىيىتىدە ئەمەس ئىدى، شۇڭلاشقا دۇمباقچىنىڭ دولىسىغا قېقىپ تۇرۇپ:

— ھەي سىگان، — دېدى، — مەنمۇ شۇ مەيداندا بار ئىدىم. ۋەقەنى باشتىن - ئاياغ ئۆز كۆزۈم بىلەن كۆردۈم. ھەممە ئىش مېنىڭ سۆزلەپ بەرگىنىمدەك بولىدىغان بولدى. ناۋادا سەن مېنىڭكىگە ئوخشىمايدىغان باشقا نەرسىلەرنى دەپ گۇۋاھلىق بېرىدىغان بولساڭ، تېرەڭنى تەتۈر سويىمەن!

دۇمباقچى ئورنىدىن سەكرەپ تۇرۇپ، قولىنى كۆكسىگە قويغان ھالدا:

— خۇدانىڭ ئالدىدا قەسەم بېرەيكى، سىز دېگەندەك گۇۋاھلىق بېرىمەن. بىز تۇرىدىغان قىشلاق بۇ يەرگە يىراق، بېرىپ - كېلىشمۇ ئوڭاي ئەمەس. ئۇنىڭ ئۈستىگە قىلىۋاتقان ئىشلىرىم شۇ پېتى قالغان، شۇنىڭ ئۈچۈن مەنمۇ ئالدىرايمەن، — دېدى.

ھاجى ئەتەم ئۇنىڭغا بىر ئورام تاماكا سۇنۇپ ئورنىدىن تۇردى ۋە ساقچىدىن چىقىپ كېچىنىڭ شۇ سائەتلىرىدە ھېلىمى بەيلەرنىڭ ئۆيىگە قاراپ يول ئالدى.

چاۋۇشنىڭ ئالدىغا كىرگەن گۇۋاھچىلارنىڭ ھەممىسى

بىردەك:

— ئۇ يەردە بىز ھېچ ئىشنى كۆرمىدۇق، ھەتتا نېمە بولغىنىنىمۇ تۇيىمىدۇق. ھەممە ئادەم ھاراق - شاراب ئىچىپ كەيىپ سۈرۈۋاتاتتى. بىر ھازادا ئەلىنىڭ «ۋايىجان» دەپ يەرگە يىقىلغانلىقىنى كۆردۇق، ئەسلىدە ئوق تەگكەنكەن، — دېيىشتى.

گۇۋاھچىلارنىڭ ھەممىسى ئىسپات قەغىزىنىڭ تۆۋەن تەرىپىگە بارماقلىرىنى بېسىشتى - دە، ساقچىدىن چىقىشىپ ئۈچى بىر تەرەپكە، بىرى باشقا بىر تەرەپكە قاراپ يولغا راۋان بولۇشتى.

جامال چاۋۇش نۆۋەتچى بولغاچقا، كېچىنى مۇشۇ يەردە ئۆتكۈزدى. ئۇ ئۆيىنىڭ بىر بۇلۇڭىدىكى سىڭاريان دىۋانىدا ھەربىيچە پەلتوسىنى يېپىنچاقلاپ ياتتى. شاكىر ژاندارمىلار ئۈچە ياتاقخانىسىدىكى ئىككى قەۋەتلىك ياغاچ كارىۋاتلاردىن بىرىنىڭ تۆۋەندىكى قەۋىتىدە ئورۇن - كۆرىپلىرىنى سېلىپ ئۇخلاۋاتاتتى. ئۇ شۇنچىلىك قاتتىق ئۇخلاۋاتاتتىكى، يا ھەر سائەتتە بىر ياتاققا كىرىپ - چىقىپ نۆۋەت بىلەن ئالمىشىۋاتقان ژاندارمىلارنىڭ تاراق - تۇرۇقىغا ياكى ئىشىك ئالدىدا پوست تۇرغان ژاندارمىنىڭ نال قويغان ئۆتۈكلىرىنىڭ كوچىنىڭ شېخىللىق يوللىرىدىكى ئاۋازغا ئويغىنىدىغاندەك ئەمەس ئىدى.

سوت ئۇزاق داۋاملاشمىدى. شاكىر قولغا ئېلىنغان ھەپتىنىڭ ئۆزىدىلا قويۇپ بېرىلدى. شاكىر تۇتۇپ تۇرۇلغان بۇ بىر ھەپتىنىڭ كۈندۈزلىرىنى مۇدىرىيەت بۆلۈمىدە تاماكا چېكىش ياكى گارنىزوننىڭ دەرۋازىسىنىڭ ئىچىدىكى باغچىدا ئۇياقتىن - بۇياققا مېڭىپ يۈرۈش بىلەن ئۆتكۈزدى، كېچىلىرى ئۆيىگە قايتۇرۇلدى. مەخپىي ئېلىپ بېرىلىۋاتقان بۇ ئىشلارنى ھاكىم، پروكورور ۋە جىنايى ئىشلارنى باشقۇرۇش ئىدارىسىنىڭ رەئىسىدىن تارتىپ ھەممىسى بىلىپ تۇرسىمۇ، ھېچقايسىسى ئېغىز ئېچىشمايتتى. چۈنكى، كېتىۋاتقان يول شۇ، مۇشۇنداق

بولماي مۇمكىن ئەمەس. مۇستەقىللىق ۋە ئۇنىڭ ئېلىپ كەلگەن بىرمۇنچە باراۋەرلىك قانۇنلىرى تۇرۇپتۇ. شۇنداق تۇرۇقلۇق، ھىلمى بەينىڭ ئوغلىنىڭ رەسمىي قولغا ئېلىنىشى شەھەر كاتتىلىرىنىڭمۇ ئىدىيەسىدىن ئۆتمەيتتى. تۈرمە پەقەت سەرگەردانلارغا، دېھقانلارغا ۋە تۆۋەن قاتلامدىكى ئادەملەرگە قارىتا ئېچىلغان بولغاچقا، ھىلمى بەينىڭ ئوغلى ئادەم ئۆلتۈرۈۋەتسىمۇ باشقىلارغا ئوخشاش تۇتۇلمايتتى، ھەتتا بەيلەرنىڭ مۇشۇنداق ئىش بىلەن تۇتۇلغان، ئون بەش يىلغا كېسىلگەن ئەۋلادلىرىمۇ گۇناھىنىڭ جازاسىنى ئاساسەن ئۆيلىرىدە تارتاتتى، تۈرمىدە بولغان ۋاقىتلىرىدا بولسا، ۋالىينىڭ ياكى ئەدلىيە مۇپەتتىشىنىڭ خاس زىياپەتلىرىگە ئېرىشەتتى. بەزى ۋاقىتلاردا ساقچى باشلىقى ياكى تۈرمىنىڭ مۇدىرى كېلىشىپ ئۇلارغا بىرنەچچە ئېغىز ۋارقىراپ - چارقىراپ ئۆزلىرىنىڭ كىم ئىكەنلىكلىرىنى كۆرسىتىپ قويۇشاتتى، بىراق ئۇلارنىڭ تۇغقانلىرى بىلەن سۆزلەشكەندىن كېيىن بىراقلا ياۋاشلىشاتتى. چۈنكى، ئۇلارنىڭ قوپاللىقىنىڭ تۈپ مەقسىتى بىرەر پايدىنى كۆزدە تۇتۇشتىن باشقا نەرسە ئەمەس ئىدى.

شاكىر ئىچكىرىكى ھويلا بىلەن گارنىزون دەرۋازىسىنى بىر - بىرىدىن ئايرىپ تۇرغان ئېگىز ياغاچ سالاسۇنغا يۈزلىرىنى يېقىپ زۇۋان سۈرمەي تالاغا قارىشىپ تۇرغان مەھبۇسلارنى كۆرگەن ۋە ئۆزىنىڭمۇ مۇشۇلارنىڭ قاتارىغا قوشۇلىدىغانلىقىنى ھېس قىلغانىدى. بىراق، بۇ ئىش ئاران بىر ھەپتىلا داۋام قىلدى. كېيىن سوراق باسقۇچى باشلاندى. بىراق، سوراقچى بۇ قاتىللىق ۋەقەسىدە شاكىرنىڭ ئالاقىسىنىڭ بارلىقىنى ئېنىق ئىسپاتلاپ بېرىدىغان بىرەر ماتېرىيال تاپالمىغانلىقى ئۈچۈن سوتلاش ھاجەتسىز دەپ قارىدى.

بىراق، بۇ ئىش ئەلىنىڭ دادىسىنىڭ دەۋاسى بىلەن ئازراق كەينىگە سۈرۈلدى. شەرىق ئەپەندى توي كېچىسى شۇ سورۇندا بولغانلاردىن تۆت - بەشنى گۇۋاھچىلىققا تارتتى. بۇ

گۇۋاھچىلار بىرىنچى قېتىملىق يۈز كۆرۈشۈشتە ۋەقەنى ئۆز ئەينى چۈشەندۈرۈشتى، ھەتتا شاكىرنىڭ تاپانچىنى ئەلىگە قارىتىپ تۇرۇپ ئاتقانلىرىغىچە سۆزلەپ بېرىشتى. ئەمما، بۇ گۇۋاھچىلارنىڭ بەزىلىرى نېمە ئۈچۈندۇر كېيىنكى سۈرۈشتۈرۈشلەردە ئاستا - ئاستا بوشىشىپ ئاۋۋال دېگەنلىرىدىن تېنىپلا، چۈشەنگىلى بولمايدىغان بىرمۇنچە يالغان - ياۋىداق سۆزلەرنى قىلىشقا باشلىدى.

بۇنىڭدىن باشقا ساقچىغا چاقىرىلغان دەسلەپكى تۆت گۇۋاھچى بۇ ئەنزىگە دائىر ھېچ نەرسە بىلمەيدىغانلىقىنى، ئۇ كېچە ھەممەيلەننىڭ ھاياجانلىنىپ ئاسمانغا قارىتىپ ئوق ئېتىشقانلىقىنى ۋە بۇ قالايمىقانچىلىقتا كىمنىڭ ئوقى ئەلىگە تېگىپ كەتكەنلىكىنى ئېنىق بىلمەيدىغانلىقىنى ئېيتىشىپ تۇرۇۋالدى.

شاكىرنىڭ ئادۋوكاتى ھامى بەي خېلى قول - ئىلكىدە بار ئادەم بولۇپ، ھىلمى بەيگە يىراقراق تۇغقان ئىدى. كەسكىن ۋە توم ئاۋازلىق بۇ ئادەمدە كىشىنى قايىل قىلىدىغان قابىلىيەت بار ئىدى. ئۇ ئۆز ئۈستىگە ئالغان دەۋا ئىشلىرىنىڭ ھەممىسىدە دېگۈدەك غەلىبىگە ئېرىشەتتى. بىراق، غەلىبە قىلىش يولىدا بەزىدە ناتوغرا يوللارغا دەسسىمەيمۇ قالمايتتى. ئۇنىڭ قارىشىچە، جەڭدە غەلىبە قىلىش ئۈچۈن، ھەرقانداق ۋاسىتە قانۇنلۇق بولسا، سوتتا غەلىبە قىلىش ئۈچۈنمۇ مۇمكىن بولغان ھەرقانداق چارىگە مۇراجىئەت قىلىش خاتا ئەمەس ئىدى. بىر ئادەمنىڭ كۆز قارىشىنى ئۆزگەرتىۋېتەلەيدىغان، گۇناھنى باشقىلارغا يۈكلەپ قويالايدىغان، ساختا گۇۋاھچى تاپالايدىغان، بەش - ئون تەڭگە پۇلنىڭ بەدىلىگە بىر بىچارىنى: «بۇ ئىشنى مەن قىلدىم» دېگۈزۈپ، جاۋابكارنى قۇتقۇزالايدىغانغا ئوخشاش ھىيلە - مېكرلەرگە ھامى بەي بەكمۇ ئۇستا ئىدى. بىراق، شاكىرنىڭ ئىشىغا كەلگەندە ناھايىتى قاتتىق كۈچ چىقىرىپ تۈرلۈك ھىيلە - مېكرلەرنى ئىشلىتىپ بېقىشنىڭ ئورنى بولمىدى،

چۈنكى ھاجى ئەتەم ھەممە ئىشنى ئورۇنلاشتۇرۇپ ئادۋوكاتقا ئىش قالدۇرمىغانىدى.

شاكىرنىڭ ئەلىنى ئۆلتۈرگەنلىكىنى رەئىس بىلەتتى. ئەھۋالدىن قارىغاندا بۇنى بىلمەيدىغانلارمۇ يوق ئىدى. بىراق، بۇ ھەقىقەتتىن ئۈستۈن ئورۇندا تۇرىدىغان باشقا ئامىللارمۇ بار ئىدى. ئۇ بولسىمۇ، گۇۋاھچىلار ۋە دەلىل - ئىسپاتلار - دە ... بۇلارنىڭ ھەممىسى شاكىرنىڭ مەنپەئەتى ئۈچۈن ئورۇنلاشتۇرۇلغانىدى.

ئەلىنىڭ دادىسى سوت مەزگىلىدە: «دەۋايىم بار، قانغا قان ئالىمەن!» دەپ ۋارقىراپ تىركىشىپ باققان بولسىمۇ رەئىسنىڭ: «ھەقىقەتكە ئىشىنىڭ» دېگەن گېپى بىلەن بېسىقىپ قالغانىدى.

چۈنكى، شاكىرنىڭ قاتىل ئىكەنلىكىنى ئىسپاتلايدىغان دەلىل - ئىسپاتلارغا قارشى ئىنتايىن كۈچلۈك ۋە رەت قىلىپ بولمايدىغان بىر دەلىل ئوتتۇرىغا چىقىپ قالغانىدى. بۇ دەلىل ئالدىدا پۈتۈن گۇۋاھچىلارنىڭ دېگەنلىرى ۋە پۈتۈن تۆھمەتلەر ھېچنەمگە ئەرزمەيتتى.

ئۇ بولسىمۇ بىر دوختۇرنىڭ دىياگنوز ئىسپاتى ئىدى. بۇ دىياگنوز دوكلاتىدا، ئۆلتۈرۈلگەن شەرىق ئوغلى ئەلىنىڭ سول كۆكرىكىدىن ئېلىنغان ئوقلار ئادەتتىكى ئوق سېلىنىدىغان چوڭ بىر تاپانچىنىڭ ئوقى ئىكەنلىكى ئېنىق ئىدى. ھالبۇكى، سوتتا ئېنىقلىنىپ خاتىرە دەپتەرگە يېزىلغان ئەھۋالدىن قارىغاندا، ژاندارملار ۋەقە يۈز بەرگەن مەيدانغا يېتىپ بېرىپ شاكىرنىڭ قولىدىن ئالغان تاپانچىنىڭ كىچىك تاپانچا ئىكەنلىكىگە سۈ كىرمەيتتى. دوختۇرنىڭ بۇ دوكلاتى ئوتتۇرىغا چىقىشتىن بۇرۇن گۇۋاھچىلار شاكىرنىڭ ئەلىگە قارىتىپ ئاتقان تاپانچىسىنىڭ ماركىسىنى ئېنىق ئېيتىپ بېرەلمىگەنىدى. شەرىق ئەپەندى بىرنەچچە يىلگە: «بىز شاكىرنىڭ قولىدا چوڭ، راۋۇرۇس تاپانچا كۆرگەندۇق» دېگۈزگەن بولسىمۇ بۇ سۆزلەر پۇت تىرەپ

تۇرالمىدى.

شۇ كېچە شاكىر ئۆزىدىن سورالغان سوئاللارغا:

— بىلىمەيمەن، مەست ئىدىم، ھېچ ئىشنى بىلىمدىم، — دەپلا تۇرۇۋالدى.

— ئەلى بىلەن ئوتتۇراڭلاردا بىرەر زىددىيەت بارمىدى؟

— يوق، بىز بىر مەھەللىلىك قولۇم - قوشنىلار تۇرساق ئوتتۇرىمىزدا نېمە ئىش بولسۇن؟

— خوپ، ئۇنداق بولسا، سېنىڭ ئۇنىڭغا قارىتىپ ئوق چىقارغانلىقىڭنى كۆرگەنلەر بار ئىكەنمۇ؟

— بۇنداق بولۇشى مۇمكىن ئەمەس، مەن ھېچكىمگە قارىتىپ ئوق چىقارمىدىم، ئاسمانغا قارىتىپ ئاتقىنىم راست، — بۇ جاۋابلارنى بېرىۋاتقاندا ئۇ «ھە، ئەمدى بولدى، دەيدىغاننى دەپ بولدۇم، ئەمدى تىلىمنى تارتاي» دېگەندەك بىر قېشىنى ئېگىز، بىر قېشىنى پەس قىلىپ كالىپۇكلىرىنى سالىپايتىپ تۇراتتى.

ھامى بەي شۇنچىلىك ئوچۇق - ئاشكارا ھەقىقەتنى يوشۇرۇپ قېلىشقا مەجبۇر بولغانلىقىدىن ھەيران بولغانلىقى ئىپادىلىنىپ تۇرغان بىر تەبەسسۇم بىلەن سۆزلەشكە باشلاپ مەسىلىلەرنى بىر قۇر خۇلاسىلىدى. ئالدى بىلەن ئۇ شاكىر بىلەن ئەلىنىڭ دوستلۇقىدىن، بىر مەھەللىدە ئويناپ چوڭ بولغانلىقىدىن گەپ باشلاپ، ئۇلارنىڭ ئوتتۇرىسىدا دۈشمەنلەشكۈدەك ھېچ ئىشنىڭ يوقلۇقىنى ۋە بولۇشىمۇ مۇمكىن ئەمەسلىكىنى، بىر - بىرىنى ئۆلتۈرۈۋەتكۈدەك دەرىجىدە ھەل بولمايدىغان بىرەر مەسىلىنىڭ بولۇشىنى تەسەۋۋۇر قىلىشنىڭ ئۆزىمۇ ئەقلىگە سىغمايدىغانلىقىنى چۈشەندۈردى.

ئەپسۇسكى، مۇئەززە مەسىلىسى بۇ سوتتا بىرەر قېتىممۇ تىلغا ئېلىنمىغانىدى. چۈنكى، ھەر ئىككىلا تەرەپ ھاكىمنى بۇ ئىشقا ئارىلاشتۇرۇپ بىئارام قىلىشنى خالىمىدى. مۇئەززەزگە ئەلچى كىرگۈزگەنلىك مەسىلىسى ئاياللار ئىچىدە كەڭ تارقالغان بولسىمۇ، شەرىق ئەپەندى ئايالىنى سوتتىكى گۇۋاھچىلىققا

ئەۋەتكۈدەك دەرىجىگە يەتمىگەنلىكى ئۈچۈن ھەر ئىككى تەرەپ بۇ مەسىلىنى ئوتتۇرىغا قويالمىدى. پۈتۈن ئەھۋالنى تولۇق بىلىدىغان رەئىس ھامى بەينىڭ سوت مەيدانىنى زىلزىلىگە كەلتۈرگەن:

— ئۆلگۈچى ئەلى بىلەن شاكىر بىر - بىرى بىلەن دۈشمەنلىشىش ئۇياقتا تۇرسۇن، باشلىرىغا بىرەر خەتەرلىك ئىش كېلىپ قالسا، بىر - بىرىنى قۇتقۇزۇش يولىدا جانلىرىنى پىدا قىلىشىدىغان سەمىمىي دوستلار ئىدى، — دېگەن سۆزلىرىنى ئاخىرىغىچە چىداپ ئاڭلاشقا مەجبۇر ئىدى.

ھامى بەي ۋەقە يۈز بەرگەن كېچىدىكى ئىشلارنى چۈشەندۈردى، ئۇ كېچە ھەممەيلەننىڭ مەست ئىكەنلىكىنى، ئۇلارنىڭ خۇشاللىقىدىن ئاسمانغا قارىتىپ ئوق ئېتىشقانلىقىنى، بۇ قالايمىقان ئېتىلغان ئوقلارنىڭ بىرى بىچارە ئەلىگە تېگىپ كەتكەنلىكىنى، شۇڭلاشقا بۇ بىر جىنايەت بولماي، تاسادىپىي يۈز بەرگەن بالا - قازا ئىكەنلىكىنى چۈشەندۈرۈپ شۇنداق دېدى:

— بىراق، جاۋابكار شاكىر بەي ئەمەس، چۈنكى ھۆكۈمەت دوختۇرىنىڭ دىياگنوزىغا ئاساسلانغاندا، جىنايەتكە بىۋاسىتە ئالاقىسى بولغان قورالنىڭ شاكىر شۇ چاغدا ئىشلەتكەن قورالغا زادىلا ئوخشىمايدىغانلىقى ئېنىقلاندى. ھۆرمەتلىك سوتچىلىرىم! بۇ يەردە نۆيۇقسىز يۈز بەرگەن ھادىسىگە ۋە مۇقەددەس ئارزۇنىڭ بىر جىلۋىسىگە گۇۋاھچى بولۇۋاتىمىز. بۇ ھادىسە يۈزىسىدىن بىر ۋەتەن ئوغلى قۇربان بولدى. بۇ يېتىپ ئاشقۇدەك يەختىسىزلىك. بۇنىڭدىن باشقا بىرەر پالاكەتكە سەۋەب بولمىغان بۇ تاسادىپىي ئەھۋال مەقسەتسىز بىچارە ئەيبىكارنىڭ مۇشۇ يەردە ئۆتۈلۈپ كېتىشىگە دەلىل - ئىسپات بولالايدۇ، — ئۆزلىرىنى قوغدايدىغان بۇ سۆزلەرنىڭ ئاخىرىغا كەلگەندە رەئىسنىڭ يېنىدا ئولتۇرغان ھەيئەتلەردىن ئىككىسى مۈگدەشكە باشلىدى. شەرىق

ئەپەندى ئوغلىنىڭ قاتىلىنى ئۇلارنىڭ قاراپ تۇرۇپ گۇناھسىز قېلىشىۋاتقانلىقلىرىغا چىدىماي، ئورنىدىن تۇرۇپ سىرتقا چىقتى - دە، «توۋا» دېگىنىچە ئۆيىگە قاراپ ماڭدى. شاكىرمۇ ئولتۇرغان يېرىدە ئۇيقۇغا كەتكەنىدى. ھامى بەي سۆزىنى تۈگەتكەندىن كېيىن، رەئىس سوتىنىڭ باشقا بىر كۈنگە قالدۇرۇلغانلىقىنى ۋە چىقىرىلىدىغان قارارنىڭ شۇ كۈنى ئېلان قىلىنىدىغانلىقىنى ئېيتتى. بۇ قارار ھەممەيلەننىڭ كۈتكىنىدەك شاكىر ئاقلاندىغان قارار ئىدى.

8

ھاكىم سالاھىدىدىن بەي ئۈچۈن قايغۇلۇق كۈنلەر ئۆتۈپ كەتمەكتە يوق، كەينى - كەينىدىن كېلىۋېرىپ ئاخىر ئۇنىڭ يۈرەك كېسىلىنى قاتتىق قوزغىۋەتتى.

ئوتتۇز بەش يېشىدىن باشلاپ ئاستا - ئاستا سېزىلىشكە باشلىغان، ئۇزۇن يول يۈرۈشكە، ئېگىز پەلەمپەيلەردىن چىقىشقا يار بەرمەيدىغان ۋە بەزىدە ھاراقنى كۆپرەك ئىچىپ قالسا، تاڭ ئاتقۇچە يۈرىكىنى ئازابلانچىلىقىدىن بۇ كېسەللىككە ئۇ دەسلەپكى ۋاقىتلاردا ئانچە پىسەنت قىلمىغان، ئېغىر چارچىغاندا ۋە ھايانلانغاندا ھەممە ئادەمدە مۇشۇنداق بولىدۇ، دەپ قارىغانىدى. ئۇنىڭ كېيىنكى ۋاقىتلاردا ئەدرەمىتتە بىر خىل نورمال تۇرمۇش كەچۈرگەنلىكى، ئۇنىڭ ئۈستىگە ئۆيى تۈزلەڭدە بولغانلىقى ئۈچۈن پۈتۈنلەي ئۇنتۇلۇپ كەتكەن بۇ يۈرەك كېسىلى بۇنىڭدىن بىرنەچچە ئاي ئىلگىرى بىر كۈنى كېچىدە قاتتىق قوزغىلىپ، ھەتتا ئۇنى خېلى ئۇزاققىچە ئورۇن تۇتۇپ يېتىشقا مەجبۇر قىلدى.

ئەلى ئۆلتۈرۈلگەن كۈنلەر، ئۇنىڭغا ئۆيىنىڭ ئىچى زېرىكەرلىك ۋە مەنىسىز تۇيۇلاتتى. يۈسۈپ سالاھىدىدىن بەيگە ئىشەنمىگەندەك قىلىپ ئۆزىنى ئۇنىڭدىن قاچۇرۇپ يۈرەتتى.

مۇئەززەز تېخىمۇ جىمىپ زۇۋان سۈرمەس بولۇپ قالغانىدى. شاھىندە بولسا بارغانسېرى ئەدەب، ۋات - ۋاتلىقتا كىشىنى زېرىكتۈرۈۋېتىدىغان ھالغا يەتكەنىدى. بۇ ئىشلار سالاھىدىدىن بەينى تېخىمۇ بىئارام قىلماقتا ئىدى. ھاكىم ھەتتا، ھۆكۈمەت ئىشىنى ئويلاپمۇ قويمايدىغان بولۇپ قالدى. ئۇ چۈشلۈك تاماقتىن كېيىن يېپىنچىسىنى يېپىنچاقلاپ كۈچىغا چىقاتتى - دە، ناھىيە بازىرىنىڭ شىمال تەرىپىگە قاراپ سەيلىگە ماڭاتتى.

ئۇ ئىبراھىمكۆيىدىن ئۆتۈپ ئۇدۇل كەلگەن زەيتۇنلۇقلار ئارىسىدىن پاتاقلارنى كېچىپ كېتىۋېرەتتى، مۇشۇ ئەتراپتا بىر بۇلاق بارلىقىنى بىلەتتى - يۇ، دەل ئورنىنى بىلمەيتتى. مانا ھازىر ئۇ شۇ بۇلاقنى ئىزدەپ يۈرەتتى.

زەيتۇنلۇقلارنىڭ ئارقىسىغا توغرا كېلىدىغان دۆڭلۈكلەرنىڭ ئۇ يەر - بۇ يېرىدە توپ - توپ دەرەخلەر بار ئىدى. بۇ دەرەخلەرنىڭ بەزىلىرى قۇرۇپ كەتكەن، بەزىلىرى بولسا ياپيېشىل ياشىرىپ تۇرغانىدى. سالاھىدىدىن بەي ئۆزى ئىزدەۋاتقان نامەلۇم بۇلاققا، ئەيتاۋۇر يېقىنراقتىكى بىرەر بۇلاققا قاراپ ماڭدى. زەيتۇن كۆچەتلىرىنىڭ ئارىسىدا ئاندا - ساندا ئۆرۈك ۋە ئالۇچا كۆچەتلىرى كۆزگە چېلىقاتتى. بۇ كۆچەتلەر خۇش پۇراقلىق ھال رەڭ چېچەكلەر بىلەن بېزەلگەن بولۇپ كىشىنى مەپتۇن قىلاتتى.

سالاھىدىدىن بەي پۈتۈن ئەزاينىڭ ھەر يېقىدىن قەلبىگە قاراپ ئېقىپ كېلىۋاتقان بىر خىل ئېقىمنى، كىشىنى ياشارتىدىغان ۋە كۈچ - قۇۋۋەت بەخش ئېتىدىغان بىر خىل سېزىمنى ھېس قىلدى، ئۆپكەسىنى تولدۇرۇپ چوڭقۇر بىر نەپەس ئالدى - دە، تەبىئەت بىلەن ئۆزىنىڭمۇ خېلىلا جانلىنىپ قالغانلىقىنى سەزدى. ئەتراپتىكى ھەممە نەرسە دۇنياغا يېڭىدىن تۆرەلگەندەك ئىدى. قارامتۇل يېشىل يوپۇرماقلىق زەيتۇن دەرەخلىرىنىڭ كۆلەڭگۈسى ئاستىدىكى نەم توپىلاردا ئوت - چۆپلەر شالاڭ ئۈنۈشكە باشلىغانىدى. سۆڭەكلەرنىڭ يوپۇرماقلىرى ئىنچىكە

تاللىرىنىڭ ئۇ يەر - بۇ يەرلىرىدىن بىخ ئۇرۇپ چىقىۋاتقىنىغا قارىغاندا، ئۇزاق ئۆتمەي بۇ يەر بۈك - باراقسانلىققا ئايلىنىپ كېتىدىغاندەك ئىدى.

ئۇدۇلدىكى دۆڭنىڭ ئېتەكلىرىدە بىرمۇنچە زەپتۇن دەرەخلىرى بار ئىدى. دۆڭگە چىققانىپىرى ئاستى تەرەپتىكى تاش پەلەمپەيلەرمۇ ئېگىزلەپ باراتتى.

ھاكىم بۇ پەلەمپەيلەردىن بىرنەچچىنى ئاتلاپ ئۆتكەندە، پەلەمپەي شەكلىدىكى تاش تاملارنىڭ ئاستىدا ئۈنۈپ قالغان قارىقات تىكەنلىرى ئۇنىڭ قولىنى جىراپ قانتىۋەتتى.

ئۇ قوڭۇر، تۈكلۈك كەلگەن قارامتۇل تومۇرلۇق قولىدا تىكەن جىراپ كەتكەن سىزىقچىلاردىن چىققان قانلارنىڭ شۇ ھامان قۇرۇپ كەتكەنلىكىنى كۆرۈپ خۇددى يىللاردىن بېرى يۈرەك - باغرىنى ئۆرتەپ كېلىۋاتقان زەھەر تېشىغا تېپىپ چىقىپ كەتكەندەك ئۆزىنى شۇنچە راھەت ۋە يېنىك ھېس قىلدى.

بىرنەچچە پەلەمپەيدىن ئاتلاپ تۆۋەندىكى تۈزلەڭلىككە چۈشكەندىن كېيىن كۆزلەپ كېلىۋاتقان دەرەخلىككە كەلدى. بۇ يەردە بۇلاق كۆرۈنمەيتتى. يوغان بىر تۈپ ياڭاق دەرەخى بىلەن ئىككى تۈپ ياش چىنار دەرەخىنىڭ شاخلىرى بىر - بىرىگە گىرەلىشىپ كەتكەنىدى. سالاھىددىن بەي دەرھال شۇ ياڭاق دەرەخىنىڭ تۈۋىگە كېلىپ ئولتۇردى. ئاخىرقى دۆڭ ئۇنى خېلىلا چارچاتقاندى. ئۇ دەرەخكە يۆلىنىپ تۇرۇپ تېز - تېز نەپەس ئالدى - دە، تەرلىرى سەل قۇرۇغاندىن كېيىن ئورنىدىن تۇرۇپ كەڭ دالغا كۆز سالدى.

ئەتراپ خۇددى يۇيۇنغاندەك پارقىراق ۋە يورۇق ئىدى. كۈننى توسۇۋالغان بۇلۇتلار ئالدىدىكى تاغنىڭ چوققىلىرىغا سايە تاشلاپ خۇددى تۇمانغا ئوخشاش چۆكۈپ، تۈزلەڭلىكتىن ئاستا - ئاستا يۇقىرىغا قاراپ ئۆرلىمەكتە ئىدى. كۈن چىقمىغان ۋاقىتلاردىمۇ بۇ يەر شۇنچە يورۇق ۋە ھاۋالىق ئىدى. سالاھىددىن بەي ئالدىدىكى تۇمانلىق تاغلارغا يېقىن جايلاشقان يېزىلارغىچە قاراپ

تاماشا قىلدى. ئۇ بېشىنى ئوڭ تەرەپكە بۇرۇۋېدى، دېڭىز كۆرۈنىدى. ئون كىلومېتىرچە نېرىدىكى بۈك - باراقسان ئورماندىن كېيىن باشلانغان بۇ دېڭىز بۇلۇتلىرىنىڭ ئارىسىدىن كۆرۈنگەن قۇياشنىڭ نۇرىدا گاھ پارقىراپ، گاھ قارىيىپ كۆرۈنەتتى. ئۇيۇق تەرەپتە مىدىللى ئارىلى تۇمان ئىچىدىن غۇۋا كۆرۈنۈپ تۇراتتى. بۇ ئارالدا شۇ تاپتا يامغۇر يېغىۋاتقانداك ئىدى.

سالاهىددىن بەي بېشىنىڭ قىيىۋاتقانلىقىنى سەزدى. شۇنچە كەڭ، گۈزەل ۋە يېقىملىق تەبىئەتنىڭ ئىچىدە ئۇ ھاياجانلانغانىدى. ئۇ ئەتراپىغا قايتا كۆز يۈگۈرتكەندە تۆۋەن تەرەپتە قارا تۇمان پەردىسى قاپلاشقا باشلىغان كىچىك شەھەر كۆزىگە گۈمبەزدەك كۆرۈنۈپ تۇيۇقسىز چۆچۈپ كەتتى. ئۆزىنىڭمۇ كىچىككىنە چوڭقۇر يەرنىڭ تېگىگە كۆمۈلىدىغانلىقىنى ئويلاپ يۈرىكى سىقىلدى. ئۇ خىيالىنى ئۇنتۇشقا تىرىشىپ قەدەملىرىنى تېزلىتىپ تۆۋەنگە چۈشۈشكە باشلىدى. شۇ تاپتا ئۇنىڭ كۆڭلىدە بۇنىڭدىن ئازراقلا ئىلگىرىكى راھەتلىنىشلەردىن ئەسەرمۇ قالمىغانىدى. بىر خىل ھارغىنلىق تۈپەيلىدىن بېشى زىڭىلداپ ئاغرىيتتى. ئۇ بازارغا يېقىن بىر جايغا كەلگەندە ئالدىغا بىرنەچچە پادىچى يولۇقتى. ئۇلار ئالدىغا سېلىۋالغان بەش - ئون ئورۇق ئۆكۈزنى ھۇش - ھۇشلاپ بىر يەرگە يىغىش بىلەن ئاۋارە ئىدى. پاتقاق يولدا نەم ۋە سېسىق قىغ پۇرىقى ئادەمنىڭ دىمىغىغا ئۇرۇلاتتى. ئۇ يەردىكى بىرنەچچە پاكار ئۆيىنىڭ تۈرخۇنىدىن چىققان قارىغاي تۈتۈنى ئەتراپقا يېيىلغانىدى. سالاهىددىن بەي كەچ قالماسلىق ئۈچۈن پاتقاق يولدا تېز - تېز مېڭىشقا باشلىدى. ھاۋا تۇتۇق ۋە نەملىككە قارىماي، ئانچە سوغۇق ئەمەس ئىدى. ئۇ يېپىنچىنىڭ ئىچىدە خېلى ئوبدانلا تەرلەپ قىزىپ كەتكەنىدى. ئۇ ئۆيگە كېلىپلا يېشىنىدى - دە، پوپايىكىسىنى يېپىنچاقلاپ تۇرۇپ، جۈمەكتىكى سۇدا يۈز - قوللىرىنى يۇدى، ئاندىن ھۇجرىسىغا كىرىپ

كارىۋاتقا ئۆزىنى تاشلىدى. ئۇ يېرىم سائەتتىن كېيىن تاماققا چاقىرتىلدى، كوچا تەرەپتىكى ئۆيدە يەرگە سېلىنغان داستىخانغا كېلىپ خوتۇنى ۋە قىزى بىلەن ئولتۇردى ۋە نېمىنىدۇر سۈرۈشتۈرمەكچى بولغاندەك:

— يۈسۈپ كەلمىدىمۇ؟ — دەپ سورىدى.
شاھىندە مەقسەتسىزلا:

— قاچان ۋاقتىدا كەلگەن! — دەپ قويدى.

ھاكىم سورىغىنىغا پۇشايىمان يەپ جىمىپ قالدى.

— يۈسۈپ ئاكام مۇشۇ كۈنلەردە ئۆيگە كەلمەسلا بولۇپ كەتتى. نېمىشقا ئۇنداق قىلىدىكەن، ھېچ بىلمىدۇق، سىز ئۆزى بىلەن سۆزلىشىپ باقسىڭىز بولامدېكەن، — دېدى مۇئەز زەزە ئالدىغا قاراپ.

ھاكىم مۇرىسىنى قىسىپ قويدى. ئۇ گوپا بۇ دۇنيادا ھېچقانداق نەرسىگە قىزىقمايدىغاندەك پوزىتسىيەدە ئىدى.

داستىخاننىڭ بىر بۇرجىكىدە تۇرغان كوزىنى ئوتتۇرىغا ئېلىپ ئۈچەيلەن مېۋە شەربىتى ئىچىشكە باشلىدى. ئۆيدە تۆمۈر قوشۇقلارنىڭ چىنىگە ئۇرۇلغان ئاۋازىدىن باشقا ھېچقانداق سادا ئاڭلانمايتتى. تاماق يېيىش مۇشۇ مېۋە شەربىتى بىلەن ئاياغلاشتى. بىر چەتكە بېرىپ ئولتۇرغان ھاكىم مۇئەز زەزەگە:

— ماڭا بىر كىتاب ئەكېلىپ بەرگىنە، — دېدى.

مۇئەز زەزە ئىچىگە قەھۋە قاچىلىرى، كىر قىسقىچىلىرى سېلىپ قويۇلغان بىر ئىشكاپنى ئېچىپ، ئوتتۇرىدىكى كۆزدە ئۈستى - ئۈستىگە بېسىلىپ كەتكەن كىتابلارنىڭ ئىچىدىن ئەڭ قېلىننى ئېلىپ دادىسىغا بەردى.

سالامەتتىن بەي تامغا يۆلىنىپ ئولتۇرۇپ باش تەرىپىدىكى مىخقا ئېسىقلىق پانارنىڭ يورۇقىدا كىتاب كۆرۈشكە باشلىدى. كۈنراپ، سارغىيىپ كەتكەن ۋاراقلىرىدىن بەزىلىرى ئاجراپ، بەزىلىرى يىرتىلىپ، قېلىن قارا تېشىدىن تامامەن ئاجراپ كەتكەن بۇ كىتاب «سەرۋەتى فونۇن» مەجمۇئەسىنىڭ كونا

يىللاردىن قالغان بىر توپلىمى ئىدى. ھاكىم كىتابنى بىر - بىرلەپ ۋاراقلىدى. ئۇ بۇ مەجمۇئەنىڭ ئىچىدىكىلەرنى سۈدەك يادلىيالايتتى. ئۇ كىتاب كۆرۈۋېتىپ ئۆزىنىڭ «بۇلاققا كېتىپ بارغان قىز» دېگەن شېئىرنى يادلىغان ۋاقىتلىرىنى ئەسلىدى.

يېرىم سائەتتىن كېيىن ھاكىم ھۇجرىسىغا كىرىپ كەتتى. شاھىندە بىلەن مۇئەززەمۇ بالدۇرراق يېتىپ قېلىشتى. يېرىم كېچىدە شاھىندە يېنىدىكى كارىۋاتتىن بوغۇلۇپ چىقىۋاتقان يۆتەلدىن ئويغىنىپ كەتتى:

— نېمە بولۇۋاتىسىز، بەي؟
ئىنجىقلىغان ئاۋاز ئاڭلىنىۋاتاتتى. شاھىندە پانارنى ئېلىشقا مېڭىۋىدى، ھاكىم بوغۇق ئاۋازدا:

— ئەتىر قۇتىسىنى ئېلىپ كەل! — دېدى.
شاھىندە كەشنى ناھايىتى تەسلىكتە تېپىپ ئالدىراپ تاشقىرىغا چىقتى ۋە پەلەمپەينىڭ بېشىدا تۇرغان پانارنى ئالدى - دە، تاراقلىغان پېتى تۆۋەنگە چۈشۈپ، كوچا تەرەپتىكى ئۆيدىن ئەتىر قۇتىسىنى ئالدى، ئاندىن خىزمەتكار ئايال بىلەن كۈبراننىڭ ئانىسىنى ئوقۇپ ئويغاتتى:

— تۇرۇڭلار، بەي بىر قىسما بولۇۋاتىدۇ! — شاھىندە تاراقلاپ يۇقىرىغا چىقىپ ئۆيگە كىرگەندە سالاھىددىن بەي ياستۇققا يۆلىنىپ ئولتۇراتتى. خوتۇنى ئۆيگە كىرىش بىلەن تەڭ ھاكىم بېشىنى كۆتۈرۈپ رەنجىگەن قىياپەتتە:

— بۇ نېمىدېگەن داۋراڭ، ئۇنۇڭنى چىقارماي بىر ئىش قىلىشنى بىلمەمسەن؟ — دېدى.

ئېرىنىڭ ئورنىدىن تۇرۇۋالغىنىنى كۆرگەن خوتۇنى شۇ يەردىلا ئۇنىڭ ئايغىدا تىزلىنىپ ھۆركىرەپ يىغلاپ كەتتى. ئۆيدىكىلەرنىڭ ھەممىسى ئويغىنىپ ئىشك ئالدىغا يىغىلىپ، ئۆينىڭ ئىچىگە ئەندىشلىك قاراشتى. پەقەت مۇئەززەزلا ئويغانمىغانىدى.

هاكىم «كېتىڭلار» دېگەندەك قول ئىشارىسى قىلدى. ھەممەيلەن كەينىگە داچىشتى. بىر ئازدىن كېيىن ھاكىم خوتۇنغا:

— بولدى، ھېچ ئىش يوق... ماڭا ئەتىر قۇتىسىنى بېرىپ ياتقىن. يۈرىكىمدە ئازراق ئۆزگىرىش بولۇپ بىئارام بولدۇم، بۈگۈن كۆپرەك يول ماڭغانلىقىمدىن شۇنداق بولغان بولسا كېرەك، ئۆزۈممۇ سەزمەي قالدىم. دەسلەپ بەك قاتتىق تۇتتى، خۇددى بىر ئادەم كۆكسۈمنى بېسىپ تۇرۇپ كېكىردىكىمدىن بوغقان دەك بولدى. مانا ھازىر سەل قويۇپ بەردى. ئەمدى ياتقىن، يىغلىما، نېمىشقا يىغلايسەن، — دېدى.

خوتۇنى ئاستا ئۇنىڭ يېنىغا باردى. يىغىدىن ئۇنىڭ كۆزلىرى قىزىرىپ كەتكەنىدى. ئۇ بېشىنى ئېرىنىڭ تىزىغا قويۇپ ئۆكسۈپ - ئۆكسۈپ يىغلاپ كەتتى.

ھاكىم ھارغىن كۆزلىرىنى ئالدىغا، قۇچىقىدا ياتقان خوتۇنغا يۆتكىدى. ئۇنىڭ قەلبىنى ئېچىنىشلىق خاتىرىلەر قاپلىۋالدى. ئۇ قورۇق كىرىشكە باشلىغان ۋە يىغلاپ كۆزلىرى قىزىرىپ كەتكەن بۇ چىراينىڭ كەينىدە بىر ياش قىزنىڭ چېھرىنى كۆرگەندەك بولدى، ئۆزلىرىنىڭ توي كېچىسىدىكى ئۈمىد ۋە خۇشاللىققا تولغان ھالەتلىرى كۆز ئالدىغا كەلدى. بۇ خاتىرىلەر بىر دەقىقە بەلكى ئۇنىڭدىنمۇ قىسقا ۋاقىت ئىچىدە خىيالىدىن غىل - پاللا ئۆتۈپ كەتتى. ئۇنىڭدا تۇرۇپلا خوتۇنغا قارىتا چوڭقۇر مېھىر - شەپقەت پەيدا بولدى. ئۇ شۇ تاپتا بۇرۇنقى ھەممە كۆڭۈلسىزلىكلەرنى ۋە ئۇزاق يىللاردىن بېرى مېڭىسىگە سىڭىپ كەتكەن، ئاياللارنى كەمسىتىش كۆز قارىشىنى پۈتۈنلەي ئۆلتۈرۈپ خوتۇننى ئىنتايىن سەمىمىي بىر ئايال سۈپىتىدە كۆز ئالدىغا كەلتۈرگەنىدى.

ئۇزاق يىللاردىن بېرى بىرەر ئادەمدىن بۇنچىلىك يېقىنچىلىقىنى كۆرمىگەن ھاكىم خوتۇننىڭ ياش يۇقى يۈزىنى سىلىدى ۋە ئۇنىڭ بېشىنى ئاستا كۆتۈرۈپ ياستۇقىغا قويدى - دە،

ئۆزىمۇ بىللە يېتىپ شۇ ھامان ئۇيقۇغا كېتىشتى.
سالامەتلىكىدىن بەينىڭ سالامەتلىكىدىكى بۇ ئۆزگىرىش پات -
پات تەكرارلىنىپ تۇرىدىغان ۋە بەزى ۋاقىتلاردا خېلى ئۇزاققىچە
داۋاملىشىدىغان بولۇپ قالدى. ناھىيەنىڭ دوختۇرى قېرىغانسىرى
گاللىشىپ، ھەتتا جاراھەتنى تازىلاپ تېگىشتەك ئاددىي
ئىشلارنىمۇ ئۇنتۇپ قالغانىدى. شۇڭا، ئۇ ھازىر ئەدرەمىتتە
بولسىمۇ ھاكىم ئۇنىڭدىن مەسلىھەت سورىماي، شۇ كۈنلەردە
بالقان ئۇرۇشىدا يارىلىنىپ، دەم ئېلىش ئۈچۈن ئەدرەمىتتىكى
دادىسىنىڭ يېنىغا كېلىپ قالغان يۈز بېشى دەرىجىلىك بىر
دوختۇرغا كۆرۈندى. بۇ ياش دوختۇر ئۇزۇن تەكشۈرۈشتىن
كېيىن ئۇنىڭغا نەپەس يوللىرىنىڭ ياللۇغلىنىپ قېلىشىدىن،
ھەرىكەتنىڭ ئاز بولۇشىدىن، قورساقنى تويغۇزۇپ يېتىپ
ئۇخلاشتىن ساقلىنىش ھەققىدە مەسلىھەت بەردى.

سالامەتتىن بەي بۇ تەۋسىيەلەرگە ئىتائەت قىلىدىغانلىقىنى
بىلدۈردى. لېكىن، ئۇنىڭ روھى چۈشۈپ كەتكەنىدى. ئەمدى ئۇ
كۆزلىرى ئولتۇرۇشۇپ جاۋىغايلرى ساڭگىلاپ، ھارغىن ھالدا
توختاپ - توختاپ سۆزلەيدىغان، پۈتۈن چىشلىرى كۆرۈنگەندەك
دەرىجىدە ئاغزىنى يوغان ئېچىپ نەپەس ئالىدىغان بولۇپ
قالغانىدى.

شاكىر ئۈستىدىكى سوت دەل مۇشۇ كۈنلەرگە توغرا كېلىپ
قالغاچقا، ھاكىم بۇ ئىشلارغا ئارىلىشىپ كېتەلمىدى. ئەسلىدىمۇ
ئۇ ھاياتتىن سەل كۆڭلى سوۋۇپ قالغاچقا، ئۆزىگە مۇناسىۋەتلىك
ئىشلارغىمۇ ئۈنچە ئارىلاشمايدىغان بولۇپ قالغانىدى. ئۇنداق
بولمىغاندا، قولغا كەلگەن بۇ پۇرسەتنى چىڭ تۇتۇپ كۇبرا
مەسلىسىنى ئوتتۇرىغا قويۇپلا ھىلمى بەيلەرگە شىددەتلىك
زەربە بېرەلەيتتى. «كالىسىنى يانجىۋېتىدىغان يىلانلار» دەپ
ئاتالغان بۇ ئاتا - بالىنى ئۇجۇقتۇرۇۋېتىش ئۈچۈن ئۇنىڭدىن
باشقا پاكىت ئىزدەشنىڭمۇ ھاجىتى يوق ئىدى. بىراق، ئۇ ئۇنداق
قىلىش تۇرماق، ھەتتا يۈسۈپنى چاقىرىپ ھېچقانداق ئىشقا

ئارىلىشىپ قالماسلىقىنى، يېڭى مەسىلىلەرنى ئوتتۇرىغا قويماستىن، ۋەقەگە ئارىلىشىپ قېلىپ قېنىنى قاينىتىدىغان ئىشلارنى چىقىرىپ قويماستىن ئۆتۈندى. شۇڭلاشقا، تۆت ئاي داۋام قىلغان بۇ سوت جەريانىدا ھاكىم ۋە ئۇنىڭ ئائىلىسىدىكىلەر بۇ ئىشقا قىلچە ئارىلاشماي، مۇناسىۋەتسىز كىشىلەر قاتارىدا چەتتە تۇردى.

ئائىلىنىڭ ھاكىمىدىن باشقا ئۈچ ئەزاسى، ھەتتا بۇ جىنايەتتىن ئىنتايىن خۇشال ئىدى. شاھىندە بۇ دۇكاندارغا قىزىنى بەرمەيدىغان بولغانلىقىدىن خۇشال بولسا، يۈسۈپ بۇ ئىشقا بىر تەرەپتىن ئېچىنسىمۇ، يەنە بىر تەرەپتىن بىر يۈكتىن قۇتۇلغاندەك ئۆزىنى يەڭگىل ھېس قىلاتتى. مۇئەززەزگە كەلسەك، بۇ ئۇنىڭ كۆڭلىدىكىدەك ئىش بولغانىدى.

9

ھالبۇكى، يۈسۈپ ئۇنىڭغا ئارزۇلىرىنى ئەمەلگە ئاشۇرۇش پۇرسىتىنى بەرمىدى ھەم بېرىدىغاندەكمۇ ئەمەس ئىدى.

ئەلگە بەرگەن ۋەدىسىنى ئورۇنلاش ئۈچۈن مۇئەززەزنى قۇربان قىلغان يۈسۈپ مۇئەززەز: «كىمنى ياخشى كۆرىدىكەنمەن، ئوقتۇڭمۇ؟» دېگەن ھېلىقى كېچىدىكى پۈتۈن خاتىرىلەرنى كالىسىدىن تامامەن چىقىرىۋېتىشكە تىرىشاتتى.

ئۇ ئەڭ ئازۇك يەرلىرىگىچە ساقلىنىپ قالغان بۇ خاتىرىلەرنى خىيالىدىن ئاسانلىقچە كۆتۈرۈۋېتەلمەيدىغانلىقىنىمۇ بىلەتتى، شۇنداقتىمۇ بۇ ھەقتە ئويلىماسلىق ۋە بىر قارارغا كەلمەسلىك دەرىجىسىگىچە ئۆزىنى تۇتۇۋالدى. يۈسۈپ ھېسسىياتلىرىنى ئۆلۈك بىر ھالەتكە كەلتۈرۈشكە تىرىشىۋاتقاندا بۇ ئۆلۈم ۋەقەسى يۈز بەردى. ئۇ بۇ خەۋەرنى ئاڭلاپ دەسلەپتە ئىشەنمىدى، كېيىن بۇ تاسادىپىي ئەھۋالدىن چۆچۈپ كەتكەن كالىسى ئاستا - ئاستا ئەسلىدىكى ھالىتىگە كەلدى، شۇنداقتىمۇ بىرمۇنچە

چۈشىنىكسىز خياللار ئۇنى بىئارام قىلاتتى.

بىر ياقتىن ئەلىنىڭ ئۆلۈمى، بىر ياقىتىن مۇئەززە مەسىلىسى ئۇنى قىيىن ئەھۋالدا قالدۇرغانىدى. ئۇنىڭغا ئۆز نەپسىدىن كېچىشتەك بۇ ئالىيجانابلىقنىڭ ئەمدى بىر ئۆلۈكنىڭ قالدۇرۇپ كەتكەن ئورنىغا قويۇلىدىغانلىقى ئۆزى ئۈچۈن ھاقارەتتەك سېزىلەتتى، مۇئەززەنىڭ ئالدىغا بېرىپ: «ئەمدى مېنىڭ يېنىمغا كەلگىن، مەن سېنى ئۆز مەنپەئەتتىمىز ھېسابىغا قۇربان قىلغانىدىم، چۈنكى ئۇ چاغدا، سەن مەن ئۈچۈن ئۈنچىلىك ئەھمىيەتلىك ئەمەس ئىدىڭ، ھازىر ھېچقانداق توسالغۇ مەۋجۇت ئەمەس، باشقا بىرەر مەسىلە تۇغۇلۇپ قالمىسلا ھازىرچە مەن سېنىڭ» دېيىشنىڭ ئۆزىمۇ ئانچە ئوڭايغا توختمايتتى.

يۈسۈپ بولۇپ ئۆتكەن ئىشلارنى ئىزاھلاپ بېرەلمەيدىغانلىقى ئۈچۈن، يەنە بۇرۇنقىدەكلا ھەممىنى ئىچىدە بىلىپ ئېغىز ئاچماسلىقنىڭ ياخشى چارە ئىكەنلىكىنى توغرا تاپتى. شۇڭلاشقىمۇ ئۆيگە بۇرۇنقىدەكلا ئاندا - ساندا قونغىلى كېلىدىغان، باشقا ۋاقىتلىرىنى تالادا، زەيتۇنلۇقتا ياكى بولمىسا قىرلاردا ئۆتكۈزىدىغان بولۇپ قالدى.

كېيىنكى ۋاقىتلاردا يۈسۈپ خيالچان بولۇپ قالدى. ئۇ ئويلىغانسېرى چىقىش يولى تاپالماي «زادى بۇ نېمە ئىش؟»، «ئاقىۋىتى قانداق بولار؟» دېگەندەك سوئاللار بىلەن بەنت بولاتتى. يۈسۈپكە دادىسى ھېچ نەرسە دېمىدى ۋە بۇنىڭدىن كېيىنمۇ ھېچ نەرسە دېيەلمەيتتى. بىراق، بۇ سۈكۈت قىلىش يۈسۈپنىڭ غەيرىي بىر ۋەزىيەتتە قېلىشىغا توسالغۇ بولالمايتتى. ھاكىمنىڭ ئوغلى بولدۇم دەپ ئوتتۇز ياشقىچە بىكار يۈرۈپ تەييار تاماقنى يەپ يۈرۈۋېرىش كېرەكمۇ؟ بۇنىڭدىن كېيىن قانداق قىلىش كېرەك؟

ئۇ تا ھازىرغىچە نېمە ئۆگەندى؟ بۇنىڭدىن كېيىنكى ھاياتىدا نېمە قىلماقچى؟ ئۇ ئوقۇشنى تاشلاپ قويغان ۋاقىتلىرىدىلا مەلۇم

مەزگىل شاگىرتلىققا كىرىشىنى، موزدۇز ياكى تىككۈچى بولۇشىنى، ھەتتا قەنتچىلىككە ئوخشاش ئىشلارنىمۇ قىلىشىنى ئويلىغان. لېكىن، ئۇستىلارنىڭ زالىملىقى توغرىسىدىكى ھېكايىلەر ۋە ئۆزى كۆرگەن بەزى ۋەقەلەر ئۇنى بۇ پىكىردىنمۇ ۋاز كەچتۈرگەنىدى. ئۇ زەيتۇنلۇق ۋە خامان ئىشلىرى بىلەن بەند بولۇپ يۈردى. بىراق، ھازىر ئۇ چوپچولڭ بىر يىگىت بولۇپ قالغان، ئۇنىڭ بىرەر ئىشنىڭ پېشىنى تۇتىدىغان ۋاقتى كەلگەنىدى. ئۇ ئەمدى قانداق ئىشنى تۇتماقچى؟

مۇشۇنداق بىر ۋەزىيەتتە مۇئەزرىھە قىلىدىكى خىياللار ئۇنىڭ كاللىسىنى چىرمىۋالغانىدى. ئېمىشقا؟ دادىسىنىڭ نېنىنى ئىككىسى تەڭ يېيىش ئۈچۈنمۇ؟ خوپ، شۇنداقمۇ بولسۇن، مۇبادا مۇئەزرىھەنى ئالسىچۇ؟ ئۇ ۋاقىتتا خىراجەت تامامەن ئۆزىنىڭ ئۈستىگە چۈشۈپ، دادىسى بىلەن بولغان ئالاقە ئۈزۈلۈشى كېرەكمۇ؟

بۇلارنى ئۇ كۈنلەپ، ئايلاپ ئويلىغان بىلەنمۇ مۇۋاپىق چارە تاپالمايتتى. بۇ ئەھۋال يەنە قانچىلىك داۋام قىلار؟ كۆپ قېتىملاپ ئۇ بېشىنى ئېلىپلا چىقىپ كېتىشنى، بالىكەسىردە ياكى باندىرمادا بىرەر بەينىڭ ھارۋىكىشى بولۇۋېلىشنى ياكى بولمىسا بىرەر ئىشقا ئورۇنلىشىۋېلىشنى ئويلىدى. بىراق، ئۇ ئۆيىدىن مۇشۇنداقلا چىقىپ كېتىدىغان بولسا، دادىسىنى، مۇئەزرىھەنى، ھەتتا شاھىندەنمۇ رەنجىتىشى تۇرغان گەپ - تە ! ئۇنىڭ مۇنداق قىلىشىغا نېمە ھەققى بار؟ ئۇ ئۆزىگە سالاھىدىدىن بەينىڭ سىڭدۈرگەن ئەجرىگە مۇشۇنداق سەۋەبىسىزلا ئۇلارنى تاشلاپ ئۆيىدىن چىقىپ كېتىش بىلەن جاۋاب بېرىشى كېرەكمۇ؟ خوش، ئۇنداق بولسا، بۇنىڭدىن باشقا يەنە قانداق يول تېپىش كېرەك؟ ئۇ ئون يىلدىن بېرى بۇلار بىلەن بىللە ياشاپ كېلىۋاتسىمۇ، بۇلارنىڭ ئىچىگە سىڭىپ كېتەلمىگەن تەقدىردىمۇ، بۇلارنىڭ ئالدىدا بىر مۇقىم ئورۇن تېپىشى كېرەك ئىدىغۇ؟ ئۇ بولسىمۇ ئۆزىگە تايىنىدىغان ۋە ئۆزىگە خاس بىر

ئورۇن ...

شۇنداق بولغاندىلا ئۇ باشقا ئىشلارغا كالا يۈگۈرتەلەيدۇ - دە، كىم بىلىدۇ، تېخى، ئۆزىگە لايىق بىر قىزنى تېپىپ سۈدەك ئېقىپ كېتىپ بارغان ھايات ئېقىمىغا قوشۇلۇپ كېتەمدۇ؟

ياز ئايلىرى كىردى. بۇ چاغلاردا كۈندۈزلىرى ئەدرەمىتتە ئادەم دىدارى قالمايتتى. ھەممە ئادەم ئېتىزلارغا، باغلارغا، جەننەتلىرىگە، ئارىك باشلىرىغا، بېھى باغچىلىرىغا چىقىپ كېتەتتى دە - دىمىق ئىسسىقتىن چاڭقاپ كەتكەن شەھەرگە كەچ كىرگەندىلا قايتىپ كېلىشەتتى.

ھاكىمنىڭ ئۆيى بۇرۇنقىدەكلا جىمجىت ئىدى. سالاھىدىدىن بەينىڭ كېسىلى كۈندىن - كۈنگە ئېغىرلىشىشقا باشلىدى. شاھىندە خېنىم بولسا، قوشنىلارنىڭ ئۆيلىرىگە چىقىدىغان ۋە تاماشىلارغا بېرىپ تۇرىدىغان ئىشلاردىن قالمىدى، كېيىنكى ۋاقىتلاردا كۆڭۈل ئېچىش ۋە ئولتۇرۇشلارغا ئۆز بويلىق قىزىنىمۇ باشلىۋالىدىغان بولدى. ئۆيدىن تالغا چىقماي دېمى تۇتۇلۇپ كەتكەن مۇئەز زەڭگىمۇ بۇ ئىش خۇشياقىدىن بولدى. ئۇ يەنە يۈسۈپنى ئۆزىگە قارىتىۋېلىش ئۈمىدىدىنمۇ ۋاز كەچمىگەندى. كېيىن بارغانلا يەردىكى تەڭتۈشلىرى، ھەر كۈنى دېگۈدەك بولۇپ تۇرغان نەغمە - ناۋالار، قىزىقارلىق گەپ - سۆزلەر ئۇنى ئۆزىگە تارتماي قالمىدى.

بىرنەچچە قېتىم شاھىندە قىزىنى ھىلمى بەيلەرنىڭ ئۆيىگىمۇ ئېلىپ باردى. بىراق، ئۇلار يۈسۈپنىڭ بۇ ئائىلە بىلەن چىقىشالمايدىغانلىقىنى، بولۇپمۇ ئاغىنىسى ئەلىنىڭ ئۆلۈمىدىن كېيىن ئۇلارنى تېخىمۇ ئۆچ كۆرىدىغانلىقىنى بىلگەچكە، ئۇلارنىڭكىگە بارغانلىقىنى مەخپىي تۇتۇشاتتى.

دېمەك، سالاھىدىدىن بەينىڭ كېسەل بولۇپ قېلىشى ۋە يۈسۈپنىڭ بۇ ئۆيگە كەمدىن كەم كېلىشى شاھىندەنى ئەركىنلىككە چىقىرىپ قويغانىدى. ئېرىنىڭ كېسىلى ئەمدى

ئۇنىڭ نەزەرىدە ئادەتتىكى بىر ئىشقا ئايلىنىپ كونا كېسەلغۇ دېگەن بىر تونۇشنى پەيدا قىلىپ قويغانىدى. بەزى كېچىلىرى بىچارە ئادەم ئورنىدا يېتىپ ئىنجىقلىغان، نەپىسى قىيىنلىشىپ كەتكەن، قولى بىلەن يۈرىكىنى تۇتۇپ تۇرۇپ يۆتىلىشكە باشلىغاندا، شاھىندە چالا ئۇيقۇلۇقتا ئەتىر قۇتىسىنى قولغا ئېلىپ بېرەتتى ياكى بەكرەك ئېغىرلىشىپ قالغان ۋاقىتلىرىدا ھەربىي دوختۇر بەرگەن دورىدىن بىرەر قوشۇق ئىچكۈزۈپ قوياتتى ياكى بولمىسا ئادراسمان ئۇرۇقىنى پۇرىتىپ قوياتتى.

كېيىنكى كۈنلەردە ھاكىمغا پەقەت يۈسۈپلا بىردىنبىر ھەمراھ بولۇپ قالدى. بەزىدە يۈسۈپ دادىسىنىڭ ئىدارىسىگە بېرىپ خىزمەتتىن چۈشكەن دادىسىنى ئۆيگە بىللە ئېلىپ كېلەتتى. ئۇ يولدا كېلىۋېتىپ ئۇنىڭغا ھەر خىل ئىشلار ھەققىدە، جۈملىدىن ناھىيەگە ۋە ئىشلەپچىقىرىشقا دائىر خەۋەرلەردىن سۆزلەپ بېرەتتى.

بۇرۇندىن زوۋان سۈرمەي كېلىۋاتقان يۈسۈپنىڭ ئاندا - ساندا بولسىمۇ سۆزلىشى سالاھىدىدىن بەينى ھەيران قالدۇردى. ئۇ يۈسۈپتە بىرەر ئۆزگىرىشنىڭ بولۇۋاتقانلىقىنى سېزىشكە باشلىدى.

يۈسۈپنىڭ ئۆزىگە ئىشىنىدىغان ۋە دۇنياغا نەپرەت كۆزى بىلەن قارايدىغان مەجەزىدىن ھازىر ئەسەر قالمىدى دېيىشكە بولاتتى. ھازىر ئۇ خەقلەر گەپ قىلغاندا، بۇرۇنقىدەك، ئادەملەرنىڭ كۆزىنىڭ ئىچىگە تىكىلىپ «دەيدىغان گېپىڭ مۇشۇمىدى» دېگەندەك قارىمايدىغان، ھەتتا باشقىلار بىرىنىڭ گېپىنى ئىككىنچىسى داۋاملاشتۇرسىمۇ ئاخىرغىچە ئىنشايدىغان، بىر باشقا ئېلىپ چىقالمىغان ئوي - پىكىرلىرىنى خۇلاسىلەشتە باشقىلاردىن ياردەم سورايدىغان، ھەتتا ئۇنى - بۇنى ئۆگىنىشنى خالايدىغان بولۇپ قالغانىدى. ھازىر ئۇنى قىزىقتۇرىدىغىنى، بولۇپمۇ كۈندىلىك ھايات ۋە ئەتراپىدىكى ئادەملەرگە مۇناسىۋەتلىك مەلۇماتلار ئىدى. يۈسۈپ ئاستا -

ئاستا ئۆزىدىكى ياتىراشنى تۈگىتىپ جەمئىيەتكە ئارىلىشىش ئىپادىسىنى كۆرسىتىشكە باشلىدى. سالاھىدىدىن بەي يۈسۈپتىكى بۇ يېڭىلىقلاردىن بىر تەرەپتىن خۇشال بولسا، يەنە بىر تەرەپتىن قانداقتۇر بىر خىل بىئارام بولاتتى. چۈنكى، سالاھىدىدىن بەي يۈسۈپنىڭ بۇرۇنقى مىجەزىگە بەك ئۆگىنىپ كەتكەن بولۇپ، ئۇنىڭ مەغرۇرلۇقى ۋە قەتئىيلىكىنى يارىتاتتى، يۈسۈپنىڭ مىجەزىدە بۇنداق ئۆزگىرىشنىڭ بولۇشىنى ئۇ ھەرگىز ئويلىمىغانىدى. بۇ ئۆزگىرىشنىڭ سەۋەبلىرىنى سۈرۈشتۈرۈشكە سالاھىدىدىن بەينىڭ قۇربى يەتمەيتتى. بۇ ئىش ئۇنىڭ خىيالىغا غىل - پال كىرگەندەك قىلىسمۇ شۇ ھامان ئۇنتۇلۇپ كېتەتتى. سالاھىدىدىن بەي شۇ ھالغا چۈشۈپ قالدىكى، بىرەر ئىشنى تەكرار مۇلاھىزە قىلىسمۇ، خۇددى تۇنجى قېتىم دۇچ كېلىۋاتقاندەك ھېس قىلاتتى، بەزىدە خاپا بولاتتى، بەزىدە خۇشاللىناتتى ياكى ھەيران قالاتتى.

ئۇ رەسمىي ئىشلاردا ئۇزۇن يىللىق تەجرىبىسىگە ئاساسەن ئېھتىيات بىلەن ئىشلەيتتى، بەزىبىر مۇرەككەپ ئىشلارنى خەت - چەكلەر كاتىباتىنىڭ بىر تەرەپ قىلىشىغا تاپشۇرۇپ قويۇپ ئۆيىگە قايتاتتى - دە، دېرىزىلىرى كۈچىگە قارايدىغان تەسكەي ھۇجرىسىغا سېلىنغان كۆرىپنىڭ ئۈستىدە پۈت - قوللىرىنى سوزۇپ يېتىپ، ھاياتىنىڭ مەنىسىز ئۆتكەن يىللىرىنى ئەسلەيتتى.

مانا بۈگۈنمۇ شۇنداق بولدى. ئۇ كۆزىنى يۇمۇۋىدى، تاغلار، يايلاقلار، دەرەخلەر، دالا، خش ۋە تاختايلىق ئۆيلەر سېلىنغان ناھىيە بازىرى ۋە بىر توپ ئادەملەر كۆز ئالدىغا كەلدى. بىراق، بۇلارنىڭ ھېچقايسىسى ئۇنى ئۆزىگە جەلپ قىلالىمىدى. ھاياتىنىڭ پۈتۈن خاتىرىلىرى ھازىر ئۇنىڭ ئۈچۈن كېرەكسىز ۋە مەنىسىز ئىدى. ھاياتىدىكى ھەرقانداق بىرەر ۋەقە، ئارىلاشقان ئادەملىرى ئۇنىڭ ئۈچۈن ئەھمىيىتىنى يوقاتقاندى، ئۇ پۈتۈن ھاياتىدا نېمىشقا شۇنداق قىلغانلىقى ياكى نېمىشقا شۇنداق قىلمىغانلىقى

ھەققىدە پۇشايمان قىلغۇدەك بىرەر ئىشنى ئەسلىيەلمىدى. بۇ ئۇنىڭ پۈتۈن ھاياتىنىڭ ناھايىتى كۆڭۈلدىكىدەك ئۆتكەنلىكىدىن ئەمەس، بەلكى ھاياتىنىڭ ھەر بىر مەزگىللىرىگە شۇ تاپنىڭ ئۆزىدە پەرۋاسىز قارىغانلىقىدىن ئىدى.

ئۇ ھاياتىدا نېمىنى خالىغاندىكىن؟ تۇغۇلۇپتۇ، چوڭ بوپتۇ، ئوقۇپتۇ، ھۆكۈمەت ئىشلىرىغا ئارىلىشىپ، نۇرغۇن جايلارنى ئايلىنىپتۇ. توي قىلىپ جېدەل - ماجىرا ئىچىدە تۇرمۇش كەچۈرۈپتۇ، قېرىپتۇ ۋە ئەڭ ئاخىردا مۇشۇ ھالغا چۈشۈپ قاپتۇ. ... ھەممە ئادەم بۇنىڭدىن باشقىچە ياشاپتۇمۇ؟ باشقا بىر خىل ياشاش دېگەن زادى قانداق بولىدۇ؟ خۇشاللىق دېسە، بۇ ئۇنىڭ ھاياتىدا كەم بولغان يوق. مەمۇرىي ئىشلار بىلەن شەھەرمۇشەھەر ئايلىنىپ يۈرگەن ۋاقىتلىرىدا مەلۇم شەھەردىكى يېقىن ئاغىنىلىرى بىلەن كەيپ سۈرۈشكەن كۆڭۈللۈك كۈنلەر ھازىرمۇ ئۇنىڭ كۆڭلى تارتىپ تۇرىدىغان ئىشلارنىڭ بىرى. ئۇ بويتاق چاغلىرىدا پۇرسەت بولسىلا ئېش - ئىشرەتتىن قالمايتتى. بەزىدە ئەرمەنلىك بىر خىزمەتكار بىلەن، بەزىدە ژاندارما ئەترىتىدىكى تۇل خوتۇن بىلەن شېرىن كۈنلەرنى ئۆتكۈزگەن ۋە ئىستانبۇلغا كەلگەندىن كېيىنمۇ «ۋەنەدىك» ۋە «تىمونى» دېگەن كوچىلارنى قىدىرىۋەتكەنىدى. ھايات باشقا خىلدا ئۆتۈشى مۇمكىنمۇ؟

ئەمدى كۆزلىرىنى يۇمسا نېمە ئارىمىنى بار؟ بۇ دۇنيادىن خوشلىشىش دېگەن نەرسە ئۇنىڭ ئۈچۈن چوڭ بىر قايغۇ ھېسابلانمايدىغۇ. قىزىمۇ ئۇنى بۇ دۇنياغا باغلاپ تۇرالمايدۇ. ئۇنىڭغا ھازىر تەقدىرگە تەن بەرمەكتىن باشقا ئامال يوق. تەن بەرمەيمەن دېسىمۇ، ئۇنىڭدا بىرەر ئىشنى ئېرى - بېرى قىلىۋەتكۈدەك قۇدرەتمۇ قالمايدى - دە، شۇڭلاشقىمۇ ھەممە ئىش بۇرۇنقىدەك ئۆز يولىدا كېتىۋېرىدۇ. ئەقىل - ھوشى جايىدا بولغانلىكى ئادەم بولۇۋاتقان ئىشلارنى خۇشاللىق بىلەن تاماشا قىلىپ، ئۆز نۆۋىتىنى كۈتۈشى كېرەك.

بىراق، سالاھىددىن بەينى سەل ئويلىنىدۇرۇپ قويۇۋاتقان بىر مەسىلە بار، ئۇ بولسىمۇ؟ ناۋادا ئۇ ئۆلۈپ كەتسە مۇئەزەزەنىڭ ئەھۋالى قانداق بولىدۇ؟ ئۇ چاغدا يۈسۈپنىڭ شاھىندە بىلەن ئەپلىشىپ بىر ئۆيدە تۇرۇشى مۇمكىن ئەمەس. يۈسۈپكە ھېلىتىن بۇ ھەقتە نەسىھەت قىلىشنىڭ ئۆزىمۇ ئەپسىز. ئۇ كۆزىنىڭ ئوچۇقىدا قىزنى ئوبدان بىر لايىققا بېرىۋالسا نېمىدېگەن ياخشى بولاتتى - ھە! ئۇ ۋاقىتتا كۆزى ئارقىدا قالمايتتى. بۇ زېرىكەرلىك دۇنيادىن ئايرىلىشىمۇ ئۇنىڭغا ئوڭايغا چۈشەتتى. ئۇ چاغدا ئۇ مەن ئۈچۈن قىلىشقا تېگىشلىك يەنە نېمە ئىش قالدى، ئەمدى ئورنۇمنى يېڭىدىن دۇنياغا تۈرەلگەنلەرگە بوشىتىپ بەرسەملا بولىدۇ، دەپ ئويلىغان بولاتتى.

سالاھىددىن بەي نېمە ئۈچۈندۇر شاھىندەگە ئىشەنمەيتتى، قىزنى ئۇنىڭ قولىغا تاشلاپ كېتىشكە كۆڭلى تىنمايتتى. لېكىن، ئۇ ئۆزى ئۈچۈن ھېچقانداق مۇناسىۋىتى قالمىغان بۇ دۇنيادىن مۇشۇ ئىشنى بولسىمۇ بىر تەرەپ قىلىۋېتىپ كېتىشنى خالايتتى.

ئەمدى بۇ ئىش قانداق بولار؟ مۇئەزەزەگە كىم لايىق چىقىشى مۇمكىن؟ كىم ئالار؟ مەن ئالىمەن دەپ مەيدىسىگە ئۇرىدىغانلارنىڭ ھالى چاغلىق، شاكىر بولسا لاغايلاپ يۈرۈشتىن باشقىنى بىلمەيدۇ. بىر پاي ئوقنىڭ قۇربانى بولۇشقا ئۆزىنى ئاتاپ قويغان مۇنداق نوچىلارمۇ كۆپ ئەمەس.

ئەل ئىچىدە پۇر كەتكەن ئۆلۈم ۋەقەسىنىڭ چىقىشىغا سەۋەبچى بولغان بۇ قىزغا كىشىلەر ئۈنچە ياخشى كۆزدە قارىمايدۇ، ئاخىر! بۇلار تۇرغان يەرمۇ كىچىككىنلا بىر يەر - دە. سالاھىددىن بەي دۇنيا بىلەن بولغان ئالاقىسىنى شۇنداق بالدۇر ئۆزىمىگەن، دۇنيادىكى ئىشلاردىن چەتتە قالمىغان بولسىدى، بەلكى باشقا بىرەر جايغا يۆتكەلگەن ۋە شۇ يىقلاردىن قىزغا لايىق ئىزدىگەن بولار ئىدى. بىراق، ئۇ ئاغرىق، ئارتۇق

ھەرىكەت قىلىشنى خالىمايدۇ، ھەرقانداق ئىشنىڭ ئۆزۈڭىدىن پۈتۈپ قېلىشنى ئۈمىد قىلىدۇ، خالاس.

10

شاھىندەنىڭ ئۆزىگە خاس قۇۋلۇق - شۇملۇقلىرى بار ئىدى. ئۇ مۇئەزەز ئۈچۈن ئەدرەمىتتە توي قىلىش يوللىرىنىڭ توسۇلۇپ قالغانلىقىنى بىلەتتى. چۈنكى، ئۇ ئەزەلدىن مۇئەزەزنى شاكىرغا بېرىشنى ئويلاپ كېلىۋاتقانىدى - دە !

كۇبرانىڭ ھېكايىسىدىن شاھىندەنىڭ خەۋىرى يوق ئىدى، ئۇ بۇنى بىلگەن تەقدىردىمۇ ئۆز پىكرىنى ئۆزگەرتىشى ناتايىن. بىراق، يۈسۈپمۇ، سالاھىددىن بەيمۇ ھازىر شاكىر مەسلىسىنى مەۋجۇت دەپ قارىمىغاچقا، بۇ ھەقتە باش قاتۇرۇشمايتتى. شاھىندەنىڭ بۇ مەسلىنى يېڭىباشتىن قوزغاش ھەققىدە ئايرىم پىلان تۈزۈپ ساماننىڭ تېگىدىن سۇ يۈگۈرتۈۋاتقانلىقىنى كىم ئويلىغان دەيسىز !

شاھىندە سالاھىددىن بەينىڭ ئۆمرى ئۇزۇنغا بارمايدىغانلىقىنى ئاغزىدىن چىقارمىسىمۇ كۆڭلىدە سېزىپ تۇراتتى، شۇنداقلا ئۇنىڭدىن كېيىن قالسا، پۈت تىرەپ تۇرغۇدەك بىرەر يار - يۆلەككە ئىگە بولۇشنى ئويلايتتى. زەيتۇنلۇق باغ بىلەن ئۇنىڭ يېنىدىكى بىر پارچە ئېتىز ئۈچ ئادەمنىڭ بىر ئايلىق تۇرمۇشىنىمۇ قامدىيالايتتى. يۈسۈپنىڭ قولىغا قاراپ قېلىش بولسا ئۇنىڭغا ھەممىدىن ئېغىر ئىدى، بۇ يوغانچى، بوينى قاتتىق بالىنىڭ نېنىنى يېيىشكە، ئۇنىڭ قول ئاستىدا قېلىشقا شاھىندە ھەرگىز چىدىمايتتى. «قېنى كۆرۈپ باقاي، يۈسۈپ بىزنى بېقىش ئۇياقتا تۇرسۇن، ئۆزىنىڭ يەيدىغان نېنىنى تاپالامدۇ، يوق؟ ھېچ ئىش قولىدىن كەلمەيدىغان، كەچ كىرگۈچە لاغايلاپ يۈرىدىغان «ساقلاندى»غا باش ئېگىپ يالۋۇرۇپ يۈرگۈچە، يولۋاستەك بىر

كۈيۈتۈغۈل تېپىپ ئۆز بەگ - ئۆز خان بولۇپ ياشاش نېمىدېگەن ئاقىلانلىك ...» دەپ ئويلايتتى ئۇ. شۇنىڭ ئۈچۈنمۇ شاكىرنىڭ بىكار تەلەپلىكى، كۈچمۈكچا لاغايلاپ مەست يۈرىدىغانلىقى بارا - بارا ئۇنىڭ نەزەرىدىن كۆتۈرۈلۈپ، ئۈنتۈلۈپ كېتىۋاتاتتى. شاكىر سادىر قىلغان ئۆلۈم ۋەقەسىمۇ شاھىندە ئۈچۈن ئۈنچە قورقۇنچلۇق تۇيۇلمايتتى. ئۇ ئۆز قىزى تۈپەيلىدىن يۈز بەرگەن قاتىللىقنى شەرەپلىك ياكى قەھرىمانلىقتەك ھېس قىلىپ، ھەتتا شاكىرنى ئۆزىگە تېخىمۇ يېقىن كۆرىدىغان بولۇپ قالغانىدى.

كېيىنكى كۈنلەردە شاكىرنىڭ ئانىسى بىلەن شاھىندەنىڭ دوستلۇقى بەكمۇ كۈچىيىپ كەتتى. بۇ ئۇنى بۇ ئائىلىگە تېخىمۇ يېقىنلاشتۇرماقتا ئىدى.

ھىلمى بەيلەرنىڭ ھەشەمەتلىك ئۆيلىرى، ئانا بىلەن ئوغلىدىن تۆپە - تۆپىلەپ كېلىۋاتقان سوۋغاتلارنىڭ يۈزى بۇ يېقىنلىشىشنىڭ يەنە بىر ئامىلى ئىدى.

بىراق، مۇئەززەز ھازىر ئىككى - ئۈچ ئايدىن بۇرۇنقىدەك بوشاڭ، ئانىسىنىڭ ئاغزىغا قاراپ تۇرىدىغان قىز ئەمەس ئىدى. قەلبىدە ئۇنى باشقۇرۇۋاتقان، ئۇنىڭغا ھەرىكەت نىشانىنى كۆرسىتىپ بېرىۋاتقان ۋە كۈندىن - كۈنگە كۈچىيىۋاتقان بىر ھەۋەس بار ئىدى. ئۇ ئۆزىگە يۈسۈپنىڭ سوغۇق مۇئامىلە قىلىۋاتقانلىقىغا خاپا بولغان. بىراق، بۇ خاپىلىق ۋاقىتنىڭ ئۆتۈشى بىلەن پەسىيىپ، ئۇنىڭ ئورنىنى يۈسۈپنىڭ نېمىشقا شۇنداق سوغۇق مۇئامىلە قىلىدىغانلىقىنىڭ سەۋەبىنى بىلىشكە بولغان قىزىقىش ئىگىلىدى. بالىلىق چاغلىرىدىن تارتىپلا ئۆزىنىڭ ئەڭ يېقىن ئادىمى ھېسابلانغان، ھامان ئۆزىگە يار - يۆلەك بولۇپ كېلىۋاتقان، ھېلىقى ئاخىرقى ئاخشامدا يۈرىكىنىڭ چوڭقۇر قېتىدىن ئۇرغۇپ چىققان مېھىر بىلەن ئۆزىگە تىكىلىپ قارىغان ۋە ئۆزىنى ئەڭ ياخشى چۈشىنىدىغان يۈسۈپ ئۇنى شۇنداق سەۋەبسىزلا ئۈنتۈپ كېتەرمۇ؟ بەلكى ئۇنىڭ شۇنچە قەتئىي تۈردە يىراقلىشىشىدا ئالاھىدە بىر سىر بولۇشى مۇمكىن ...

قىز مانا شۇ چۈشەنچىلەرگە كەلگەن بولسىمۇ، يەنىلا ئانىسى بىلەن بىللە ئويناپ يۈرىۋەردى. بىرنەچچە قېتىم ئۇلار ھىلمى بەيلەرنىڭكىگە بېرىشتى. مۇئەززەز بۇ يەردە ئۆزىگە قىلىنىۋاتقان مۇئامىلىلەرنى يات كۆرمىدى. ھادىسە يۈز بېرىشتىن ئىلگىرى، شاكىر بەي ئۇنى قەتئىي ياخشى كۆرىدىغان ۋە ئۇنىڭدىن ۋاز كېچىشنى خىيالىغىمۇ كەلتۈرمىگەن ۋاقىتلىرىدا ئۇ بۇ ئۆيدە ئىنتايىن سەمىمىي قارشى ئېلىناتتى. خانىم قىزنى سۆيۈپ قويۇپ يېنىغا ئولتۇرغۇزۇۋالاتتى. ھەربىر بارغىنىدا سوۋغاتلار بىلەن قايتۇراتتى.

كۆڭۈلنى رام قىلىۋېلىش يۈزىسىدىن قوللىنىلغان مۇشۇنداق ئۇسۇل - چارىلەر ئەمەلىيەتكە مۇئەززەزنى بىزار قىلغانىدى، شۇڭا ئۇ دەسلەپ ئۆيدە يالغۇز خىيال سۈرۈپ ئىچ پۇشۇقى تارتىماسلىق ئۈچۈنلا ئانىسىغا ھەمراھ بولدى، كېيىنكى ۋاقىتلاردا ھىلمى بەيلەرنىڭكىگە بېرىشنى قەتئىي خالىمايدىغان بولۇپ قالدى. ئۇ بىر كۈنى جەننەتتايغىدىكى باغقا تەكلىپ بىلەن بارغان ۋاقىتىدا خېلى يىراق بىر يەردە ئايلىنىپ يۈرگەن شاكىرنىڭ ئۆزىگە بەزدەك تىكىلىپ تۇرغانلىقىنى كۆرگەن. كۆرۈپلا ئۇنىڭدا بىر خىل يىرگىنىش ۋە قورقۇش پەيدا بولغان. شۇنىڭ بىلەن بۇ ئائىلىدىن كۆڭلى پۈتۈنلەي سوۋۇغانىدى.

مۇئەززەز ئانىسى خۇشال بولىدىغان بىر مۇنچە ئىشلاردىن رازى ئەمەس ئىدى، ئۇ بۇنداق ھاياتقا ئاخىر چىدىمىدى.

يالغۇزلۇقتا خىيال سۈرۈش بىلەن ئۆتۈۋاتقان بۇ ھايات ئون بەش ياشتىكى بۇ قىزنى قۇرداشلىرىدىن ئايرىغانىدى. ئۇ ھازىر چوڭ ئاياللاردەك خىيالچان، دەردمەن ئىدى ۋە دەردىگە دەرمان ئىزدەيتتى.

ئادەم كۆڭلىگە پۈككەن ئىشنى بىر باشقا چىقىرىشى كېرەكقۇ، ئاخىر! مۇئەززەز شۇنداق ئويلاپ يۈرگەن كۈنلەرنىڭ بىرىدە يۈسۈپ بىلەن ئۆيدە ئۇچرىشىپ قالدى. ئۇلارنىڭ كۆرۈشمىگىنىگە بىرنەچچە ھەپتە بولۇپ قالغانىدى. مۇئەززەز

يۈسۈپنىڭ چىرايىنى كۆرۈپ شۇنداق چۆچۈپ كەتتىكى، ھەتتا گېپىنىمۇ تاپالماي قالدى.

— يۈسۈپ ئاكا، سىزگە نېمە بولدى؟

— نېمە بوپتۇ، قىزچاق؟

— چىرايىڭىز بەك سارغىيىپ كېتىپتۇ، مېجەزىڭىز يوقمۇ نېمە؟

— ياقەي، ھېچ ئىش يوق، دادامدىن ئەنسىرەيمەن، يالغۇزلۇق، بىكارچىلىق ... زېرىكىشلەر ...

— دادامغا نېمە بوپتۇ؟ ھازىر ياخشى بولۇپ قالدغۇ؟

يۈسۈپ ئۇنىڭ سوئالىدىن كۈلۈپ:

— ئورۇن تۇتۇپ يېتىپ قالغىنى يوق ... دېدى ۋە كېيىن

ئۆز - ئۆزىگە دەۋاتقاندا، — بەلكى بۇنىڭدىن كېيىنمۇ يېتىپ قالماس! — دەپ قويدى.

— بۇنىڭ بىلەن نېمە دېمەكچى بولىسىز؟ — دېدى قىز.

يۈسۈپ يەنە كۈلۈپ قويدى ۋە دەرھال گەپنى بۇراپ:

— ئاناڭ قېنى؟ يەنە تاماشا قىلىپ يۈرەمدۇ؟ — دەپ

سورىدى.

— ھەئە.

— سەن نېمىشقا بارمىدىڭ؟

— كۆڭلۈم تارتىمىدى، — مۇئەززەز يۈسۈپنىڭ چىرايىغا

تىكىلىپ قاراپ يەنە تەكرارلىدى، — كۆڭلۈم تارتىمىدى.

يۈسۈپ ئىشىكنىڭ تۈۋىدە ئايىغىنى كېيىش بىلەن ئاۋارە

ئىدى. مۇئەززەز ئۇنىڭ يېنىدا ئۆرە تۇراتتى. ئۇ يۈسۈپنىڭ

كېتىشكە ئالدىراۋاتقانلىقىنى كۆرۈپ كۆڭلى ئىنتايىن يېرىم

بولدى - دە:

— بەلكى كۈنلەرنىڭ بىرىدە كۆڭلۈم تارتىپ قىلىشى

مۇمكىن! — دېدى.

يۈسۈپ ئۇنىڭغا قاراپ:

— نېمىنى؟ — دەپ سورىدى.

مۇئەززەز مۇرىسىنى قىستى.

يۈسۈپ سوئالنى قايتىلاپ ئۇنىڭدىن بىرەر جاۋاب ئېلىش نىيىتىگە كېلىپ ئاغزىنى ئاچتى - يۈ، يەنە يالتىيىپ ئارقىسىغا ئۆرۈلدى - دە، ئىشكىنى قىيا ئوچۇق قويۇپ كوچىغا چىقىپ كەتتى.

11

قۇياش تىك كۆتۈرۈلگەن چاغ. يۈسۈپ نەگە بارماقچى؟ ئۇ ئۆيدىن نېمە زۆرۈرىيەت بىلەن چىقتى؟ بۇنى ئۇ ئۆزىمۇ بىلمەيتتى، شۇنداقتىمۇ ئۇ بىر مەسىلىنى چۈشىنەتتى: شۇ تاپتا ئۆيدىن يىراق كېتىش كېرەك، ئۆيگە يەنە قايتىپ بارغان تەقدىردىمۇ مۇئەزەزگە: «كۆڭلۈڭ نېمىنى تارتىدۇ؟ نېمىنى؟» دېگەن سوئالنى ھەرگىز قويماسلىق كېرەك.

يۈسۈپ ئۆزىنى تەمكىن تۇتمىغىنىدا شۇ زامات ئارقىسىغا قاراپ يۈگۈرگەن بولاتتى. شۇڭا، ئۇ ئالدىغا قاراپ ئىتتىك - ئىتتىك مېڭىشقا باشلىدى. خىيال بىلەن كېتىۋېرىپ ئۆزىنىڭ ناھىيەنىڭ جەنۇبىدىكى دالىغا چىقىپ قالغانلىقىنى سەزمەي قالدى. ئۆزىنى خىيالدىن نېرى قىلىش ئۈچۈن بولسا كېرەك، ئەتراپقا سەپسىلىپ قاراشقا باشلىدى. ئۇنىڭغا بۇ يەرنىڭ پۈتۈن ئېتىز - قىرلىرى، باغلىرى، ھەتتا زەيتۇن كۆچەتلىرىگىچە ھەممىسى تونۇشلۇق ئىدى. ئۇ كېتىۋېتىپ كۆڭلىكىنىڭ بىر تۈگمىسىنى ئېچىۋەتتى. قۇياش نۇرى يەر - جاھاننى كۆيدۈرەتتى. قۇرت - قوڭغۇزلارنىڭ ئىسسىققا چىدىماي چىرىقراشلىرى قۇلاقنى ياراتتى. يۈسۈپ ئىسسىق تەپتىدىن كۆزلىرىنى ئاچالماي قالدى. ئۇ چىلىق - چىلىق تەرگە چۆمگەندى. ئۇنىڭ دىمىغىغا زەيتۇن پۇرىقىغا ئوخشىمايدىغان بىر خىل ئۆتكۈر پۇراق ئۇرۇلدى. ئۇ كۆزىنى ئېچىۋىدى، بۇرىقىغا پۇرىقىنى ئەنجۈر كۆچىتى ئىكەن. يۈسۈپ ياڭاق بىلەن ئەنجۈرنىڭ پۇرىقىنى پۇرسا بىر خىل بولۇپ كېتەتتى.

ياڭاقنىڭ پۇرىقى خۇددى پۇراقلىق بۇيۇملار دۈككىنىڭ پۇرىقىدەك خۇشبۇي ۋە ئۆتكۈر ئىدى. ئەنجۈرنىڭ بولسا، ئادەمنىڭ كۆڭلىنى ئايلاندۇرىدىغان شىلىمشىق نەم پۇراق ئىدى. ئۇ ئەنجۈر شىرىسىنىڭ قۇياش تەپتىدىن پارغا ئايلىنىپ پۇراۋاتقانلىقىنى جەزم قىلدى. ئادەم ئۇنداق ھاۋادىن نەپەس ئالغانسېرى بۇرۇن تۆشۈكلىرى يېپىشىپ مىشىلداپ كېتەتتى. يۈسۈپ قارا تەرگە چۆمۈلگەن كۆزلىرىنى يۇمغان ھالدا يولىنى داۋاملاشتۇردى. يەرنىڭ قىزىقى ئايىغىنىڭ چەمىدىن ئۆتۈپ تاپىنىنى كۆيدۈرەتتى. بۈك زەيتۇن يوپۇرماقلىرىنىڭ ئارىسىدىن ئۆتكەن كۈن نۇرىمۇ شۇنچە قىزىق ئىدى. بىر ھازا ماڭغاندىن كېيىن ئۇ ساي بويىغا كەلدى. بۇ يەردە ھەر تۈرلۈك ئوت - چۆپلەر تېپىلاتتى، ئۇششاق چىنار كۆچەتلىرى بىلەن سۆگەت ئوتلىرى بىر - بىرىگە چىرىمىشىپ كەتكەن، ئەتراپنى ھايت دەرەخلىرىنىڭ ئاچچىق پۇرىقى قاپلىغانىدى. تالگۈل شاخلىرى بىنەپشە رەڭ چېچەكلىرى بىلەن ئىرغاڭلاپ تۇراتتى. سارغىيىپ كەتكەن پىلىك ئوتلار، چىغلار، جىغانلار، قومۇشلار، ياۋايى يالپۇزلار ۋە ياۋا بېھى كۆچەتلىرى ئۆزئارا ئارىلىشىپ قاراڭغۇ جاڭگال بولۇپ كەتكەن ھەمدە ئۇلارنىڭ ئەتراپىنى شېغىل، تاش، قۇملار قاپلاپ كەتكەنىدى. تاش شېغىللارمۇ خۇددى ئىسسىقتا قورۇلۇپ قالغاندەك كۆرۈنەتتى. يۈسۈپ سايلىقتىكى بۇ گۈل - گىياھلار دۇنياسىغا كىرىپ قالغانىدى. ئۇنىڭ ئالدىدىن بىر كەسلەنچۈك ئىتتىك ئۆتۈپ كەتتى. تومۇزغىلارنىڭ چىرقىراشلىرى تۇرۇپ بېسىقپ، تۇرۇپ ئەۋجگە چىقاتتى. يۈسۈپ چاپىنىنى سېلىۋەتتى، كۆڭلىكىنىڭ ياقىسىنى پۈتۈنلەي ئېچىۋەتتى، ئىسسىقتىن ھاسىراپ ئاغزى يۇمۇلماي قالدى. ئۇ يەردە ئولتۇردى ۋە كۆچەتلىرىنىڭ تۈۋىدىكى تاشلارنى ئادالەتلىك بېشىنى قويىدىغانغا سالقىنراق نەم قۇم تېپىش ئۈچۈن يەرنى كولاپ باقتى. بىراق، ھەممىلا يەر قۇرۇپ كەتكەن ۋە ئوتتەك قىزىق ئىدى. نەملىككە يېتىش ئۈچۈن خېلى چوڭقۇر كولاشقا

توغرا كېلەتتى. ئۇ قوللىرى بىلەن كۆزلىرىنى توسۇپ
ئوڭدىسىغا ياتتى. ئۆتكۈر كۈن نۇرى يوپۇرماقلاردىن ئۆتۈپ
كۆزلىرىنى قاماشتۇرۇۋەتتى. يۈسۈپ قانداقتۇر بىر سادانى
ئاڭلىغاندەك بولدى. شۇ تاپتا سۆزمۇسۆز ئېسىگە ئالمايۋاتقان
بىر ئېغىز گەپ ئۇنىڭ مېڭىسىنى ئېلىشتۇرۇۋاتاتتى. مۇئەززەز
نېمە دېگەن بولغىدى؟

بەلكى كۈنلەرنىڭ بىرىدە كۆڭلۈم تارتىپ قېلىشى مۇمكىن!
دېگەن ئەمەسمىدى، راست شۇنداق دېگەنمىدۇ؟ ياكى بولمىسا،
كۆڭلۈم تارتىپ قالسا دېگەنمىدۇ؟ بۇ تازىمۇ چوڭ بىر تەھدىت
ئەمەسمۇ؟ بۇنىڭدىن بىرەر ئوچۇق مەقسەتنى بىلگىلى
بولمايدىغۇ. شۇنداق دېگەن بولسىغۇ مەيلىدى، دەپ ئويلىدى ئۇ.
ئۇ مۇئەززەزنىڭ ئۇنداق دېمەيدىغانلىقىغا ئىشىنەتتى. دەسلەپ
كالىسىدىن چىقىرىۋېتىشنى ئويلىغان بۇ سۆزلەرنى قىياسەن
يادىغا كەلتۈرگىنىدە يۈسۈپنىڭ يۈرىكى سىقىلدى. ئۇ چارچاپ
كەتكەن مېڭىسىنى بىر ئاز بولسىمۇ ئارام ئالدۇرۇشنى شۇنچىلىك
خالايتتىكى، ھەتتا تەقەززالىقتىن كۆزلىرىدىن ياش ئەگىپ
كەتتى. ئۆزىنىڭ ھېسسىياتىنى باسالماي ۋارقىراپ سېلىشتىن
قورقۇپ بىر قولى بىلەن ئاغزىنى تۇتۇۋالدى، شۇنىڭ بىلەن
مەلۇم مەزگىل ھېچ نەرسىنى ئويلىماسقا تىرىشتى، ئاخىر
كوڭۇل - كۆكسى بوشاپ يېنىكىلەپ قالغاندەك بولۇپ قالدى.
بىراق، ئۇزاق ئۆتمەيلا يەنە «نېمە بولار، قانداق بولار؟» دېگەندەك
سوئاللار ئۇنىڭ كالىسىغا كىرىۋالدى.

يۈسۈپ ئورنىدىن دەس تۇردى، ئۈستىبېشىنى قېقىشتۇردى.
ئۇ بۇ يەرلەردە يۈرۈش بىلەن ئۆز كۆڭلىگە تەسەللى
بېرەلمەيدىغانلىقىنى، بۇنداق يۈرۈشنىڭ تولىمۇ
ئەھمىيەتسىزلىكىنى چۈشەنگەنىدى. ئۇ ئوي ئويلاپ
يۈرۈپرىشنىڭ پايدىسى يوقلۇقىنى، ئۆيگە بېرىپ مۇئەززەزنىڭ
ئۆزى بىلەن سۆزلىشىشنى ئويلاپ ماڭدى. «ئەجەب، ئۇ زادى نېمە
دېگەن بولغىدى؟» دەپ ئۆز - ئۆزىنى تىڭشىدى. يۈسۈپ

قەدەملىرىنى شۇنداق ئىتتىك يۆتكەيتتىكى، خۇددى يۈگۈرگەندەك كېتىۋاتاتتى. ئۇ كوچىدا بىر ھويلىدىن چىقىپ يەنە بىر ھويلىغا كىرىپ كېتىۋاتقان ئىككى ئايالنىڭ ئۆزىگە قاراپ تۇرۇپ قالغانلىقىنى سەزدى - دە، قەدەملىرىنى ئاستىلىتىپ، ئىككى يېنىغا قاراپ قويۇپ يولىنى داۋاملاشتۇردى. كوچا جىمجىت ئىدى. بىرنەچچە كىچىك بالا دەۋازىنىڭ بوسۇغىسىدا ئولتۇرۇپ كۆكباش يەۋاتاتتى. سەل نېرىدا، چۇلۇقلىرى ئېلىۋېتىلگەن بىر تۈپ ئېشەكلەر قىمىر قىلماي تۇرغان مەيداندا بىرمۇنچە بالىلار قوللىرىغا بىر تالدىن چىۋىقنى تۇتۇۋېلىپ ھەرە قوغلاپ ئوينىشىۋاتاتتى. ھەيۋەت بىلەن ۋىزىلداپ ئۇچۇپ كېتىۋاتقان ھەرە توپىنىڭ ئارقىسىدىن جېنىنىڭ بارىچە ۋارقىراپ قوغلاپ كېتىۋاتقان بالىلار بىرەر ھەرنى ئۇرۇپ چۈشۈرۈۋالغان ھامان دەرھال شۇ يەرگە توپلىشاتتى - دە، ئارىدىن قورقماس بىرى چىقىپ چاپىنىنىڭ پېشى بىلەن ھەرنى تۇتۇۋېلىپ نەشتىرىنى يۇلاتتى. بۇ چاغدا بەزى ھەرلەر ئۆلۈپ قالاتتى. بەزىلىرى نەشتىرى ئېلىۋېتىلگەندىن كېيىن پۇتقا يىپ باغلاپ قويۇپ بېرىلەتتى. بىر ئوۋچىنىڭ پۈتۈن خۇشاللىق ۋە خېيىم - خەتەرلىرى يىغىنچاقلىغان ۋە ھەر قېتىم بىرنەچچە بالىنىڭ كۆزىنى كۈپتەك ئىششىتىپ ئۆيلىرىگە يولغا سالدىغان بۇ ئويۇن ياز پەسلىدىكى ئەڭ مۇھىم كۆڭۈل ئېچىشلارنىڭ بىرى ئىدى. بەزىدە بۇ ھەرە ئويۇنى ئۇ يەردىن ئۆتۈپ كېتىۋېتىپ بالىلار تېگىپ قويغان بىرەر ھەرنىڭ ھۇجۇمىغا ئۇچرىغان چوڭلارنىڭ توسۇشى بىلەن يېرىم يولىدا ئۈزۈلۈپ قالاتتى ياكى بولمىسا چوڭلاردىن تاياق يېگەن بالىلارنىڭ يىغلاپ ئۆيىگە قايتىشى بىلەن ئاياغلىشاتتى.

يۈسۈپ قەدەملىرىنى ئاستا تاشلاپ مەيداندىن ئۆتتى. بالىلارنىڭ رەھىمسىز زەربىسىگە ئۇچرىغان ۋە ئۆزىنى قوغدايدىغان ئەڭ ئىشەنچلىك قورالى بولغان نەشتىرى ئۈستىلىق بىلەن چىقىرىۋېتىلگەن ھەرلەرگە ئۇنىڭ ئىچى ئاغرىپ كەتتى.

ئۇ ئۆزىنى ئۆيگە قايتىشقا مەجبۇر قىلغان سەۋەبىنىمۇ ئۇنتۇغاندەك قىلاتتى. بىرنەچچە كۈچىدىن ئۆتكەندىن كېيىنمۇ ئۇنىڭغا بالىلارنىڭ ۋارقىراشقان ئاۋازلىرى ئاڭلىنىپ تۇراتتى. بۇ كۈچلەر، پۈتۈن ئۆيلەر، پىيادىلەر يوللىرىنىڭ تاشلىرىدىن ئارتىپ تاملارنىڭ سۇۋىقى چۈشۈپ كەتكەن يەرلىرىگىچە يۈسۈپكە تونۇش ئىدى. پەقەت ئۇنىڭ دىققىتىنى جەلپ قىلغان نەرسە بەزى دېرىزە قاپاقلىرىنىڭ قېيىپ قالغانلىقى ۋە بەزى ئۆيلەرنىڭ بەترەڭ بويىقلار بىلەن بويالغانلىقى ئىدى. كۈچىنىڭ دوقمۇشلىرىدا يېشىل مۇخلار بىلەن كۆكرىپ كەتكەن توختام سۇلار يىغىلىپ قالغانىدى.

ئۆيگە يېقىنلاشقانسېرى يۈسۈپنىڭ يۈرىكى ئىتتىك سوقۇشقا باشلىدى، ئۇ ئۆزىنىڭ نېمە ئۈچۈن قايتىپ كەلگەنلىكىنى، مۇئەززە بىلەن قانداق سۆزلىشىدىغانلىقىنى بىلمەيتتى. بىر قاتار كۆڭۈلسىز خىياللار ئۇنىڭ كاللىسىنى چىرمىۋالغانىدى. ئۇ ئويلىغانلىرىنىڭ قايسىسىنى دېمەسلىكىنى بىلمەيتتى. يۈسۈپ دەرۋازىنى ئاستا قاقىتى، قاقىتى - يۇ، تۇرۇپلا قېچىپ كەتمەكچى بولدى. لېكىن، شۇ ئارىدا ئىشك ئېچىلىپ قېلىپ كۈبرانىڭ سارغىيىپ كەتكەن چىرايى كۆرۈندى. ئۇ ئۆزىنى دەرھال ئوڭشىۋېلىپ ھويلىغا كىردى - دە، ھېچ نەرسە كۆرمىگەندەك قىياپەتتە:

— مۇئەززەز يۇقىرىقى قەۋەتتىمۇ؟ — دەپ سورىدى.

— كىچىك خانىم تالاغا چىقىپ كەتكەن.

يۈسۈپ بۇ سۆزنى ئاڭقىرالمىي قالدى:

— كىچىك خانىم نېمە بولدى، دېدىڭىز؟

— تالاغا چىقىپ كەتتى.

— نەگە؟

كۈبرانىڭ ئانىسى سۆزگە ئارىلاشتى:

— يۈسۈپ بەي. ئۆيگە كىرسىڭىزچۇ، كىچىك خانىمنى

ئانىسى ئېلىپ كەتكەن!

يۈسۈپ ئايىغىنى سېلىپ دالانغا كىردى ۋە سول تەرەپتىكى دېرىزىلىرى كوچىغا قاراپ تۇرىدىغان ھۇجرىغا سەپسېلىپ قارىدى. كارىۋاتنىڭ ئۈستىدە مۇئەزرىنىڭ كېچىلىك چىت كۆڭلىكى ئاشلاقلىق تۇراتتى. ئۇ دالانىڭ باغچىغا چىقىدىغان ئىشىكىگە بېرىپ، جۈمەكتىن ئوچۇمىغا لىق سۇ تولدۇرۇپ ئىچتى. چۈنكى، كۈپتىكى سۇ ئۇنىڭ ئۇسسۇزلۇقىنى قاندۇرغۇدەك سوغۇق ئەمەس ئىدى. ئۇ قولى بىلەن ئاغزىنى ئېرتىۋېتىپ بىر چەتتىكى يېشىل ياغاچ ساندۇقنىڭ ئۈستىدە ئولتۇردى. بۇغداي يارمىسى ۋە تارھانا^① ساقلىنىدىغان بۇ ساندۇقتىن چىرىگەن بىر نەرسىنىڭ قاڭشىق پۇرىقى چىقىپ تۇراتتى. بۇ سالقىن دالاندىن قىش - ياز شۇنداق سېسىق پۇراق كەتمەيتتى. بۇلۇڭدا تۇرغان ياغاچ تۇۋاقلىق زەيتۇن كۈپلىرىدىن، ئۈستۈنكى قەۋەتكە چىقىدىغان پەلەمپەينىڭ ئاستى تەرەپتىن چىرىشكە باشلىغان باسقۇچلىرىدىن، سېنكا سېلىپ ھاكلىغان تاملاردىن، ئۈستى - ئۈستىگە قاتلاپ يىغىپ قويۇلغان ئورۇن - كۆرپىلەردىن ۋە باغچە ئىشىكىنىڭ يېنىدىكى جۈمەكتىن داۋاملىق چىقىپ تۇرىدىغان قاڭشىق پۇراق ھەممە يەرگە يېيىلغانىدى.

يۈسۈپ ئۇلۇغ - كىچىك ئىندى ۋە ئۆز - ئۆزىگە:

— ئۇلار نەگە كەتكەن بولۇشى مۇمكىن، — دېدى.

كۈبراننىڭ ئانىسى ھۇدۇققان ھالدا:

— گەزىرايى، بىلىمەن ... پەرىزىمچە ھىلمى بەيلەرنىڭ.

كىگە كەتكەن بولۇشى مۇمكىن، — دېدى.

يۈسۈپ ئولتۇرغان يېرىدىن ئالدىغا سۈرۈلۈپ:

— ھىلمى بەيلەرنىڭكىگىمۇ؟ — دەپ سورىدى. بۇ سۆزلەر

يۈسۈپنىڭ ئاغزىدىن خۇددى ئىسقىرتقانداك باشقىچە بىر ئاۋازدا چىققانىدى.

① تارھانا — ئۇنى ئېچىغان سۈت ياكى قېتىق بىلەن يۇغۇرۇپ، قۇرۇتۇپ، سوقۇۋېلىپ شورپىغا سېلىپ ئىچىدىغان تالقان.

ئۇ ئايال ئورنىدىن تۇرۇپ يۈسۈپنىڭ يېنىغا باردى.
— يۈسۈپ ئەپەندى، — دېدى ئۇ، — ئۇ خانىم غەرەز
ئوقمامدۇ نېمە؟ كىچىك خانىمنىمۇ ئۆزىگە ئوخشاش قىلماقچى
ئوخشايدۇ. شۇنچە چوڭ ۋەقەلەردىن كېيىنمۇ ھىلمى بەيلەرنىڭ
ئۆيىگە ئىككى كۈندە بىر بېرىپ، ئۇنى ئاز دەپ قىزىنىمۇ سۆرەپ
يۈرگىنى نېمىسى؟

— دائىم بېرىپ تۇرامدۇ؟ قاچاندىن بېرى؟
— دائىم ئەمەس، خانىم پات - پات بېرىپ تۇرىدۇ. كىچىك
خانمىغۇ ئانچە بارمايتتى. كېيىنكى كۈنلەردە ئانىسى بىلەن
ئىككى - ئۈچ قېتىمچە باردى ...

— ئانىسى بارايلى دېگەندە مۇئەز زەزە ھېچ نەرسە دېمىدىمۇ؟
— بۇ قېتىم بىر نەرسە دېمىدى. ئۆتكەندە خانىم «يۈر» دەپ
زورلىسا، ئۇ «جېنىم ئاپا بارمايمەن. مېنى زورلىماڭ» دېۋىدى،
ئانىسى ئاغزىغا كەلگەننى دەپ كېتىپ قالغانىدى. بۇ قېتىم سىز
چىقىپ كېتىپلا ئانىسى كەلدى. بۇ ۋاقىتتا مۇئەز زەزەنىڭ سىزگە
ئاچچىقى بارمىكىن بىلىمدىم، ھۇجرىسىدا زەردە بىلەن ناخشا
ئېيتىۋاتاتتى. ئانىسىنى كۆرۈپ نەگە بارغانلىقىنى سورىدى.
خانىم: «ھىلمى بەيلەرنىڭكىگە بارغانىدىم، باغقا چىقماقچى بولۇپ
سېنى ئالغىلى كەلدىم» دېۋىدى، ئۇ ئورنىدىن سەكرەپ تۇردى - دە:
«ناھايىتى ياخشى، مانا مەن تەييار، چاپسان بولۇڭ، جېنىم ئانا»
دېگىنىچە، دەرھال يېشىنىپ، ھال رەڭ سەتىن كۆڭلىكىنى
كېيىپ، ياغلىقىنى ئالدىراپ تېگىپ پۈركەنجىسىنى ئالدى - دە،
ھېچنېمىگە قارىماي يۈگۈرۈپ چىقىپ كەتتى. ئانىسىمۇ ئۇنىڭ
بۇنداق ھاياجانلىنىپ كېتىشىدىن ھەيران بولدى ... شۇنداق
قىلىپ ئۇلار كېتىپ قالدى ... بىز نېمە دېيەلەيمىز، يۈسۈپ
ئەپەندى؟ ھىلمى بەيلەرنىڭ كىملىكىنى سىزمۇ بىلىسىز، مەنمۇ
بىلىمەن، بىراق ئۇلارغا چۈشەندۈرەلمەيدىكەنمىز. پۇلى بارلارنىڭ
ۋىجدانى قۇرۇسۇن! ئۇلارنىڭ نومۇسىزلىقى ھەممىگە ئايانغۇ!
يۈسۈپ ئورنىدىن تۇردى، ئۇنىڭ پۈتۈن ئەزاىنى تەر بېسىپ

كەتكەندى. ئۇ قول - مۇرىلىرىنى مىدىرلىتىپ قويدى ۋە بىر ھازاغىچە تۇرغان يېرىدە تۇرۇپ قالدى، كېيىن ئاستا - ئاستا ئۆزىنى ئوڭشىۋالدى - دە، سالماق قەدەم تاشلاپ ئىشىك تەرەپكە قاراپ ماڭدى. ئۇنىڭ ئۆتكۈر قاراشلىرىدىن كىشىنىڭ قورققۇسى كېلەتتى. ئۇ قەتئىي بىر قارارغا كەلگەندەك تۇراتتى. ئۇ پايخنى چېكىسىگە ئىتتىرىپ قويۇپ دەرۋازىنى ئاچتى. شۇنىڭدا كۇبرا ئورنىدىن دەس تۇرۇپ ئۇنىڭغا قاراپ يۈگۈرگىنىچە:

— يۈسۈپ، توختاڭ! — دەپ ۋارقىرىدى.

ئۇ باياتىن بېرى ئېغىز ئاچمىغان ۋە سۆزگە ئارىلاشمىغانىدى. يۈسۈپ كۇبراننىڭ ئانىسى بىلەن سۆزلىشىۋېلىپ ئۇنىڭ كۆزىگە قاراپ سالغاندا ئۇ بېشىنى سىلكىپ تەتۈر قارىۋالغان. شۇڭا، يۈسۈپ ئۇنى كۆرمىگەنگە سېلىپ تۇرىۋەرگەنىدى. شۇنداق ئەھۋالدا ئۇ ئارقىسىدىن «توختاڭ» دەپ ۋارقىرىغان بولغاچقا، يۈسۈپ مېڭىسىدە چاقماق چېقىلغاندەك بولۇپ كەتتى. ئۇ كۇبراننىڭ بۇ ئۆيگە كەلگەندىن بېرى، ئۆزىگە چولپان كۆزلىرى بىلەن شۇنداق مەنىلىك قاراپ كەلگەنلىكىنى ئەسلىدى.

يۈسۈپ ئۈستىدىن بىر پاتمان يۈك بېسىپ تۇرغاندەك ھارغىنلىق ھېس قىلدى. ئۇنىڭغا ئارىدا قانداقتۇر بىر سىر باردەك بىلىندى، لېكىن بۇنىڭ زادى قانداق ئىش ئىكەنلىكىنى ئۆزىمۇ چۈشەنمەيتتى. سەل ئىلگىرىلا يات ئادەمدەك چەتتە قاراپ تۇرغان بۇ قىز چاقماق تېزلىكىدە ئۇنىڭغا قاراپ يۈگۈرۈپ كېلىۋاتاتتى. بۇنىڭدا قانداقتۇر بىر يېقىنچىلىق باردەك تۇراتتى. ئۇ بىر قولى بىلەن قىيا ئېچىلغان دەرۋازىنى تۇتۇپ، تۆمۈر تۇتقۇچقا يۆلەنگەن ھالدا سورىدى:

— نېمە بولدى؟

كۇبرا دەرۋازىنىڭ يېنىغا كېلىپ بوغۇق ئاۋازدا ئاستاغىنا:

— نېمىشقا كېتىمسىز، يۈسۈپ ئاكا؟ — دېدى، — كېتىپ

نېمە قىلىسىز؟

يۈسۈپ كۇبراغا قارا بېشىنى لىڭشىتىپ قويدى.
— ئۆزىڭىزگە قىلىسىز، سىزنىڭ ماڭىدىغان يولىڭىز ئۇ
ئەمەس ... — دېدى قىز يەنە پەس ئاۋازدا.

يۈسۈپ بۇ يېرىم — يارتا سۆزلەرنى تولۇق چۈشەنگەندەك:
— توغرا دەيسىز، كەتمەسمۇ ياخشى بولاتتى ... بىراق،
شۇنداق قىلىشىم كېرەك! — دەپ جاۋاب بەردى.

كىچىككىنە كۇبرا كۈتۈلمىگەن بىر قوپاللىق بىلەن بېشىنى
سىلكىپ بىر قەدەم ئارقىغا داڭىدى. يۈسۈپ ئۇنىڭ كۆزلىرىدە
زەيتۇنلۇقتا تۇنجى قېتىم ئۇچراشقان چاغدىكى تىكىلىپ
قاراشلارنى كۆردى ۋە ئۆزىنى شۇ ۋاقىتتىكىدەك گۇناھكار ھېس
قىلدى. كېيىن قولىدىن ھېچ نەرسە كەلمەيدىغانلىقىنى
ئۇقتۇرغان قىياپەتتە مۇرىسىنى قىسىپ قويدى.

— كېتىۋېرىڭ! مەنمۇ كېتىمەن، بىزمۇ كېتىمىز، ھېچ
چىدىغۇچىلىكىمىز قالمايدى! — كۇبرا كېيىن ئارقىسىغا
بۇرىلىپ، — ئانا، تەييارلان، بىزمۇ كېتەيلى! — دېدى.

ئايال تۇرغان يېرىدە تۇرۇپلا قالدى. ئۇ ئىشكىنىڭ يېنىدا
تۇرغان بولسىمۇ، بولۇنغان گەپ — سۆزلەرگە دىققەت قىلمىغان،
لېكىن ئالاھىدە بىر ئەھۋالنىڭ بولغانلىقىنى چۈشەنگەندى.
كۇبرا يۈسۈپكە تەكرار قاراپ:

— ئەمدى بىزنى كۆرەلمەيسىز، يۈسۈپ، — دېدى.

يۈسۈپ قانداقتۇر بىر قەتئىيلىك ۋە ئۆزىگە قاراڭغۇ بولغان
بىر قاتار ھېسسىياتلارنىڭ كۈچى بىلەن:

— ئۇنداقمۇ بولماس، كۆرۈشۈپ قالارمىز، — دەپ جاۋاب
قايتۇردى.

ئۇ ئىشكىنى ئاستاغىنا ئېچىپ سىرتقا چىقتى — دە، ئىككى
باشقۇچلۇق تاش پەلەمپەيدە بىرپەس تۇرۇۋېلىپ ئاندىن يۈرۈپ
كەتتى.

يۈسۈپ نېمە قىلىشىنى بىلەلمەي قالدى. بۈگۈن ئۇنىڭ كۆڭلىدە ھەممە ئىش باشقا بىر خىل تۇس ئالغاندەك، چوقۇم بىرەر ۋەقە يۈز بېرىدىغاندەك تۈيۈلاتتى. بىراق، ئۇ نېمە ئىش بولىدىغانلىقىنى ئېنىق ئويلاپ يېتەلمەيتتى. نېمە قىلىش كېرەك؟ ئۇ تاپانچىسىنى سىلاپ قويۇپ، ئۆزىنىڭ بالىلارچە قىلىق قىلىۋاتقانلىقىنى ئويلاپ كۈلدى، ئاخىر ئۆزىنى قىينىماي، كالىسىغا نېمە كەلسە شۇنى قىلماقچى بولدى - دە، تۆۋەنكى بازارغا قاراپ ماڭدى. «ھىلىمى بەيلەرنىڭ بېغىغا بېرىش كېرەك ... - دەپ ئويلىدى ئۇ بازارغا كېتىۋېتىپ، - لېكىن ئۇ يەردە شاكىر بىلەن ئۇچرىشىپ قالسامچۇ؟ ... ئۇ ۋاقىتتا بىرەر ھادىسە چىقىرىپ قويسامچۇ؟ ياق. ئۇنداق قىلسام ئىشنى بۇزۇپ قويمەن.» ئۇ بازاردىن ئۇچقانداك ئۆتتى. بۇ ئۇنىڭ بۇ يەردىن بۈگۈن ئۈچىنچى قېتىم يۈگۈرگەندەك ئۆتۈشى ئىدى. قەھۋەخانىدىكىلەرنىڭ بىر قىسمى ئۇنىڭ بۇ ھەرىكىتىگە ھەيران بولۇپ قارىشاتتى. ئۇ كېتىۋېتىپ، سەل نېرى تەرەپتە دۇكان ئالدىدا تۇرغان بىرنەچچە پەيتۇننى كۆردى - دە، تۇرۇپلا قالدى. تۇيۇقسىز ئۇنىڭ چىڭگىش خىياللىرى يېشىلدى، چىرايىغا خاتىرجەملىك تەبەسسۇمى يۈگۈردى. ئۇ پەيتۇنلارنىڭ يېنىغا كېلىپ، بىرىنى بىرنەچچە سائەتلىك ئىجارىگە ئالدى - دە، ھارۋىكەشكە ئۆزىنىڭ جەننەتتايىغىغا بېرىپ كېلىدىغانلىقىنى، ئۇ يەردە ھايات بولۇپ قېلىشى مۇمكىنلىكىنى ئېيتتى. ھارۋىكەش يۈسۈپنى ياخشى تونۇغاچقا، ئىككىلەنمەي ئاتلارنىڭ بېشىدىكى يەم تۇرۇبلىرىنى چىقىرىپ ئولتۇرغان يېرىنىڭ ئاستىغا قويدى - دە، جابدۇقلىرىنى تۈرەشتۈرۈپ، تىزگىن - بوجىلىرىنى ھارۋىغا چىقىپ ئولتۇرغان يۈسۈپنىڭ قولىغا تۇتقۇزدى.

يۈسۈپ پەيتۇننى سوغۇقتۇلۇمىغىچە ئاستا ھەيدىدى، ئۇنىڭدىن كېيىن ئاتلارنى قامچىلاپ بولۇشىغا قويۇپ بەردى. تاقەتسىزلىكتە ئۇنىڭ كۆزىگە ھېچ نەرسە كۆرۈنمەي قالدى. ئۇ ھارۋا ۋە ئاتلاردىنمۇ ھالقىپ كېتىدىغاندەك ئالدىغا دېۋىنەتتى. بۇزۇلغان تاش يولدا قۇرۇق ھارۋا كىشىنىڭ قورققۇسى كەلگۈدەك جاقىلداپ ماڭاتتى. جەننەتئايغىنىڭ باغلىرى ئارىسىدىن ئۆتكەن تار ۋە ئازگال يوللار قاغىراپ كەتكەنىدى. باھاردا سۇ دەريا بولۇپ ئاققان كوچىنىڭ ئۇ يەر - بۇ يەرلىرىدە ئۈنۈپ قالغان چاققاق ئوتلار بولۇشىغا چېپىۋاتقان ئاتلارنىڭ تاقىلىرى زەربىسىدىن قومۇرۇلۇپ ئەتراپقا چېچىلاتتى.

يۈسۈپ خۇددى ئۆيدىن مۇشۇ يەرگىچە يۈگۈرۈپ كەلگەندەك ھاسىراتىتتى. ئۇ يولنىڭ نېرىقى بېشىدىكى باغدا ئايلىنىپ يۈرگەنلەرنى كۆردى، ھارۋىنى مۇشۇ تېزلىك بىلەن شۇ يەرگىچە ھەيدەپ بارسا ئۇلارنى ئەندىشىگە سېلىپ قويۇشتىن ئېھتىيات قىلدى، شۇڭلاشقا تىزگىنىنى تارتىپ ئاتنى توختاتتى - دە، يەرگە چۈشتى. يۈسۈپ بۇ يۈگۈرۈك ئاتلارنى بىردەم سوۋۇتۇپ، ئۆزى چەتتىكى چىغىر يولغا چىقىپ ئىتتىك - ئىتتىك ماڭدى، ھىلمى بەيلەرنىڭ بېغىنىڭ چۆرىسىدىكى قاشانىڭ چېتىگە كەلگەندە تاپانچىسىنى قولغا ئېلىپ قەدىمىنى ئاستىلاتتى. باغدا ھېچكىم كۆرۈنمەيتتى. ناماز دىگەر ۋاقتى بولۇپ سالقىن چۈشۈشكە باشلىغانىدى. قاتتىق ئىسسىقتا بوشىشىپ كەتكەن كىشىلەر سىرتقا چىقىشنى خالىمايتتى. پەقەت ھىلمى بەيلەرنىڭ بېغىدىنلا نەغمە - ناۋا، كۈلكە سادالىرى ئاڭلىنىپ تۇراتتى. يۈسۈپ باغدا ئايلىنىپ يۈرۈپ ئۈزۈم يەۋاتقان ئىككى ئايالنى كۆرۈپ قالدى. بۇلارنىڭ بىرسى مۇئەززەز، بىرسى رايون باشلىقىنىڭ قىزى مەلىھا ئىدى. تېخى ئوبدان چېكىلمىگەن بۇ ئۈزۈملەرنى يېيىش ئۈچۈن، ياشانغان خېنىملار بۇ ئىسسىقتا سىرتقا چىقمايتتى، ئەلۋەتتە.

يۈسۈپ باغنىڭ قاشاسى ئەتراپىدا ئايلىنىپ يۈرەتتى. ئۇ

ھەر بىر دەرەخنىڭ تۈۋىدىن تارتىپ باغنىڭ ئىچكىرىلىرىگىچە كۆز يۈگۈرتۈپ چىقتى، ئەتراپتا ئۆينىڭ ئىچىدىكىلەر بىلەن باغدىكى ئىككى قىزدىن باشقا ئىنسان - جىنمۇ يوقلۇقىغا كۆزى يەتكەندىن كېيىن باغنىڭ ئىشىكىگە قايتىپ كەلدى - دە، ئىشىكنى ئىتتىرىپ ئىچىگە كىردى. باغدا ئايلىنىپ يۈرگەن ھېلىقى ئىككىلىلەن ئىشىكنىڭ يەرگە سۈرۈلگەن ئاۋازىنى ئاڭلاپ، دەرھال شۇ تەرەپكە قاراشتى. يۈسۈپ تۈۋەن ئاۋازدا:

— مۇئەززە، — دەپ چاقىردى.

قىزچاق چۆچۈپ كەتتى ۋە يېنىدىكى ھېچ نەرسىنى چۈشەنمەي قاراپ تۇرغان مەلىھاغا قاراپ قويدى - دە، بىرىنى ئىزلەۋاتقاندا ئۇ ئۇياق - بۇياققا قارىدى، ئۇزاق ئۆتمەي ئۆزىنى ئوڭشاش ئالدى ۋە دوستىغا:

— سەن ئۈزۈم يەپ تۇر، مەن قاراپ كېلەي ... يۈسۈپ ئاكىم كەلگەندەك قىلىدۇ. دادام بىرنەرسە بولىدۇ نېمە؟ — دېدى.

دەرھال ئويلاپ تاپقان بۇ يالغانچىلىقى ئۇنىڭ ئۆزىگىمۇ راستتەك بىلىنىپ يۈرىكى جىغىلداپ كەتتى. كىم بىلىدۇ، يۈسۈپ بۇ يەرگە ھەقىقەتەن دادىسى توغرىلىق بىرەر شۇم خەۋەر ئېلىپ كەلگەن بولۇشىمۇ مۇمكىن. بۇنى ئويلاپ ئۇ تېخىمۇ قورقۇپ كەتتى. باغنىڭ ئىچى ئاغدۇرۇۋېتىلگەندى. ئۇ يۈگۈرگەندە ئۈزۈم تاللىرىغا پۇتلىشىپ كەتتى. ئۇ ئالدىرىغان ۋە تەشۋىشلەنگەن سېرى دەر - دەر تىترەيتتى. ئۇ ئىختىيارسىز ھالدا: «جېنىم دادا، جېنىم دادا» دەپ ئالىمۇ قىلىپ كەتتى. يۈسۈپنىڭ يېنىغا بېرىپلا، ئۇنىڭ چىرايىغا قاراپ قورقتى. ئاكىسى:

— بۇ يەرگە نېمىدەپ كەلدىڭ، مۇئەززە؟ — دەپ سورىۋىدى، ئۇ چوڭقۇر بىر «ئۇھ» تارتتى. دېمەك، ئۇ دادىسىنىڭ بىرنەرسە بولمىغانلىقىنى، يۈسۈپنىڭ بۇ يەرگە باشقا بىر مەقسەتتە كەلگەنلىكىنى چۈشەنگەندى. ئادەتتىكى كۈنلەردە بولىدىغان بولسا، مۇئەززە ئۇنىڭ غەزىپىدىن قورقۇپ كەتكەن بولار ئىدى.

مانا ھازىر ئۇ خۇشال. بىرىنچىدىن، بايىقى قورقۇنچىنىڭ بىكار چىققانلىقى ئۇنىڭ كۆڭلىنى ئارام تاپتۇردى. يەنە بىرى، يۈسۈپنىڭ بۇ يەرگە پەقەت ئۇنىڭ ئۈچۈن، يەنى مۇئەزرىز ئۈچۈنلا كەلگەنلىكى ئۇنى ئېيتىپ تۈگەتكۈسىز خۇشاللىققا چۆمدۈرگەندى.

ئۇ ساددا بىر قىياپەتتە سورىدى:

— نېمە ئىش بولدى، يۈسۈپ ئاكا؟ بۇ يەرگە كەلگۈدەك نېمە ۋەقە يۈز بەردى؟ مەن يالغۇز ئەمەسقۇ؟ ئاناممۇ بارغۇ؟
يۈسۈپ مۇئەزرىزنىڭ چىرايىغا تىكىلىپ تۇرۇپ:
— بۇ يەرگە نېمىشقا كەلدىڭ دەۋاتىمەنغۇ، ئاناڭ نېمە قىلسا قىلىۋەرسۇن، سەن نېمىشقا كېلىسەن؟ — دېدى.

مۇئەزرىز قەستەن يۈسۈپنىڭ چىشىغا تېگىپ ئاڭلىمىغاندەك بولۇۋالدى. ئۇ نەچچە ئايدىن بۇيان يۈسۈپنىڭ ئۆزىگە قىلىۋاتقان مۇئامىلىلىرى ئۈچۈن ئۇنچىلىك قىلسا نېمە بوپتۇ؟ ئەمما، ئۇنىڭ ئارزۇ - ئۈمىدلىرىنىڭ تېگىدە، شۇ ئاندا ھېس قىلغان ۋە كۈچىيىۋاتقان بەخت تۇيغۇسى ۋە خۇشاللىقى چوڭقۇر ئورۇن ئالغانىدى. ئۇ ئۆزىنى چىڭ تۇتۇپ تۇرمىغىنىدا، يۈسۈپنىڭ بويىغا ئېسىلىۋالغان بولاتتى، لېكىن ئۇ چاندۇرماي قاپاقلىرىنى تۈرۈپ:

— نېمە قىلىسام بولاتتى، يۈسۈپ ئاكا؟ كۈن بويى ئۆيگە سولىنىپ ئولتۇرۇشۇم كېرەكمىدى؟ ئازراق بولسىمۇ كۆڭۈل ئېچىش ھەققىم يوقمۇ؟ — دېدى.

يۈسۈپ يەرگە قارىۋالدى، بۇ يەرگە كەلگىنىگە قاتتىق پۇشايمان قىلدى. كونا خاپىلىقلىرى بىر چەتتە قايرىلىپ قېلىپ، ئۇنىڭ ۋۇجۇدىنى ئىنتايىن ئېغىر ھەسرەت - نادامەت قاپلىۋالغانىدى. ئۇ بېشىنى كۆتۈرمەي تۇرۇپ:

— نېمە قىلىمەن دېسەڭ شۇنى قىل! — دېدى - دە، ئارقىسىغا بۇرىلىپ مېڭىشقا تەمىشلىۋىدى، مۇئەزرىز دەررۇ يۈسۈپنىڭ يېنىغا كېلىپ:

— يۈسۈپ ! — دېدى.

— نېمە؟

— يۈسۈپ ... سىز بۇ يەرگە نېمىشقا كەلدىڭىز؟
يۈسۈپ جاۋاب بەرمىدى. راست ئەمەسمۇ، ئۇ زادى بۇ يەرگە
نېمىشقا كەلگەندى؟

— مېنى ئىزدەپ كەلدىڭىزما؟

يۈسۈپ غەيىبىنى ئېتىراپ قىلغان ئادەمدەك قىزىرىپ
كېتىپ، بېشىنى لىڭشىتتى:
— شۇنداق !

يۈسۈپنىڭ چىرايىغا قاراپ مۇئەززەنىڭ يۈرىكى دۈپۈلدەپ
كەتتى. بۇ چاغدا، يۈسۈپنىڭ چىرايىدا ھېلىقى ئاخشام
مۇئەززەگە «چۈشەندىم» دېگەن ۋاقتىدىكى ھېسسىياتى كۆرۈنۈپ
تۇراتتى.

مۇئەززە بىردىنلا:

— يۈسۈپ، ئۇنداق بولسا كېتەيلى ! — دېدى.

يۈسۈپ يەنە قىپقىزىل قىزىرىپ، ماقۇل بولۇپ بېشىنى
لىڭشىتتى.

— ئۆيگە كىرىپ پۈركەنجەمنى ئېلىۋالاي ...

يۈسۈپ شۇ ھامان ئۇنىڭ بىلىكىدىن تۇتۇۋالدى:

— بولدى، قوي، مەن بىلەن ماڭ !

— يۈسۈپ، ئۇنداق قىلساق بولماس ... ئانام نېمە دەپ قالار ...

خەلقىئالەم نېمە دەر؟

يۈسۈپ ئۇنى قولىدىن تارتىپ باغدىن ئاچىقىپ كېتىۋېتىپ

دېدى:

— ھېچكىم ھېچ نەرسە دېمەيدۇ، دېسمۇ ھېچ ۋەقەسى يوق ...

مۇئەززە نېرىدا تۇرغان پەيتۇننى كۆرۈپ يۈسۈپنىڭ

چىرايىغا قارىدى - دە:

— بۇنىڭ بىلەن كېتەمدۇق؟ — دېدى.

— ھەئە !

— بەك ياخشى قىيىسىز، ماڭا رۇخسەت قىلىڭ، ياغلىق ۋە باشقا نەرسىلىرىمنى ئېلىپ دەرھال قايتىپ كېلىمەن، —
مۇئەز زەز شۇنداق دېدى — دە، بالىلارچە مۆلدۈرلەپ تۇرغان
كۆزلىرى بىلەن يۈسۈپكە ئىرىكىلەپ مېيىقىدا كۈلۈپ قويدى، —
مېنى كەلمەيدۇ دەپ قورقۇۋاتامسىز يا؟
— ياق، كېلىدىغانلىقىڭغا ئىشىنىمەن، — دېدى يۈسۈپ
بېشىنى لىڭشىتىپ.

— ئۇنداق بولسا، نېمىشقا ماڭا رۇخسەت قىلمايسىز؟
يۈسۈپ ئۇنى بىلىكىدىن جان ئاچچىقىدا سىقىپ:
— ئەھمىيىتى يوق! — دېدى ۋە لەۋلىرى تىترەپ، — نېمە
بولسا بولسۇن، سېنى زادى قويۇپ بەرمەيمەن! — دەپ قوشۇمچە
قىلدى.

شۇنداق قىلىشىپ ئۇلار ھارۋىنىڭ يېنىغا كېلىپ قالغانىدى.
يۈسۈپ قىزچاقنىڭ ھارۋىغا چىقىشىغا ياردەملەشتى، ئاندىن
پەيتۇننىڭ يان ئېشىكىنىڭ كىلىونكا پەردىسىنى چۈشۈرۈۋېتىپ
ئۆزى ئالدىغا ئولتۇردى ۋە:
— ئىچكىرىرەك ئولتۇر، بولمىسا، كۆرۈنۈپ قالسىەن! —
دېدى.

يۈسۈپ قامچىنى قولغا ئېلىپ «دەرت» دېدى — دە، باغنىڭ
ئارقىسىدىن ئۆتۈپ يولغا چۈشتى. باغدا خېلىغىچە ئۆزى يالغۇز
ئۈزۈم يەپ يۈرگەن مەلھە بىردەم — بىردەمگە بېشىنى كۆتۈرۈپ
مۇئەز زەزنى ئىزدەيتتى.

يۈسۈپ ئاتلارنى بولۇشىغا قويۇپ بەردى. قىزچاق پەيتۇننىڭ
ئىچىدە بىر بۇلۇڭغا تىقىلىپ ئولتۇراتتى ۋە بەزىدە قوللىرىنى
ئىككى يانغا تاشلاپ خىيالغا كېتەتتى. ھارۋا تاشلارغا ئۇرۇلۇپ
ئۇچقانداك كېتىۋاتاتتى. مۇئەز زەزنىڭ چايقىلىپ قاقشاشلىرى
بىلەن — بىلىنمەس ئاڭلىنىپ تۇراتتى. كېيىن ئۇنىڭ ئۇنى
ئىچىگە چۈشۈپ، كۆڭلىنى بىر خىل ئىندىشە قاپلىدى، ئۇ بۇ
سەپەرنىڭ ئاقىۋىتىدىن قورقاتتى. دېمەكچى، ئۇلار نەگە

كېتىۋاتىدۇ؟ ئەلۋەتتە ئۆيگە، راستلا ئۆيگىمىدۇ؟ يۈسۈپنىڭ چىرايىنى ئارقىسىدىن غىل - پال كۆرۈپ تۇرىسىمۇ مۇئەززەز بۇ چىرايدا نېمىلەرنىڭ ئەكس ئېتىۋاتقانلىقىنى تولۇق چۈشىنىپتتى. سىڭلىسىنى ئۆيگە ئېلىپ كېتىۋاتقان ئادەمنىڭ چىرايى بۇنداق بولمايتتى، بۇنداق بولۇشىمۇ مۇمكىن ئەمەس ئىدى. مۇئەززەز بۇنداق چىرايىنى زادىلا كۆرۈپ باقمىغانىدى. ئۇ شۇ تاپتا يۈسۈپنىڭ چىرايىنى ئېنىق كۆرمىگەن بولسىمۇ، لېكىن ئۇنى يۈز مۇسكۇللىرى كېرىلىپ تېرىسىگە سىغمايۋاتقانداك كۆز ئالدىغا كەلتۈرۈۋاتاتتى.

بەزىدە يۈسۈپنىڭ گەۋدىسى كېڭىيىپ پەيتۇننىڭ ئالدىنى پۈتۈنلەي توسۇۋالاتتى - دە، پەيتۇننىڭ ئىچى قاپقاراڭغۇ بولۇپ كېتەتتى. بۇ ۋاقىتتا مۇئەززەز ھېچ نەرسىنى كۆرەلمەي ۋارقىرىۋەتكۈدەك بولۇپ كېتەتتى. يۈسۈپنىڭ گەۋدىسىلا ئەمەس، بېشىغا كىيىۋالغان پاپىخىنىڭ چۆرىسىدىن چىقىپ تۇرغان قىسقا قارا چاپلىرى تېگىدىكى قىزىرىپ كەتكەن قۇلاقلىرىمۇ مۇئەززەزنىڭ كۆزىگە ئاجايىپ يوغان كۆرۈنۈپ كېتىۋاتاتتى.

يۈسۈپ بىردىنلا ئولتۇرغان ئورنىدىن ئۈچۈپ كەتكۈدەك سەكرەپ كەتتى. سىرتىنى كۆرەلمىگەن مۇئەززەز قورقۇپ كەتتى. يۈسۈپ قولىدىكى قامچىسىنى ئايلاندۇرۇپ ئۇرغاندا، ئاتلار بار كۈچى بىلەن چاپتى. مۇئەززەز كەينى تەرەپتىكى كىلىئونكا پەردىنى قىيا ئېچىپ سىرتقا قارىۋىدى، يولنىڭ دوقمۇشىدا خۇددى شاكىرغا ئوخشايدىغان بىر ئاتلىق ئادەمنى غىل - پال كۆرۈپ قالدى. بۇ چاغدا، ئۇنىڭ قەلبىدە ئانىسىغا قاتتىق نەپرەتلىنىش ھېسسىياتى پەيدا بولدى. دېمەك، شاكىرمۇ مۇئەززەزنىڭ باغدا ئىكەنلىكىدىن خەۋەر تاپقان ۋە دەرھال ئاتلىنىپ يولدا كۆتۈپ تۇرغان. مۇئەززەز يۈسۈپنى قۇچاقلاپ تۇرۇپ ئۇنىڭ قىزىرىپ كەتكەن قۇلقىغا: «مەن سىزدىن تامامەن رازىمەن، يۈسۈپ، مېنى نېمە قىلىشىڭىز قىلىڭ، لېكىن ئۆزىڭىزدىن بىر مىنۇتمۇ ئايرىماڭ!» دېگۈسى كېلىپ كەتتى. بۇ

چاغدا، پەيتۇن تەك دۆڭگە چىقىپ كېتىۋاتاتتى. قىزچاق پەيتۇننىڭ كىلىونكا پەردىسىنى ئېچىپ ئۆزلىرىنىڭ سوغۇقتۇلۇمىغا كېلىپ قالغانلىقىنى سەزدى:

— يۈسۈپ، نەگە بارىمىز؟ — دەپ ۋارقىرىدى قىز. چۈنكى، شەھەرگە كىرىدىغان يەردە ئاتلار ئوڭغا بۇرىلىپ ھاۋارغا بارىدىغان يولغا چۈشكەندى.

يۈسۈپ جاۋاب بېرىش ئۇياقتا تۇرسۇن، مۇئەزرىگە قاراپمۇ قويماي ئاتلارنى ھەيدەش بىلەن بولۇپ كەتتى. بىراق، مۇئەزرى ھېچ نەرسىدىن قورقمايتتى. پەيتۇننىڭ ئالدىنى تۇرىۋالغان يۈسۈپنىڭ گەۋدىسى ئۇنىڭغا تۈگمەس خاتىرجەملىك بېرىتتى.

13

ئىككى قاسنىقى زەيتۇن كۆچىتى بىلەن زىچ ئورالغان يول بىرنەچچە يۈز مېتىردە بىر بۇرىلىش ياساپ سوزۇلاتتى. پېتىۋاتقان قۇياش نۇرى كۆچەتلەرنىڭ ئۇچلىرىدىن يولنىڭ بىر چېتىگە قىيپاش چۈشۈپ تۇراتتى ۋە ئاستا - ئاستا دەرەخ غوللىرىدىن يۇقىرىغا قاراپ ئۆرلەيتتى. ئەگرى - دۇناي زەيتۇن دەرەخلىرىنىڭ كەينىگە ياكى بىر يېنىغا ئېگىلىپ قالغان قېرى غوللىرى ئەگەر شاخ - شۇمبىلىرى بولمىسا، يىراقتىن خۇددى بىر مازارنى ئەسلىتەتتى. كېچىنىڭ تېخى ھېلىراقىتا چىقىشقا باشلىغان ئىللىق شامىلى ئۇششاق، ئەمما قاتتىق يوپۇرماقلارنى شىلدىرلىتاتتى. مانا بۇ مەنزىرە كىشىلەرگە خۇددى بۇ قېرى گەۋدىلەر جانلىنىۋاتقاندا، غوللىرىدىكى كاۋاكلار كۆزگە ئوخشاش ئەتراپقا قاراۋاتقاندا، بىر خىل كۆرۈنۈشنى ھېس قىلدۇراتتى.

كەينىدە ئاق بۇلۇتتەك چاڭ قالدۇرۇپ قۇيۇندەك كېتىۋاتقان پەيتۇن ئەتراپتىكى پۈتۈن نورماللىقنى بۇزاتتى.

يۈسۈپ ئالدىغا قاراپلا كېتىۋاتقاچقا يول بويلىرىدىكى دەل -

دەرەخلەرنىڭ يېرىم چەمبەر شەكلىدە سوزۇلغانلىقىنى، يولدا ئۇچرىغان دېھقانلارنىڭ قورقۇشۇپ ئېشەكلىرىنى چەتكە تارتىۋاتقانلىقلىرىنىمۇ سەزمەيتتى. ئۇ بىر ئازدىن كېيىن ئاتنىڭ ئىزگىنىنى تارتىپ پەيتۇننى ئاستىلاتتى. پەيتۇن ئىككى تەرىپى ئېتىزلىق بىر يەرگە كېلىپ قالغانىدى. ئۇ ئەتراپقا قاراپ، بىرنەچچە قەدەم ئېرىدا ئولتۇرەپكە بۇرالغان يولنى كۆردى - دە، ئېتىنى شۇ تەرەپكە ھەيدىدى.

بۇ بۇرھانىيەدىن ئايۋاللىققا بارىدىغان يول ئىدى. يۈسۈپ ئاتلىرىنى يەنە بولۇشىغا قويۇۋەتتى. يېرىم سائەتتىن كېيىن يولنىڭ ئىككى قاسنىقىدا ئاق تېرەك بىلەن سۆگەت كۆرۈنۈشكە باشلىدى. بۇ چاغدا كۈن ئولتۇرۇپ گۈگۈم چۈشۈپ قالغانىدى. يولدا ھېچكىم كۆرۈنمەيتتى. بۇرھانىيەگە كەلگەندە مەسچىتنىڭ ۋە بىر قانچە قەھۋەخانىنىڭ چىرىغى يېنىقلىق ئىدى. يۈسۈپ شەھەرنى بويلاپ مېڭىۋەردى. ئۇنىڭ ئالدىغا قۇرۇپ كەتكەن كەڭ بىر ساي ئۇچرىدى. قارا تەرگە چۆمگەن ئاتلار تىزلىرىغىچە قۇم ئىچىدە تازا كېرىلىۋالدى. يۈسۈپ يەرگە چۈشۈپ ئاتلارنى يېتىلەپ سايىدىن ئاستا ئۆتكۈزگەندىن كېيىن بىر ئاز سوۋۇتماقچى بولدى، ئولتۇرغان ئورنىنىڭ ئاستىدىن ئارپا قاچىلانغان يەم توربىلىرىنى ئالدى ۋە ئاتلارنىڭ يۈگىنىنى ئېلىۋېتىپ توربىلارنى كىيگۈزۈپ قويدى. مانا شۇ چاغدىلا يۈسۈپ پەيتۇننىڭ ئىچىگە قاراپ بېقىشتى ئويلىدى ۋە يان تەرەپتىكى پەردىلەرنىڭ بىرىنى ئېچىپ ئىچىگە قارىۋىدى، قاپقاراڭغۇچىلىقتا ھېچنېمىنى كۆرەلمىدى، كۆزلىرى قاراڭغۇغا كۆنگەندىن كېيىنلا ھارۋىنىڭ ئىچكىرىسىدىكى كىگىزنىڭ ئارىسىدا بىرنەرسە بارلىقىنى كۆردى - دە، جەينەكلىرى بىلەن پەيتۇنغا يۆلىنىپ تۇرۇپ:

— مۇئەززەز! — دەپ چاقىردى.

— يۈسۈپ! — شىپىرلىغان بىر ئاۋاز ئاڭلىنىپ

مۇئەززەزنىڭ ھال سەتىن كۆڭلىكى يۈسۈپكە يېقىنلاشتى. ھاۋا شۇنچە ئىسسىق بولسىمۇ قىزچاق تىترەۋاتاتتى.

— مۇزلاۋاتامسەن؟

— ياقەي، نېمىشقا مۇزلايمەن؟

— قورقىمىدىڭمۇ؟

— ياق! — دېدى مۇئەززەز كەسكىن ئاۋازدا.

ئۇ، نەگە كېتىپ بارىمىز، دەپمۇ سورىمىدى، سوراشنىمۇ خالىمىدى. يۈسۈپمۇ باشقا گەپ قىلمىدى. ئۇنىڭ كۆز ئالدىدا بۈگۈن چۈشتىن كېيىنكى بىر - بىرىگە ئۇلىشىپ ئۆتكەن مەنزىرىلەرلا گەۋدىلىنەتتى. ئۇنىڭ دىمىغىغا ئاتلارنىڭ تەر پۇرىقىدىن باشقا نەرسە ئۇرۇلمايتتى ... قۇلاق تۈۋىدە ھېلىمۇ پەيتۇننىڭ جاقۇر - جۇقۇرلىرى بىلەن ئاتلارنىڭ بويىنىدىكى قوڭغۇراق ئاۋازىلا ئاڭلىنىپ تۇراتتى. ئۇ توپا - چاڭ بېسىپ كەتكەن قاشلىرىنى ئوينىتىپ كۈلۈمسىرىدى ۋە پەيتۇننىڭ ئىشىكى ئالدىغا كەلگەن مۇئەززەزنىڭ بىلىكىگە بېشىنى قويۇپ چوڭقۇر - چوڭقۇر تىنىدى. ئۇنىڭ كۆزلىرى ھېلىلا ئۇيقۇغا كېتىدىغاندەك تۇراتتى. مۇئەززەز تاقەتسىزلىنىپ سورىدى:

— يۈسۈپ، يەنە ماڭامدۇق؟

— ئازراق مېڭىپ باقايلى، بەلكى بىرەر يېزىغا بېرىپ

قالارىمىز. بۇ يەرلەر ماڭا ئانچە تونۇش ئەمەس.

مۇئەززەز نېمە ئۈچۈن بۇرھانىيەدە قالمىدۇق دەپ سورىغۇسى بولسىمۇ سورىمىدى؛ ئۇ يەردە نېمىشقا قالمىغانلىقلىرىنى ۋە نېمە ئۈچۈن تېخىمۇ يىراقلاپ كېتىۋاتقانلىرىنى يۈسۈپنىڭ ئۆزىمۇ بىلمەيدىغانلىقىنى ھېس قىلغان بولغاچقا، ئۇنى خىجالەت قىلىشنى خالىمىدى.

ئاستا - ئاستا كۆتۈرۈلۈۋاتقان ئاينىڭ نۇرى پەيتۇندىن ھالقىپ، شاراق - شۇرۇق ئاۋازلار ئىچىدە بوغۇز يەۋاتقان ئاتلارنىڭ قۇلاقلىرىغا چۈشۈپ تۇراتتى. ئالدىدىكى كۆۋرۈك، ئارقىدىكى دەل - دەرەخلەر، كەينىدە قالغان دېڭىز بىردىنلا جانلىنىپ، سۇس بىر يورۇقلۇق ھەممە نەرسىگە يېڭى ھايات بەخش ئەتكەنىدى. بۇ كۈندۈزدىكىدىن ئالاھىدە پەرقلىنىدىغان

بىر ھايات بولۇپ، ئۇنىڭغا پەقەت بايىقى قاراڭغۇلۇقتىن كېيىنلا ئېرىشكىلى بولاتتى. قىزىق قۇياش تەپتىدە ئۆرتىلىپ ياتقان ۋە ھاياتلىقنى پەقەت قۇياش ۋاستىسى بىلەنلا نامايان قىلىپ تۇرغان تەبىئەت دۇنياسى يېرىم سائەتلا داۋام قىلغان قاراڭغۇلۇق ئىچىدە دەرھال باشقىچە تۇس ئالدى. ئەمدى ئۇ ھاياتلىقنى يېنىك شەپىلەر ۋە ھەربىر مەۋجۇدىيەتنى نېپىز پەردىگە ئوخشاش قاپلىغان ھاياتىي كۈچكە باي بىر ئىزغىرىن شامىلى بىلەن مەيدانغا كەلتۈرەتتى. سايىنىڭ ئىككى قاسنىقىدىكى تىكەنلىكلەرنىڭ ئارىسىدا تومۇزغىلارنىڭ جىزىلداشلىرى ئاڭلىنىپ تۇرسا، ئاندا - ساندا مىدىرلاپ قويدىغان ئاتلارنىڭ پۇتلىرى ئارىسىدا چېكەتكىلەر سەكرىشەتتى. كەچقۇرۇن دېڭىز تەرەپتىن كېلىدىغان شامال كۈچلۈك بولمىسىمۇ، كۈندۈزدىكىدىن خېلىلا پەرق قىلاتتى. پۈتۈن ئاۋازلار بىر - بىرىدىن ناھايىتى ئېنىق ئايرىۋالغىلى بولىدىغان دەرىجىدە ئوچۇق ۋە يېقىملىق ئىدى.

قاتتىق چارچىغان يۈسۈپ پەيتۇننىڭ ئىشىكىدە مۇئەززەزنى قۇچاقلاپ، ئۇن - تىنسىز نېمىنىدۇر كۈتەتتى، مۇئەززەز ئېڭىكىنى ئاستاغىنا يۈسۈپنىڭ بېشىغا قويۇپ، ئۇنىڭ تەر ۋە توپا - چاڭ پۇراپ تۇرغان چېچىنى پۇراپ ھاردۇقىنى چىقارغاچ كۆزلىرىنى ئالدى تەرەپكە تىكىپ ئەتراپىنى كۆزىتەتتى. ئۇ ئاي يورۇقىدا شىلدىرىلغان دەل - دەرەخلەرگە ۋە ئۈستىدە كۈمۈش رەڭلىك بېلىق قاسىراقلىرى لەيلەپ تۇرغان دېڭىزگە قارىۋىدى، كۆزلىرى قامىشىپ كەتتى. يەملىرىنى تۈگەتكەن ئاتلار ئىچى پۇشۇپ، باشلىرىنى ئۇياق - بۇياققا چايقاپ، بېشىدىكى توربىلىرىنى ئېلىۋېتىشنى كۈتەتتى. يۈسۈپ:

— ماڭايلى، — دېدى - دە، ئاتلارنىڭ توربىلىرىنى ئېلىپ ھارۋىغا تاشلىغاندىن كېيىن پەيتۇننى قايتا قوشتى ۋە قامچىسىنى ئوينىتىپ يۈرۈپ كەتتى.

مۇئەززەز يەنە ئۆز ئورنىغا — پەيتۇننىڭ قاراڭغۇ بۇلۇڭىغا

بېرىپ ئولتۇرۇشقا تەمشەلدى. ھارۋىغا سېلىنغان پالازنىڭ ئاستىغا قۇرۇق چۆپ يېيىتىلغانىدى. بىر چەتتە ئىككى قاتلاقلىق بىر جۈپ كىگىز تۇراتتى. مۇئەززەز ئۇنى ئېلىپ ئاستىغا سالدى. ئاچچىق، سېسىق پۇراق چىقىپ تۇرغان بۇ كىگىزلەر ئاتلار تەرلىگەندە يېپىپ قويىدىغان يوپۇق ئىدى. مۇئەززەز بۇ كىگىزلەرنى تۇتۇپ نېرى - بېرى تارتقاندا كۆڭلىكى بىلەن قوللىنىڭ مېچىلداپ كەتكەنلىكىنى سەزدى.

مانا بۇلارنىڭ ھەممىسى ئۇنىڭغا ناھايىتى تەبىئىي بىلىنىدى. ئۇ سىرتقا قارىدى، ئەمدى ئاي سول تەرەپكە ئۆتكەن بولۇپ، يۈسۈپنىڭ تىزگىن تۇتقان قوللىرىنى يورۇتۇپ تۇراتتى. ئاتلارنىڭ جابدۇقلىرىغا مىخلانغان سېرىق مىس تۈگمىلەر قىممەتلىك زىبۇ زىننەت بۇيۇملىرىدەك يالترىيىتى. پەيتۇننىڭ ئىشىكى قىيا ئوچۇق ئىدى. يۈسۈپ بېشىنى سەل ئوڭغا بۇرغانىدى، چىرايى خېلىلا ئېنىق كۆرۈنىدى: قۇلىقى بىلەن چېچى قاراڭغۇدا قالغاندىن باشقا، سول مەڭزى بىلەن پېشانىسىنىڭ بىر قىسمى ۋە قاڭشىرى ئاق نۇرغا چۆمۈلگەنىدى، ئۇچىلا كۆرۈنۈپ تۇرغان قاشلىرى بىلەن - بىلىنمەس لىپىلدايتتى. مۇئەززەز ھېچقاچان يۈسۈپنى بۇتچىلىك گۈزەل كۆرمىگەنىدى. شۇڭا، ئۇ دەسلەپ ئۇزۇندىن - ئۇزۇن قاراپ ئولتۇردى، ئاندىن ئېسەدەپ يىغلىغىلى تۇردى. قولى بىلەن يۈزىنى توسۇۋالسا، كۆز ياشلىرى ئالقانلىرىنىڭ ئارىسىدىن ئاقتى. مۇئەززەز يىغلىغانلىقىنى يۈسۈپكە كۆرسەتمەكچى ئەمەس ئىدى. چۈنكى، ئۆزىنى بەختلىك قىلىۋاتقان كىشىگە يىغىسىنى كۆرسىتىش توغرا ئەمەس - دە. بۇنى چۈشەندۈرۈپ ئولتۇرۇشنىڭ ھاجىتى بولمىسا كېرەك.

پەيتۇننىڭ قوڭغۇراق ئاۋازى ھەممە يەرنى بىر ئالدى، ئاتلارنىڭ تۇياق ئاۋازلىرى بۇ نەغمە - ناۋاغا قوشۇلۇپ ئاللىقاچانلارغا كەتتى. مېڭىشى ئاستىلاپ قالغان ئاتلارنىڭ ئۈستىدىكى جابدۇقلىرى يالت - يۇلت قىلىپ كۆزنى

چاقنىتاتتى. ئۇچلىرىغا يورۇق چۈشۈپ تۇرغان، كۆپكۆك دېڭىزدەك دولقۇنلىنىپ تۇرغان زەيتۇن كۆچەتلىرىنىڭ ئاستى تەرىپى قاراڭغۇ ئىدى، بەزىدە يەرلىرىدە يوپۇرماقلارنىڭ ئارىسىدىن ئۆتكەن ئوقتەك تۈپتۈز نۇر دەستىسىنىڭ بىر ئۇچى يەردە بولسا، بىر ئۇچى كۆكتە تۇراتتى.

پەيتۇن ئىكرەك بىر داۋاندىن ھالقىپ ئۆۋەنگە چۈشۈشكە باشلىدى. دەسلەپ دېڭىز كۆرۈندى ۋە دېڭىزنىڭ ئەتراپىدىكى قارىغايىلار مەلۇم بولۇشقا باشلىدى. يۈسۈپ ئۆزلىرىنىڭ قوزاق ياكى پەلىتكۈيى دېگەن يېزىلاردىن بىرىنىڭ ئەتراپىغا كېلىپ قالغانلىقىنى پەملىدى. بىراق، مەھەللىنىڭ قارىسى كۆرۈنمەيتتى. نەگە بېرىشنى، نېمە قىلىشنى ۋە نەدە تۇرۇشنى بىلەلمىگەن يۈسۈپ ئارقىسىغا، پەيتۇننىڭ ئىچىگە قاراپ تەس ئاۋازدا:

— مۇئەززەز، يەنە ماڭامدۇق؟ — دەپ سورىدى.

— مەن نەدىن بىلەي؟

— خالىساڭ مۇشۇ يەرگە چۈشەيلى ... تاڭ ئاتقاندا ئويلىشىپ

كۆرەرمىز!

— ماقۇل.

يۈسۈپ ئاتلارنىڭ تىزگىنىنى تارتىپ توختاتتى. سول تەرەپتە قېلىن قارىغايلىق دۆڭ بار ئىدى. ئوڭ تەرەپتە قارىغاي بىلەن ئورالغان بىر تۆپىلىك تۆۋەن تەرەپتىكى بىر كىلومېتىرچە يىراقلىقتىكى دېڭىزغىچە سوزۇلغانىدى. يۈسۈپ پەيتۇننى شۇ تەرەپكە، قارىغايىلارنىڭ ئاستىدىكى تۈزلەڭلىككە ئاپىرىپ توختاتتى ۋە پەيتۇندىن ئاتلارنى بويىشتىپ ھەرىرىنى بىردىن قارىغايغا باغلىدى. يولنىڭ چېتىدىن بىرنەچچە يوغان تاشنى ئەكىلىپ پەيتۇن چاقىنىڭ ئالدىغا تىرەپ قويدى، ئاندىن پەيتۇننىڭ ئىچىگە بېشىنى تىقىپ:

— بۇ ياققا چىققىنا، مۇئەززەز، تاشقىرى سوغۇق ئەمەس ...

مۇزلىمايسەن! — دېدى.

بۇ ئاشخام كۈندۈزدىكىدەك چىدىغۇسىز ئىسسىق بولمىغىنى بىلەن ئانچە سالقىنمۇ ئەمەس ئىدى. قارىغايىلارنىڭ ئارىسىدىن كۆرۈنۈپ تۇرغان دېڭىز گويا توڭلاپ مۇز تۇتۇپ كەتكەندەك تىپتىنچ كۆرۈنەتتى.

مۇئەززەز پەيتۇندىن چۈشۈپ ئۇيقۇلۇقتىنمۇ ياكى قاراڭغۇدىن چىققانلىقى ئۈچۈنمۇ، كۆزلىرىنى ئۇۋۇلايتتى.

ئۇلار پۇتلىرى قارىغايىنىڭ يىڭىنە يوپۇرماقلىرى ئۈستىدە تېپىلىپ ئاران دېگەندە بىر كۆتەكنىڭ يېنىغا كېلىشتى - دە، بىر - بىرىگە ياندىشىپ ئولتۇرۇپ يىراقتىكى دېڭىزغا قاراشتى. ئۇلارنىڭ ئالدى تەرىپى دەل - دەرەخسىز بىپايان تۈزلەڭلىك بولۇپ، ئۇيۇققىچە كۆرۈنۈپ تۇراتتى. بايا ئۇلارنى چۈمكىۋالغان توپا - تۇمان، سامان، تېزەك ۋە ئاتنىڭ تەر پۇرىقى ئەمدى قارىغايىنىڭ كىشىنى مەپتۇن قىلىدىغان خۇش پۇراقلىرىغا ئورۇن بەرگەنىدى. بۇ پۇراقتىن قانغۇدەك بەھرىمەن بولۇش ئۈچۈن، ئۇلار پۈتۈپ قالاي دېگەن دىماغلىرى بىلەن تولۇق ۋە چوڭقۇر نەپەس ئېلىشاتتى ۋە بىر - بىرلىرىگە قاراپ - قاراپ قويۇشاتتى.

نامەلۇم بىر سەزگۈ بۇ مىنۇتلارنىڭ يەنە قايتىپ كەلمەيدىغانلىقىنى ئىككىسىگە بىردەكلا ئۇقتۇرۇۋاتاتتى ھەمدە بەختلىرىنىڭ كۆلەڭگۈسىز بولۇشى ئۈچۈن، مۇشۇ ۋاقىتنىڭ ئۆزىدە ھېچقانداق باشقا بىر خيالدا بولماسلىقى كېرەكلىكىنى ئۇلارغا ئىشارەت قىلىۋاتاتتى. ئىككىلىسى يا بىر سائەت بۇرۇنقىنى، يا بىر سائەت كېيىنكىنى ئويلىمايتتى. پۈتۈن ھېسسىيات ۋە پۈتۈن ئوي - پىكىرلەردىن ئۈستۈن ئورۇندا تۇرىدىغان ۋە كىشىنى ئۆمرىدە پەقەت بىرنەچچە قېتىملا ئۆز ئىلكىگە ئالىدىغان تەبىئىي ۋە ھۆكۈمران ئورۇندىكى تۇيغۇ ھازىر ئۇلارنىڭ ھەر ئىككىلىسىنى تىزگىنلىۋالغانىدى. دەل شۇ پەيتتە ئەتراپىدىكى دەل - دەرەخلەرمۇ، ئالدىدىكى دېڭىزمۇ بۇ كۈچكە ئىتائەت قىلاتتى. شۇ تاپتا ئۇلار جىمى قايغۇ - ھەسرەت،

ئۆزگىچە ئىستەكلەردىن خالىي ئىدى. ئارزۇ - ئارمىنىغا يەتكۈچە بولغان ئارىلىقتىكى ئىچ پۇشۇقلىرىمۇ ئۇنتۇلغانىدى. بەختنىڭ بۇ قەدەر ئوڭۇشلۇق قولغا كەلتۈرۈلۈشى ھەر ئىككىسىنىمۇ ھەيران قالدۇرۇۋاتاتتى. ئۇلار شۇنچىلىك خۇشال بولۇشقانىدىكى، ھەتتا بىر - بىرىگە قىلىشىدىغان شېرىن سۆزلەرنىمۇ تاپالماي پەقەت چوڭقۇر - چوڭقۇر نەپەس ئىچىدە كۈلۈمسىرىشىپ بىر ھازاغىچە ئۇن - تىنىسىز ئولتۇرۇشتى. كېيىن مۇئەززەز بېشىنى يۈسۈپنىڭ مۇرىسىگە قويدى - دە، ئۇيقۇغا كەتتى. يۈسۈپ ئۇنى كۆتۈرۈپ پەيتۇنغا ياتقۇزدى.

ئاتلار باغلاپ قويۇلغان دەرەخلەرگە باشلىرىنى سۈركەپ، ئاياغلىرى ئاستىدىكى قۇرۇپ كەتكەن قارىغاي يوپۇرماقلىرىنى غاچىرلىتىپ دەسسىگەنسېرى تۆۋەنگە سىيرىلاتتى.

يوغان ۋە ئېگىز قارىغايلىرىنىڭ ئۈستىدە شىپىرىلغان ئاۋاز ئاڭلاندى. بىر تىيىن شاختىن شاخقا سەكرەپ يۈرەتتى.

پەيتۇننىڭ ئوقى يېنىك - يېنىك سىلكىنەتتى. ئۇنىڭ ئىچىدىكى ئىككى ياشنىڭ نەپەسلىرى قۇرۇق چۆپ ۋە كىگىزنىڭ پۇراقلىرىغا قوشۇلۇپ كەتكەنىدى.

ئۈچىنچى باب

1

مۇئەززەرنىڭ ئۇزاققىچە قايتىپ كەلمىگەنلىكىنى كۆرۈپ مەلىھا يەۋاتقان ئۈزۈمنى تاشلاپ ئۆيگە قاراپ يۈگۈردى ۋە شاھىندەگە يۈسۈپ كېلىپ مۇئەززەرنى چاقىرغانلىقىنى، ئىككىسىنىڭ بىللە كېتىپ قالغانلىقىنى ئېيتتى.

شاھىندە دەرھال سالاھىددىن بەينى ئېسىگە ئالدى - دە، ئەنسىزلىك ئىچىدە ئورنىدىن دەس تۇرۇپ:

— ۋاي ئاللا ... كەتمىسەم بولمايدۇ، بەي بىرنەرسە بولغان ئوخشايدۇ، يا رەببىم، ئۆزۈڭگە ئامانەت! — دېگىنىچە ئالدىراشچىلىقتا پۈركەنجىسىنى ئېلىپ ماڭدى. بۇ مۇئەززەرنىڭ خەۋەر قىلمايلا كېتىپ قالغىنىدىن ئەجەبلىنىپمۇ كەتمىدى، «مېنى ئىشنى چوڭايتىۋېتىدۇ، دەپ ئويلىغان بولسا كېرەك» دەپ قارىدى. تۆۋەنكى قەۋەتكە چۈشكەندە بىر خىزمەتكار مۇئەززەرنىڭ پۈركەنجىسى بىلەن باش ياغلىقىنىڭ قېلىپ قالغانلىقىنى ئېيتتى. بۇ چاغدا شاھىندە تېخىمۇ قورقۇپ كەتتى:

— ۋاي خۇدايىم، بۇ قىز ساراڭ بولۇپ قالغانمۇ نېمە؟ — دەپ تىپىرلاپ ئۆزىنى كاچاتلىدى.

بۇ ئەسنادا ئېتىنى چاپتۇرۇپ باغقا كىرگەن شاكىر يۈسۈپنىڭ بىر پەيتۇن بىلەن شەھەر ئىچى تەرەپكە كېتىۋاتقانلىقىنى كۆرگەنلىكىنى ئېيتتى. شاكىر پەيتۇندىكى مۇئەززەرنى كۆرمىگەنىدى. شاھىندە قىزىنىڭ يۈزى ئوچۇق شەھەرگە كىرمەيدىغانلىقىغا ئىشەنسىمۇ، نېمە ئۈچۈندۇر قورققىنىدىن

تېترەپ كەتتى. «يۈسۈپ پەيتۇن بىلەن كەپتىمىش، دېمەك، ئەھۋال ئىنتايىن ئېغىر، ئۇنداقتا ماڭا نېمىشقا خەۋەر قىلمايدۇ؟ يۈسۈپ مېنى ئائىلىنىڭ بىر ئەزاسى دەپ قارىمامدۇ - نېمە؟ بۇ سەھرالىق يېتىمكە مېنى بۇ ئېسىلرا دەپ يېقىنلىرىم ئالدىدا، بولۇپمۇ مۇشۇنداق مۇھىم بىر پەيتتە رەسۋا قىلىپ تاشلاپ كېتىشكە قانداقمۇ جۈرئەت قىلغاندۇ؟»

شاھىندە داچىنىڭ يېنىدىكى ئېغىلدا سامان ئۈستىدە ئۇخلاۋاتقان ھارۋىكەشنى ئويغىتىپ ھارۋىنى قوشتۇردى، رايون باشلىقىنىڭ خوتۇنىمۇ بىللە كەتمەكچى بولدى. بۇ ھال قالغانلارنىڭ كەيپىنى بۇزدى. ئۈستى ئوچۇق يالغۇز ئاتلىق ھارۋىنىڭ ئىچىگە بىر پالاز سېلىنىپ ئۇنىڭ ئۈستىگە كۆرپە، كۆرپىنىڭ ئۈستىگە گىلەم سېلىنغانىدى. شاھىندە، رايون باشلىقىنىڭ ئايالى ۋە ئۇنىڭ قىزى خىزمەتكارلارنىڭ ياردىمى بىلەن ھارۋىنىڭ ئارقا تەرىپىدىن چىقىشىپ كۈنلۈكلىرىنى ئاچتى، ھارۋىغا قوشۇلغان بوز ئات ئۇلارنى ئۇچقاندەك ئېلىپ كەتتى.

شەھەرگە يېقىنلاشقانسېرى شاھىندەنىڭ ئەنسىزلىكى كۈچىيىپ بارماقتا ئىدى، ئۇنىڭ ھېچ نەرسىگە ئەقلى يەتمەيتتى. بىرەر نەرسىنى پەرەزمۇ قىلالمايتتى. ئۇنىڭ كۆڭلىدە بىرلا قورقۇنچ بولغاچقا، ئۆيىگە بارغاندا قانداق ئىشقا دۇچ كېلىدىغانلىقىنى ئويلىسىلا يۈرىكى ئاغزىغا قاپلىشىپ قالاتتى. رايون باشلىقىنىڭ خوتۇنى بىلەن قىزى تۆۋەنكى بازاردا چۈشۈپ قېلىشتى. شاھىندە ھاۋا رەڭ كۈنلۈكىنى يۈزىگە تۇتۇۋالغانىدى. چىغىر يولدا دەھشەتلىك تارقالاپ كېتىۋاتقان دوغسىز ھارۋا قاتتىق سىلكىنىش ئىچىدە چايىنچى ۋە ھېيتگاھ مەيدانىدىن ئۆتۈپ ئۆيىگە يېتىپ كەلدى. كۆڭلىكىنىڭ ئېتىكىنى يىغىپ ھارۋىدىن ئۆزىلا سەكرەپ چۈشۈۋېلىشقا كۆزى يەتمىگەن شاھىندە ھارۋىكەشنى كۈتۈپ تۇردى. ھارۋىكەش ئۇنى قولىدىن تۇتۇپ ھارۋىدىن چۈشۈرۈپ قويدى. ئۇ دەرۋازىنىڭ ئالدىدىكى ئىككى

باشقۇچلۇق تاش پەلەمپەيگە چىقىپ دەرۋازا ھالقىسىنى شىددەتلىك قاقتى.

ھويلىنىڭ ئىچىدىن سادا چىقمىدى. شاھىندە دەرۋازىنى قايتا - قايتا ئۇردى، يەنە جاۋاب يوق! ئىشىك ئېچىلمىدى. ئادەتتە خېلى بىر ئىشلارنى توغرا پەرەز قىلالايدىغان شاھىندە ھەم ئەندىشە، ھەم ھاياجان بىلەن، چۈشەندۈرۈپ بولمايدىغان قورقۇنچ ئىچىدە پۈت - قولى بوشىشىپلا كەتكەنىدى. دەرۋازا ئالدىدا ھېلى كۈچىغا، ھېلى ئۆيىنىڭ ئۈستۈنكى قەۋىتىگە تەلمۈرۈپ قارايتتى. ئۇ ھېچ نەرسىگە كالىلىسى ئىشلىمەي ئاڭ قېتىپ قالدى.

ياشىنىپ قالغان رۇمەلىلىك خىزمەتكار بىر ھەپتىدىن بېرى كېلىنىنىڭ يېنىغا كېتىپ كەلمىگەن، بىراق كۇبرا بىلەن ئانىسى ئۆيدە بولۇشى كېرەك ئىدىغۇ؟ يۈسۈپ بىلەن مۇئەزەزەمۇ ئۆيگە قايتىپ كەتكەندىغۇ؟ ئۇلار ئۆيگە كەلمىگەن بولسا، قەيەرگە كەتكەن بولۇشى مۇمكىن؟

شاھىندە دەرۋازىنىڭ ھالقىسىنى يەنە بىر نەچچە قېتىم قاتتىق ئۇردى. ئۇدۇلدىكى ئۆيلەردىن بىرىنىڭ دېرىزىسى ئېچىلىپ سائەتچى راقىم ئەپەندىنىڭ بېشى تېڭىقلىق، چىرايى سېرىق، ئاغرىقچان ئايالى كۆرۈندى.

— شاھىندە خېنىم، ئاۋارە بولۇپ ئىشىكنى ئورماڭ، ئۆيدە ھېچكىم يوق، — دېدى ئۇ.

شاھىندە ئۇنىڭدىن ئۆيدە ھېچكىمنىڭ يوقلۇقىنى نەدىن بىلىدىغانلىقىنى سورىمىدى، بىراق قوشنىسىنىڭ سۆزىنى زادىلا چۈشەنمىدى. پۈتۈن ئىشلارنى، مەھەللىسىنىڭ پۈتۈن ئەھۋالىنى دېرىزىنىڭ ئىچىدە تۇرۇپ كۆزىتىدىغان بۇ ئايالنىڭ دېگەنلىرى چوقۇم توغرا چىقاتتى. شۇڭا، شاھىندە ئاددىيلا قىلىپ:

— ئۇلار نەگە كەتكەندۇ؟ — دەپ سوراپ قويدى.

— كۇبرا بىلەن ئانىسى قوللىرىدا بىردىن بويا تۇتۇشۇپ كېتىشىۋاتاتتى. ئەمما، نەگە كەتكەنلىكىنى بىلمىدىم.

— قوللىرىدا بىردىن بويسى بار دېدىڭىزما؟

— شۇنداق ... خۇددى ئىككىنچى قايتىپ كەلمەيدىغاندەك كېتىشتى !

شاھىندە ئۆزىنى يوقاتقان ھالدا يۈز - كۆزلىرىگە كاپاتلاشقا باشلىدى:

— ۋاي خالايق، ۋاي مۇسۇلمانلار ! ئۆيۈمنى سۈپۈرۈپ كەتكەن ئوخشىمامدۇ؟ خانىم، ئۇلارنىڭ قولىدا سەدەپ بىلەن نەقىشلەنگەن بىر ساندۇقچاق كۆردىڭىزمۇ؟

— قوشنام، ئۇنداق بىر نەرسە كۆرمىدىم، كىم بىلىدۇ، بوپىلىرىنىڭ ئىچىدىمۇ؟

— بىزنىڭ مۇئەززەز بىلەن يۈسۈپ كەلمىدىمۇ؟

— كەلمىدى، ئىككىسى بىللىمىدى؟ سىز قىزىڭىز بىلەن چىقىپ كەتكەن ئەمەسمىدىڭىز؟

بۇ ئوتتۇرىدا مۇھىم بىر ۋەقەنىڭ يۈز بەرگەنلىكىنى سەزگەن قولۇم - قوشنىلار دېرىزىلىرىنى ئېچىپ ئۆزئارا مۇنازىرىگە چۈشۈپ كېتىشتى. سائەتچىنىڭ ئايالى ھەيران بولۇپ سوئاللارنى ياغدۇرۇۋەتتى. شاھىندەمۇ بىر - بىرلەپ جاۋاب بەردى:

— بىللە كەتكەن ... بىر يېقىنىمىزنىڭ پېغىغا بارغانىدۇق، يۈسۈپ بېرىپ قىزنى ئۆيگە ئېلىپ كېتىپتۇ، كەلسەم ئۆيدە يوق. دادىسىدىن ئەنسىرەپ بەك قورققانىدىم. بىراق، مەن ئويلىغاندەك ئەمەس ئىكەن ... ئەمدى بالىلاردىن ئەنسىرەۋاتىمەن.

قوشنىلاردىن بىرى يۈزىدىن - يۈزىگىلا:

— قىزىڭىز كېتىدىغان چاغدا سىزنى خەۋەرلەندۈرمىدىمۇ؟ — دەپ سورىدى.

— ياق، خەۋەر قىلمىدى. بۇلارنىڭ نېمە قىلغىنىدۇ، ھېچ چۈشەنمىدىم !

ھەرقانداق ئىشقا ئوڭايلا باھا بېرىۋېتىدىغان قولۇم - قوشنىلار بۇ قېتىم ئويلىنىپ بېقىشقا مەجبۇر بولۇپ، ئۇنىڭ ئۈستىگە نېمە ئىش بولغانلىقىنى تازا پەرەز قىلالماي، يەنە شاھىندەدىن بىرمۇنچە سوئال سوراشتى، پەرىشان بولۇپ تۇرغان

ئايالنى بىر پەس ئەنسىرىتىپ تېخىمۇ قورقۇتتى.
 ئاخىرىدا سورايدىغان سوئالمۇ قالمدى بولغاي، شاھىندەنى
 كوچىدا تۇرغۇزۇپ بېرىشنى لايىق تاپمىغان سائەتچىنىڭ ئايالى:
 — شاھىندە خېنىم! ئەمدى ئۇ يەردە نېمىنى كۈتۈپ
 تۇرىسىز؟ كۈبرانىڭ ئانىسى ئاچقۇچنى دېرىزىنىڭ بىر يېرىگە
 قويۇپ قويغاندەك قىلىۋاتاتتى، قاراپ بېقىڭ، — دېدى.
 شاھىندە ئۇدۇلىدىكى سېرىق چىراي قوشنىسىغا ھاڭۋېقىپ
 قارىدى. ئۇنىڭ چىرايىدا ئۆز ۋەزىپىسىنى ئادا قىلغانلىق
 ئالامىتى كۆرۈنۈپ تۇراتتى. شاھىندەمۇ قىلىدىغان گەپ تاپالماي
 ئارقىسىغا ئۆرۈلدى — دە، ئاچقۇچنى تېپىپ دەرۋازىنى ئاچتى ۋە
 ئىچكىرىگە كىرىپلا دالانىڭ بىر چېتىگە يۆلىنىپ ئولتۇرۇپ
 قالدى. ئۇنىڭ مىدىرلىغۇدەك ھالى قالمىغانىدى. ئۇ چېپ — چېپ
 تەرلەپ كەتكەچكە، پۈركەنجىسىنى ئېلىۋەتتى. دالاندا ئالاھىدە
 ئەھۋال يوق ئىدى. كۈبرا بىلەن ئانىسىنىڭ يوتقان — كۆرپىلىرى
 بىر بۇلۇڭغا يىغىپ قويۇلغان، ئۈستىگە ئادەتتىكىچە پالاز
 يېپىقلىق ئىدى. پەقەت بۇ ئورۇن — كۆرپىلەرنىڭ يېنىدا
 تۇرىدىغان بوپىسىلا كۆرۈنمەيتتى. شاھىندە ئۇ ئايال بىلەن
 قىزىنىڭ بۇ ئۆيگە نېمىشقا كەلگەنلىكىنى ئۈنچە ئويلاپ
 كەتمىگەندەك، مانا ئەمدى ئۇلارنىڭ نېمە ئۈچۈن كېتىپ
 قالغانلىقىنىمۇ ئۈنچە ئويلاپ ئولتۇرمىدى. چۈنكى، ئۇ ھازىر
 بەك قاتتىق چارچىغانىدى. ئۇ تۇرۇپ — تۇرۇپلا: «بۇ بالا
 مۇئەزەزەنى قەيەرگىمۇ ئېلىپ كەتكەندۇ — ھە؟» دەپ قوياتتى.
 يەنە تۇرۇپلا: «ئەجەب، بۇ خوتۇنلار ئۆيىدىن بىرنەرسىلىرىمنى
 ئېلىپ كەتكەندىمۇ؟» دەپ قايغۇراتتى. مانا بۇ غەم — ئەندىشىلەر
 ئۇنى ئورنىدىن تۇرغۇزۇپ نەرسىلىرىگە قاراتقۇزغۇچە يەنە
 دەرھاللا يوقاپ كېتىپ ئۇنىڭ ئورنىنى قۇرۇق خىيال
 ئىگىلەيتتى. ۋاقىت ئۆتكەنسېرى شاھىندەنىڭ قورقۇنچى ئاشتى.
 سالاھىدىدىن بەي تېخىچە كەلمەيۋاتاتتى. بۇ ئاخشام يەنە
 كۈندىكىدەك كەچ قايتىدىغان بولسا، شاھىندەنىڭ تۈگەشكىنى

شۇ. ئۇ قوشنىلارنىڭ بىرەرنىڭكىگە چىقىپ يېتىپ تۇرۇشنى ئويلىدى، لېكىن ئېرى كەلسە ئىشكىنى ئېچىپ بېرىدىغان ۋە ئەھۋالنى چۈشەندۈرىدىغان ئادەم بولمىسا بولمايدۇ - دە. ھەرنېمە دېگەن بىلەن بۇ ئۆيگە كېلىدىغان كىشى ئۆينىڭ غوجايىنى ئەمەسمۇ؟ شاھىندە ئۇنى كۈچىدا قالدۇرسا بولاتتىمۇ؟ كېيىن شاھىندە ئۆزىنىڭ بۇ غەم - قايغۇلىرى پەقەتلا سالاھىددىن بىگە باغلىق ئىكەنلىكىنى، ئۆنىڭ ھەممىنى چۈشەندۈرۈپ ئۆزىگە مەدەت بېرەلەيدىغانلىقىنى ئويلاپ، كۆڭلىدە خېلى ئىشەنچ ھاسىل قىلدى. شۇڭا، يەنىلا يۈرىكى دۈپۈلدەپ تۇرسىمۇ كۆزىنى ئىشكىتىن ئۈزەي ئېرىنى كۈتۈپ ئولتۇردى. گۈگۈم چۈشتى. ئەتراپنى قاراڭغۇلۇق قاپلاشقا باشلىدى. شاھىندە پانارنى يېقىش ئۈچۈن ئورنىدىن تۇرۇپ كوچا تەرەپتىكى ئۆيگە كىردى - يۇ، لېكىن بۇ ئۆيگە ئېمىشقا كىرگەنلىكىنى ئۇنتۇپ قېلىپ دېرىزىدىن كوچىغا قارىدى.

ھاۋا تىنچىق. كوچىلاردا ئادەملەر ئۇياق - بۇياققا مېڭىشاتتى. بەزىلىرىنىڭ قولىنىڭ ئۇنىڭدىكى چىنىدە ئۈزۈم ۋارىنىسى كۆتۈرۈشۈپ ئۆيلىرىگە كېتىپ بېرىشاتتى. پېشانىسىنى دېرىزىنىڭ تۆمۈر سالاھىدىغا تىرەپ تالانى كۆزىتىپ تۇرغان شاھىندە كوچىنىڭ بېشىغا قاراپ ئېرىنىڭ كېلىشىنى تاقەتسىزلىك بىلەن كۈتمەكتە ئىدى. شۇ ئاندا ئۇ ھەممىنى ئۇنتۇغان، ئۆنىڭ يۈرىكىدە پەقەت دەھشەتلىك قورقۇنچ، تۈگمەس كۈتۈشلا بار ئىدى. ھەرقانداق بىر مەسىلىگە قارىتا چوڭقۇر باش قاتۇرۇش ئادىتى بولمىغان شاھىندە جاۋابكارلىقنى باشقىلارغا ئىتتىرىپ قويۇش ئۈچۈنلا بىر ئادەم ئىزدەيتتى. ئۇ ھازىرمۇ سالاھىددىن بەينى پەقەت شۇنىڭ ئۈچۈن، يەنى يۈز بېرىش ئېھتىمالى بولغان ھەرقانداق بىرەر ئىش توغرىسىدا باش قاتۇرۇشتىن قۇتۇلۇش ئۈچۈنلا تەقەززالىق بىلەن كۈتۈۋاتاتتى. ئەتراپقا خېلى ئوبدانلا قاراڭغۇ چۈشۈپ قالدى. قوللىرىدا تەسۋىي تۇتقان، ياشانغان ئادەملەر خۇپتەن نامىزىدىن

يېنىشىۋاتاتتى. شاھىندە كارىۋاتتا تۈگۈلۈپ ئولتۇردى.
مەھەللىدىكى بالىلاردىن بىرەرنى سالاھىددىن بەينىڭ
ئىدارىسىگە ئەۋەتىپ بېقىش ئۇنىڭ خىيالغا كەلمىدى.

شاھىندە قولىنى دېرىزىنىڭ چېتىگە قويۇپ غەم باسقان
ھالدا بېشىنى بىلىكىنىڭ ئۈستىگە قويدى. كۆزلىرى
قاراڭغۇلىشىپ بېشى زىڭىلداپ ئاغرىشقا باشلىدى.

مانا شۇ چاغدا ئېغىر قەدەم تاشلاپ كېلىۋاتقان بىرىنىڭ ئاياغ
تېۋىشى يېقىنلىشىپ كېلىۋاتقاندا ك تۇيۇلدى. شاھىندە ئورنىدىن
دەس تۇرۇپ تاشقىرىغا يۈگۈردى. سالاھىددىن بەي كەلگەنىدى. ئۇ
ئايىغىنى يېشە - يەشمەيلا خوتۇنى ئۇنىڭغا ئېسىلدى:

— بەي، يۈسۈپ بىلەن مۇئەززەرنى كۆردىڭىزمۇ؟

— نېمە ئىش بولدى؟ يۈسۈپ بۈگۈن مېنىڭ يېنىمغا
بارمىدى. مۇئەززەز ئۆيدە قالغان ئەمەسمىدى؟

— ۋاي ئاللا، بەي، بۇ پالاکەتنى كۆرۈڭ!

— زادى نېمە ئىش بولدى، مېنى ئەنسىرەتمەسەڭچۇ!

— بالىلار يوق، ھېلىقى ئايال بىلەن قىزىمۇ بوپىلىرىنى
كۆتۈرۈشۈپ كېتىپ قاپتۇ!

— كۈبراچۇ؟

— ئىككىسى بىللەلا ... بىزگە گەپمۇ قىلماي كېتىشىپ
قاپتۇ، كىم بىلىدۇ تېخى، ئۆيىدىن بىر نەرسىلەرنى ئېلىپ
ماڭدىمۇ؟ مەن نېمە قىلارىمنى بىلمەي ئولتۇرۇپتىمەن. نەرسە -
كېرەكلەرگە قارىغۇچىلىكمۇ بولمىدىم. سىزنى كۈتۈپلا تۇراتتىم!

— يۈسۈپ نەدە؟ ... مۇئەززەزچۇ؟

— ۋاي، مەنمۇ شۇنى دەۋاتىمەنغۇ، سادىغاڭ كېتەي ...
مۇئەززەز ئەسلىدە مەن بىلەن بىللە ئىدى!

شاھىندە قىلىۋاتقان گېپىنى بىردىنلا توختىتىۋالدى. ئۇ
بۈگۈن مۇئەززەرنى نەگە ئېلىپ بارغانلىقىنى سالاھىددىن بەيگە
ئۇقتۇرما سىلىق كېرەكلىكىنى ئېسىگە ئېلىپ، دەررۇ بىرەر
يالغاننى توقۇپ چىقىرالمى كېكەچلەپ قالغانىدى. خۇداغا

شۈكۈر، ھاكىم ئۇنىڭغا پىسەنت قىلماي بېشىنى سېلىپ
ئولتۇراتتى ۋە خېلىغىچە خوتۇنىنىڭ گېپىنىڭ ئۈزۈلۈپ
قالغىنىنىمۇ تۇيىمىغانىدى. بىر ھازادىن كېيىن:

— ھە، دېمەمسەن! — دېدى دالاندا ھاردۇق ئالغاچ گەپ
تىڭشاۋاتقان سالاھىددىن بەي.

شاھىندە بوغۇق ئاۋازدا سۆزىنى داۋام قىلدى:

— مەن نەدىن بىلەي، مۇئەززەز بىلەن جەننەتتايغىدىكى بىر
دوستۇمنىڭ ئۆيىگە كەتكەنىدىم. يۈسۈپ بىر پەيتۇن بىلەن ئۇ
يەرگە كېلىپ قىزنى ئېلىپ كېتىپتۇ، بۇنى ئاڭلاپ مەن سىزنى
ئاغرىپ قالدىمكىن دەپ ئەنسىرەپ ئۆيگە كەلسەم، ھېچكىم يوق،
ھېلىقى خوتۇنلار ئاچقۇچنى دېرىزىگە قويۇپ كېتىپ قاپتۇ.

بۇ گەپلەردىن بىرەر جىددىي ۋەقەنىڭ يۈز بەرگەنلىكىنى
سەزگەن ھاكىم:

— يۈسۈپ ھىلمى بەيلەرنىڭ بېغىغا قاچان بېرىپ
مۇئەززەزنى ئېلىپ كېتىپتۇ؟ — دەپ سورىدى.

خوتۇنى دەرھال جاۋاب بېرىپ:

— ناماز دېگەر ۋاقتى بىلەن ... — دېدى ۋە ئىنتايىن
قورقىدىغان بىر ئىش بىلەن تۇتۇلۇپ قالغاچقا، يالۋۇرغان
قىياپەتتە پەس ئاۋاز بىلەن، — ھىلمى بەيلەرنىڭكىگە
بارغانلىقىمىزنى نەدىن بىلىدىڭىز، بەي؟ — دەپ سورىدى.

ھاكىم مۇرىلىرىنى قىسىپ قويدى، ئەسلىدە ئۇ بىلمەيتتى.
بىراق، جەننەتتايغى ... يۈسۈپ ... مۇئەززەز ... كۈيزا ... دېگەن
ئىسىملار قۇلىقىغا كىرىش بىلەنلا بۈگۈن بارغان جايىنىڭ ھىلمى
بەيلەرنىڭ بېغى ئىكەنلىكىدىن ئىبارەت بۇ ئوقۇم ئۇنىڭ ئېڭىدا
پەيدا بولغانىدى. خوتۇنىنىڭ بۇ سۆزى شۇنچىلىك تەبىئىي
ئاڭلانغانىدىكى، ھاكىم خاپا بولۇشنىمۇ ئۇنتۇپ قالدى، بىراق
ئەندىشىسى بارغانسېرى كۈچىيىپ:

— نەگە كېتىپتۇ؟ ... سەن نېمىشقا بىلمەيسەن — ھە! قانداق
خوتۇنسىن؟ — دەپ زەردە قىلدى.

ھاكىم خوتۇنىدىن قانائەتلەنگۈدەك بىرەر جاۋاب ئېلىش مۇمكىن ئەمەسلىكىنى چۈشەندى، شاھىندە يىك باسمايدىغان گەپلەرنى قىلىپ سالاھىدىدىن بەينىڭ زېھنىنى قالايمىقانلاشتۇرۇۋەتكەندى. ھاكىم نېمە قىلىش كېرەكلىكى ھەققىدە ئويلىنىپ جىمىپ قالدى. بۇ ئەسنادا ئۆيىدىكى جىمجىتلىق ئۇنىڭغا قاتتىق تەسىر قىلدى. ئۇ ئەتراپقا بىر قۇر كۆز يۈگۈرتتى. ئالدىدا پەرىشان ھالدا تۇرغان خوتۇنىدىن باشقا ھېچ نەرسە كۆزىگە كۆرۈنمىدى. قاراڭغۇ دالانغا باغنىڭ ئىشىكى تەرەپتىن ئاينىڭ يورۇقى چۈشتى. دېمەك، ئاي خېلىلا ئېگىز كۆتۈرۈلگەن، بالىلىرىدىن بولسا تېخىچە خەۋەر يوق.

ئۇ ئۇلار ئەمدى قايتىپ كەلمەسلىكى مۇمكىن دېگەن ئېھتىمالنى ئويلىغاندا يۈرىكىگە پىچاق سانجىلغاندەك ئازابلاندى. بۇ ئۆيىدە ئۇلارسىز، ئالدىدا تۇرغان بۇ پور ۋە بىچارە مەخلۇق بىلەن يالغۇز قېلىش ئېھتىمالى ئۇنى ئورنىدىن سەكرەپ تۇرۇپ كېتىشكە مەجبۇر قىلدى:

— ئۇلار نەگىمۇ بارغاندۇ؟ ... نەدە تۇرغاندۇ؟ — ئۇ جان ئاچچىقىدا ۋارقىراپ كەتتى.

قورققىنىدىن تىترەپ تۇرغان خوتۇنى ئېسەدەپ تۇرۇپ جاۋاب بەردى:

— ۋاي، نېمە بىلەي.

ھاكىم ناھايىتى تېزلىكتە ئايىغىنى كىيىپ تالغا يۈگۈردى، قاراڭغۇ ۋە بۇزۇلۇپ كەتكەن پىيادىلەر يولىدا تاشلارغا پۇتلىشىپ دېگۈدەك يۈرۈپ، ھۆكۈمەت بىناسىغا كەلدى — دە، ژاندارملارنى ساقچى ئىدارىسىگە يوللىۋېتىپ، مەخسۇس ئەترەت كوماندېرىنى چاقىرتتى.

2

شۇ كېچە يۈسۈپ بىلەن مۇئەز زەرنى ئىزدەشكە چىققان ئالتە

ژاندارما شەھەردىن بىرەر يېرىم سائەت يىراقلىقتىكى يېزىلاردىن بىرىگە كېلىپ غىزالانغاندىن كېيىن، ئىككىسى مۇشۇ يېزىدا قالماقچى بولدى، قالغان تۆتى بىر قۇر چارلاش ئېلىپ بېرىش ئۈچۈن ئاتلىرىغا مىنىپ يولغا چىقىشتى.

بۇرھانىيە تەرەپكە قاراپ ماڭغان بىر ژاندارما ئەدرەمىتكە يېرىم سائەت قالغان يەردىكى قىرەنكۆيى يېزىسىدا قونۇپ قېلىپ ئەتىسى چۈشكە يېقىن بۇرھانىيەگە كەلدى ۋە بىر مەسچىتنىڭ يېنىدىكى قەھۋەچىدىن تۈنۈگۈن كەچكە يېقىن بىر پەيتۇننىڭ ئايۋالىق تەرەپكە ئۆتۈپ كەتكەنلىكىنى بىلدى.

ئېتىنى ۋە ئۆزىنى چارچىتىشنى خالىمىغان ژاندارما قەھۋەخانىدا يېرىم سائەتچە دەم ئالدى ۋە يېنىدىكى ساراينىڭ خىزمەتكارلىرىدىن بىرنى چاقىرتىپ ئېتىنى سوۋۇتۇپ كېلىشكە بۇيرۇدى. ئۆزى بولسا، ئۆتۈكنى يېشىۋېتىپ پۇتلىرىنى تۆمۈر ئورۇندۇقنىڭ ئۈستىگە ئالدى ۋە ئەسنەك بېسىپ ئۇيقۇسى كەلگەنلىكىنى سەزگەندە، قەھۋەخانا غوجايىنىڭ خىزمەتكارىغا: — مائى، بېرىپ ئېتىمنى ئەكەل! — دەپ ۋارقىردى.

ئۇ ئۆتۈكنى كىيدى، ئېتىنىڭ بېشىنى سىلاپ قويۇپ ئېگەرنىڭ ئۆشپىغىنى تارتتى ۋە تىزگىنىنى تۇتۇپ چەرەس ئېگەرنىڭ ئۈستىگە چىقتى. ئادەتتە خېلىلا شاش بۇ ئاق بايتال ئىسسىقتا ياۋاشلاپ، بوينىنى سوزۇپ چىغىر يولغا چۈشۈپ ماڭدى.

ئۇ شۇ كۈنى ناماز دىگەرگە يېقىن ئايۋالىققا يېتىپ باردى. ئۇ يولنىڭ يېرىمىغىچە ئاتنىڭ ئۈستىدە ئۇخلاپ، قالغان يېرىمىدا مىللىتىنى گەجگىسىگە قويۇۋېلىپ ناخشا ئېيتىپ ماڭغانىدى.

ژاندارما بارغانلىقى يېزىسىدا كۆزەتچىلەردىن بىر جۈپ قىز - يىگىتنى كۆرگەن - كۆرمىگەنلىكىنى سوراپ قوياتتى، ئۇلاردىن ئېنىق جاۋاب ئالالمىغاندىن كېيىن، «ئەمدى ۋەزىپەمنى تۈگەتتىم، دەم ئېلىشقا ھەقلىقمەن» دەپ ئويلاپ، ئايۋالىق ساقچى ئىدارىسىگە بېرىپ دەم ئېلىشنى، ئاندىن شەھەرنى بىر ئايلىنىپ

چىقىپ، رۇملۇقلاردىن تەركىب تاپقان بۇ شەھەرنىڭ چىرايلىق قىزلىرىنى كۆرۈپ تاماشا قىلىشنى قارار قىلغانىدى.

بۇرھانىيەدىن چىقىپ دېڭىز تەرەپكە ماڭغان ژاندارما ئالدىغا ئۇچرىغان پەيتۇنغىمۇ دىققەت قىلمىدى. ئەسلىدە بۇ پەيتۇن كۆزگە ناھايىتى ئېنىق چېلىقىشى كېرەك ئىدى. پەيتۇن قۇرۇق بولۇپ، ئۇنى سېرىق كەمزۇل كىيگەن بىر دېھقان بالىسى ھەيدەپ كېتىۋاتاتتى.

بۇ دېھقان بالىسى پەيتۇننى ئىتتىك ھەيدىگەن پېتى ئەدرەمىتكە كېلىپ تۆۋەنكى بازاردىن ئۆتۈپ كېتىۋاتقىنىدا بىر تاقىچىلىق دۇكىنىدىن بىر ئادەم يۈگۈرۈپ چىقىپ ئاتنىڭ تىزگىنىنى تۇتۇۋېلىپ، ئۇنىڭ بارىچە ۋارقىرىدى:

— ھارۋىدىن چۈش، ھارمى! پەيتۇننى نەگە ئېلىپ قاچماقچىسەن؟

بالا دەرھال پەيتۇندىن چۈشۈپ، سەل ئەيمىنىپ تۇرسىمۇ ئىشەنچلىك ھالدا:

— پەيتۇن سىزنىڭمىدى؟ ئۇنداق بولسا ئېلىڭ. مەنمۇ ئىگىسىنى ئىزدەيتتىم، — دېگىنىچە كەمىرىدىن بىر كىچىك پۇل قاپچۇقىنى ئېلىپ ئىچىدىن بىر لىرانى چىقىرىپ، — يۈسۈپ ئاكام ئاز بولسىمۇ رازى بولسۇن دەپ ئەۋەتكەنىدى، — دەپ ئۇ كىشىگە ئۇراتتى، ئاندىن، — رازى بولۇڭ! — دەپ مېڭىشىغا، ئىككى ژاندارما پەيدا بولدى — دە، ئۇنى تۇتۇپ ماڭدى.

ئۇ بىر دېھقان ئۈچۈن ئىنتايىن قورقۇنچلۇق بولغان بۇ تۇتقۇنچىلىققا كۈلۈمسىرەپلا قويدى، ھەتتا ھاكىمنىڭ ئالدىغا كىرگەندىمۇ ھودۇقماي:

— ژاندارمىلارنىڭ ئاۋازە بولۇشىنىڭ ھاجىتى يوق ئىدى، بېگىم، ئۆزۈممۇ سىزنىڭ ئالدىڭىزغا كېلىۋاتاتتىم! — دېدى. سالامىدىن بەي ئورنىدىن تۇرۇپ ئۇنىڭ ئالدىغا باردى ۋە: — نەدىن كەلدىڭ؟ — دەپ سورىدى.

بالا قوي كۆزلىرىنى ھاكىمغا تىكىپ:
 — نەدىن كەلگەنلىكىمنى سورامسىز؟ ... — دېدى، — مېنى
 يۈسۈپ ئاكام بىلەن قىزىڭىز ئەۋەتتى.
 — ئۇلار نېمە قىلىشىۋاتىدۇ؟
 — بىزنىڭ ئىمام بۈگۈن ئەتىگەن ئۇلارنى نىكاھلاپ قويدى.
 ئۇلار سىزگە سالام ئېيتتى. مۇشۇ خەۋەرنى سىزگە يەتكۈزۈش
 ئۈچۈن كەلدىم.
 ھاكىم تۇرغان يېرىدە تۇرۇپلا قالدى، ئاستا - ئاستا چىرايىغا
 تەبەسسۇم يۈگۈرتۈپ:
 — يۈسۈپ بىزنىڭ قىزنى ئۆزىگە نىكاھلىتىۋالدىمۇ؟ — دەپ
 ياندۇرۇپ سورىدى.
 — خۇدايىم مۇرادىغا يەتكۈزسۇن، بېگىم، قىزىڭىز باتۇر
 يىگىتنىڭ قولىغا چۈشتى.
 — ئۇلار باشقا ھېچ نەرسە دېيىشىمدىمۇ؟
 — ياق. ھېچ نەرسە دېيىشىمدى، سىزنى ئەنسىرەپ قالمىسۇن
 دەپ مېنى ئەۋەتتى، پەيتۇنىمۇ ئىگىسىگە قايتۇرۇپ بەردىم.
 — قايتىپ كەلمەيدىكەن؟
 — قايتىدىغاندەك ئەمەسقۇ؟ ئۇنى خۇدايىم بىلىدۇ.
 ئۇ ھاكىمنىڭ قەتئىي سوراپ تۇرۇۋېلىشى بىلەن ئىسمىنىڭ
 ئىسمائىل ئىكەنلىكىنى ئاران دەپ بەرگەن بولسىمۇ، لېكىن
 ئۆزىنىڭ قايسى يېزىدىن ئىكەنلىكىنى زادىلا ئېيتقىلى
 ئۈنمىدى. ئۇ ئىككى - ئۈچ ھەپتە ئىچىدە ئۆز يېزىسىغا
 بارمايدىغانلىقى، بۇ يەردىن ھاۋراندىكى تاغىسىنىڭكىگە بېرىپ
 تۇرۇپ كېلىدىغانلىقى ۋە يۈسۈپ بىلەن مۇئەزەزەنىڭ ئۇلارنىڭ
 يېزىسىدا ئەمەسلىكى ھەققىدە قەسەم ئىچىپ تۇرۇۋالدى.
 ھاكىم ئاخىر كۆڭلىگە پۈككەن باشقا ئىشلاردىن يېنىپ
 ئىسمائىلنى ئولتۇرغۇزۇپ ئۇنىڭ بىلەن ئۇزاق مۇڭداشتى.
 ئۇ ئەگەر ئۇلار ئەدرەمتكە قايتمايدىغان بولسا، تۈزۈك كۈن
 ئالمايدىغانلىقىنى، چۈنكى ھەر ئىككىلىسىنىڭمۇ قولىدىن ھېچ

ئىش كەلمەيدىغانلىقىنى، يۈسۈپنىڭ يات ئادەم ئەمەسلىكىنى، ئۆزىنىڭمۇ بۇ نىكاھقا قارشى ئەمەسلىكىنى سۆزلەپ، «خۇدا ئۆرسۈن مۇسۇلمان بولماي كېتەي» دېگەنگە ئوخشاش ئېغىر قەسەملەر بىلەن بالىنى ئىشەندۈردى؛ ئىككىسىنىڭ ھېچكىمگە ئۇقتۇرماي كېتىپ ياخشى قىلغانلىقىنى، ئەگەر ئۆزى بارسا ئۇلارنىڭ بىللە قايتىپ كەلمەي ئامالى يوقلۇقىنى ئىسمائىلغا ئېنىق ئېيتتى. ئىسمائىل بۇ گەپلەرنىڭ تېگىگە ئازا يېتەلمىگەن بولسىمۇ، ئىشقىلىپ بۇ كىشىنىڭ سۆزلىرىدىن ھېچقانداق يامان نىيەتنىڭ يوقلۇقىنى بىلدى. بەستلىك ھاكىم ئاخىرىدا بالىلارنىڭ يېنىغا ئۆزى بارىدىغانلىقىنى ئېيتقاندا، نېمە دېيىشىنى بىلەلمەي قالغان بالا:

— بارساق بارايلى، ھاكىم بەي، بۇيرۇقىڭىزغا مەن تەييار، — دېدى.

سالاھىدىدىن بەي شۇئان بىر ھارۋا تەييارلاتقۇزدى ۋە ئۆيىگە ئۆزىنىڭ بالىلارنى ئىزدەپ كەتكەنلىكى، شاھىندەنىڭ قوشنىلاردىن بىرەرنى ھەمراھ قىلىپ يېتىپ تۇرۇشى ھەققىدە خەۋەر يوللىدى.

ئۇلار ئەزەن بىلەن تەڭ يولغا چىقىشتى.

ھاكىم بىلەن بالا تۈن يېرىمىدا قوزاق دېگەن يەرنىڭ ئەتراپىدىكى قارىغايلىق ئىچىدىكى تاختىچى يېزىسىغا كېلىشتى. ئىسمائىل ھارۋىنى ئىككى قاناتلىق دەرۋازىنىڭ ئالدىدا توختىتىپ، ھارۋىدىن چۈشۈپ دەرۋازىنى چاقتى. بىر ئاز ۋاقىت ئۆتكەندىن كېيىن دەرۋازا ئېچىلىپ ئۇيقۇلۇق كۆزلىرىنى ئۇۋۇلىغان پېتى بىر يىگىت چىقىپ، ئاتلارنى يېتىلەپ ھويلىغا ئەكىردى ۋە ھارۋىدىن چۈشكەن ھاكىمغا ئەيمىنىپ قارىدى.

— مېھمانلار يېتىپ قالدىمۇ؟ — سورىدى ئىسمائىل.

— ياتقان بولۇشى مۇمكىن.

— ئىشىكنى قاق، يۈسۈپ ئاكام چىقسۇن، — دېدى بالا ۋە

دەرھال ئىككىنچى قەۋەتكە يۈگۈرگەن يىگىتنىڭ ئارقىسىدىن
ۋارقىرىدى، — ئاۋۋال بىزگە چىراغ ئەكىلىپ بەرگىن.
شۇ ھامان ئارقىغا يانغان يىگىت پەلەمپەيلەرنى قوش ئاتلاپ
چۈشۈپ، ئايدىڭ ھويلىنىڭ نېرىقى بېشىدىكى ئۆيلەرنىڭ بىرىگە
كىرىپ چىراغ ئاچىقتى — دە، دەرۋازىنىڭ يېنىدىكى ئۆيگە
ئەكىرىپ ئوچاق بېشىغا قويۇپ چىقىپ كەتتى.
ھاكىم بىلەن ئىسمائىل ئۆيگە كىرىشتى.

ئۆينىڭ بىر چېتىگە بورا بىلەن كىگىز سېلىپ قويۇلغانىدى.
ئىسمائىل ئوچاقنىڭ يېنىغا يىغىپ قويۇلغان كۆرپىنى
كىگىزنىڭ ئۈستىگە سېلىپ ھاكىمنى ئولتۇرۇشقا تەكلىپ
قىلدى، ئۆزى بولسا بورىنىڭ ئۈستىدە تىزلىنىپ ئولتۇردى. دەل
شۇ چاغدا يۈسۈپ ئۆيگە كىرىپ كەلدى. بەلكى ئۇلار تېخى
يانتىمىغان بولسا كېرەك. چىراغنىڭ يورۇقىدا ئۇنىڭ چىرايى
تاتىراڭغۇ ۋە جۈدەڭ كۆرۈنەتتى. ئۇ يۈگۈرۈپ بېرىپ دادىسىنىڭ
قولىنى سۆيدى. ھاكىم ئۇنى يېنىغا ئولتۇرغۇزدى ۋە بىر گاز
تۇرۇۋېلىپ:

— بۇ نېمە قىلغىنىڭ، يۈسۈپ؟ — دېدى.
دادىسىنىڭ ئاۋازىدا نە بىر شىكايەت، نە بىر رەنجىش ئالامىتى
يوق. پەقەت ئەھۋالنى بىلىپ بېقىش ئىستىكىلا بار ئىدى.
— بۇنىڭدىن باشقا چارە قالمايدى، دادا!

يۈسۈپنىڭ ئاۋازى تۈز، بىراق كەسكىن چىقتى. ئۇلار بىر پەس
زۇۋان سۈرمەي ئولتۇرۇشتى، بۇنىڭدىن ئارتۇق سۆزنىڭ
ھاجەتسىز ئىكەنلىكى، ئۇنىڭسىزمۇ بىر — بىرلىرىنى چۈشىنىپ
تۇرۇۋاتقانلىقلىرى بىلىنىپ تۇراتتى.

بورىنىڭ ئۈستىدە تىزلىنىپ ئولتۇرغان ئىسمائىل ئۇلار
تەرەپكە قارىدى ۋە ھاكىمغا:

— ھېرىپ قالدىڭىز، بەي، ھاراق ئەكىرەيمۇ؟ — دېدى.

ھاكىم كۈلۈپ كېتىپ:

— ئەكەلگىن، — دېدى.

سۈننىي مەزھىپىدىكى بۇ يېزىنىڭ ئادەملىرىنىڭ تولىمۇ سەمىمىي ۋە ئاق كۆڭۈل ئىكەنلىكىنى ئۇنىڭ ئۇزاق يىللىق مەمۇرىي خىزمىتى تونۇتقانىدى. ناھىيە ۋە يېزىلارنى تەكشۈرۈشكە ماڭغانلىرىدا ھاكىم مۇشۇ يېزىدا قونماي ئۆتمەيتتى. ئىسمائىل «ھاراق ئەكرەيمۇ» دېگەن ئارىلىققىچە ھاكىم ئۆزىنىڭ «قىزىل پاچاقلار» يېزىسىدا ئىكەنلىكىنى سەزمىگىنىگە ھەيران بولدى. ئۇ ئوغلىنىڭ ئوچۇق - ئاشكارا، جۈرئەتلىك ۋە ئۆزىگە ئىشەنگەن تۇرقىدىنمۇ بۇنى بىلىۋېلىشى كېرەك ئىدى. ئۇ كىچىك بىر كۈمۈزەكتە ئېلىپ كېلىنگەن ھاراقنى ھېجىرغا قۇيۇپ ئىچتى، ئالدىغا قويۇلغان پىستىلەردىن ئاغزىغا سالدى. ھاراق ھاكىمنىڭ ھاردۇقىنى چىقارغانىدى. ئۇ ئۆزىنىڭ سەل يېنىكلەپ قالغانلىقىنى ھېس قىلدى ۋە كۆزلىرىنى يۈسۈپكە ئىككىپ:

— سىلەرنى ئەتە ئەدرەمىتكە ئېلىپ كېتەي، — دېدى.

— ئەدرەمىتتە نېمە قىلارمىز؟

— بۇ يەردە نېمە قىلماقچىسەن؟

— زەيتۇنلارنى ۋە ئېتىزدىكى بۇغداينى ساتقاندا ئون تۆت سېرىق لىرا بولغانىدى، بىرىنى ئەدرەمىتتە ھارۋىكەشكە بەردىم، بىرىنى بۇ يەردە پارچىلىدىم. قولۇمدا ھازىر ئون ئىككى لىرا قالدى. ئايۋاللىققا بېرىپ بىر ئاتلىق ھارۋا سېتىۋېلىپ ئىشلىمەكچىمەن. پايدا كۆرۈپ قالسام، ئاتلارنى چۈپ قىلىۋالارمەن، بەلكى ھارۋىنى پەيتۇنغا ئالماشتۇرۇۋېلىشىم مۇمكىن.

— قاملاشمىغان گەپنى قىلما، مۇئەززەز مۇنداق تۇرمۇشقا كۆنمەيدۇ، كىچىككىنە بىر قىزنى كېمگە تاشلاپ ئىشقا كېتىسەن؟ ئايۋاللىقتا ساڭا كىم نان بېرىدۇ؟ ئۇ شەھەردە مۇسۇلماننىڭ قورسىقى تويغانلىقىنى ئاڭلىغانىدىكەن؟

— دىكىلىگە ياكى ئىزمىرغا كېتىمىز ... ھېچ بولمىغاندا بالەكسىزگە بولسىمۇ كېتىمىز !

سالاھىددىن بەي ئىككىنچى قەدەھنىمۇ كۆتۈرۈۋەتتى - دە،
ھۇزۇرلانغان ھالدا ئارقىسىغا يۆلىنىپ، يۈسۈپكە:

— ئەدرەمىت ساڭا نېمە قىلدى؟ ئۇنداق قىلماي قايتىپ
كەتكىن. ئەدرەمىتكە بارساڭ ساڭا پەيتۇن ئېلىپ بېرىمەن، ھەتتا
خىزمەتمۇ تېپىپ بېرىمەن، — دېدى.

يۈسۈپ جاۋاب بەرمەكچى بولۇۋىدى، سالاھىددىن بەي قولى
بىلەن ئىشارەت قىلىپ ئۇنىڭغا سۆزلەشكە پۇرسەت بەرمەي:

— گېپىڭنى قوي! — دېدى ۋە بويىنى ئۇنىڭغا سۈنۈپ، —
مېنى بۇ يەرگە خۇشاللىقىدىن كەلدى دەپ ئويلاۋاتامسەن؟ مېنى
يالغۇز تاشلاپ كېتىشكە قانداقمۇ كۆڭلۈڭلار ئۇنىغاندۇ؟ قىزىمنى
ۋە سېنى مۇنداق قىلار دەپ ئويلىمىغانىكەنمەن. مېنى
شاھىندەنىڭ قولىغا تاشلاپ قانداق كېتىسىلەر؟ ئۆمرۈمنىڭ
ئاخىرىدا سىلەردىن باشقا مېنىڭ كىمم بار؟ ئەگەر كېتىشنى
زادىلا خالىمىساڭلار، مەنمۇ سىلەرنىڭ يېنىڭلاردا قالاي، تاپقان -
تەرگىنىڭ بىلەن ھەم مېنى باق، ھەم ئويۇڭنى تۇت! ...

يۈسۈپ بۇ گەپنى ئاڭلاپ چۆچۈپ كەتتى. ئۇ ھاكىمنىڭ
چاقچاق قىلمايدىغانلىقىنى بىلەتتى، بۇ سۆزنىڭ كەيپچىلىكتە
ئېيتىلىۋاتقان سۆز ئىكەنلىكىنىمۇ چۈشىنىتتى.

يۈسۈپ ئۆزىنىڭ خالىغىنىنى قىلالايدىغان ئەركىن دۇنياغا
چىقىپ قالسىمۇ، بۇ ئادەمنى قىزىدىن ئايرىۋېتىشكە ھەققىي
يوقلۇقىنى ھېس قىلدى. شۇڭا، ئىچىگە سىغدۇرالمى تۇرغان
بىر ئويىنى ئاخىر دەۋەتتى:

— ئەدرەمىتكە قايتىپ بارساق، كىشىلەر بىزگە قانداق
قاراشتا بولار؟

— قانداق قاراشتا بولماقچى؟ سىلەر نىكاھ
قىلدۇرۇپسىلەرغۇ؟ بۇ ئەيىبمۇ ياكى گۇناھمۇ؟ ئۇنىڭ ئۈستىگە
مەن رازى بولغان تۇرسام، باشقىلار نېمە دېيەلەيتتى!

— سىز قانداق دېسىڭىز شۇنداق بولسۇن، — دېدى يۈسۈپ.
سالاھىددىن بەي مۇشۇنداق جاۋابنى كۈتكەندەك ئۇنىڭغا

قارىدى ۋە يەنە بىر قەدەر ھاراقنى ئالدىغا قويۇپ ئولتۇرۇپ تىلى كالۋالاشقان ھالدا:

— بولدى، بولدى، ئەمدى بېرىپ ئۇيقۇڭنى ئۇخلا، — دېدى، — مەنمۇ چارچاپ كەتتىم، مېنى ئەتىگەنرەك ئويغىتىۋېتىڭلار. يۈسۈپ ئورنىدىن تۇرۇپ دادىسىنىڭ قولىنى يەنە بىر قېتىم سۆيۈپ قويۇپ چىقىپ كەتتى. ئۈستۈنكى قەۋەتتە مۇئەز زەرەز ھېچنىمىدىن خەۋەرسىز ئۇخلاۋاتاتتى. يۈسۈپ يېشىنىمەيلا مۇئەز زەرنىڭ باش تەرىپىگە بېرىپ ئولتۇردى. دېرىزىنىڭ سالاسۇنىدىن چۈشكەن ئاي شولىسى قىزنىڭ ياتقان ئورنىنى ۋە ئۇنىڭ يۈزىنى يورۇتۇپ تۇراتتى. يۈسۈپ ئاستا سۈرۈلۈۋاتقان ئايغا ۋە كۆلەڭگۈلەرگە قاراپ ئولتۇرغىنىچە ئۇخلاپ قالدى. ئىسمائىل تۆۋەنكى قەۋەتتە ھاكىمغا ئورۇن تەييارلاپ بېرىپ چىقىپ كەتتى.

سالامەتتىن بەيمۇ يېشىنىمەيلا ئورۇننىڭ ئۈستىدە ياتتى ۋە ئۇچۇپ قالاي دېگەن چىراغنىڭ گۇڭگا يورۇقىدا غۇۋا قىزغۇچ كۆرۈنۈپ تۇرغان ھاراق قاچىسىغا تىكىلىپ قارىدى. خىياللىرى ناھايىتى چېچىلاڭغۇ، قالايمىقان ئىدى. نېمە ئويلاپ، نېمە قويۇشنى ئۆزىمۇ بىلمەيۋاتاتتى. ئۇ ئەنە شۇ چېگىچ خىيال دېڭىزى ئىچىدە خورەك تارتىپ ئۇيقۇغا كەتتى.

3

تۇرمۇش سالامەتتىن بەينىڭ ئويلغىنىدىنمۇ تېز ئەسلىگە كەلدى. ھاكىم ئەدرەمىتكە قايتىپ كېلىپ بىر ھەپتىدىن كېيىن يېقىن ئەل - ئاغمىلىرىنى چاقىرىپ ئۆيىدە توي - مەرىكە ئۆتكۈزۈپ بەردى. يۇقىرىقى قەۋەتتە ئاياللار كۆڭۈل ئېچىشتى، تۆۋەنكى قەۋەتتە ئەرلەر توي ھاراقى ئېچىشتى. يۈسۈپنىڭ يۇقىرىقى قەۋەتتىكى دېرىزىلىرى كۈچىغا قارايدىغان بۇرۇنقى ھۇجرىسى ھېلىمۇ قىز بىلەن يىگىتنىڭ يېڭى ھۇجرىسى قىلىپ

تەييارلانغانىدى. بۇ ھۇجرا ھال ئەتلەستىن تىكىلگەن يوتقان - كۆرپىلەر ۋە كالۋۇتۇن يىپ بىلەن ئىشلەنگەن ياستۇقلار بىلەن بېزەلگەن، دېرىزە پەردىلىرى زەر يىپتىن ئۆرۈلگەن لېنتىلار بىلەن باغلانغانىدى. ئىشكىنىڭ ئۇدۇلىدىكى تامنىڭ بىر تەرىپىگە قويۇلغان بۇلۇڭ ئۈستەلگە ئەينەك، ئۈستەل سائىتى ۋە ئىككى دانە ئۈستەل چىرىغى قويۇلغانىدى.

يۈسۈپ بېشىدىكى پاپاخنىڭ ئورنىغا قىزىل قالپاق، پۇتىدىكى قونچلۇق ئۆتۈكنىڭ ئورنىغا بەتىنكە، ئەت رەڭ شىمنىڭ ئورنىغا قارا كۆك سارجا شىم كىيگەن بولۇپ، ئۇنىڭ ھازىرقى تۇرقى خۇددى ئەپەندىلەرگە ئوخشىشاتتى.

شاھىندە زادىلا ئويلاپ باقمىغان، ئۆزى ئۈچۈن كېلىشمەسلىك ھېسابلىنىدىغان بۇ ئىشقا قورققىنىدىنلا ئۈندىمەيتتى، قىزى بىلەن كۈيۈڭلىغا ئانچە گەپ قىلمايتتى. ئۇنىڭ ئۆيىدە بولىدىغان ۋاقىتلىرى ناھايىتى ئاز ئىدى. يۈسۈپنىڭمۇ ئۇنىڭ چىرايىنى كۆرمىگىنىگە ئانچە كۆڭلى يېرىم بولۇپ كەتمەيتتى. قېرىغانسېرى ياسانچۇق بولۇپ كېتىۋاتقان، چېچىنى بوياپ، قاش - قاپاقلىرىغا بولۇشىغا سۈرمە تارتىپ يېقىن دوستلىرى ئارىسىدىمۇ بارغانسېرى سۆز - چۆچەككە قىلىۋاتقان بۇ ئايال بۇ ئۆيگە زادىلا يوللىمىغان بولسا، تېخىمۇ ياخشى بولغان بولار ئىدى. يۈسۈپ بەزى ئاخشاملىرى قوللىرىدىكى بىلەزۈكلىرىنى شاراقىشتىپ ئۆيگە قايتىپ كەلگەن شاھىندەنىڭ ئاۋازىنى ئاڭلىغان ھامان ئوغىسى قايناپ، مۇئەززەرنى يېنىغا چاقىرىۋالاتتى - دە، تۆۋەنگە چۈشۈرمەيتتى.

يۈسۈپ دادىسىنى دېمەيدىغان بولسا، بۇ ئۆيىدە بىر مىنۇتمۇ تۇرمايتتى. ئۇ ھەرقانداق قىلىشمۇ بىر ئۆيىنى باقالاتتى. بىراق، يېزىدىكى ھېلىقى كېچىدە دادىسىغا بولغان ھېسداشلىقىلا ئۇنى بۇ يەرگە ئېلىپ كەلگەنىدى.

يۈسۈپ يەنە بۇرۇنقىدەكلا ئىشىسىز ئىدى. خامان ئېلىنىپ بولغاچقا، ئېتىز - ئېرىققا بېرىشنىڭمۇ ھاجىتى يوق ئىدى. ئۇ

بەزى كۈنلىرى ئەتىدىن - كەچكىچە ئۆيدىن چىقمايتتى. بۇنداق ۋاقىتلاردا بىر دەم كەشتە تىكىۋاتقان مۇئەززەزگە قاراپ ئولتۇرسا، بىر دەم دادىسىنىڭ كىتابلىرىنى ئاڭتۇرۇپ دېگەندەك كۈننى ئۆتكۈزەتتى.

يۈسۈپ ئۆيدە خوتۇنى بىلەن مانا شۇنداق يالغۇز قالغان ۋاقىتلىرىدا ئارىلاپ كۈبرانى ئەسلەپ قالاتتى. ئۇ تۇرمۇشقا قەدەم قويغان كۈندىن ئېتىبارەن، بۇ ئۆيدىن تۇيۇقسىز ئايرىلغان ئانا - بالىنىڭ ھالىدىن خەۋەر ئالالمىغانىدى. چىرايى سېرىق، قاراشلىرى مىسكىن بۇ قىز توغرىلۇق ئۆزىنىڭ نېمىلەرنى ھېس قىلغانلىقىنى زادىلا ئويلاپ يېتەلمىگەن يۈسۈپ ئۇنى ھەر بىر ئەسلىگىنىدە بىر قېتىم كۆڭلى يېرىم بولاتتى ۋە يېشىلمىگەن بىر تۈگۈننىڭ كەينىدە ئىزدەنىۋاتقان مېڭىسىنىڭ چارچىغانلىقىنى ھېس قىلاتتى.

كۈبرا بىلەن جەزمەن قايتا ئۇچرىشىپ قېلىش ئېھتىمالىنىڭ بارلىقى ئۇنى چۆچۈتەتتى ۋە ئويغا سالاتتى. ئۇنىڭ كۆڭلىدە كۈبرا خۇددى چالا قالغان ئىشنى پۈتكۈزۈۋېتىشنى لازىم تاپقاندەك ھامان بىر كۈنى مەيلى قەيەردە بولسا بولسۇن، ئۇنىڭ ئالدىغا كېلىدىغاندەك تۇراتتى.

بۇنداق خىياللار گەرچە ئەقىلگە مۇۋاپىق بولمىسىمۇ، قانداقتۇر يۈسۈپ ئۆزىنى بۇ خىياللاردىن خالىي قىلالمايتتى، ھەتتا بەزىدە ئۆزۈندىن - ئۆزۈن خيالغا چۆكۈپ ئولتۇرغان يېرىدە ئولتۇرۇپلا قالاتتى. مۇئەززەز يۈسۈپنى مانا شۇ ھالەتتە كۆرگەندە گەپ - سۆز قىلماي ئۇنىڭ يېنىغا بېرىپ ئولتۇراتتى - دە، ئېرىنىڭ چىرايىغا سىنچىلاپ قارايتتى، ھەتتا ئۇنىڭدىن ئەنسىرەپمۇ قالاتتى. ئۇ تېخىچە قەلبىنى ياخشى چۈشىنەلمەيۋاتقان بۇ يىگىتكە ئۆلگۈدەك ئاشىق ئىدى. ئۇنىڭ بېشىنىڭ دەل ئوتتۇرىسىدىكى چۆگۈلمىچى بار يەردىن گەجگىسىگە چۈشۈپ تۇرىدىغان رەتلىك ۋە ئۆزىگە يارىشىملىق چاپلىرى مۇئەززەزدە ئۇنى چىڭ قۇچاقلاپ سۆيۈۋېلىش ھەۋسىسىنى قوزغايتتى. يىگىتنىڭ ئانچە كەڭ

بولمىغان ۋە ئازراق قورۇق چۈشكەن پېشانىسى، ئېقىپ چۈشكەندەك بۇرنى دائىم چىڭ يۇمۇقلۇق لەۋلىرى مۇئەززەدە قورقۇنچ پەيدا قىلاتتى. شۇڭلاشقا بۇ ياش ئايال بىرنەچچە قېتىم سەۋەبىسىزلا يىغلامسىراپ ئېرىنى چىڭ قۇچاقلانغانچە ئۇنى چوڭۇلتىپ سۆيۈپ كەتكەنىدى.

يۈسۈپ شۇنداق چاغلاردا ئۆزىگە خاس بىلىنەر - بىلىنمەس تەبەسسۇم بىلەن ئۇنى ئىرىكىلتىپ ۋە خۇددى دەيدىغان گېپى بار دەك ئاغزىنى ئۆمەللەپ قوياتتى.

شۇنداق ۋاقىتلارنىڭ بىرىدە مۇئەززە ئېسەدەپ تۇرۇپ:

— يۈسۈپ ! ... يۈسۈپ ... مەن سىزدىن قورقۇۋاتمەن ! — دەپ پىچىرلىدى.

بۇ سۆزنى ئاڭلاپ يىگىتى بىردىنلا ھۈرىيىدى ۋە خوتۇنىنىڭ مۇرىسىنى سىلكىپ ئۇنىڭ چىرايىغا تىكىلىپ قارىدى.

قاچاقلىرى كېيىنەكنىڭ قاننىدەك لىپىلداپ تۇرغان كۆزلىرى، ئازراق تۆۋەنگە ساڭگىلاپ تىترەپ تۇرغان لەۋلىرى ۋە گۈلدەك ساپ چىراي ئۇنىڭغا بىر قايغۇ ئېلىپ كەلدى. ئۇنىڭ يۈرىكى سىقىلدى. ئۇ نامەلۇم بىر يەردىن بەختسىزلىك كېلىدىغاندەك ئۇنى ئۆزىگە تارتىپ قاتتىق قۇچاقلدى. كۆكسىدە ئۆكسۈپ تۇرغان بىر باش ۋە قۇچقىدا تىترەپ تۇرغان ۋۇجۇد يۈسۈپنى كۆيدۈرەتتى. ئۇ لەۋلىرىنى چىشلەپ ئۆيىنىڭ قاراڭغۇ تېمىغا تىكىلگەنچە بىر ھازا تۇرۇپ قالدى.

چۈشىنىپ بولمايدىغان بۇ قورقۇنچلۇق كېچە ئۇنىڭ ئېسىدىن ھەرگىز چىقمايتتى. بۇ قاراڭغۇلۇق ئۇنى تېخىمۇ سۆزلىمەيدىغان قىلىپ قويغانىدى. ھالبۇكى، نارەسىدە قىزلاردەك ئۇيقۇسىغا قېنىپ سەھەردە ئويغانغان مۇئەززە غۇبارسىز تەبەسسۇم بىلەن يىگىتكە قارايتتى ۋە ئۆيىنىڭ ئىچىدە پەرۋانىدەك ئايلىنىپ يۈرەتتى.

ئۇنىڭ كۈن بويى تىنىم تاپماي بىر دەم باغدا، بىر دەم ئۆيىنىڭ ئىچىدە ئالدىراشلىق بىلەن ئىشلەپ يۈرگەنلىكى يۈسۈپنىڭ

دېققىتىنى جەلپ قىلاتتى. بۇ ئۆيدە ئۆزىنىڭ بىر ئايال كىشى سۈپىتىدە تۇرۇش كېرەكلىكىنى ھېس قىلغان مۇئەززەز بارغانسېرى ئالچىپ كېتىۋاتقان رۇمەلىلىك خىزمەتكارغا ئادەتتە ئىش تەقسىم قىلىپ بەرمەيتتى، تاماق ئېتىش ۋە كىر - قات يۇيۇشتىن تارتىپ ھەممە ئىشنى ئۆز قولىغا ئالغانىدى.

ئۇ تالڭ سەھەردە ئورنىدىن تۇرۇپ بىلەكلىرى ۋە مەيدىسى ئوچۇق كېچىلىك ئاق كۆڭلىكى بىلەن تۆۋەنگە چۈشەتتى - دە، يۈسۈپكە مېۋە سۈيى، ئىرىمچىك ۋە ئۆي ئېنىدىن ئىبارەت ناشتىلىق چاي تەييارلايتتى. ئۇنىڭ ئارقىسىغا تاشلانغان ئىككى ئورۇم قوڭۇر چېچى يۈگۈرگەندە ئىككى تەرەپكە پۇلاڭشىپ تۇراتتى، دېقماق پۇتلىرى پۇتغا سەل چوڭ كېلىپ قالغان ئۆكچىسىز كەشنىڭ ئىچىدە كىچىككىنە كۆرۈنەتتى، كېچىلىك كۆڭلىكىنىڭ ئاستىدىن پاقالچاقلىرى كۆرۈنۈپ تۇراتتى.

مۇئەززەز ئۆيىنىڭ كوچا تەرەپتىكى تېمىغا بويلاپ قويۇلغان كارىۋاتنىڭ ئۈستىگە داستىخان سېلىپ ئۈستىگە مىس پەتنۇسقا قويۇلغان تائامنى قويۇپ يۈسۈپنى چاقىراتتى. ئىككىسى يانمۇيان ئولتۇرۇپ ناشتا قىلىشاتتى.

يۈسۈپ بۇ ئەسنادا خوتۇنغا سىنىچىلاپ قارايتتى. مۇئەززەز ئىنچىكە ئاپپاق قوللىرى بىلەن ناننى ئوتتۇرىدىن ئىككى قىلىپ يېرىمىنى ئېرىگە سۈنۈپ، يېرىمىنى ئۆزى يەيتتى. بەزىدە كەشنى سېلىۋېتىپ بارماقلىرىنى ئوينىتىپ ئولتۇراتتى. يۈسۈپ ئۇنىڭ ئىنچىكە ۋە ئاق سېرىق پۇتلىرىغا تىكىلىپ قاراپ قالاتتى - دە، ئۇزۇن يىللاردىن بۇيان ھەر تۈرلۈك قاتتىق - يىرىك ئىشلارغا يۈگۈرگەن بۇ پۇتنىڭ بىر تال مويمۇ چۈشمەي، ئەينى پېتى، سىلىق ۋە نازۇك تۇرغىنىغا ھەيران بولاتتى.

يارەببىم، بۇ نېمىدېگەن گۈزەل قىز - ھە !

ئايال كىشى ھەققىدە ھېچقانداق چۈشەنچىسى بولمىغان بۇ يىگىت ئۆز ئايالىنى باشقىلاردىن ئۈستۈن ھېسابلايتتى ۋە ئۇنى چىن يۈرىكىدىن ياخشى كۆرەتتى، قەلبىدە كۈندىن - كۈنگە

كۈچىيىپ كېتىۋاتقان مۇھەببەتنى ئۇنىڭغا خۇدادىن كەلگەن بىر مۆجىزىگە ئوخشىتىپ ئىزھار قىلاتتى. پۈتۈن ئوي - پىكىر ۋە ھەرىكەتلىرىنى مۇشۇ ھەل قىلغۇچ نۇقتا ئەتراپىدا ئايلىنىپ يۈرۈشى كېرەكتەك ھېس قىلاتتى، ئۇزاق يىللاردىن بېرى مۇئەززەزدىن بىر مىنۇتمۇ ئايرىلماي ئۆتكەن ھاياتىنىڭ مۇئەززەزسىز بىر ھېكمىتى بولۇشى مۇمكىنلىكىنى مۆلچەرلىيەلمەيتتى، ئۇنى قولىدىن چىقىرىپ قويۇش خەۋپى كۆرۈلگەن ۋاقىتلارنى، ھەتتا ئۇنى ئۆز ئىرادىسى بويىچە ئۆزىدىن يىراقلاشتۇرغان كۈنلەرنى، ئېسىگە ئالغىنىدا چۆچۈپ كېتەتتى، «نېمىشقا شۇنداق قىلغان بولغىدىم - ھە!» دەپ ئۆز - ئۆزىگە سوئال قويايتتى.

مۇئەززەزمۇ يۈسۈپنى دەل شۇنداق ھېسسىياتلار ئىچىدە ياخشى كۆرەتتى. ئۇنىڭ يۈسۈپنى ياخشى كۆرۈشىدىكى ئاساسلىق ئامىل - يۈسۈپنىڭ ئۆزىگە «ئېھتىياجلىق» ئادەم بولۇشى، شۇنداقلا ئۇنىڭسىز ھاياتىنىڭ تەسەۋۋۇر قىلىنىشى مۇمكىن ئەمەسلىكى ئىدى.

ئۇلار ئۆز ۋاقتىدا بىر - بىرىدىن ئايرىلىش، بىر - بىرىنى يىتتۈرۈپ قويۇش ئېھتىمالىنىڭ قورقۇنچلۇق ئىكەنلىكىنى سەزمىگەن بولسىدى، ئۆزلىرىنىڭ بەلكى بۈگۈنكىدەك، بىر - بىرلىرى ئۈچۈن شۇنچە قەدىرلىك ئىكەنلىكلىرىنىمۇ بىلىشمىگەن، بىر - بىرىگە بۇنچىۋالا ئىجىل بولۇپ كەتمىگەن، ھەتتا ئۆز ۋاقتىدا توي قىلىش دېگەن قارارغا كېلىشىنىمۇ ئويلىمىغان بولاتتى، شۇڭلاشقىمۇ بىر - بىرىدىن ئايرىلىپ كەتمەسلىك ئۈچۈن بۇ ئەڭ ئاخىرقى چارىگە مۇراجىئەت قىلغانىدى.

بىللە بولۇش تەبىئىي، چۈشىنىشلىك ۋە ئەڭ ئاددىي بىر ئىش بولغاچقا، بۇ ھەقتە ئۆزئارا قىلىشىدىغان پاراڭمۇ بولمايتتى. ئۇلار كۈن بويى بىر - بىرىگە بىرەر ئېغىز گەپ قىلىشقانى ھېسابقا ئالمىغاندا، ئارتۇق گەپ - سۆز قىلىشمايتتى. جۈمە

كۈنلىرى ئىككىيلەن بىرەر يېقىن دوستىنىڭكىگە بېرىپ قالغان ۋاقىتلىرىدا ئەرلەر ئايرىم، ئاياللار ئايرىم كۆڭۈل ئېچىشىپ ئولتۇرۇشقاندىلا، يۈسۈپ بىلەن مۇئەز زە ئايرىم ئولتۇرۇشقا مەجبۇر بولاتتى. مۇنداق ئولتۇرۇشلاردا مۇئەز زە بولۇنغان گەپلەرگە ئانچىكى كۈلۈمسىرەپلا قوياتتى، يۈسۈپ بولسا باشقىلارنى خىجىل قىلىپ قويغۇدەك دەرىجىدە تۇتۇلۇپ ئولتۇراتتى.

مۇنداق ۋاقىتلاردا چۈشەندۈرۈپ بولمايدىغان بىر خىل ئىنتىزارلىق ئۇلارنى بىر - بىرىگە مەپتۇن قىلاتتى، ئۇلار ئۆزلىرىنىڭ قەيەردە ئولتۇرغانلىقىنىمۇ ئۇنتۇپ بىر - بىرىنى ئىزدىشىپ ئەتراپىغا قارىشاتتى، شۇنچىلىك قىسقا ۋاقىت ئىچىدىلا ئېيتىپ تۈگەتكۈسىز يۈرەك سۆزلىرى يىغىلىپ قالغاندەك قىلىپ كېتىشەتتى. ھالبۇكى، بىر - بىرىنىڭ ۋەسلىگە يېتىشكەنلىرىدە قىلىشىدىغان گېپىنى تاپالماي يەنە بۇرۇنقى پەيدىدە سۈكۈت قىلىشنى داۋاملاشتۇراتتى. يانمۇيان ئولتۇرۇشۇپ ياكى دەرەخ تۈۋىلىرىدە ئايلىنىپ يۈرۈپ بىللە بولۇشنىڭ تەرىپلەش تەس بولغان بەخت - سائادەتلىرىنىڭ لەززىتىنى تېتىشاتتى.

پاراڭ سېلىشىشنىڭ نېمە ھاجىتى؟

سورۇندا بولۇۋاتقان پۈتۈن چىرايلىق گەپلەردىن ۋە خۇشال - خۇرام ئادەملەردىن يىراق قېچىپ جىممىدە بىر - بىرىگە قاراپ ئولتۇرۇشنىڭ ئۆزىمۇ چوڭ ھۇزۇر ئەمەسمۇ.

ئۇلار شۇنداق چاغلاردا بىر - بىرىگە قانچىلىك ئېھتىياجلىق ئىكەنلىكىنى، ئەتراپىدىكىلەرنىڭ شۇنچىلىك غەيرىي ۋە مەنسىز ئادەملەر ئىكەنلىكلىرىنى ھېس قىلىشاتتى، ھېسسىياتلىرىنىڭ كۈچلۈكلۈكى ۋە باشقا - باشقا مۇھىتتا تۇرۇۋاتقانلىقى تۈپەيلىدىن ئۆزلىرىنىڭ يالغۇزلۇق تارتىۋاتقانلىقلىرىنى بىر - بىرىگە دېيەلمىسىمۇ كۆڭۈللىرىدە بىلىشەتتى ۋە بۇ ھالەتنىڭ يەنە قانچىلىك داۋاملىشىدىغانلىقىنى ئويلىغىنىدا، باشلىرى

قېتىپ كېتەتتى. قانداقتۇر بىر نامەلۇم تۇيغۇ ئۇلارغا ھاياتنىڭ كەچۈرمىشلىرىدىن ۋە ئورتاق ئېقىمىدىن ئايرىلىشنىڭ دەھشىتىنى پىچىرلايتتى، شۇنداقتىمۇ ئۇلار ھەممىدىن ئالاقىلىرىنى ئۈزۈپ ئۆز ئالدىغا ياشىغان ۋاقىتلىرىدىلا خۇشال بولۇشاتتى. ئىجتىمائىي مۇھىت بىلەن ئالاقە قىلىشقا توغرا كەلگەندە ئالدىنلا بىر ۋەھىمە ئاستىدا يۈرەكلىرى ئېزىلەتتى ۋە ئۇنىڭدىن ئۆزلىرىنى قاچۇرۇشقا تىرىشاتتى.

يۈسۈپكە ياشانغان كىشىلەرنىڭ كۈلكە - چاقچاقلىرى كۈلكىلىك ۋە مەنىسىز، ياشلارنىڭ بىكار يۈرۈشلىرى بولسا غەيرىي تۇيۇلاتتى. ئۇ ئۆزىنى چاغلىماي ھاراقنى بولۇشىغا ئىچىپ، ئاغزىغا كەلگىنىچە ۋارقىراپ - جارقىراپ يۈرگەنلەرنى ياكى پىچاق ئويۇنلىرىنى كۆرگەندە ھۇزۇر ھېس قىلمايتتى. ئۇ «ئاتمىش ئالتە» ۋە «تاۋلا» ئويۇنلىرىنى بولسا، نېمە ئۈچۈندۇر زادىلا ئوينىمايتتى.

مۇئەززەز بىر چاغلاردا ئۆزىنى مەلىكە قىلىدىغان ئىشلارنىڭ كىچىك بالىنى ئالدىغاندەك ئىشلار ئىكەنلىكىنى سېزەتتى. بەزىدە دوستلىرى ئۇنىڭ يېنىدا چۇۋۇرلىشىپ كېتەتتى:

— راسمەنىڭ ئويى نېمىشقا ئەتىيازغا قايتۇ؟

— لايىقىنىڭ بۇرۇقلاردىن يېگەن تايىقىنىڭ جاراھىتى

ساقايىمىغان بولسا كېرەك. شۇڭلاشقا كېيىنگە قايتۇ! ...

بۇنداق گەپلەرنى ئاڭلىغاندا مۇئەززەز بىئارام بولۇپ ئۈست - ئۈستىگە «ئۇھ» تارتىپ كېتەتتى. قوڭغۇراقلىق داپقا تەڭكەش قىلىپ ئىنچىكە ئاۋازدا ئېيتىلىۋاتقان ناخشىلار ۋە كۈندە بەش - ئون قېتىم چېلىنىپ تۇرىدىغان خەلق مۇزىكىلىرى ئۇنىڭ كۆڭلىنى زادىلا ئاچالمايتتى.

يۈسۈپ بىلەن مۇئەززەزنىڭ تۇرمۇشقا بىردىنبىر ئارزۇسى بىر - بىرىدىن ئايرىلماسلىق ئىدى. دېمىسىمۇ، ئۇلار ھازىرغىچە ئايرىلىپ باقمىدى.

بىراق بۇ ھال قاچانغىچە داۋام قىلىشى مۇمكىن؟ ئۇلارنىڭ ھاياتىدا ئۆزگىرىشكە تېگىشلىك ئىشلار بولۇشى كېرەك ئىدىغۇ؟ ئاغرىق دادىسىنىڭ نېنىنى قاچانغىچە يېيىشەر؟ شاھىندەنىڭ بارغانسېرى يىلاننىڭكىگە ئوخشاش پارقىراشقا باشلىغان كۆزلىرىنىڭ ئۆتكۈر قامچىسى يۈسۈپنىڭ ئۈچىسىدىن نېرى بولىدىغان كۈنلەرمۇ كېلەرمۇ؟ قانداق قىلىش كېرەك؟ كېيىنكى ئايلاردا توختىماي مېڭىسىنى چۇلغۇۋالغان، شۇنداقلا ھەل قىلىش تەس بولۇۋاتقان بۇ سوئاللار ئۇنى بىئارام قىلىۋاتاتتى. كۆچمەندەك تۇرمۇش كەچۈرۈش نېمىدېگەن ئەپسۇسلىنارلىق - ھە؟ شاھىندەگە ئوخشاش ئاياللارنىڭ «ئۆيدە قوزۇقتەك ئولتۇرۇۋېلىپ مېنىڭ رىزقىمغا شېرىك بولۇۋاتسەنغۇ!» دېگەن گېپىنى ئاڭلاپ چىداپ تۇرۇش مۇمكىنمۇ؟

يۈسۈپ ھاياتىدا ئۆز - ئۆزىدىن گۇمانلانغان ئەمەس. ئۇ دۇنيادا، ھەممە ئىش قولىدىن كېلىدىغاندەك ئۆزىگە تەمىنات قوياتتى، كېلەچەك ئىستىقبالدىن ئەندىشە قىلمايتتى. ئۇنىڭ كۆڭلىنى بىئارام قىلىدىغان نەرسە پەقەت ئۇنىڭ بۈگۈنكى تۇرمۇشى ئىدى. بۇنداق تۇرمۇش داۋاملىشىۋەرسە يۈسۈپنىڭ ئىززەت - نەپىسى دەپسەندە بولاتتى. ئۇ بارغانسېرى گۇمانخور بولۇپ قالدى. بەزىدە ئۇ ئۆز - ئۆزىگە: «مەن نېمىشقا يارىماس ئادەم بولۇپ قالدىم» دېگەن سوئالنى قوياتتى، بىراق، ئۇنىڭغا قانائەتلىك نەرسە جاۋابمۇ تاپالمايتتى.

ئۇ دۇنياغا تۆرەلگەن ئادەمنىڭ، جۈملىدىن ئۆزىنىڭ بىرەر ئىش بىلەن مەشغۇل بولۇشى كېرەكلىكىنى چۈشىنىپ تۇرسىمۇ، ئۇنىڭ زادى نېمە ئىش ئىكەنلىكىنى بىلمەيتتى، چۈنكى ئۆزى تېخىچە بىرەر ئىشنىڭ پېشىنى تۇتمىغانىدى.

بۇلارنى تەھلىل قىلغۇدەك سەۋىيەسى بولمىغاچقا، ئۇ ئۆز

ئورنىنى تاپالماسلىقىنىڭ ئازابىنى ھەر تەرەپتىن تارتىۋاتاتتى. يۈسۈپتىكى بۇ ھېسسىيات ھەرقانداق بىر ئىشسىزلىقنىڭ كىشىلەرگە كەلتۈرگەن زېرىكىشلىكىگە ۋە ئەندىشىسىگە ئوخشاشمايتتى، ھەرقانداق ئىشنى قىلالايدىغان تۇرۇپمۇ ئىش تاپالماسلىق ... ئاخىرىدا چېكى يوق بىر سەۋرچانلىق بىلەن «ئۆزۈم پىش، ئاغزىمغا چۈش» دەپ يېتىش ... مانا بۇلارنى خۇددى تۇمان ئىچىدە قالغان دەرەخلەرگە ئوخشاش غۇۋا ھېس قىلىش ... ئۇزۇن زامان چىدىغىلى بولمايدىغان ئىشلار ئىدى.

سالامەتتىن بىر يۈسۈپنىڭ قانچىلىك كۆڭلى يېرىم بولۇۋاتقانلىقىنى سېزىپ تۇراتتى ۋە بۇنىڭ مەلۇم سەۋەبلىرىنى بىلەتتى. ئۇ سۈننىيەت يېزىسىدا يۈسۈپكە بەرگەن ۋەدىسىگە ئاساسەن قوش ئاتلىق پەيتۇن سېتىۋالماقچى بولدى. بىراق، قىزىنى بىر ھارۋىكەشنىڭ خوتۇنى قىلىش شاھىندەنىڭ ئىدىيەسىدىن ئۆتمەيدىغانلىقىنى بىلەتتى. ئۇنىڭ ئۈستىگە، بۇنى ئۇ ئۆزىمۇ ئانچە مۇۋاپىق كۆرمىدى. ئۇ ئۆيىنى ئاۋات قىلىپ تۇرىدىغان، دادىسىنى ئىشىكتە كۈلۈپ قارشى ئالىدىغان، دادىسىغا كۈچ - قۇۋۋەت بېغىشلاپ تۇرىدىغان، زىلۋا بوي، سۈزۈك چىراي بۇ قىزنى تېخىمۇ ياخشى تۇرمۇشقا ئىگە قىلىپ قويۇپ ئاندىن ئۇ دۇنياغا ئارمانسىز كېتىشىنى ئويلايتتى. شۇڭلاشقا، يۈسۈپنى ھارۋىكەش قىلىش تۇرماق، بىرەر ئاددىي ئىشقا سېلىشقىمۇ كۆڭلى ئۇنىمايتتى. ئۇنىڭ ئۆزۈنچىچە ئىشسىز تۇرىۋېرىشىنىمۇ توغرا تاپمىغان ھاكىم ئاخىر ئۇنى ناھىيەلىك ھۆكۈمەت تەھرىرات بۆلۈمىگە كاتىپلىققا ئورۇنلاشتۇردى. ئۇنى دەسلەپتە مۇلازىمەتچى سۈپىتىدە تەيىنلەنگەن بۇ خىزمەتتىن ئاستا - ئاستا ئۆستۈرۈپ قويۇشنى ئويلىدى. يۈسۈپكە خىزمەتكە تەيىنلەنگەنلىكىنى پۈتۈن رەسمىيەتلەر ئۆتۈلۈپ بولۇپ، ياللىق سىردىكى يۇقىرى ئورۇندىن تەستىقلىنىپ بولغاندىن كېيىن ئۆتۈردى. يۈسۈپ بۇ خەۋەردىن چۆچۈپ كەتتى. ئۇ بۇنداق بولۇشنى ئويلاپ باقمىغانىدى. ئۇ

دادىسىنىڭ چاقچاق قىلمايدىغان مەجەزىنى بىلگەچكە، ئىشىنىشكە مەجبۇر بولدى.

يۈسۈپ بۇنىڭ ئۈچۈن ھاكىمغا رەھمەت ئېيتىشى لازىم ئىدى، ئەمما ئۇنىڭ بىرىنچى قىلغان سۆزى:

— مېنىڭ سەۋىيەم تۆۋەن تۇرسا، ئېمىشقا بۇنداق ئورۇنلاشتۇردىڭىز؟ — دېيىش بولدى.

دادىسى كۈلۈپ كېتىپ:

— بىلگەنلىرىڭ يېتىدۇ، كەم يەرلىرىنى شۇ يەردە تولۇقلىۋالارسەن! — دېدى.

— دادا، ئۆزىڭىز بىلىڭ، مەنغۇ غەيرەت قىلارمەن، بىراق ...

— خەت — ساۋاتىڭ بولغاندىن كېيىن، دەسلەپتە مەن ئېيتىپ بەرگەننى يازسەن، ئاستا — ئاستا ئۆگىنىپ كېتىسەن، ئۇنىڭ ئۈستىگە بىزنىڭ تەھرىرات بۆلۈمىدىكىلەر ياخشى ئادەملەر، ساڭا ياردەم قىلىدۇ.

يۈسۈپ گەپ قىلمىدى. ئەمدى ئۇنىڭغا قىلغىلى بولمايدىغان ئىش يوقتەك تويۇلۇشقا باشلىدى. دۇنيادىكى ئەڭ قىيىن، مۇرەككەپ ئىشلارمۇ ئۆيدە بىكار ئولتۇرۇشتىن ئوڭاي ئىدى. مۇئەزەزە ئېرىنىڭ ھۆكۈمەت ئورنىغا خىزمەتكە كىرگەنلىكىنى ئاڭلاپ خۇشاللىقىدىن نېمە قىلارنى بىلمەي قالدى، يۈسۈپنىڭ بويىنىغا ئېسىلىپ تۇرۇپ:

— خىزمەتكە قاچان چۈشىسىز؟ ... كىمنىڭ يېنىدا ئىشلەيسىز؟ ... ئايلىقىڭىز قانچە بولىدىكەن؟ ... پاي، يېنىڭىزغا بېرىپ خەت يېزىۋاتقىنىڭىزنى كۆرسەم! ... ئىشتىن چۈشكەندە باشقا كادىرلار بىلەن بىللە قايتىسىزغۇ دەيمەن؟ يازغانلىرىڭىزنى ئەكىلىپ ماڭا ئوقۇپ بېرىرسىز؟ — دېگەندەك سوئاللارنى ياغدۇرۇۋەتتى ۋە، — ھەي، گەپ قىلىڭا! — دەپ ئۇنىڭ ئېڭىكىنى كۆتۈرۈپ، ئىزىگە كېلىپ، خۇشاللىقىدىن سەكرەپ كەتتى، — ئەمدى گەپەندىلەر بىلەن ساياھەتلىرىگە چىقىدىكەنسۇز — دە! ئۆزىڭىزگە دىققەت قىلىڭ، ئۇرۇشۇپ يۈرمەڭ يەنە!

ئەتىسى سالاھىدىدىن بەي يۈسۈپنى ئىدارىگە باشلاپ باردى.
ئۆز ئىشخانىسىنىڭ يېنىدىكى بۆلۈمگە ئەكىرىپ ئىچىدىكى
ئىككى كادىر بىلەن تونۇشتۇردى.

ئۇ ئىككىيلەن ياشانغان ئادەملەر ئىدى. ھاكىمنى كۆرۈپ
ئۇلار ئورۇنلىرىدىن تۇرۇشتى ۋە تىزلىرىدىن چۈشۈپ تۇرغان
پەشمەت چاپانلىرىنىڭ پەشلىرىنى يىغىشتۇرۇپ ئولتۇرۇشتى.
تۆمۈر گەردىشلىك كۆز ئېنىك تاقىۋالغان بىرى ئۇنىڭغا قولى
بىلەن ئىشارەت قىلىپ:

— ئولتۇرۇڭ، ئەپەندى ئوغلۇم! — دېدى. سالاھىدىدىن بەي
كۈلۈمسىرەپ:

— ھاسىپ ئەپەندى، بىزنىڭ كۈيۈتۈغۇلىنى قىسقا ۋاقىت
ئىچىدە شۇنداق يېتىشتۈرۈپ چىقىڭكى، خېتىدىن گۈل چىقىپ
كەتسۇن! — دېدى.

— سىزنىڭ سايىڭىزدە، ئىنشائاللا، شۇنداق بولار!
— قەلەم تۇتۇشقا ئادەتلەنمىگەن بىلەن تالانتى بار. قەلەم
تەرەپتىن ئەسىرىمىسەڭلارمۇ بولىدۇ!

ئۇ بېشىدىكى پۈكلەشپ كەتكەن كىر قالپىقىنى توختىماي
تۈزەشتۈرۈپ تۇرغان يەنە بىر ئادەمگە قاراپ:
— نۇرى ئەپەندى، سىزمۇ ياردەم قولىڭىزنى سۇنۇڭ! بىزنىڭ
كۈيۈتۈغۇل تەمىتىرەپ قالمىسۇن! — دېدى.

نۇرى ئەپەندى نېمىلەرنىدۇر دېگەن بولسىمۇ، ئۇققىلى
بولمىدى. يۈسۈپ ئاشخانلاردىكى ئۈستەللەرگە ئوخشاش تېگىپ
كەتسە لىڭشىپ كېتىدىغان بىر ئۈستەلنىڭ يېنىغا كەلدى.
سالاھىدىدىن بەي ئۇنىڭغا قاراپ:

— گەپ - سۆز بولسا، مېنىڭ يېنىمغا چىق، — دەپ قويۇپ
چىقىپ كەتتى.

يۈسۈپ بېشى قېيىپ، كۆزلىرى قاراڭغۇلىشىۋاتقاندا
بولۇپ، ئورۇندۇقنى ئاران تارتىپ ئولتۇرۇۋالدى. ئۆزى مۇشۇ
تۇرقىدا نەدە؟ بۇ يەرگە نېمىگە كەلدى؟ ئالدىدا ئولتۇرغانلار كىم؟

بۇلار ئۇنىڭ كالىسىدىن كۆتۈرۈلۈپ كەتكەندەك تۇراتتى. ئۇ كۆزلىرى غۇۋالىشىپ، كىرىپكىلىرى ئارىسىدىن ئالدىدىكى ئۈستەلنى ئاران كۆرەلەيدى. ئۈستەلنىڭ ئۈستىدە خۇددى كۈن نۇرى چۈشكەن سۇنىڭ يۈزىدىكى ماي تامچىلىرىدەك مىڭ بىر خىل رەڭدىكى سىزىقچىلار كۆزىگە كۆرۈنۈپ كەتتى. ئۇ كۆزىنى تەستە ئېچىۋەتتى، بۇ سىزىقچىلار كۆزىدىن غايىب بولدى. ئۈستىنى نەچچە يىللىق توپا بېسىپ كەتكەن، رەندىمۇ سېلىنمىغان ۋە ئۇ يەر - بۇ يەرلىرى سىياھ تامچىلىرى بىلەن مەينەتلىشىپ كەتكەن ئۈستەلنىڭ ئۈستىدە دۈگىلەك سىياھ قۇتسى، سىياھ قۇرۇتىدىغان باسما قەغەز، ئۈچى ئۇپراپ كەتكەن ئىككى قومۇش قەلەم تۇراتتى. يۈسۈپ بۇلارنىڭ بىرىنى ئېلىپ ئويناپ ئولتۇرۇپ سۇندۇرۇپ قويدى - دە، قورقۇپ ئىتتىك گەتراپقا قارىدى ۋە قەلەمنى چىڭ سىقىمىدۇالدى.

ئۇ خۇددى سىرلىق بىر ئىبادەتخانىغا كىرىپ قالغان ئادەمدەك بولۇپ قالغانىدى. ئۇنىڭغا بۆلۈمدىكى ھەممە ئىش چۈشىنىكسىز ۋە قورقۇنچىلۇق كۆرۈنەتتى، ئۆزىنىڭ ئادەتتىكى بىر ھەرىكىتىمۇ خۇددى بۇ مۇقەددەس ئەنئەنىلەرگە تېگىپ كېتىدىغاندەك بىلىنەتتى. قومۇش قەلەمنىڭ پارچىلىرى يۈسۈپنىڭ ئالدىقىنى ئېچىشتۇرۇۋەتتى. ھاسىپ ئەپەندى يۈسۈپنىڭ يېنىغا كەلدى، ئۈستەلدىكى يەنە بىر قومۇش قەلەمنىڭ قاپچۇقىنى ئېلىۋېتىپ ئۈچىنى تىرنىقىغا تەگكۈزۈپ سىناپ باققاندىن كېيىن:

— بۇ قەلەمنى تۇتۇپ مەشىق قىلىڭ ... دادىڭىز نەرسە بەرسە يازارسىز! — دېدى.

بىراق، دادىسى ئۇ كۈنى بىرنەرسە بەرمىدى. ئۇ كەچكە يېقىن ئىشىكتىن بېشىنى تىقىپ يۈسۈپنى چاقىردى ۋە ئىككىسى بىللە ئۆيلىرىگە قايتىشتى. سالاھىدىدىن بەي يولدا كېتىۋېتىپ:

— بۇ خىزمەت ئەسلىدە ساڭا مۇۋاپىق كەلمەيتتى. بۇنىڭدىن باشقا ئامال بولمىدى. ئىچىڭ پۇشۇپ تۇرۇۋاتقىنىنى بىلىپ تۇرۇۋاتىمەن. ئادەم بالىسى نېمىگە كۆنمەيدۇ. ئاستا - ئاستا ئۆگىنىپ قالسىەن. بۆلۈمدە ھېچكىم ئىشلىمەي بىكار

ئولتۇرغىنىنى كۆرگەنسەن؟ بۆلۈمدە ھازىر بەش - ئون سائەت ئولتۇرۇپلا بەرسەڭ بولدى. سېنىڭ بىكار ئولتۇرۇشۇڭ بىلەن يەر شارىنىڭ ئايلىنىشى توختاپ قالمايدۇ. ئەھۋال مانا شۇ. ھەر ھالدا مۇشۇنداق بوش ئولتۇرۇشنىڭمۇ بىر ھېكمىتى بار. قارايدىغان بولساڭ، ھۆكۈمەتنىڭ ھەممە ئىشىنى قولغا قەلەم تۇتقان ئىككى ئادەملا باشقۇرۇپ كېتەلەيدىغاندەك كۆرۈنىدۇ. لېكىن، بۇ ئادەملەر بولمىسا دۇنيا چۆرگۈلمەي قالارمۇ؟ مەسىلە كادىرنىڭ قىلغان خىزمىتىدە ئەمەس، ئورۇن ئىگىلەپ تۇرۇشىدا. ھازىر سەن ئۇ پاسكىنا ئۆيىدە بىكار ئولتۇرغانسېرى ئۆزۈڭچە «ماڭا بۇ يەردە نېمە باردۇ؟ مېنىڭ نېمىگە كېرىكىم باردۇ؟» دەپ ئويلاۋاتقانسەن. بۇنداق ئويلاش خاتا... سەن ھۆكۈمەت ئىشىكىدىن بىر قېتىم كىردىڭمۇ، بولدى، شۇ ھېساب. شۇنىڭ ئۆزىلا سېنىڭ كېرەكلىكىڭنى كۆرسىتىدۇ. لېكىن، ئۆزۈم بىلگەنچە ئىشلەۋېرىمەن دەپمۇ ئويلىما. مەنمۇ بىر ۋاقىتلاردا باشقىچە ئويلايتتىم، ئۆزۈم بىلگەنچە ئىشلەۋەرمەكچىمۇ بولغانىدىم. لېكىن، ھازىر بۇ دۇنيادا بىرلا نەرسىگە ئىشىنىدىغان بولدۇم. ئۇ بولسىمۇ تەجرىبە - ساۋاق. ساڭا دەۋاتقانلىرىم ئوتتۇز يىللىق ئەمەلىيىتىمدىن خۇلاسىلەنگەن تەجرىبە - ساۋاق. سەنمۇ ئاستا - ئاستا يولۇڭنى تېپىۋالسەن. مېنىڭ بۇ دۇنيادا تۆت كۈنلۈكلا ئۆمرۈم قالدى. بۇ گەپلەرنى ئېسىدە چىڭ ساقلىسۇن دەپ ساڭا دەۋاتىمەن. دۇنيادا باشقا كەلگەن ھەرقانداق كۈلپەتلەردىن ئاز زىيان بىلەن قۇتۇلۇشنىڭ بىردىنبىر چارىسى جەمئىيەتكە ۋە مۇھىتقا ماسلىشىش، قارا نىيەت بولماسلىق. ئۆتكەن كۈنى جىنايىتىڭلارنى باشقۇرۇش ئىدارىسىنىڭ رەئىسى ماڭا بىر كىتاب بەرگەنىدى، ئانچە - مۇنچە كۆرۈپ چىقتىم. چوڭقۇر مەنىلىك كىتاب ئىكەن. بۇ كىتابنىڭ ئىسمى «خىيالىلار دېڭىزى»^①، ئۇنىڭدا خۇددى يۈرىكىڭدىكى سۆزلەر يېزىلغان.

① خىيالىلار دېڭىزى — شەھىتەر زادە ئەخمەت ھىلى (1865 — 1914) نىڭ

كىتابتا يېزىلىشىچە، ئاللا تائالا بىر كۈنى پەيغەمبەرلەرنى
 يىغىپ: «بەخت دېگەن نېمە؟» دەپ سوراپتۇ. بۇ سوئالغا ھەربىر
 پەيغەمبەر ئۆزىنىڭ كۆز قاراشلىرى بويىچە جاۋاب بېرىپتۇ. مۇسا
 پەيغەمبەر: «ۋەدىگە ۋاپا قىلماق بەختتۇر» دەپتۇ. ئەيسا پەيغەمبەر:
 «بىر كىچىكلىك ئۇرغانغا يەنە بىر كىچىكلىك تۇتۇپ بېرىش
 بەخت» دەپتۇ. ساكىيامونى: «تۇرمۇشتا ھېچقانداق ئارزۇ - ھەۋەس
 بولماسلىق بەختتۇر» دەپتۇ. نۆۋەت مۇھەممەد ئەلەيھىسسالامغا
 كەلگەندە، ئۇ: «ئۆز تۇرمۇشىغا شۈكۈر قىلىش بەختتۇر» دەپتۇ.
 نېمىدېگەن دانا تەبىر - ھە! كۆرۈۋاتقان تۇرمۇشقا شۈكۈر قىلىش
 كېرەك. ئۇ نېمە كەم، بۇ نېمە ئارتۇق دېمەسلىك كېرەك.
 كىشىنى قىينايدىغان بەزى نەرسىلەرمۇ بولىدۇ. بۇ «نېمىشقا
 شۇنداق، بۇنداق نەرسىلەرنى دۇنيادىن يوقىتىش كېرەك» دەيمىز،
 بەزىبىر مەۋجۇتمۇ بولمىغان نەرسىلەرنى كۆڭلىمىز خالاپ،
 ھەتتا شۇ يولدا كۈرەش قىلىپمۇ كېتىمىز. بۇلارنىڭ ھەممىسى
 ئەھمىيەتسىز ۋە پايدىسىز ئىشلار. ئادەم بالىسى مەۋجۇدىيەتنى
 ئۆزگەرتىۋېتەلمەيدۇ. شۇڭا، ئەگەر كۆڭلۈڭنىڭ خۇشلۇقىنى
 ئىزدەيدىكەنسىن، بۇ دۇنيادا ئۆزۈڭ كۆرگەن يامان ئىشلاردىمۇ
 بىر ھېكمەتنىڭ بارلىقىنى ئويلاپ قويساڭ بولىدۇ، شۇنداقلا يەر
 يۈزىدە بولۇپ باقمىغان ياخشىلىقلارنى ۋۇجۇدقا چىقىرىمەن
 دەپمۇ ئاۋازە بولمىساڭ بولىدۇ... خۇلاسىلەپ ئېيتىدىغان سۆزۈم
 شۇكى: شىكايەتخورلۇقنى ئادەت قىلما، ئۆمرۈڭنىڭ
 ئاخىرىغىچە ھەسەت - نادامەتتە ئۆتسەڭ، ھەرگىز جاپادىن باش
 كۆتۈرەلمەيسەن، ئاخىر بېرىپ ئۆز - ئۆزۈڭگە دۈشمەنلىك قىلغان
 بولىسەن. ھازىرچە ھاراق - شارابقا ئۆزۈڭنى ئۇرما. بەزىدە ئادەم
 ئۆزىنى بەزلەشنىڭ چارسىنى تاپالماي ھاراققا بېرىلىپ كېتىدۇ.
 بىراق، سەن نەپىسنى يىغ، كەچقۇرۇن بىرەر - ئىككى رومكا
 قېقىۋالساڭ ئۇنىڭ ئانچە زىيىنى يوق، دۇنيانى ئۇنتۇپ كۆڭلۈڭ
 بىر ئاز ئارام ئالىدۇ. بۇ دۇنيا ھامان ئۇنتۇلۇپ كېتىشكە

تېگىشلىك دۇنياغۇ ...

شۇنداق قىلىپ، ئۇلار ئۆيىنىڭ ئالدىغا كېلىپ قېلىشتى. سالاھىددىن بەي گېپىنى توختىتىشقا مەجبۇر بولدى. دەرۋازىنى قاققاندا ئۇ گەپلىرىنى ئاخىرلاشتۇرۇپ ھەممىنى خۇلاسىلىگەن ئاھاڭدا بېشىنى لىگىشتىپ:

— ئىش مانا شۇنداق! — دەپ قويدى.

ئۇلار ئۆيگە كىرىشتى. دادىسى جۈمەكتە يۈز - كۆزلىرىنى يۇدى. يۈسۈپ بولسا ئۈستۈنكى قەۋەتكە چىقىپ ئۆيىنىڭ دېرىزىسى ئالدىدا ئولتۇردى. مۇئەززەز ئۆيدە يوق ئىدى. بەلكى تاماق تەييارلاۋاتقاندا. يۈسۈپ دادىسىنىڭ سۆزلىرىنى ئەسلىدى، بىراق ھېچقايسىسىنى ئېسىگە ئالالمىدى. يولدا ئۇ بۇ سۆزلەرنى جۈملىمۇجۈملە ئېسىدە قالدۇرۇش ۋە چۈشىنىۋېلىش ئۈچۈن پۈتۈن دىققىتى بىلەن ئاڭلىغانىدى. لېكىن، ۋۇجۇدىنى قىسىپ تۇرغان بۇ «پولات قورغان»غا كىرىش بىلەنلا ئۇ ھېكمەتلىك سۆزلەرنىڭ نەلەرگە قېچىپ كەتكەنلىكىنى ئۆزىمۇ بىلمەي قالدى. ئاڭلىغان ۋاقىتتا يادلىۋېلىشقا تېگىشلىك دەپ قارىغان توغرا ئۇقۇملار ئۇنىڭ مېڭىسىدە ئازراقمۇ قالمىغاندۇرمۇ؟ يۈسۈپ قاتتىق ئويلىنىپ ئاران بەزى سۆز - جۈملىلەرنى يادىغا ئالدى. بىراق، ئۇ يادىغا ئالغان سۆزلەر ئۇنىڭغا مەنە جەھەتتىن ياكى روھىي جەھەتتىن ئانچە تەسىر قىلغۇدەك ئەمەس ئىدى.

يۈسۈپ تاماق يېيىش ئۈچۈن تۆۋەنگە چۈشۈپ سالاھىددىن بەينىڭ جۈدەك ۋە سولغۇن چىرايىنى، نۇرسىز كۆزلىرىنى كۆرگەندىلا، يولدا بولۇنغان سۆزلەر دەرھال ئۇنىڭ ئېسىگە كەلدى. يۈسۈپنىڭ ئۇدۇلىدا ئولتۇرۇپ ئاستا، ئالدىرىماي تاماق يەۋاتقان بۇ ئادەم باياتىن بولۇنغان پۈتۈن گەپ - سۆزلەرنىڭ خۇلاسىسى ئىدى. بىراق، ئۇ گەپ - سۆزلەر ھەرقانچە توغرا بولغان بىلەنمۇ يۈسۈپ ئۇنىڭ تېگى - تەكتىگە يېتىپ بولالمايتتى. پەقەت دادىسىغا ئىشەنگەنلىكى ئۈچۈنلا ئۇنى قوبۇل قىلالايتتى. ھايات شۇنداق مەنىسىز بولسىمۇ، ئىنسان ھاياتىنى

مەنسىز ئۆتكۈزۈش ئۈچۈن يارىتىلغان ئەمەس ئىدى. بۇلارنىڭ ئىككىلىسىمۇ شۇنداق، ئەلۋەتتە. يۈسۈپ ئوتتۇرىدىكى مىس تاۋاقتىن بىر كاپام پۇلۇنى ئاغزىغا سېلىپ تۇرۇپ شۇ كۈنكى ئىشلارنى كۆز ئالدىغا كەلتۈردى. ئۇ توپا - چاڭ باسقان بىر ئۆيدە، سىياھ تۆكۈلۈپ كەتكەن ئۈستەلنىڭ قېشىدا بىكار ئولتۇرۇپ كۈن ئۆتكۈزۈشنىڭ چوقۇم ھېچقانداق قوللاشقا ئىگە بولالمايدىغانلىقىنى ھېس قىلاتتى. ھېلىقى ئىشخانىدىكى كۆز ئەينەكلىك ھاسىپ ئەپەندى بىلەن سەپرا مېجەز نۇرى ئەپەندىلەر قانداقلارچە ئۈلگىلىك ئادەملەر بولۇپ قالغاندۇ؟ ئۇ ئىككىسى ئەتىدىن - كەچكىچە ئۈستەلگە بېشىنى قويۇپ ئۇخلايدىغان، پەقەت پېشىن ۋە ناماز دېگەر بولغاندىلا مۇرىلىرىگە لۆڭگىلىرىنى ئارتىشىپ يالاڭ ئاياغ پۇتلىرىغا كەشلىرىنى سۆرەپ، يەڭلىرىنى تۇرۇپ تاھارەت ئېلىشقا ماڭىدىغان، قايتىپ كىرىپ، كىرىلىشىپ كەتكەن جايىنامازلىرىنى سېلىشىپ ناماز ئوقۇش بىلەن كۈننى ئۆتكۈزىدىغان ئادەملەرغۇ؟! يۈسۈپ ئۈچۈن مۇنداق ھاياتنى تەسەۋۋۇر قىلىش قورقۇنچلۇق ئەمەسمۇ. مانا ئۇنىڭ ئالدىدا پۇلۇپ ئولتۇرۇپ چىلىغان لازىنى ئاغزىغا سېلىۋاتقان دادىسىنىڭ ھاياتىمۇ ئۇلاردىن ھېچقانداق پەرقلىنمەيدىغۇ. بۇلارنى ئويلاۋېتىپ يۈسۈپ دادىسىنىمۇ ھېلىقى بىكارچىلاردەك كۆز ئالدىغا كەلتۈردى - دە، ئىختىيارسىز شۈركىنىپ كەتتى.

ئىشسىزلىق جېنىغا پاتقان، خەپ، بىر ئىشنىڭ پېشىنى تۇتۇپ ئائىلىگە يۈك بولۇپ قېلىشتىن قۇتۇلمىسام دەپ ئارمان قىلىپ يۈرگەن يۈسۈپ مانا ئەمدى بىر خىزمەتنىڭ ئىگىسى بولغان چاغدا، بۇ خىزمەتتىن بىكار، تاماشا قىلىپ يۈرگەن ۋاقىتلىرىدىكىدىنمۇ بەتتەر زېرىكتى. بۇنداق خىزمەت ئۇنىڭغا بەكمۇ مەنسىز بىلىندى.

شۇ تەقلىدە ۋاقىت شۇنداق تېز ئۆتتىكى، يۈسۈپ نە كەلگۈسىنى، نە ھازىرقى كۈنلىرىنى ئويلاشقىمۇ ئۈلگۈرەلمەي قالدى.

يۈسۈپنىڭ ھۆكۈمەت خىزمىتىگە كىرگەن بىرىنچى ھەپتىسى ئىدى. كەچكە يېقىن دادىسى ئۇنى ئۆز يېنىغا چاقىرتىپ ئۇنىڭغا ئۇزۇندىن - ئۇزۇن قارىدى، چىرايىنىڭ ئوڭسۇلى يوق ئىدى. ئۇ ئالدىدا تۇرغان تېلېگراممىنى يۈسۈپكە ئىشارەت قىلىپ:

— يۈسۈپ، شۇم خەۋەر! — دېدى.

— نېمە ئىش بولدى، دادا؟

— بۈگۈن سەپەرۋەرلىك ئېلان قىلىندى، ئۇرۇش بولىدىكەن! يۈسۈپ ئەھۋالنىڭ زادى نېمىلىكىنى تولۇق چۈشەنمىگەن بولسىمۇ، ھەر ھالدا بىر يامان ئاقىۋەتنىڭ يۈز بەرگەنلىكىنى سەزدى. بىرنەچچە ھەپتىدىن بېرى ئۇنىڭ قۇلىقىغىمۇ ئاجايىپ - غارايىپ خەۋەرلەر ئاڭلىنىپ تۇراتتى، دادىسىمۇ ئەھۋالنىڭ قالايمىقان ئىكەنلىكىنى، بىرەر ۋەقەنىڭ يۈز بېرىپ قېلىش كېھتىمالىنىڭ بارلىقىنى ئېيتقانىدى.

ھاكىم يېقىنقى كۈنلەردىن بېرى بەكمۇ ئالدىراش ئىدى، ئىدارىدە رايون باشلىقى بىلەن قېلىپ تۇن ھەسسىگىچە ئىشلەيتتى. بىراق، مۇھىم ئىشلارنى ئۆيىدىكىلەرگە دەپ يۈرىدىغان ئادىتى بولمىغاچقا، ئىشنىڭ تەپسىلاتىنى ئۇقتۇرمىغانىدى. يۈسۈپ قەھۋەخانىلارغىمۇ بارمىغاچقا، ئۇنداق گەپلەردىن تولۇق خەۋەر تاپمىغانىدى. ئەدرەمىتتە مۇنداق ئىشلارغا قىزىقىدىغان بىرنەچچىلا ئادەمگە ئىستانبۇل گېزىتلىرىدىن ھەپتە ئون كۈندە بىر قېتىم تۆت - بەش نۇسخا كېلىپ قالاتتى. دۇنيادا بولۇۋاتقان ئەھۋاللار شۇ گېزىتلىرىدىن مەلۇم بولاتتى ياكى بالىكەسىر ۋە ئىزمىرلىرىدىن كېلىپ تۇرىدىغان ھارۋىكەش، سودىگەر ۋە بەزى يەرلىك رۇملۇقلارنىڭ ئاغزىدىن ئاڭلىناتتى.

مۇستەقىللىق ئۇرۇشىنىڭ، ئىتالىيە ۋە بالقان

ئۇرۇشلىرىنىڭ تەسىرى بىلەن بۇ يەرلەردىمۇ يوشۇرۇن ئەسكەر
ئەۋەتىپ ئۇرۇشقا قاتناشتۇرىدىغان، غازى قالغانلار جىمجىتلا
قايتىپ كېلىدىغان ئەھۋاللار يۈز بېرىشكە باشلىدى. ئۇ شەھەردە
خېلى كۆپ ساننى تەشكىل قىلىدىغان رۇم جامائەتچىلىكى
بولمىغان بولسا ۋە بۇلار دۇنيا خەۋەرلىرىنى ۋاقتىدا ئىگىلەپ
تۇرمايدىغان بولسا، بەلكى بۇ ناھىيە دۇنيادىن خەۋەرسىز قالغان
ۋە بۇ يەردە ھەرقانداق ئىشقا بىپەرۋا قارايدىغان ئادەت
داۋاملىشىۋەرگەن بولاتتى. بىراق، خەلقنىڭ سەپەرۋەرلىككە
چاقىرىلىشى بۇ قېتىمقى ئەھۋالنىڭ ئۆتكەندىكىلەرگە
ئوخشىمايدىغانلىقىنى ئۆقتۈرۈپ تۇراتتى. بۇنىڭدىن پۈتۈن خەلق
كەلگۈسى ئاقىۋەتنى تولۇق تەسەۋۋۇر قىلغانىدى.

يۈسۈپ دادىسى بىلەن ئۆيگە كېلىۋاتقاندا، كوچىلارنى داڭقا -
دۇمباق، كاناي - سۇنايلارنىڭ ئاۋازى بىر ئالغانلىقىنى،
قەھۋەخانىلار ئالدىدا نۇرغۇن ئادەملەرنىڭ نېمىلەرنىدۇر
ئىشارەتلىشىپ سۆزلىشىۋاتقانلىقىنى، كوچا - كوچىدا ئادەملەر
توپى دەۋرەپ يۈرگەنلىكىنى كۆرگەنىدى. ئۇششاق بالىلارمۇ بىر
خىل ھاياجان ئىچىدە ھەر تەرەپكە قارىشاتتى. بەزىلەر سەۋىيەسى
ئۆزىدىن تۆۋەنرەك كىشىلەرگە ئاڭلىغان، ئويلىغان ۋە پەرەز
قىلغانلىرىنى سۆزلەپ چۈشەندۈرۈشەتتى.

ھاكىم يول بويى يۈسۈپنى خېلىلا سەگەكلەشتۈرۈپ قويدى.
— ئوغلۇم، ھازىر ئىش چاتاق! — دېدى ئۇ، — قېنى كۆرۈپ
باقايلى، ئاخىر نېمە بولاركىن؟ بىزنىڭ ئىتتىپاقداشلىرىمىزغۇ
خېلى كۈچلۈك، بىراق چوڭلارنىڭ ئېيتىشىچە، يەتتە دۆلەتكە
قارشى ئۇرۇش ئاچىدىكەنمىز. مېنىڭچە، بۇ ئۇرۇش ئۇزۇنغا
سوزۇلمايدۇ. بىراق، سەپەرۋەرلىك خىزمىتى كەڭ دائىرىدە ئېلىپ
بېرىلىۋاتىدۇ. ئەسكەرلىكتىن قاچىدىغان ئىشلارغا يول
قويماسلىق ھەققىدە ئۈست - ئۈستىگە بۇيرۇقلار كېلىپ
تۇرۇۋاتىدۇ...

ئۇلار تاكى ئۆيگە يېتىپ كەلگۈچە، ھاكىم ئىدارىدە گېزىتتىن

كۆرگەنلىرىگە ئاساسەن ئۇرۇشنىڭ كىملىرى بىلەن بىرلىشىپ كىملىرىگە قارشى ئېلىپ بېرىلىدىغانلىقىنى، ئۇرۇشنىڭ كېلىپ چىقىش سەۋەبلىرىنى ئۇنىڭغا چۈشەندۈردى.

ئەنە، داقا - دۇمباق، كاناي - سۇنايلارنىڭ ساداسى ئىچىدە ئۇرۇشقا ماڭغانلار، كوچىلارغا لىق تولغان ئادەملەر ... ئەنە، بىر ياقىتىن ئويناپ، بىر ياقىتىن شوئار توۋلاپ ۋە مارشقا دەسسەپ كېتىۋاتقان جۇشقۇن ياش ئەسكەرلەر ... مانا، ئۆزلىرىنى كۈتۈپ تۇرغان ئاقىۋەت بىلەن ھېسابلاشماي، ئۆزلىرىنى ئۇنتۇغان ھالدا «ئۆلسەك شېھىت، قالساق غازى» دەپ توۋلىشىپ كېتىۋاتقان جان ئىگىلىرى ... مانا، بىر قېلىپتا ئۆتۈۋاتقان ھاياتنىڭ بىردىنلا خەۋپ ئىچىدە قالغانلىقىنى كۈلۈپ قارشى ئېلىۋاتقان ۋە كىم ئۈچۈن، نېمە ئۈچۈن جان بېرىشكە كېتىۋاتقانلىقىنى، قەيەردە، قانداق جان بېرىدىغانلىقلىرىنى ئويلاپمۇ باقمىغان پىداكار قەھرىمانلار ...

مانا، ئاياللار، ئۇرۇشنىڭ پاجىئەلىرىنى ئەڭ ياخشى چۈشىنىدىغان ئاياللار ... ئۇرۇشنى ئاددىيلا ئويلىغان بىلەن ئۇنىڭ دەھشىتىنى يوشۇرۇش ھەرگىز مۇمكىن ئەمەسقۇ. شۇ تاپتا ئۇلارنىڭ ئاجىزانە تەسەۋۋۇرلىرىنى، كۆز ئالدىدىكى ئېچىنىشلىق كۈنلىرىنى ئالدىنلا چۈشىنىشكە بولىدۇ، گەلۋەتتە.

ئاچچىق تەبەسسۇم ئىچىدە خوتۇن، بالىلىرى ۋە ئانىلىرى بىلەن خوشلىشىۋاتقان ئەسكەرلەرگە قاراپ ئۇرۇق - توغقان، يار - بۇرادەرلىرى يىغا - زار قىلىشىۋاتاتتى، ئۇلار نەگە كېتىۋاتقانلىقلىرىنى بىلمەيۋاتقانداك باشقىلارغا تەسەللى بېرىۋاتقان بۇ يىگىتلەرگە «قايتىپ كەلمەيدىغۇ» دېگەن قاراشتا بولۇپ، ئۇلارغا گويا نارەسىدە بالىلىرىغا چىدىمايۋاتقانداك مېھرىبانلىق ئىزھار قىلىشىۋاتاتتى.

ئاساسىي جەھەتتىن مەھەللىدىكى ھەربىر ئۆيىدىن بىردىن

ئادەم ئەسكەرلىككە ماڭغانىدى. يۈسۈپنىڭ بالا ۋاقتىدىكى
ئاغىنىلىرى بىرىنچى تۈركۈمدە مېڭىشتى. يۈسۈپ ھازىرچە
ماڭمىدى. سەپەرۋەرلىك قىلىنىۋاتقاندا دادىسى ئۇنىڭغا:

— سېنىڭ باش بارمىقىڭ بەلكى ئىشقا ياراپ قالار، رايون
باشلىقى مۇنداق مەيپىلەر قورال - ياراغ تۇتۇش ئىشىغا ھازىرچە
قاتناشتۇرۇلمايدۇ دەپ ئېيتتى، — دەپ ئەسكەرتىپ قويغانىدى.
يۈسۈپ ئوڭ قولىنىڭ باش بارمىقىغا قاراپ قويدى، كۆرسەتكۈچ
بارمىقىنىڭ يېنىدا پۇلتىيىپ چىققان بىر سۆڭەكنىڭ ئەتراپى
تېخىچە قىزىرىپ تۇراتتى ۋە ئۇنىڭ چۆرىسىدە قولىنىڭ
ئاللىقىنى تەرەپكە قارىغان يارىسىنىڭ ئىزى چوڭقۇر كۆرۈنۈپ
تۇراتتى. يۈسۈپ چولاق قولغا ئۇزۇندىن ئۇزۇن قاراپ بۇرۇنقى
ئېچىنىشلىق كەچۈرمىشلىرىنى ئەسلىدى. يىللاردىن بېرى
ئېسىگە ئېلىشنى خالىمىغان ۋەقەلەر ۋە ئۇلارنىڭ جانلىق
كارتىنىسى يۈسۈپكە ئىنتايىن قاتتىق تەسىر قىلاتتى. ئۇنىڭ
يېنىدا كېتىۋاتقان، ئۇ ئەلەملىك كۈنلەرنىڭ ھەسرەتلىرى تەڭ
تارتقان دادىسى چىرايى ئۆزگەرگەن، قاپاقلىرى تۈرۈلگەن ھالدا،
ئۇنىڭدىن:

— نېمە بولدۇڭ، يۈسۈپ؟ قەھرىمانلىقىڭ تۇتۇپ
كېتىۋاتامدۇ؟ ئەسكەرلىككە بارالمىدىم دەپ كۆڭلۈڭ يېرىم
بولۇۋاتامدۇ؟ — دەپ سورىدى.
يۈسۈپ ئاددىيلا قىلىپ:

— ياق! — دېدى ۋە كۆزلىرى خۇمارلاشقان ھالدا يەنە خىيال
دەرياسىغا غەرق بولدى.

يۈسۈپ كىشىنى قىزىقتۇرغۇچىلىكى يوق، ئارقا تەرىپى
قاقاس تاغلىق قۇيۇجاقتىن تېخى تۈنۈگۈنلا كەلگەندەك
ھېسسىياتقا كەلدى. پاتقاقلىق تار كۆچىلار، كىچىككەنە باغچىسى
بار ھويلىلار، ئېتىزدىن ھېرىپ - ئېچىپ كېلىپ ئۆزىنى
تاشلىۋەتكەن دادىسى، كۈننىڭ يېرىمىدىن كۆپرەكىنى ئاستىن
قەۋەتتىكى ئاشخانىدا يارغۇنچاق چۆرگۈلىتىش، تاماق ئېتىش

بىلەن ئۆتكۈزىدىغان ئانىسى كۆز ئالدىدا پەيدا بولدى. ئانىسىنىڭ ئوچاققا ئېگىشىپ ئوت پۈۋلىگەندە كۆزلىرىدىن ياش چىقىپ كەتكەنلىرىچۇ تېخى !

كېيىن ئۇ ۋەقە يۈز بەرگەن كېچىنى ئەسلىدى. ئۇ قانلىق كېچە كۆز ئالدىدىن غىل - پاللا ئۆتۈۋىدى، يۈز مۇسكۈللىرى كېرىلىپ، چېكىلىرىدىن تەر تامچىلىدى.

يۈسۈپنى بۇ ھالەتتە كۆرگەن ھاكىم ئۇنىڭدىن بىرەر جاۋاب چىقمايدىغانلىقىغا كۆزى يېتىپ ئارتۇقچە گەپ سورىمىدى. ئوغلىنىڭ ئەسكەرلىككە بېرىشتىنمۇ مۇھىم ئىش بىلەن شۇغۇللىنىۋاتقانلىقىنى ئويلىدى - دە، ئۇنىڭ دىققىتىنى باشقا تەرەپكە بۇراپ:

— ھە، شۇنداق قىلىپ، ئىشلىرىڭ قانداقراق كېتىۋاتىدۇ؟ — دېدى، — خىزمەتكە كىرگىنىڭىزگە ھەپتىدىن ئاشتى، خىزمەتداشلىرىڭ بىلەن چىقىشىپ قالدىڭمۇ؟ يۈسۈپ بېشىنى كۆتۈرۈپ ئويچان كۆزلىرى بىلەن دادىسىغا قارىدى:

— قايسى ئىشلارنى دەيسىز؟

— ئەلۋەتتە ئىدارىدىكى ئىشلىرىڭنى دەيمەن - دە !

— ئىدارىدە نېمە ئىش بار؟

— تېخىچىلا «نېمە ئىش» دەيسەنغۇ، يۈسۈپ، ئاجايىپ بىر بالا - دە، سەن. ئۆتكەن كۈنى بىر كىتاب بولغۇدەك سۆزلىدىم. «ئىش» دېگەننى قانداق چۈشىنىسەنكىنئال؟ سېنىڭ شۇ ئورۇندا ئولتۇرۇپ بېرىشىڭنىڭ ئۆزى ئىش ئەمەسمۇ؟ مەن ساڭا ۋاقىتنى قانداق ئۆتكۈزۈۋاتىسەن، دەيمەنغۇ. ئىشخاناڭدىكى ياشانغان ئادەملەر سېنىمۇ نامازغا ئۆگىتىۋاتامدىكىن دەيمەن؟

يۈسۈپ يەنىلا جاۋاب بەرمىدى. شۇنىڭدىن كېيىن ئۇلار ئازراق مېڭىپلا ئۆيگە يېتىپ كېلىشتى.

ئۆيدە مۇئەززەزدىن باشقا ئادەم يوق ئىدى. شاھىندە قاراڭغۇ چۈشكەندە پەيدا بولدى. تۆتەيلەن زۇۋان سۈرمەي ئولتۇرۇپ تاماق

يېشىشۋاتاتتى، دەرۋازىنىڭ قېقىلغان ئاۋازى ئاڭلاندى. مۇئەززەز
ئىشكىنى ئاچتى، ئۇدۇلىدىكى قوشنىسى — سائەتچى راقىم
ئەپەندىنىڭ يەتتە ياشلىق ئوغلى كىرىپ مۇئەززەزگە:
— ئانام چوڭ ئاپامنى ۋاقتى بولسا بىزنىڭكىگە بىر
كىرىسكەن دېۋىدى، — دېدى.
شاھىندە ئىشكىگە چىقىپ:

— نېمە ئىش، ئوغلۇم؟ — دەپ سورىدى.
— ئانامنىڭ بىقىنىغا سانجىق تۇرۇپ قاپتىكەن. قاراپ
باقامدىكىن دەيدۇ.

شاھىندە بېشىغا پۈركەنجىسىنى ئارتقىنىچە ئۆيدىكىلەرگە
«ھازىرلا كىرىمەن» دەپ قويۇپ قوشنىسىنىڭ ئۆيىگە ماڭدى.
راقىم ئەپەندىنىڭ ئاغرىقچان خوتۇنى دائىم قوشنىلىرىنى
مۇشۇنداق ياردەمگە چاقىرىپ چىقىپ سانجىقى بېسىلغان ھامان
ئاغزى ئېچىلاتتى — دە، غەيۋەتكە چۈشەتتى.
سالاھىددىن بەي ۋە ئۆيدىكىلەر بۇنى ياخشى بىلگەچكە،
شاھىندەنىڭ ئۆيىگە قايتىپ چىقىشقا ئانچە ئالدىرمايدىغانلىقىنى
پەرەز قىلىشىپ ئۇنىڭ «ھازىرلا كىرىمەن» دېگەن سۆزىگە
پىسەنتمۇ قىلىشىمىدى.

ناماز شام بولغاندا مۇئەززەز ئورۇن سالىدى. دادىسى ئاق
بىجامىسى ① بىلەن ئورۇننىڭ ئۈستىدە ئولتۇرۇپ ئىدارىدىن
ئېلىپ كەلگەن گېزىتلەرنى كۆرۈشكە باشلىدى. ئۇنىڭ ئەت رەڭ
بومازىدىن تىكىلگەن ياتاق كىيىمى بىجامىسىدىن ئېشىپ
ئوشۇقنى يېپىپ تۇراتتى.

يۈسۈپ كۆرپىنىڭ ئۈستىدە يەك تىزلىنىپ قوللىرىنى بىر
تىزغا قويۇپ دادىسىنىڭ باش تەرىپىدە پىلىداپ يېنىپ تۇرغان
پانارنىڭ يورۇقىغا كۆزىنى ئۈزمەي قاراپ ئولتۇراتتى. ئۇچقۇر
خىياللار ئۇنى تالاي يىللارنىڭ ئالدىغا ۋە يىراق — يىراقلا

① بىجامە — ئۆي ئىچىدە كىيىدىغان خالات.

ئېلىپ قاچاتتى.

مۇئەززەز بولسا، ئۇزۇنسىغا قويۇلغان كارىۋاتتا، تىكىۋاتقان ئىشىنى تۇتۇپ ئولتۇرۇپ مۈگدەۋاتاتتى. ئۇ ئاندا - ساندا دادىسى بىلەن يۈسۈپكە قاراپ قوياتتى، ئۇلارنىڭ ئۇخلايدىغاندەك ئەلپازى يوقلۇقىنى كۆرۈپ كۆزى يەنە ئۇيقۇغا كېتەتتى.

ھەر ئاخشىمى سالاھىددىن بەي:

— ھە، ياتامسىلەر؟ — دېگەندىلا ئاندىن ئۇلار يۇقىرىغا چىقىپ كېتەتتى، تاماقنى يەپ بولۇپلا دادىسىنىڭ رۇخسىتىنى ئالماي چىقىپ كېتىشنى ئەيىب كۆرۈشەتتى. شۇ ئاپتتا ھاكىم قولىدىكى گېزىتنى زېرىكمەي ئوقۇۋاتاتتى. مۇئەززەز بولسا ئولتۇرغان يېرىدە يىقىلىپ چۈشكۈدەك دەرىجىدە بېشىنى ئالدى - كەينىگە تەۋرىتىپ ئولتۇراتتى، بېشى ئالدىغا چۈشۈپ كەتكەندە چۆچۈپ كېتىپ ئەتراپقا ئالاقزەدىلىك بىلەن قارايتتى. ئۇ ھازىر زادىلا بولالماي قالدى - دە، ئاستاغىنا، سول تەرەپتىكى دېرىزىنىڭ بىر بۇرجىكىگە بېشىنى قويدى ۋە شۇ زاماتلار ئۇيقۇغا كەتتى.

مۇئەززەز ئۇزاق ئۆتمەي غەيرىي بىر ئاۋازدىن ئويغىنىپ كەتتى - دە، ئولتۇرغان يېرىدىن دەس تۇرۇپ، كۆزلىرىنى ئۇۋۇلاپ ئەتراپقا قارىدى، كۆزىگە چېلىققان مەنزىرىدىن ھېچ نەرسىنى ئاڭقىرالماي، كۆزلىرىنى چەكچەيتىپ، ئاۋازىنىڭ بارىچە «دادا» دەپ ۋارقىرىدى.

سالاھىددىن بەي ئورنىنىڭ ئۈستىدە ئۆرە تۇرۇپ، سول قولى بىلەن ئارقىدىكى ئامنى تۇتۇۋېلىپ، ئوڭ قولى بىلەن يۈرىكىنى بېسىپ تۇرۇپ ھۆ قىلىۋاتاتتى. شۇ ئەسنادا يۈسۈپ يۈگۈرۈپ بېرىپ بىر قولى بىلەن دادىسىنى يۆلەپ، يەنە بىر قولى بىلەن ئاغزىغا داس تۇتتى.

تامدا ئېسىقلىق تۇرغان چىراغ سالاھىددىن بەينىڭ ئارقىسىغا توغرا كېلىپ قالغاچقا، ئالدى تەرەپ قاراڭغۇ بولۇپ ئۇنىڭ يۈزىنى كۆرگىلى بولمايتتى. پەقەت نەپەس ئېلىش ئۈچۈن

ئاغزىنى ئاچقاندىلا ئۇنىڭ پارقىراپ تۇرغان چىشى كۆرۈنۈپ قالاتتى. مۇئەززەز «دادا» دەپ ۋارقىراپ يەرگە سەكرەپ چۈشتى - دە، يۈسۈپنىڭ قولىدىن تارتىپ:

— يۈسۈپ، دادام نېمە بولۇۋاتىدۇ؟ ... جېنىم دادا، نېمە بولۇۋاتىسىز؟ — دەپ نالە قىلىپ كەتتى. ھاكىم بېشىنى كۆتۈرۈپ قىزىغا قارىۋىدى، چىرايىدا بىردىنلا قاتتىق قايغۇ ئالامەتلىرى كۆرۈلدى. ئۇنىڭ تىلى گەپكە كەلمەيتتى، كۆزلىرىدىن ئىچىدىكىنى چۈشەندۈرۈپ بېرەلمەيۋاتقاندا، قىزىغا تەلپۈنگەندەك، ئەتراپىدىكى جانلىق - جانسىز نەرسىلەرنىڭ ھەممىسىدىن ئۆمىدىنى ئۈزلەلمەيۋاتقاندا بىر خىل روھىي ھالەت ئەكس ئەتەتتى، ياش تامچىلىرى مەڭزىنى بويلاپ يەرگە چۈشۈۋاتاتتى. مۇئەززەز دادىسىنىڭ بويىنىغا ئېسىلدى ... يۈسۈپ ئۇنىڭ قوللىرىنى چۈشۈرۈۋەتتى. نەپىسى بارغانسېرى قىيىنلىشىپ ھەدەپ ھۆ قىلىۋاتقان ھاكىم قولى بىلەن قىزىنى ئۆزىدىن نېرى ئىتتەردى. مۇئەززەز يىغلاپ تۇرۇپ يۈسۈپكە:

— يۈسۈپ، ئانامنى چاقىرايلى، دادامنىڭ ئاغرىقى تۇتقاندا نېمە قىلىش كېرەكلىكىنى ئانام بىلەتتى! — دېدى.

سالامەتتىن بەي قوشۇمىسىنى تۇرۇپ «ياق» دەپ ئىشارەت قىلدى، كېيىن ئۆزىگە قاتتىق غەيرەت بېرىپ ئۈزۈك - ئۈزۈك ئاۋازدا سۆزلىدى:

— بولمايدۇ ... ئەھۋالىم ئېغىر ... دوختۇر چاقىرىڭلار ... يۈسۈپ دەرھال يۈگۈرۈپ چىقىپ كېتىۋېتىپ ئارقىسىغا ئۆرۈلۈپ:

— مۇئەززەز ... قورقما. دادام نېمە كېرەك دېسە دەرھال ئەكەلىپ بەر! — دېدى.

يۈسۈپ سىرتقا چىقىپ چاپىنىنى كىيىۋاتقاندا مۇئەززەزنىڭ:

— جېنىم دادا ... يۈسۈپ، چاپسان بولۇڭ! ... — دېگەن پەريادى ئاڭلاندى.

يۈسۈپ دەرھال قايتىپ كىردى. سالامەتتىن بەي ئورۇنغا

تازىلىنىپ ئولتۇرۇپ قېلىپ بىر قولى بىلەن تامغا يۆلەندى، يەنە بىر قولى بىلەن يۈسۈپكە «كېتىۋەر» دېگەن ئىشارەتنى قىلدى. يۈگۈرۈپ كېلىۋاتقان يۈسۈپ توختاپ كەينىگە داجىدى، بۇ چاغدا دادىسىنىڭ ئاۋازى ئاڭلاندى. ھاكىم قولى بىلەن شەرەت قىلىپ: «چاپسان بول» دەۋاتاتتى. يۈسۈپ ئايىغىنى ئالدىراپ كىيىپ تاشقىرىغا ئۇچقاندەك چىقتى ۋە يۈگۈرگەن پېتى ناھىيە دوختۇرىنىڭ يېنىغا كەتتى.

دادىسىنىڭ قولىتۇقىدىن يۆلگىنىچە يىغلاپ قالغان مۇئەززەز ئىشىكىنىڭ يېپىلغانلىقىنى ئاڭلاپ خىيالغا بىر نەرسە كەلگەندەك بولدى - دە، ئارقىسىغا قاراپ:

— يۈسۈپ! — دەپ تۈۋلىدى، — ئانامغا يولۇقۇپ مېڭىڭ! تېزەرەك كەلسۇن!

ئۇ يۈسۈپنىڭ يۈگۈرۈپ خېلى ئۇزاپ كەتكەنلىكىنى بىلدى - دە:

— ۋاي خۇدايىم ... گېپىمنى ئاڭلىمىدىغۇ ... — دەپ قالدى.

سالاھىددىن بەي يەنە ھۆ قىلىشقا باشلىدى. باياتىن ئۇنىڭ چىرايىغا بىلىنەر - بىلىنمەس قان يۈگۈرگەندى. ھۆ قىلىش بىلەن يۈزىدىكى بۇ قىزىللىقمۇ يوقىلىشقا باشلىدى. مۇئەززەز يۈسۈپ قويۇپ قويغان داسنى تۇتۇپ تۇراتتى، دادىسى داسنى ئىتتىرىۋېتىپ:

— ماڭ، يۇقىرىدىن ئادراسماننى ئېلىپ چۈش! — دېدى. مۇئەززەز يۈگۈرۈپ ئىشىك تۈۋىگە بارغاندا، دادىسىنىڭ بوغۇق ئاۋازدا:

— بالىلىرىم! — دېگىنىنى ئاڭلاپ دەرھال ئارقىسىغا بۇرىلىپ دادىسىنىڭ دۈم ياتقانلىقىنى كۆردى. ئۇ كەينىگە يانماقچى بولۇۋىدى، دادىسى بېشىنى ئاستا كۆتۈرۈپ ئۇنىڭغا كۆز ئىشارىتى بىلەن: «قايتما!» دېگەن بەلگىنى بەردى. مۇئەززەز نېمە قىلارنى بىلەلمەي ئىشىكتە قېتىپ تۇرۇپ قالدى.

سالاھىددىن بەي ھالسىراپ كەتكەنىدى. ئۇ ئاۋازىنى ئاران چىقىرىپ:

— ئىتتىك ماڭ! — دېدى. مۇئەززەز ئۇچقاندەك يۈگۈرۈپ يۇقىرىغا چىقىپ دادىسى بىلەن ئانىسىنىڭ ھۇجرىسىدىكى تەكچىگە قارىدى. ئۇ بۇ يەردە ئۈستىدە يېشىل پېچىتى بار كىچىك بىر ئاق قۇتىنىڭ بارلىقىنى بىلەتتى. ئۇ تىترىگەن قوللىرى بىلەن ئۇنى ئالدى - دە، تۆۋەنگە يۈگۈردى. ئۇنىڭ ئىتتىك يۈگۈرۈشلىرىدىن ياغاچ پەلەمپەيلەر غىچىرلاپ كەتتى. مۇئەززەز تۆۋەنگە چۈشۈپ، كوچا تەرەپتىكى ئۆينىڭ ئىشىكىگە كەلگەندە قاتتىق ۋارقىرىغان ئاۋاز ئاڭلاندى. دادىسى دەل شۇ يەردە، بوسۇغىنىڭ ئالدىدا، قوللىرى خۇددى ئىشىكتىن كىرگەن بىراۋنى قۇچاقلىۋالدىغاندەك ئالدىغا سوزۇلغان، بېشى ئوڭ تەرەپكە قىيىلىغان، ئاق چاپلىرى تاختاي ئۈستىدە يېيىلغان ھالدا دۈم ياتاتتى.

مۇئەززەز ھەرىكەتتىن توختىغان ۋۇجۇدنىڭ ئۈستىگە ئۆزىنى ئېيتىپ، ئۇنى سىلكىشكە باشلىدى.

— جېنىم دادا، ... جېنىم دادا، كۆزىڭىزنى ئېچىڭ! مانا، جېنىم دادا، دورىنى ئەكەلدىم! — دەپ پەرياد قىلدى. ئۇ دادىسىنىڭ بېشىنى ئاستا كۆتۈردى ۋە قۇتىنىڭ ئاغزىنى چىشى بىلەن ئېچىپ ئۇنىڭ بۇرنىغا پۇراتتى. بۇ چاغدا ئۇ قولىنىڭ يۈزى ھۆل بولغانلىقىنى سېزىپ دەرھال دادىسىنىڭ يۈزىگە قارىدى.

سالاھىددىن بەينىڭ يېرىم يۇمۇلغان كۆزلىرىدىن ئاققان ياش ئېڭىكىگىچە ئېقىپ چۈشكەنىدى. تېخى سوۋۇمىغان بۇ ياش تامچىلىرى قىزنىڭ قولىغا ئېقىپ چۈشۈۋاتاتتى.

يۈسۈپ باشلاپ كەلگەن قېرى دوختۇر سالاھىددىن بەينى ئورنىغا ياتقۇزۇپ يۈرىكىنى تىڭشىدى، كۆزىنى ئېچىپ قاراپ باقتى ... ئاخىر كۆرسەتكۈچ بارمىقىنىڭ ئۇچى بىلەن ئۇنىڭ كۆزلىرىنى يۇمدۇردى - دە، مەيۈسلەنگەن ھالدا ئارقىسىغا قاراپ:

— ئاللاتائاللا، قالغان بەندىلىرىنىڭ ئۆمرىنى ئۇزۇن قىلغايىدىن! — دېدى.

6

ئەتىسى تاڭ سەھەردە ھاكىمنىڭ ئىشىك ئالدىغا ئادەملەر يىغىلىشقا باشلىدى. ئون يىلغا يېقىن بۇ يەردە خەلق بىلەن ياخشى چىقىشىپ ئۆتكەن بۇ ئادەمگە ئاخىرقى ئەقىدىسىنى بىلدۈرۈش ئۈچۈن ئەدرەمىت خەلقى تۈركۈم - تۈركۈملەپ كېلىشمەكتە ئىدى. ئۆيدىن ھېيتگاھ مەسچىتىنىڭ ئالدىغىچە بولغان يولنىڭ ئىككى قاسنىقىدا تاملارنى بويلاپ يۈكۈنۈپ ئولتۇرۇپ كەتكەن ئادەم سان - ساناقسىز ئىدى. خەلق شۇ تاپتا بۇ ئادەم بىلەن بىللە يەنە باشقا بىر نەرسىنىڭ كۆمۈلۈپ كېتىۋاتقانلىقىنى، يەنى يىللاردىن بېرى داۋام قىلىپ كېلىۋاتقان ئەدرەمىتتىكى بۇ جىمجىتلىقنىڭ ئەمدى كەلمەسكە كەتكەنلىكىنى ھېس قىلىشىۋاتاتتى. دەرۋەقە بۇ خەلقنىڭ دۇنيادىن بىخەۋەر بۇ يۇرتىنى دۇنيا بىلەن ئانچە - مۇنچە باغلاپ تۇرىدىغان بىر ھاكىمى بار ئىدى. مانا بۇ ھاكىمىمۇ بۇ يۇرت بىلەن بولغان ئالاقىسىنى پۈتۈنلەي ئۈزۈپ ئۆز دىيارى ۋە خەلقىنى يېقىنلىشىپ كېلىۋاتقان ئېغىر كۈنلەرگە تاشلاپ قويۇپ كېتىۋاتاتتى.

يۈسۈپ بېشى گاڭگىرىغان، چىرايىدا ئۆڭسۈلى يوق ھالدا ئىشىك ئالدىدا تۇراتتى. ئۆيدىكى يىغا - زارغا ئاران چىداۋاتاتتى. چىدىمىسىمۇ ئۇ ئۆيەردىن كېتەلمەيدۇ - دە. تۇرمۇشتا ئىنساننى قايغۇ - ھەسرەتتە قويدىغان مۇشۇنداق ھادىسىلەرگە ئۇ تېخى قايىل ئەمەس ئىدى ۋە ئىشەنگۈسىمۇ كەلمەيتتى. شۇ تاپتا ئۇ ئۆزىنى قورقۇنچلۇق بىر چۈشنىڭ ئىچىدە ھېس قىلدى. چىرايى شۇنچىلىك ئۆزگىرىپ كەتتىكى، ئەتراپتىكىلەر ئۇنىڭ يېنىغا بېرىشقىمۇ جۈرئەت قىلالىمىدى، ئۆرپ - ئادەت بويىچە

ئۆتكۈزۈلىدىغان دەپنە مۇراسىمى بىلەن بەند بولۇۋاتقان ۋە ئۆيگە كىرىپ - چىقىپ تۇرغان ياشانغان ھاسىپ ئەپەندىنىڭ كۆزى يۈسۈپكە چۈشۈپ قالدى. ئۇ ئۇنىڭ ئالدىغا بېرىپ كۆز يېشى قىلدى. بىراق، يۈسۈپنىڭ يىغلىماي تۇرغانلىقى ئۇنى ئەجەبلەندۈردى.

— مالڭ ئوغلۇم، — دېدى ئۇ ئۇنىڭ مۇرىسىدىن تۇتۇپ، — بىر ئاز ئايلىنىپ كەل! — ھاسىپ ئەپەندى ئالڭ ئاتقاندىن بېرى يۈگۈرۈپ يۈرگەچكە، بىر ئاز چارچاپ قالغانىدى، شۇنداقتىمۇ بىرەر مىنۇت بىكار بولۇپ قالسىلا دەرھال بىر بۇلۇڭغا بېرىپ كۆز ئەينىكىنى پېشانىسىگە كۆتۈرۈپ قويۇپ ھازا ئاچاتتى. ئۇنىڭ كۆزىدىن تاراملاپ ئاققان ياش ئاپپاق ساقاللىرىدىن كۆڭلىكىگىچە تامچىلاپ چۈشەتتى. بۇ ئادەم بولمىغىنىدا ھاكىمنىڭ جىنازىسى چىقىرىلمايتتى، دېيىشكە بولاتتى. ئاياللار ئۈستۈنكى قەۋەتتە ھوشىدىن كېتىپ ياتاتتى. قوشنا ئاياللاردىن تۆت - بەشى ئۇلارنىڭ باشلىرىدا پەرۋانىدەك چۆرگۈلەپ يۈرەتتى. يېپىدىن - يىڭىنىسىگىچە پۈتۈن ئىشلارغا، ھەتتا مەزىنىگە خەۋەر قىلىشقىچە ھاسىپ ئەپەندى يۈگۈرۈۋاتاتتى، بۇنى ئاز دەپ يەنە ئاياللارغا تەسەللى بېرىشنىمۇ ئۇنتۇمايتتى. يۈسۈپنىڭ مۇئەززەزگە قاراپ قويغۇدەك ھالى يوق ئىدى. راستىنى ئېيتقاندا، ئۇ ئۇنىڭ بىلەن ئۇچرىشىپ قېلىشتىن قورقاتتى. چۈنكى، ئۇلار ئۇچراشسا ئۆزلىرى ئۈچۈن قانچىلىك چوڭ يوقىتىش بولغانلىقىنى تېخىمۇ چوڭقۇر ھېس قىلىشىپ تېخىمۇ بەك ئۆزلىرىنى يوقىتىپ قويۇشاتتى. دەرۋەقە، مۇئەززەز بىلەن ئۇچرىشىش مەھەللە ئاياللىرى ئۈچۈنمۇ ئىنتايىن ئېغىر ئىدى. يۈسۈپ ئىككى باسقۇچلۇق تاش پەلەمپەيدىن چۈشۈپ سول تەرەپكە قاراپ ماڭدى، چەتتە قانار تۇرۇشۇپ ئۇنىڭغا قارشىۋاتقان جامائەتنىڭ ئالدىدىن ئۆتۈپ ھېيتگاھ مەسچىتىنىڭ ئالدىغا باردى، يەنىمۇ ئىلگىرىلەپ بازار ئىچىدىن سىرتقا چىقىپ كېتىشنى ئويلىدى - يۇ، نېمىشقىدۇر بىردىنلا قەدىمىنى

توختىتىپ، بېشىنى كۆتۈرۈپ مەسچىت مۇنارسىنىڭ پەشتىقىغا قارىدى. ئۇ يەردىن ئاڭلىنىۋاتقان ئاۋاز يۈسۈپنى ئىختىيارسىز توختاتقاندى. سېرىق ھاپىز مەزىن يېقىملىق ئاۋازدا سالاۋات ئېيتىۋاتاتتى. يۈسۈپنىڭ مەسچىت، ناماز، دىن ۋە ئىمان دېگەنلەر بىلەن ئانچە كارى يوق ئىدى. شاھىندەنىڭ تەبىرى بىلەن ئېيتقاندا، ئۇ «قىزىل كۇپپار» ئىدى. بىراق، مۇناردىن ئاڭلىنىپ مەيداندىكى پۈتۈن ئادەمنىڭ قەلبىنى رام قىلىۋاتقان بۇ چاقىرىق ئۇنىڭغىمۇ قاتتىق تەسىر قىلماي قالمايىدى. ئەمەلىيەتتە، بۇ چاقىرىقنىڭ دىن بىلەن ھېچقانداق ئالاقىسى يوق ئىدى. ئۇنداق بولمىغاندا، سېرىق ھاپىز مەزىن دىنغا ئۇنچىۋالا ئىشىنىپ كەتمەيدىغان، ئۇ ھېيتتىن - بۇ ھېيتقىچە مەسچىتكە چىقىپ قويمايدىغان سالاھىددىن بەي ئۈچۈن شۇنچە چىن دىلىدىن سالاۋات توۋلاپ كەتمىگەن بولار ئىدى. بۇ پەقەت خۇدالىق ئۈچۈن بولماستىن، ئۆلگەن بىر ئىنسانغا ئۆلۈمنىڭ دەھشىتىنى ھېس قىلغان بىر ئادەمنىڭ خىتاب قىلىشى ئىدى. يۈسۈپكە ئانچە - مۇنچە قايغۇ - ھەسرەت بىلەن تىترەپ، بەزىدە كۆتۈرۈلۈپ، بەزىدە پەسىيىپ چىقىۋاتقان بۇ ئاۋازلار ھازىر ھويلىنىڭ ئوتتۇرىسىدا سۇنايلىنىپ ياتقان ھاكىمنىڭ قۇلىقىغا تۈۋلىنىۋاتقاندەك بىلىنەتتى.

يۈسۈپ يېنىدىكى ئاق تېرەككە يۆلەندى. ئۇنىڭ پۈتۈن ئەزاسى تىترەيتتى. مانا شۇ تاپتا ئۆلۈم ئالدىدا باش ئېگىپ تۇرۇشقان ئادەملەرنىڭ ۋەكىلى بولغان سېرىق ھاپىز مەزىن، ھويلىنىڭ ئوتتۇرىسىدىكى جەسەت ئۇنىڭ كاللىسىدا پىرقىرايتتى. بۇلارنى ئويلىغانسېرى ئۇنى دەھشەت باستى. يۈسۈپ بەزى ئەتىگەنلىكلىرى سېرىق ھاپىز مەزىننىڭ سالاۋاتلاۋاتقانلىقىنى، ئەزان توۋلاۋاتقانلىقىنى ئاڭلىغان. بىراق، ئۇ ئۇنىڭغا پەقەتلا يېقىملىق ئاڭلىنىشتىن باشقا تەسىرات بەرگەن ئەمەس. مۇشۇ تۇرقىدا ئاڭلىنىۋاتقىنى تامامەن ئۇنىڭغا ئوخشىماي قالدى ۋە ئۇنىڭغا ھېچقانداق رولىمۇ يوقتەك تۇيۇلدى. بۇ يەردىكى ئەڭ

مۇھىم نەرسە سالاۋات بىلەن ئىپادىلىنىپ، كىشىلەرنى يەرگە يۈكۈندۈرۈپ، يۈزلىرىنى تۇپراققا يېقىپ تۇرۇپ ئېتىقاد قىلغۇزىدىغان دەرىجىدىكى كۈچلۈك، ئومۇمىي، بولۇپمۇ «ئىنسانلارغا خاس» ھادىسىلەر ئىدى.

ئەتراپتىكىلەرنىڭ ئورۇنلىرىدىن تۇرۇپ مەسچىتكە قاراپ ماڭغانلىقىنى كۆرگەن يۈسۈپ ئەس - ھوشىنى يىغىۋېلىپ جىنازا نامىزىغا قاتناشتى، ئاندىن ئۇن - تىنىسىز كېتىۋاتقان جامائەتنىڭ ئىچىدە بېشىنى ئەگگەن ھالدا قەبرىستانغا قاراپ ماڭدى.

شۇ كۈندىن ئېتىبارەن يۈسۈپ بولۇپ ئۆتكەن ئىشلارنى چۈشىدەك ھېس قىلىپ يۈرۈۋەردى. دەسلەپكى كۈنلەردە يۈسۈپتىن بىرەر تەسەللى كۈتكەن مۇئەززەز بىرنەچچە كۈن ئۆتكەندىن كېيىن ئۇنىڭدىن ئەنسىرەپ قالدى:

— ئۆزىڭىزنى تۇتۇۋېلىڭ، يۈسۈپ! سىز مۇنداق قىلىشىڭىز، بىز قانداق قىلىمىز؟

شۇ ۋاقىتتا يۈسۈپ مۇئەززەزنىڭ ئاغزىدىن ئىختىيارسىز چىقىپ كەتكەن دىققەت قىلىشقا تېگىشلىك بۇ سۆزنىڭ مەنىسىنى ئويلاشقا باشلىدى.

دېمەك، ئۇ تۇرمۇشتا يالغۇز ئەمەس ئىدى. ئوچۇق قىلىپ ئېيتقاندا، ئۇنىڭ ئۆزىدىن باشقا يەنە ئىككى كىشىنى بېقىش مەجبۇرىيىتى بار ئىدىكى، باشقا تايانچى يوق ئىدى. «تۇرمۇشۇمنى قانداق ئورۇنلاشتۇرسام بولار» ۋە «بۇ مېنىڭ ۋەزىپەممۇ ياكى باشقا بىر ئادەمنىڭمۇ؟» دېگەندەك خىياللارنىڭ ئاللىقاچان ۋاقتى ئۆتكەنىدى. بۇنىڭدىن كېيىن ئائىلىنىڭ ئىچكى، سىرتقى ئىشلىرىنىڭ ھەممىسى ئۇنىڭ زىممىسىدە بولاتتى. بېشىغا ھەرقانچە كۈن كەلسىمۇ بەرداشلىق بېرىپ ئائىلىنى باشقۇرۇش مەجبۇرىيىتى ئۇنىڭغا يۈكلەنگەنىدى. ئۇ بۇنىڭدىن بۇرۇنمۇ شۇنداق بولۇشى كېرەكلىكىنى ئوبدان بىلەتتى. بىراق، ئۇنىڭ

كۆڭلىدە «خالىغان بىر ۋاقىتتا تۇرمۇشۇمنى يولغا سېلىۋالالايمەنغۇ» دېگەن بىر ئىشەنچ بار ئىدى. بۇ ئىشەنچ ئۇنىڭغا كۈچ - قۇۋۋەت بېغىشلايتتى. مانا ئەمدى ئۇ بۇ كۈچ - قۇۋۋەتنىڭ نەلەرگىدۇر ئۇچۇپ كەتكەنلىكىنى، ئالدىدا يەنە قانداقتۇر ئېغىر كۈنلەرنىڭ بارلىقىنى ھېس قىلىپ تەسلىم بولۇشقا مەجبۇر بولغاندەك بېشىنى ئېگىپ تۇراتتى. بىراق، ئۇ قەلبىنىڭ چوڭقۇر بىر يېرىدە بۇ ھالەتنىڭ ۋاقىتلىق ئىكەنلىكىگە، قانداقلا بولسۇن، كۈنلەرنىڭ بىرىدە «قەددىنى رۇسلىۋېلىش» پۇرسىتىنىڭ قايتا كېلىدىغانلىقىغا ئىشىنەتتى. دادىسىنىڭ ئۆلۈمىدىن بىرنەچچە كۈن كېيىن ئۇ مەيىنەت ئىشخانىنىڭ ئۆزى ئۈچۈن مەڭگۈلۈك ئەمەسلىكىنى ۋە ئۇ يەردە داۋاملىق ئولتۇرالمىدىغانلىقىنى ئويلىدى. ئۈچ ھەپتىگىچە ھېچقانداق ئۆزگىرىش بولمىدى. يۈسۈپ تۇرمۇشنىڭ رەھىمسىزلىكلىرىنى كۆرگەنسېرى ۋەھىمە ھېس قىلىپ، يەنىمۇ چوڭقۇر ئويلارغا بېرىلىشكە جۈرئەت قىلالمىدى. ئۇ كەچقۇرۇنلۇقى ئۆيىگە قايتىپ يۇيۇنغاندىن كېيىن كوچا تەرەپتىكى ئۆيدە تاماق تەييارلاۋاتقان مۇئەززەگە قاراپ ئولتۇراتتى. ئۆزىنىڭ چەبدەسلىكى ۋە خۇش خۇيلۇقىنى بىردىنلا يوقاتقان بۇ ياش ئايال ئېرى بىلەن روبىرو ئۇچرىشىشنى خالىمايتتى. چۈنكى، كۆزلىرى ئۇچراشقان ھامان ئىككىسى خۇددى كەلگۈسىدىكى بىرەر پاجىئەنى سېزىۋاتقاندەك تەڭلا كۆزلىرىگە ياش ئېلىشاتتى.

چېكىسىنى ياغلىق بىلەن تېڭىۋالدىغان، كۆزىنىڭ قىزىللىقى يىتمەيدىغان بولۇپ قالغان شاھىندە داستىخانغا كېلىپ بىر - ئىككى يۇتۇم چاي ئىچىپلا باغچە تەرەپتىكى ھۇجرىسىغا كىرىپ كېتەتتى - دە، كارىۋاتتا ھېلىدىن - ھېلىغا خۇداغا سېغىنىپ، ئۇھ تارتىپ، سوزۇلۇپ ياتاتتى. ھەقىقەتەنمۇ ئۇنىڭ ھالى خاراب ئىدى. ئۇ كۈندە ئاز دېگەندە ئۈچ - تۆت قوشنىسىنىڭ ئۆيىگە كىرىپ چىقاتتى، مۇئەززەزدىن ئاڭلىغان

ئۆلۈم جەريانلىرىنى قوشنىلىرىغا ۋە ئۆيىگە كەلگەنلەرگە بىر - بىرلەپ سۆزلەپ بېرىپ، ئۇلار بىلەن تەڭ يىغلاپ ھازا ئاچاتتى ... بۇنداق قىلىش ئادەتكە ئايلانغان بولۇپ، ئۆيىدىن ئۆلۈم چىققان ھەرقانداق ئايال بۇ قائىدىنى بەجا كەلتۈرۈشكە مەجبۇر ئىدى. قولۇم - قوشنىلارمۇ بۇنىڭغا بەك ئېتىبار قىلاتتى. ئۇلار ھەقىقىي قايغۇنى ئىپادىلەپ بېرىدىغان يىغىنىڭ ئىنچىكە يەرلىرىگىچە دىققەت قىلاتتىكى، ھەرگىز ماتەم ئىشىغا سەل قارىمايتتى.

بۇرۇن مېھماندارچىلىقتا قورساق بېقىپ ئۆيىگە كەچ كېلىدىغان شاھىندە يېقىنىدىن بېرى قايغۇ - ھەسرەت بىلەن پەرىشانلىققا چۈشۈپ بالىلىرىغا كۆيۈنىدىغان بولۇپ قالغانىدى. مۇئەززەز يۈسۈپنىڭ كۆڭلىنى يېرىم قىلماسلىق ئۈچۈن ئۆزىنى تۇتۇپ يۈرەتتى. ئۇ بىرنەچچە جەھەتتىن دادىسىغا ئوخشاپ كېتىدىغان ئېرىگە تېخىمۇ كۆيۈنىدىغان بولۇپ قالدى، كۈندۈزلىرى ئۆيدە يالغۇز قالغاندا ئىچىنى بىر ئاز بوشتىۋېلىش ئۈچۈن دادىسىنىڭ كىيىملىرىنى قولغا ئېلىپ پۇراپ، ئۇنىڭغا كۆز ياشلىرىنى سۈرتۈۋالاتتى، كەچقۇرۇن ئۆيدە يالغۇز قالغان ۋاقىتلىرىدا كوچىدىن ئۆتكەن بىرەر ئاياغ تىۋىشى ئاڭلانسىلا ئورنىدىن دەس تۇراتتى - دە، ھېلىلا دەرۋازا قېقىلىپ سۇلغۇن چىراي دادىسى ھويلىغا كىرىپ كېلىدىغاندەك جىددىيلىشىپ كېتەتتى. دادىسىنىڭ ۋاپاتىغا ئۇنىڭ ئىشەنگۈسى كەلمەيتتى، مۇئەززەزەنى چاقىرىپ جۈمەككە سۇ قۇيغۇزۇپ يۈز - كۆزىنى يۇيىدىغان، ئۇزۇن بىجامىسىنى كىيىۋېلىپ بۇ ئۆيدە ئايلىنىپ يۈرىدىغان ئاق چاپلىق دادىسىنىڭ ئەمدى يوقلۇقىغا ھەرگىزمۇ ئىشەنگۈسى كەلمەيتتى. دادىسى ئۇنىڭ كۆڭلىدە ھامان بىر كۈنى كېلىدىغاندەك، چوقۇم كېلىدىغاندەكلا ئىدى.

ئۇ پەقەت دەرۋازا قېقىلىپ يۈسۈپ ھويلىغا كىرگەندىلا كۆرۈۋاتقان چۈشى ئوڭىدا ئايان بولغاندەك خۇشاللىققا چۆمەتتى، چىرايىدا بولسا، يىغا بىلەن كۈلگىنىنىڭ ئوتتۇرىسىدىراق بىر

ئالامەت پەيدا بولاتتى. ئۇلار بىر - بىرلىرىنى ياخشى چۈشىنىشەتتى. شاھىندە ئۆيىنىڭ ئىچىدە ئاھ ئۇرۇپ يىغلىغاندا ئۇلار دادىسى ھەققىدە سۆزلەشنى ۋە يىغلاشنى خالىمايتتى، كۆز ئالدىلىرىدا تۇرغان كارىۋاتقا، سالاھىدىدىن بەينىڭ ھەر ئاخشام تاماقتىن كېيىن گېزىت ئوقۇپ ئولتۇرىدىغان جايىغا قارىغىنىدا، ئىككىلىسى باشلىرىنى ئېگىشىپ بىرنەچچە مىنۇت سۈكۈتتە تۇرۇشاتتى.

ئاران قىرىق ئالتە ياشقا كىرگەن بولسىمۇ كېسەل ئازابىدىن ياشانغان ئادەملەردەك بولۇپ قالغان سالاھىدىدىن بەي بۇ ئۆيىنى شۇنچە ئاۋات كۆرسىتىپ تۇرغانىدى، مانا ئەمدى ئۇنىڭسىز تۆت ئېغىزلىق ئۆي بوشاپلا قالغاندەك بولۇپ قالدى. كېلىنىنىڭ يېنىغا كېتىپ تېخى قايتىپ كەلمىگەن ۋە ھېلىغىچە خەۋىرىمۇ بولمىغان رۇمەلىلىك خىزمەتكار بولمىغىنى ئۈچۈن ئۇچلا ئادەم قالغان بۇ ئائىلە ئۆيىنىڭ بىر بۇلۇڭىنىلا توشقۇزۇپ تۇراتتى. ھەممە تەرەپ بوش كۆرۈنەتتى. ياق! مەرھۇمنىڭ روھى بۇ ئۆيىنى توشقۇزۇپ تۇراتتى ...

شاھىندە ئۇرۇشمىغان چاغلىرىدا ئوشۇق - تۆشۈك گەپ قىلمايتتى. قاتتىق - يىرىك گەپ - سۆزلەر چىقىپ قالغاندا مۇئەززەز سۆزگە ئارىلىشىشتىن قورقاتتى، يۈسۈپ بولسا جىم ئولتۇراتتى. بۇ ئۆيدە سۆزلەپ تۇرىدىغان، چاقچاق قىلىپ كۈلدۈرىدىغان، ئۇنى - بۇنى سوراپ قويىدىغان، پۇرسەتلا تاپسا، بىرنەچچە ئېغىز سۆز بىلەن بولسىمۇ كۆرگەن - بىلگەنلىرىدىن باشقىلارنى خەۋەرلەندۈرۈپ تۇرىدىغان پەقەتلا شۇ سالاھىدىدىن بەي ئىدى. ئۇ كەلمەسكە كەتكەندىن كېيىن ئۆيىنى ئايلاندۇرۇپ تۇرىدىغان چاقپەلەك بىردىنلا توختاپ، ئەتراپىنى بىر جۈتلۈك باسقانىدى. تا ھازىرغىچە ئۇلارنىڭ قۇلاقلىرىدىن شۇ چاقپەلەكنىڭ ئاۋازى كەتمەيتتى.

يۈسۈپ بىلەن مۇئەززەزنىڭ بۇ قايغۇ - ھەسرەتتىن ئۇزاققىچە خالىي بولالمايلىقى تەبىئىي ئىدى. بىراق، ئىلگىرى

ئېيتقىنىمىزدەك، ھادىسىلەر ئارقا - ئارقىدىن كېلىپ تۇرغاچقا، ئۇلارنىڭ مېڭىلىرى بىر نۇقتا ئۈستىدىلا مەركەزلىشىپ قالالمىدى.

7

سالامىدىن بەي ۋاپات بولغاندىن كېيىن ئون بەش كۈنگىچە ھاكىملىق ۋەزىپىسىنى پېشقەدەم ھۆكۈمەت خادىمى بولۇپ ئىشلەپ كېلىۋاتقان مالىيە مۇدىرى ۋاكالىتەن باشقۇرۇپ تۇردى. كېيىن ئىززەت بەي ئىسىملىك خېلى ياش بىر ھاكىم كەلدى. ئۇ ئىشقا چۈشەر - چۈشمەيلا بىرىنچى بولۇپ ناھىيەنىڭ ئىلغار دەپ تونۇلغان كىشىلىرىنى ھۆكۈمەت ئىشلىرىغا ياردەمگە چاقىردى، بۇ يىغىندا پۈتۈن مەملىكەت ۋەزىيىتىنىڭ ناھايىتى مۇھىم بىر باسقۇچتا تۇرۇۋاتقانلىقى، ئەتە - ئۆگۈننىڭ ئىچىدە دۈشمەننىڭ مۇنتىزىم ئەسكەرلىرى ئەدرەمەت پورتىغا كىرىپ بەلكى ناھىيەنىمۇ بومباردىمان قىلىۋېتىشى مۇمكىنلىكى چۈشەندۈرۈلۈپ، مانا مۇشۇنداق مۇرەككەپ بىر ۋەزىيەتتە ياشاۋاتقان ئەدرەمەتلىكلەرنىڭ يامان ئەھۋالىنىڭ كېلىشىنى كۈتۈپ تۇرماي ھازىردىن باشلاپ ھوشيارلىقنى ئۆستۈرۈپ ھۆكۈمەتكە يېقىندىن ياردەمدە بولۇشى كېرەكلىكىگە دائىر سۆزلەر بولغانىدى.

يىغىنغا چاقىرىلغانلار ئارىسىدا دۆلەت مۆتىۋەرلىرىمۇ بار ئىدى. يېڭى كەلگەن ھاكىم بۇ سۆزلەرنى ئەسلىدە شۇ كىشىلەرگە قاراتقان ئىدى. ئۇ ئۆزىنى باشقا ھۆكۈمەت خادىملىرىدىن ئۈستۈن تۇتقانلىقى ئۈچۈن سۆز قىلغاندا، ھەتتا جىنايى ئىشلارنى باشقۇرۇش ئىدارىسىنىڭ رەئىسى بىلەن قازى - مۇپتىلارنىڭ چىرايىغا قاراپمۇ قويمىدى. بۇ ئۇرۇش مەزگىلىدە ھوقۇق تۇتۇپ تۇرغان ئەمەلدارنىڭ قانچىلىك كۈچلۈك ئىكەنلىكىنى ئۇلارغا تونۇتۇپ قويۇش ئىدى.

ھاكىم كەلگەن كۈننىڭ ئىككىنچى كېچىسى چىنارلىق سارايدا بىرنەچچە مۆتىۋەر بىلەن ھاراق - شاراب ئىچىشىپتۇ، دېگەن خەۋەر پۈتۈن ناھىيەگە پۇر كەتكەندىن كېيىن ناھىيەدىكى ئەمەلدارلار ئىچىدە:

— ئىش تامام، ئەدرەمىتكە ئادەمنىڭ «كاتتىسى» كەپتۇ - دە! — دېيىشتى.

— يۇلمىغۇچە قويمايدىغىنىدىن ئىكەن - دە! — دېگەندەك پاراڭلار بولۇندى.

بىراق، ئىززەت بەي مەنپەئەت قوغلىشىپ كېتىدىغان ئادەمگىمۇ ئانچە ئوخشىشىپ كەتمەيتتى، بىراق قولى ئوچۇق، ئويۇن - تاماشىغا كۆڭۈل بۆلىدىغان ئادەمدەك قىلاتتى. ھازىر بۇ كىچىك ناھىيەدىكى ئەڭ مۇھىم ئىش يېڭى كەلگەن ھاكىمنىڭ ئەھۋالى بىلەن تونۇشۇش بولغاچقا، ئۇنىڭ كۈندىلىك تۇرمۇشتىكى ئۇششاق ئىشلىرىغىچە قۇلاقتىن - قۇلاققا ئاڭلىنىپ، ئۇنىڭ ھەققىدە ھەر خىل باھالار بېرىلىپ تۇرۇۋاتاتتى.

يۈسۈپ يېڭى ھاكىمنى كەلگەن كۈنىلا كۆردى. يۈسۈپ ئىشخانىسىدىكى ئۈستەلدە قومۇش قەلەملەردىن بىرىنى ئويىناپ ئولتۇراتتى. ئىشىك ئېچىلىپ سېرىق چاچلىق ۋىجىك بىر ئادەم كىرىپ كەلدى.

ئىززەت بەينىڭ سېرىق چېچى كىرىلىشىپ كەتكەن، قاش ۋە بۇرۇتلىرى قويۇق ئىدى، ئوتتۇز بەش ياش چامىسىدا كۆرۈنەتتى، خىرە كۆكۈچ كۆزلىرى بىلەن ئەتراپقا سەپسىلىپ قارايتتى. سۆزلەۋېتىپ گىزاھات بەرگەندەك ئۇزۇن ۋە ئۇرۇق قوللىرىنى شىلتىپ قويايتتى. ئۇ ئىشخانىدىكى ھەممەيلەننىڭ ئىسمىنى سوراپ چىقتى، كېيىن يۈسۈپنىڭ ئالدىغا كېلىپ قولىنى ئۈستەلگە تىرەپ تۇرۇپ:

— سەن نېمە ئىش قىلىسەن؟ — دەپ سورىدى.

— كاتتىلىق قىلىمەن، ئەپەندى!

— ۋەزىپەڭنى دېمەيمەن، قىلىۋاتقان ئىشىڭنى سوراۋاتمەن.
— نېمە ئىش ئۇدۇل كەلسە شۇنى قىلىمەن.
ھاكىمنىڭ يېنىدا قولىنى ئارقىسىغا قىلىپ تۇرغان
مەنسەپدار چۈشەندۈردى:

— بۇ مەرھۇم سالاھىددىن بەينىڭ كۈيۈڭلى بولىدۇ.
ئىززەت بەي بېشىنى كۆتۈرۈپ مەنىلىك قاراپ قويۇپ:
— ھە، مۇشۇمدى؟ — دېدى.
— شۇنداق، ئەپەندى!

يۈسۈپ ئۈستەلنىڭ يېنىدا ئۆرە تۇراتتى. بىراق، كۆزلىرى
ھاكىمنىڭ قولىرىدىن ئۈزۈلمەيتتى. سېرىق تۈكلۈك بۇ قولىنىڭ
ئۈستىخانلىق بارماقلىرىدىكى تىرناقلىرى قىسقا، ياپىلاق ھەم
ئۇچلۇق ئىدى. ئۆمرىدە مۇنداق سەت قولىنى زادىلا كۆرۈپ
باقمىغان يۈسۈپ ھەيرانلىق بىلەن بۇ بارماقلارنىڭ ھەربىر
ھەرىكىتىگە سەپسىلىپ قاراپ تۇراتتى. ھاكىم سوئال سورىغاندا
بىر قولى بىلەن شەرەتلەپ، يەنە بىر قولى بىلەن ئۈستەلنى
چېكىپ تىكىرلىتىپ تۇراتتى، ئاھاڭىدىن رۇمىلى شېۋىسى
بىلىنىپ تۇرسىمۇ چاندۇرماسلىققا تىرىشاتتى. يۈسۈپ دەسلەپتە
دېققەت قىلىمىدى، كېيىن ئۆيدىكى رۇمىلىلىك خىزمەتكارنىڭ
گەپلىرىگە قۇلىقى كۆنۈپ قالغان بولغاچقا، ھاكىم «ھە
مۇشۇنداق» دېگەندىلا بۇنى سەزدى.

يېڭى ھاكىم ئىشخانىنىڭ تاملىرىنى كۆزدىن كەچۈردى،
ئاندىن بىر تەرەپتە دەستىلەكلىك تۇرغان چوڭ ۋە كونا
دەپتەرلەرگە قاراپ قويۇپ:

— ئولتۇرۇڭلار، ئولتۇرۇڭلار! — دەپ قويۇپ چىقىپ
كەتتى. ھاكىمنىڭ بۇ زىيارىتى يۈسۈپكە ياخشى تەسىر بەرمىدى.
ئۇنىڭ قارىغان يەرنى مەينەتلەشتۈرۈۋېتىدىغاندەك بىر ھېسسىيات
قوزغايدىغان چاپاق كۆزلىرى ۋە ئۈستەل ئۈستىدە تىكىرلاپ
تۇرغان قورقۇنچلۇق سەت بارماقلىرى نېمىشقىدۇر ئۇنىڭ
خىيالىدىن زادىلا چىقمايتتى.

بۇ نېمىدېگەن ھۆرمەتسىزلىك، نېمىدېگەن كۆزگە ئىلماسلىق -
 ھە! ئۇ يۈسۈپتىن «ئىسمىڭ نېمە؟» «نېمە ئىش قىلىسەن؟» دەپ
 سورىغاندا خۇددى كالىپۇكلارنىڭ ئارىسىدىن: «سەنمۇ ئادەممۇ؟»
 دېگەندەك قىلىدىغۇ، بۇنى باشقىلارمۇ سەزمەي قالمىدى. ئۇ
 ياشانغان ھاسىپ ئەپەندى بىلەن نۇرى ئەپەندىلەرگە ھۆرمەت
 كۆرسەتكەندەك قىلغان بىلەن ئۇلارنىمۇ مەنسىتمىدى، يۈسۈپنى
 بولسا تېخىمۇ كۆزگە ئىلمىدى. يۈسۈپنىڭ قەلەم تۇتقان
 باشمالتاقسىز ئوڭ قولىنى كۆرگەندە ئاجايىپ بىر قىزىق ئىشنى
 كۆرۈپ قالغاندەك ئۆزىنى تۇتۇۋالالماي قاقاھلاپ كۈلۈپ
 كەتكەنلىرىچۇ تېخى، يۈز - كۆزلىرى قورۇلۇپ سېرىق چىشلىرى
 ھىڭگاراپ ... ھەي - ھەي، يۈسۈپ ئىززەت بەينىڭ «ھە،
 مۇشۇمىدى؟» دېگىنىدىن گۇمانلىنىپ قالغانىدى. دېمەك، ئۆزى
 توغرىسىدا ئۇنىڭغا سۆزلىگەنلەر بار ئىكەن - دە! كىم نېمە
 دېگەندۇر؟ يۈسۈپ بۇلارنى ئويلىغاندا بۇ يەردىكىلەرنىڭ ئۇنى
 بۇرۇنقىدەك ھاكىمىنىڭ ئوغلى ياكى كۈيۈڭوغلى قاتارىدا
 كۆرمەيدىغانلىقىنى، ئۆزىمۇ ھازىر ئارتۇقچە ئادەم بولۇپ
 قالغانلىقىنى ھېس قىلدى. ئۇ دادىسى ھايات ۋاقتىدىمۇ باشقا
 خىزمەتكارلارنىڭ ئۇنىڭغا مەنىلىك قاراپ، ئۆزلىرىنى تارتىپ
 تۇرۇشلىرىدىن رەنجىگەنىدى، ئەمدىچۇ؟ ئەمدى ئۇلارنىڭ ئوچۇق -
 ئاشكارا ئېتىبارسىز قاراپ كۆزگە ئىلماسلىقلىرىغا ۋە ھەتتا بەزى
 ۋاقىتلاردا مەسخىرە ئارىلاش قىلغان مۇئامىلىلىرىگە چىداشقا
 توغرا كېلىدۇ - دە!

ھاسىپ ئەپەندى يۈسۈپكە قاراپ:

— نېمە ئويلاۋاتىسەن، ئوغلۇم؟ — دېدى.

— ھېچ نەرسە، ئاتا.

— بۇ ئادەم ساڭا ياقىتىمۇ؟

يۈسۈپ مۇرىسىنى قىستى. بۇنىڭ ياراتمىغانلىقىنىڭ

ئىپادىسى ئىكەنلىكىنى بىلگەن ھاسىپ ئەپەندى بېشىنى چايقاپ:

— ماڭىمۇ ياقىمىدى، — دېدى. نۇرى ئەپەندى ئوقۇۋاتقان

دۇرۇتىنى توختىتىپ سۆزگە قېتىلدى.

— ئۇ كىشى ھەر ئاخشىمى بەيلەر بىلەن ھاراق — شاراب ئىچەرمىش!

— مانا، — دېدى ھاسىپ ئەپەندى چېچىلىپ، — مەرھۇمنىڭ ئۇ ئەبلەخلەر بىلەن بىللە ئولتۇرۇپ ھاراق — شاراب ئىچىپ بەزمە قىلىشىغا ئىمكانىيەت يوقىمىدى؟ ئۇ بارسا ھېچكىم ئۇنى يامان ئىش قىلىدىكەن دېيەلمەيتتىغۇ، شۇنداقتىمۇ ئۇ ئۇلارنىڭ تەكلىپلىرىنى قوبۇل قىلغان ئەمەس. ئۇ بۇ يەردە ئون يىل ئىشلىدى. بۇ جەرياندا كىمنىڭ قانداقلىقىنى ئۇ ياخشى بىلەتتى ... — ھاسىپ ئەپەندى بىر ئاز تۇرۇۋېلىپ سۆزىنى يەنە داۋاملاشتۇردى، — كەلگىنىگە ئۈچ كۈن بولمىدىغۇ، قانداقلارچە شۇنچە چىقىشىپ بەزمە قۇرۇشقۇدەك بولۇپ كەتسۇن، ھازىر ئۇ ئۆزىنى بەك ئەقىللىك ھېسابلاۋاتسا كېرەك، بىراق ئۈچ كۈندىن كېيىن قىلتاققا چۈشمىگىنىنى كۆرىمىز. بىز سالاھىددىن بەيدىن ئىلگىرى ئۇنىڭغا ئوخشاش ھاكىملارنى خېلى كۆرگەن، ئۇلارمۇ ناھىيەمىزگە كېلىپ مەندىن ئەقىللىكى يوق دەپ مەيدىسىگە ئۆرۈپ يۈرمىگەنمىدى، ئاقىۋەت ھىيلە — مېكرى پاش بولۇپ قوغلانغاندا خەلق ئۇلارنىڭ ئارقىسىدىن داسلارنى داراڭلىتىپ ئۈزىتىپ قويغان. كىم بىلىدۇ، بۇنىڭمۇ ئاقىۋىتى نېمە بولىدۇ؟ ...

— ئوغلۇم يۈسۈپ ئەپەندى! — دېدى نۇرى ئەپەندى دۇرۇتىنى يەنە توختىتىپ، — ئۇلار تۈنۈگۈن ئاخشام ھىلمى بەيلەرنىڭكىدە ئىچىشىپتۇ. ئالدىدا چىنارلىق سارايدا ئولتۇرۇشۇپتىكەن، كېيىن ھىلمى بەيلەرنىڭكىگە كېلىشىپتۇدەك.

بۇنى ئاڭلاپ يۈسۈپ بىر ئاز ئويلىنىپ قالدى: «بۇنىڭدىن نېمە مەنە چىقىدۇ؟ دېمەك، ھاكىمغا مەن توغرۇلۇق ھىلمى بەيلەر گەپ قىلغانىكەن — دە، توۋا، بۇ مەخلۇقلار مەندىن يەنە نېمە تەلەپ قىلار؟» ئۇنىڭ نۇرى ئەپەندى بىلەن يەنە نېمىلەر ھەققىدىدۇر سۆزلەشكۈسى كەلدى. ئۇ بۈگۈن نېمە ئۈچۈندۇر ئادەتتىكى

كۈنلەردىكىدەك گەپ قىلماي ئولتۇرالمىۋاتاتتى. كۆڭلى زادى ئارام تاپمايۋاتاتتى. ئىككى بوۋاي يەنە پايپاقلارنى يېشىپ قويۇپ، كەشلىرىنى سۆرىشىپ، چۆگۈنلىرىنى كۆتۈرۈشۈپ تاھارەت ئېلىشقا ماڭدى. بىر ئازدىن كېيىن ھاسىپ ئەپەندى ئالدىدا، نۇرى ئەپەندى كەينىدە قاتارلىشىپ قايتىپ كىرىشتى - دە، ئىچىدە ئېمىلەرنىدۇر ئوقۇغاچ قۇرۇقدانغاندىن كېيىن ئۆينىڭ ئوتتۇرىسىغا كونا بىر جاي نامازنى سېلىپ ئىككىسى قاتار نامازغا تۇرۇشتى. بۈگۈنكى كۈن يۈسۈپ ئۈچۈن تولىمۇ تەستە ئۆتتى. ئۇ ئىدارىسىدىن چىقىپلا ئۆي تەرەپكە تېز يۈرۈپ كەتتى. ئۇ يۇقىرىقى بازاردىن ئۆتۈپ كېتىپ باراتتى. ئادۋوكات ھۇلۇسى باي ئىشخانىسىنىڭ دېرىزىسىدىن بېشىنى چىقىرىپ ئۇنى چاقىردى. يۈسۈپ دادىسىنىڭ ئۆلۈمىدىن كېيىن ھۇلۇسى بەينى كۆرمىگەندى. ئۇنىڭ بىلەن دەپنە كۈنى ئازراقلا سۆزلەشكەنچە ئىدى. ئۇ چاغدا ھۇلۇسى بەي:

— ئوغلۇم، داداڭ بىلەن بولغان مۇناسىۋىتىمىزنى بىلىسەن، بېشىڭغا كۈن چۈشسە، بىرەر ھاجىتىڭ بولسا دەررۇ مېنى ئىزدە! — دېگەندى. ئۇ ۋاقىتلاردا يۈسۈپنىڭ قۇلىقىغا ئۇن كىرمىگەندى، ھۇلۇسى بەينىڭ شۇ چاغدا دېگەنلىرىنى مانا ئەمدى ئېسىگە ئالدى. ئۇ كىچىك ۋە پاكار بىر ئىشخانغا كىردى. بۇ ئادەتتىكى بىر دۇكانغا ئوخششاتتى. تاملىرى ئاقارتىلغان، بىرنەچچە ئۇزۇن - قىسقا سافالار قويۇلغان. يەرگە چىرايلىق گىلەم سېلىنغانىدى. بۇلۇڭدىكى ئۈستەلدە ھۆججەت ۋە سېرىق كونۇپىرتلار تولۇپ ياتاتتى. تاملارغا چىرايلىق يېزىلغان بىرنەچچە لەۋھە ئېسىقلىق تۇراتتى. ھۇلۇسى بەينىڭ باش تەرىپىدە چوڭراق بىر لەۋھە ئېسىلغان بولۇپ، بۇ لەۋھەگە تۆۋەندىكى بېيىت چىرايلىق قىلىپ ئەرەبچە يېزىلغانىدى:

«ئەينەكتۇر بۇ ئالەم، ھەممە ھەق بىلەن كائىم^① مۇھەممەد

① كائىم — ئەرەبچە سۆز «مەۋجۇت» مەنىسىدە.

ئەينىكىدىن ئاللا كۆرۈنەر دائىم.»

ئۇنىڭ سول تەرىپىدە بىر - بىرىگە يېقىن قىلىپ ئېسىلغان بىرنەچچە كىچىك لەۋھەلەرگە «گۇناھىغا قاراپ ھۆكۈم قىلىنىدۇ»، «بار نەرسىنى شۈبھە بىلەن يوققا چىقىرىشقا بولمايدۇ»، «ئومۇمنىڭ پايدىسى ئۈچۈن ئۆز مەنپەئەتىڭنى قۇربان قىل» دېگەندەك، ئاساسىي قانۇندىن ئېلىنغان جۈملىلەر يېزىلغانىدى. ھۇلۇسى بەينىڭ ئۇدۇلىدىكى تامدا پەۋقۇلئاددە چىرايلىق قىلىپ تالىق نۇسخىسىدا يېزىلغان: «غەرق بولدۇم ئىسيان دېڭىزغا، سىغىنمەن روسۇلىلارغا» دېگەن لەۋھە تۇراتتى. ھۇلۇسى باي يۈسۈپنى ئىشخانغا چاقىرغاندىن كېيىن ئۆزىنىڭ ئورۇندۇقىنى قانۇنغا دائىر كىتابلار ۋە ئاساسىي قانۇن توپلاملىرى تىزىپ قويۇلغان كىتاب جازىسىنىڭ يېنىغىراق تارتىپ يۈسۈپنى ئۇدۇلىدىكى ئورۇندۇققا ئولتۇرغۇزدى - دە، ئۇنىڭدىن ئەھۋال سوراشقا باشلىدى:

— ئوغلۇم، ھېچ كۆرۈنمەيسەن، ئەھۋالنىڭ نېچكە؟

— يامان ئەمەس، ئەپەندى.

— خانىم قىزىمنىڭ ئەھۋالى قانداق؟

— ئۇلارمۇ ئوبدان تۇرۇۋاتىدۇ، ئەپەندى.

— بىر پىيالى قەھۋە ئەكەلسۇنمۇ؟

— رەھمەت، ئەپەندى، لازىم ئەمەس.

— ياق، بۇ نېمە دېگەننىڭ! بىر پىيالى قەھۋە ئىچمەي كەتسەڭ

قانداق بولىدۇ؟ — دېدى ئۇ، ئاندىن ئۇدۇلىدىكى قەھۋەچىگە

ۋارقىراپ، — بىزگە ئىككى پىيالى شېكەرلىك قەھۋە كەلتۈرۈڭ، —

دەپ بۇيرۇدى.

يۈسۈپ ئەتراپقا قاراپمۇ قويماي جىم ئولتۇراتتى. ھۇلۇسى

بەينىڭ ئۈستىلىنىڭ پۇتى قىرىپ نەقىشلەنگەن بولۇپ،

تۆۋەنلىگەنچە ئىنچىكىلەپ باراتتى. يۈسۈپ بىر كۆزىنى قىسىپ

تۇرۇپ بۇ ئۈستەلنىڭ پۇتلىرىدىكى نەقىشلەنگەن ھالقىلارنى

تاماشا قىلغاچ ھۇلۇسى بەينىڭ نېمە مەقسەت بىلەن

چاقىرغانلىقىنى ئويلاۋاتاتتى. ئۇ بۇ يەردىن تېزىرەك چىقىپ
ئۆيىگە قايتىۋېلىشىنىڭمۇ غېمىدە ئىدى.

قەھۋە كەلتۈرۈلگەندىن كېيىن ئادۋوكات يەنە ئۇنىڭدىن گەپ
سوراشقا باشلىدى:

— ئوغلۇم يۈسۈپ ئەپەندى، ئەدرەمىتتە يەرلىكلىشىپ
قالماقچىمۇسەن؟

يۈسۈپ زادىلا كۈتۈلمىگەن بۇ سوئالغا نېمە دەپ جاۋاب
بېرىشنى بىلمەي سەل تۇرۇپ قالدى — دە، ئاندىن:

— ھېچ بىلمەيدىم، — دەپ قويدى، ئۇ ھەقىقەتەن
بىلمەيتتى. بۇ سوئالغا جاۋاب بېرىش ئۈچۈن نەچچە ئايدىن بېرى
ئويلاپ ھەل قىلالمايۋاتقان بىرمۇنچىلىغان ئىشلار ھەل بولۇشى
كېرەك ئىدى. ئۇنىڭ ئۈستىگە ئۇ تۇرمۇش يولىنىڭ بۇنىڭدىن
كېيىن قانداق بولىدىغانلىقىنى بىلمەي ۋە بۇ ھەقتە بىر قارارغا
كەلمەي تۇرۇپ ئادۋوكاتقا نېمە دەپ جاۋاب بېرىشى مۇمكىن؟ ئۇ
يەنە بىر قېتىم ئاستا تەكرارلىدى:

— بىلمەيدىم.

ھۇلۇسى بەي سەل ئويلىنىۋېلىپ ئۇنىڭدىن:

— بۇ يەردە سىلەرنىڭ قانچىلىك بىر نەرسەڭلار بار؟ — دەپ

سورىدى.

— ئەللىك تۈپ زەيتۇن كۆچتى بىلەن ئون دونوم يېرىمىز

بار.

— بۇ سىلەرنىڭ تۇرمۇشۇڭلارغا يەتمەيدىغۇ؟ ئۇنىڭ ئۈستىگە

ئۇلارغا قارايدىغان ئادەم بولۇشى كېرەك، ھازىر سەنمۇ بىكار

ئەمەس — دە، — بىر ئاز جىمجىتلىقتىن كېيىن، ھۇلۇسى بەي

يەنە سورىدى، — ئاناڭلارنىڭ ئۇرۇق — تۇغقانلىرى يوقمۇ؟

— يوق، چوڭ ئانىمىز بۇرۇنلا ئۆلۈپ كەتكەنىكەن. چوڭ

دادىمىز بۇنىڭدىن ئۈچ يىل بۇرۇن ئۆلۈپ كەتتى. ئۇ كىشى

نازىلىدە ھاراق — تاماكا شىركىتىنىڭ خىزمەتچىسى ئىدى. ھېچ

نەرسە قالدۇرغان ئەمەس.

— سېنىڭ ئۆزۈڭنىڭ ئۇرۇق - تۇغقانلىرىڭچۇ؟
يۈسۈپ ئادۋوكاتقا قارىغىنىچە ئولتۇرۇپلا قالدى. ئۇنىڭ
كالىسىنى ئۆتكەن ھايات توغرىسىدىكى ھەر خىل خىياللار
چىرىمىۋالغانىدى. ئۇ ئۆزىنى خىيال ئىسكەنجىسىدىن ئاران
قۇتۇلدۇرۇپ، ئاستاغىنا جاۋاب بەردى:

— مېنىڭمۇ ھېچ نەرسەم يوق.

— ئۇنداق بولسا، — دېدى ھۇلۇسى بەي نائىلاج بىر
قىياپەتتە، — باشقا گەپ يوق، مۇشۇ يەردە يەرلىكلەشپ
قېلىڭلار، بىراق سۆزۈمنى ئاڭلا، ئوغلۇم، ھەرقانداق ئىش بولسا
ئوچۇق سۆزلىشەيلى، سىلەر مېنىڭ ئەڭ ياخشى كۆرىدىغان
دوستۇمنىڭ قالدۇرۇپ كەتكەن يادىكارى. گېپىمگە خاپا بولما،
ئالدى بىلەن داداڭلارنىڭ يوقلۇقىنى ئۇنتۇماسلىقىڭلار كېرەك.
بۇ ساڭا قارىتىلغان گەپ ئەمەس، ئاناڭ بىلەن خانىمغا قارىتىپ
دەۋاتىمەن، سەندىن نېمىنى يوشۇراي، سىلەر ئەمدى كەمبەغەل
ئائىلە قاتارىغا كىرىدىڭلار. ئۆز يۇرتۇڭلاردا تۇرغىنىڭلار ياخشى
ئىدى. بۇ شەھەردىكى ئادەملەر ئەمدى سىلەرگە دوست بولالمايدۇ.
بۇنى كېيىن چۈشىنىپ قالسىەن، بېشىڭدىن ئىسسىق - سوغۇق
كۆپ ئۆتۈلدى. شۇنىڭ ئۈچۈن تېخىمۇ ھوشيار بولۇشۇڭ كېرەك.
قىلىۋاتقان ئىشىڭنى جان كۆيدۈرۈپ ئىشلە، بولۇپمۇ ھازىر
ۋەزىيەت بىر ئاز قالايمىقان، تىجارەتچىلىك قىلاي دېسەڭ قولۇڭدا
دەسمايەڭ يوق. ئۇنىڭ ئۈستىگە ئۇمۇ خەتەرلىك، ئۆزۈڭ
كۆرۈۋاتىسەن، بۇنىڭدىن ئىككى ھەپتە ئىلگىرى قاراقچىلار
سودىگەرلەرنى بۇلاپ كەتتى. ئات - ھارۋا ئالساڭ ئەتىسىلا
ھۆكۈمەت بىر بۇيرۇق بىلەن «ئەسكەرلەر ئۈچۈن يىغىۋېلىندى»
دەپ تارتىۋالىدۇ، قولۇڭغا بىر پارچە ھۆججەت بېرىدۇ - دە،
ئىشىنى تۈگىتىدۇ. ئۇ چاغدا ئۆز گۆشۈڭنى ئۆزۈڭ يەپ
قېلىۋېرىسەن. يېڭى ھاكىمنىڭ كۆزى سەندە، يېڭى باشلىق
بۇرۇنقى باشلىقنىڭ قالدۇرۇپ كەتكەن ئادەملىرىنى ئىشلىتىشنى
خالىمايدۇ. مەن ئۇنىڭ ئۈچ - تۆت كۈندىن بېرى ساڭا بىر نەرسە

دېمىگىنىگە ھەيرانمەن. سەن ھازىر ئىدارىدە مۇلازىمەتچى بولۇپ تۇرۇۋاتىسەن. شۇڭا، سېنى ئىشتىن بوشىتىش ئاسان. كىم بىلىدۇ، بەلكى يېڭى ھاكىم ۋىجدانلىق ئادەمدۇر. مەنغۇ ئۇ كىشىنى كۆرۈپ باقمىدىم. قانداق ئادەم ئىكەنلىكىنى خۇدايىم بىلەر. قارا، دەيدىغان ئەڭ مۇھىم گەپنى ئۇنتۇپ قالغىلى تاس قاپتىمەن. شاكىر ۋە ھىلمى بەيلەر بىلەن سېنىڭ ئاراڭدا بەزىبىر ئىشلار ئۆتۈلگەن. بۇ ئىشلارنى ئۇنتۇپ كەتكىن. ھازىر سېنىڭ تايىنىدىغان ھېچكىمىڭ يوق. ئەگەر ئۇلارنىڭ يۈرىكىدە زەررىچىلىك ئۆچمەنلىك بولىدىغان بولسا، سېنى بوزەك قىلىشتىن يانمايدۇ. ئۇنىڭ ئۈستىگە ئۇلار ھازىر يېڭى ھاكىم بىلەن چىقىشىۋالدى ... ئۇنداق بولمىغاندىمۇ ئۇلارنىڭ پۇلى بار ئەمەسمۇ؟ پۇلغا كىمنىڭ كۈچى يېتىدۇ دەيسەن ! ...

يۈسۈپ زۇۋان سۈرمىدى. ھۇلۇسى بەي يۈسۈپنى بۇ يەرگە پەقەت مۇشۇ نەسىھەتلەرنى قىلىش ئۈچۈنلا چاقىرغان ئەمەس، ئەلۋەتتە. يۈسۈپمۇ دەسلەپتە بۇ ئادەملەرنىڭ باشقا بىرىنچىلىرىنى دېمەكچى ئىكەنلىكىنى سەزگەنىدى. قارىغاندا ئۇ بۇلارنىڭ ئەرەمىتىنى تاشلاپ كەتمەيدىغانلىقلىرىنى بىلگەندىن كېيىن گېپىنى باشقا ياققا بۇرۇۋەتتى. يۈسۈپ ئۇنىڭ ئەسلىي دېمەكچى بولغان گېپىنىڭ بۇ ئەمەسلىكىنى ناھايىتى ئوچۇق سېزىپ تۇرغاچقا، دەررۇ ھۇلۇسى بەيگە مەنلىك قاراپ قويدى، «ئەسلىدە دېمەكچى بولغانلىرىڭىزنى دېسىڭىزچۇ» دەپ سورىغۇسىمۇ كەلدى، بىراق جۈرئەت قىلالىمىدى. ئۇنىڭ ئۈستىگە، راستىنى ئېيتقاندا ئۇ ئىچىدە ئويلانغانلىرىنى ئىپادىلەپ بېرىدىغان بىرەر چىرايلىقراق سۆز تاپالمىغانىدى. ئۇنىڭغا «سىز باشقا بىر نەرسىنى دېمەكچى ئىدىڭىزغۇ، شۇنى دەۋىرىڭ» دېگىلى تېخىمۇ بولمايتتى. بۇنىڭدىن كېيىنكى بەزى ئېھتىماللار ۋە سوئال زەنجىرلىرى چىرىمىشىپ ئۇنىڭ پېشىنى ئايلاندۇرۇۋەتكەنىدى. ئۇ ئاستا ئورنىدىن تۇردى - دە، ئادۋوكاتنىڭ قولىنى سۈيگەندىن كېيىن:

— سىزنىڭ دېگىنىڭىزنى قىلىمەن، ھۇلۇسى بەي تاغا! —
دەپ چىقىپ كەتتى.

8

ئەتىسى ئەتىگەندە يۈسۈپ ئىدارىگە كىرەر — كىرمەيلا بىر خىزمەتكار ئۇنىڭغا:

— يۈسۈپ ئەپەندى، سىزنى ھاكىم چاقىرىۋاتىدۇ! — دېگەن خەۋەرنى يەتكۈزدى. ئۇ ئىشخانىغا كىرىش بىلەن تەڭلا ھاسىپ ئەپەندى ئۇنىڭ ئالدىغا يۈگۈرۈپ كېلىپ:

— ئوغلۇم، ھېلىقى ئادەم سېنى چاقىرىپتۇ. نېمە قىلىدىكىن دەپ ئەندىشە قىلىۋاتىمىز، تېزرەك كىرىپ چىقىپ بىزگە خەۋىرىنى بەر. ئىنشائاللا، بۇ لەنەت تەڭگۈرنىڭ يامان نىيىتى يوقتۇر بەلكى! — دېدى.

يۈسۈپكە بىرەر يامانلىق قىلىنىش ئېھتىمالىنىڭ ئۆزىلا، بۇ ئىككى ياشانغان ئادەمنىڭ ھاكىمغا قارىتا كۈچىيىۋاتقان گۇمانلىرىنى راستقا چىقىرىپ، ئۇنى «لەنەت تەڭگۈر» دېيىشكە كۇپايە قىلاتتى.

يۈسۈپ چۈشلۈك تامىقىنى ئۈستىلىنىڭ ئۈستىگە قويۇپ قويۇپ، چاپىنىنىڭ تۈگمىسىنى ئېتىپ يېنىدىكى ئۆيگە كىردى. ھاكىم ئۈستەل ئۈستىدىكى قەغەزىلەر بىلەن بەند بولۇپ ئولتۇرغاچقا، ئۇنىڭ كىرگەنلىكىنى سەزمەي قالدى، كېيىن ئاستا بېشىنى كۆتۈرۈپ:

— ھە، كىردىڭمۇ؟ — دېدى.

ئۇ بىرنەچچە قەغەزنى قايتا كۆزدىن كەچۈرۈپ بەزى يەرلىرىنى ئۆزگەرتتى ۋە ئاخىرىغا قول قويدى، شۇنداق ئىشلار بىلەن يۈسۈپنى ئون مىنۇتچە كۈتكۈزۈپ ئاندىن ئورنىدىن تۇرۇپ يۈسۈپنىڭ يېنىغا كەلدى. ئۇنىڭ چىرايىدىن خەيرخاھلىق

تەبەسسۇملىرى كۆرۈنۈپ تۇراتتى. يۈسۈپ بۇ تەبەسسۇمدىن خۇشال بولماي ئەكسىچە قورقتى، ھەتتا سەسكەندى. چۈنكى، باشقىلارغا، ھەتتا بىرەر ياخشىلىق قىلىش نىيىتىدە بولسىمۇ، ئۇنى بۇنداق ئالدىنلا مەلۇم قىلىپ قويۇشنىڭ ھېچ ھاجىتى يوققۇ. يۈسۈپ ھاكىمنىڭ تۇرۇپ - تۇرۇپلا قاراپ قويۇشلىرىدىن بۇ ئادەمدىن ياخشىلىق كەلمەيدىغانلىقىنى سەزدى.

ھاكىم قوشۇمىسىنى تۇرۇپ خۇددى مۇھىم بىر نوتۇق سۆزلەيدىغاندەك:

— قارا، ئوغلۇم! — دېدى، — سەن بىزنىڭ پېشقەدەم ھاكىمىمىزنىڭ كۈيۈتۈغلى ئىكەنسەن. مەرھۇم داداڭنى گەرچە كۆرمىسىمۇ ئۇنىڭغا قاتتىق ئىخلاسم بار. بۇنىڭغا ئىشەن! شۇنىڭ ئۈچۈنمۇ سېنى داداڭنىڭ يۇرتقا تاشلاپ كەتكەن بىر ئاماننى دەپ قارايمەن. ساڭا كۆڭۈل بۆلۈپ ئەھۋالىڭنى ئىگىلەپ باقتىم. قارىسام، بۇ كاتىپلىق ئىشى ساڭا ئانچە لايىق ئەمەسكەن ...

ھاكىم خۇددى يۈسۈپنى بۇ سۆزلەرنى چۈشىنىپ ھەزىم قىلىۋالسا، دېگەندەك، بىرنەچچە مىنۇت گەپ قىلماي تۇرۇپ قالدى.

«ھەي ئۆلگۈر، — دەپ ئويلىدى يۈسۈپ، — بىزنى قوغلىماقچى بولۇۋاتىسەنغۇ، ئۇنداق بولغاندىن كېيىن قۇرۇق گەپنىڭ نېمە ھاجىتى؟» ھاكىم سۆزىنى داۋاملاشتۇردى:

— قارا، ئوغلۇم، ئوڭ بارمىقىڭ يوق ئىكەن. ئۇمۇغۇ مەيلى، بىراق بۇ ھالدا قانچىلىك تىرىشىپ ئىشلىسەڭمۇ چىرايلىق خەت يازالمايسەن، نېمە ئىلاجىمىز بار؟ مەمۇرىيەت ئىشىدا ئاساسلىق خىزمەت يېزىقچىلىق. چوڭ ئادەملەرگە يېزىلىدىغان خەت - چەكنىڭ يېزىقى ئۈنچىدەك چىقىشى كېرەك. مېنىڭ ئىگىلەپ كۆرۈشۈمچە، سەن بىر ئاز ئەرەب ئۆسۈپ قالغان بالا ئىكەنسەن. مەن ساڭا كۆڭۈلدىكىدەك بىر خىزمەت تېپىپ قويدۇم ...

ھاكىم سۆزلەۋېتىپ يەنە تۇرۇپ قالدى، يۈسۈپنىڭ گەپنىڭ ئاخىرىنى تەقەززالىق بىلەن كۈتۈۋاتقانلىقىنى كۆرۈپ، خۇشال

بىر كۈلۈمسىرەش بىلەن ئۇنىڭغا قارىدى:

— چۈشىنىۋاتامسەن، ئوغلۇم، بۇ ئىش ساڭا تولۇمۇ مۇۋاپىق. سەن دەرھال بەش - ئون تەڭگە پۇل تەييارلا، ئەلۋەتتە، يېنىڭدا ئۈنچىلىك پۇلۇمۇ باردۇ. ئۇنىڭغا چىرايلىق بىر ئاتنى سېتىۋال. مەن سېنى باجگىرلىق خىزمىتىگە ئورۇنلاشتۇرىمەن. ئاتلىق باجگىر بولسەن، مالىيە باشلىقى بىلەن سۆزلەشتىم، مائاشىڭنى مۇشۇ يەردىن ئېلىپ ئۆزۈڭ سىرتتا ئىشلەيسەن. ئېتىڭنىڭ يەم پۇللىرىدىن تارتىپ بېرىدۇ. دۆلەتنىڭ يېزىلاردىن ئالىدىغان باج ۋە باشقا ھەقىلىرىنى يىغىسەن. بۇ ئالاھىدە بىر خىزمەت! شۇنداق ئەمەسمۇ؟ كەچكىچە ئىشخانىدا ئولتۇرۇپ زېرىكىدىغان ئىش مەۋجۇت بولمايدۇ. ئاتقا مىنىۋېلىپ يېرىمۇيىزا ئايلىنىپ يۈرسەن ھەم پۇلىنىمۇ كۆپلەپ تاپالايسەن.

يۈسۈپ ھەيران بولۇپ بېشىنى لىڭشىتتى، ھاكىمنىڭ سۆزى تۈگىگەندىن كېيىن:

— ئەمرىڭىز بويىچە بولسۇن! — دېدى.

ھاكىم يۈسۈپنىڭ مۇرىسىنى تۇتۇپ:

— كونا ھاكىم سېنىڭ داداڭ. مەن بولسام سېنىڭ ئاكاڭ. بېشىڭغا كۈن چۈشسە مېنى ئىزدىگىن. ھە، ئۇنداق بولسا بۆلۈمۈڭگە بېرىپ بۇيرۇقنى كۈتكىن! — دېدى.

يۈسۈپ چىقىپ كەتتى، ئۇنىڭ بېشى گاڭگىراپ كەتكەنىدى. ئۇ بۇ ئادەمدىن بىرەر يامانلىق كېلىدۇ دەپ ئويلىغان ھەم ئىشخانىغا كىرگەندىن كېيىنمۇ بۇ گۇماندىن نېرى بولالمىغانىدى. بىراق، ئۇنىڭ بەرگەن تەكلىپىنى يامان دېگىلى بولمايتتى. قانداقلا بولسۇن، بۇ خىزمەت ئۇ خۇدا ئورغان كاتىپلىقتىن مىڭ ياخشى ئىدى.

ئۇ بۆلۈمدە ئۇنى تاقەتسىزلىك بىلەن كۈتۈپ تۇرغان ھاسىپ ئەپەندى بىلەن نۇرى ئەپەندىگە بولغان گەپ - سۆزلەرنى بىر - بىرلەپ سۆزلەپ بەردى. ئۇلارمۇ بۇ ئىشتىن ئۇنى يامانلىق قىلماپتۇ دەپ ھېسابلاشتى، ئاندىن:

— بەلكى ئۇ سېنى يېنىدا تۇرغۇزۇشنى خالىمىسا كېرەك. قانداقلا بولسۇن، بۇ ئاجايىپ كۈتۈلمىگەن ئىش بولمىدۇ. ساڭا تاپقان ئىشىمۇ يامان ئىش ئەمەس. سەن تېخى ياش، كۈچۈڭ بار. بۇنى بېجىرىپ كېتەلەيسەن. قارا قىشلاردا يېزىمۇيىزا يۈرۈشكۈ بىر ئاز ئېغىر ئىش، بىراق ھەممە ئىش ساڭىلا يۈكلىنىپ قالماس. خۇدايىم ئىشىڭنى ئوڭۇشلۇق قىلار! — دېيىشتى. نۇرى ئەپەندى:

— بۇ ھاكىم تېگى - تەكتىدىن ئېيتقاندا، ياخشى ئادەمدەك قىلمايدۇ. بىراق، بۇ قېتىم سېنىڭ تەلىيىڭ ئوڭىدىن كېلىپ قاپتۇ، — دەپ بېشىنى لىڭشىتتى.

يۈسۈپ ئۆيگە كېتىۋېتىپ، ئادۋوكات ھۈلۇسى بەيگە يولۇقۇپ ھاكىمنىڭ دېگەنلىرىنى سۆزلەپ بەردى.

ئۇ ھۈلۇسى بەي بۇ خۇش خەۋەرنى ئاڭلاپ خۇشال بولۇپ كېتىدۇ، دەپ ئويلىغانىدى. بىراق، ئۇنىڭ ئەكسىچە ئۇ ئادەم بېشىنى مۇنداقلا چاقپاق قويدى - دە، خۇددى ھاسىپ ئەپەندى بىلەن نۇرى ئەپەندى دېگەندەك:

— خۇدايىم ئىشىڭنى ئاسان قىلسۇن! — دەپلا قويدى. يۈسۈپ تاماقتىن كېيىن مۇئەززەزگە ئەھۋالنى ئېيتىۋىدى، ئۇ ئىنتايىن كۆڭلى بۇزۇلغان ھالدا بېشىنى سىڭارىيان قىلىپ، لەۋلىرىنى چىشلەپ تۇرۇپ:

— ياخشى بولمىدۇ، يۈسۈپ، بىراق سىز يېزىلارغا بېرىپ كۈنلەپ - كۈنلەپ يوقاپ كەتسىڭىز، مەن بۇ يەردە يالغۇز قانداق قىلىمەن؟ — دېدى.

بۇ چاغدا يۈسۈپنىڭمۇ چىرايى ئۆزگەردى. ئۇ ئويلىنىپ قالدى. دەرۋەقە بۇ تەرەپلىرىنى ئۇ ئويلاپ باقمىغانىدى. ئۇ «قانداقلارچە بۇنى ئويلىمىغاندىمەن؟» دەپ تەڭجىۋىلەندى.

راست، «قىزىلباشلار» يېزىسىدىكى ۋاقىتتا يۈسۈپ دادىسىغا: «ئايۋالقتا ھارۋىكەشلىك قىلسام قانداق؟» دېگەندە، سالاھىدىدىن بەي: «سەن ئىشقا كەتسەڭ ئايالنىڭ ئۆيىدە يالغۇز قانداق قىلىدۇ؟»

دېگەن ئەمەسمىدى. دېمەك، ئەمدى يۈسۈپ ئىشقا كەتسە ئايالى ئۆيدە يالغۇز قالىدۇ دېگەن گەپ. ئۇ ئاچچىق كۈلۈپ قويۇپ: «ئەگەر يالغۇز قالسا!» دەپ غودۇڭشىدى، ئۇ يېزىلارغا كېتىپ ھەپتىلەپ ئۆيگە كەلمىسىمۇ، ئايالى شاھىندە بىلەن بىللە قالىدۇ ئەمەسمۇ؟ بىراق، بۇنىڭ مۇئەززەز ئۈچۈن يالغۇز قېلىشتىنمۇ بەتتەر ئېغىر كېلىدىغانلىقىنى يۈسۈپ ياخشى بىلەتتى.

— يۈسۈپۇم! — دېدى مۇئەززەز ئاستاغىنا، — ئەمدى ھەممە ئىش بىزنىڭ خاھىشىمىز بويىچە بولمايدىغانلىقىنى بىلىمەن. بىراق، سىزدىن ئىككى كۈندە بىر ئايرىلىپ تۇرۇش مەن ئۈچۈن خۇشاللىق ئىش ئەمەس. سىزمۇ ياخشى بىلىسىز. ئانام مېنى ئۆز ئىختىيارىغا قويۇپ بەرمەيدۇ. مەن خالىمىغان يەرلەرگە مېنى مەجبۇرىي سۆرەپ بارىدۇ. ئۆيدە ئۇلار بىلەن قاينىشىدۇ، سىز بۇ توغرىلۇق ئۇنىڭغا بىرنەرسە دەپ يۈرمەڭ! بۇ ئىش تۈپەيلىدىن ئۆيگە سوغۇقچىلىق چۈشۈپ قالمىسۇن، ھەر ھالدا ئۇنىڭ بىلەن ياخشى ئۆتۈشكە تىرىشىمەن، ئۆيدە يالغۇز قالسام زېرىكىمەن. مانا قارىڭا، ھازىردىن باشلاپلا نېمە قىلىشىمنى بىلمەي تەمتىرەپ قالىدىم. يۇقىرى قەۋەتتىكى ھۇجرىمىزغا كىرىشىنىمۇ خالىماي قالىدىم. سىز بولمىسىڭىز ئۆيگە كىرىپ سىزنى ئىزدەيدىغاندەكلا قىلىمەن. يا ئاللا، بۇ نېمىدېگەن ئېغىر ئىش — ھە! ...

مۇئەززەز كۆزلىرىگە ياش ئالدى. يۈسۈپ گېلىغا بىر نەرسە تۇرۇپ قالغاندەك غىققىدە بولدى — دە، كېيىن بىردىنلا قەتئىي قارارغا كېلىپ:

— قايغۇرمىغىن، جېنىم! — دېدى، — ھاكىم «ماڭ» دېگەنبىلەن مېنى زورلىيالىمايدۇ! قولىدىن كەلسە ھۆكۈمەت خىزمىتىدىن بوشىتىۋېتەر شۇ! ...

مۇئەززەز دەرھال ئۇنىڭ سۆزىنى بۆلۈپ ئاياللارغا خاس ئىنچىكىلىك بىلەن:

— يۈسۈپ، سىز ساراڭ بولۇپ قالىدىڭىزمۇ؟ — دېدى، — ھۆكۈمەت ئورنىدىن بوشىنىپ كېتىپ نېمە قىلماقچىسىز؟

ھازىر قىلىۋاتقان ئىشىڭىز ئىككىمىزنى بىر - بىرىمىزدىن ئايرىپ تۇرمايۋاتامدۇ؟ بۇنداق مۇرەككەپ ۋەزىيەتتە كىم ئۆز ئورنىنى تاشلاپ كېتىدۇ؟ دادامدىن بىز جان باققۇدەك بىر نەرسە قالمىدى، سىز بۇ ئىشنى قىلىۋەرسىڭىز، زەيتۇنلۇق بىلەن ئېتىز ئىشنى قوشۇمچە قىلساق، تۇرمۇشىمىزغا بىر ئاز ياردىمى بولارمىكەن، دەپ ئويلايمەن.

يۈسۈپ ھېچنېمىنى بىلمەيدىغان گۆدەك بالا دەپ قارايدىغان ئايالنىڭ ئاغزىدىن چىققان بۇ سۆزلەرگە ھەيران بولدى، ئۇنىڭ سۆزلىرىنى ئورۇنلۇق دەپ قارىدى.

دادىسىنىڭ يانچۇقىدىن چىققان بەش - ئون ئالتۇن بىلەن يۈسۈپتىكى پۇل دادىسىنىڭ ئۆلۈم مەرىكىسى بىلەن نەزىر - چىرىغىغا خەجلىنىپ تۈگەپ، يۈسۈپنىڭ قولىدا بىرنەچچە دانە كۈمۈش تەڭگىدىن باشقا نەرسە قالمىغانىدى. ئايلىق چىقىشقا يەنە ئون بەش كۈن بار ئىدى. ئۇنىڭ ئۈستىگە، قىش يېقىنلىشىپ كېلىۋاتاتتى. ئۇنىڭ غېمىنى قىلمىسا تېخى بولمايتتى. يۈسۈپ مانا مۇشۇ بىر قاتار ئىشلارنى ئويلاپ «ھۆكۈمەت ئىشىدىن بوشىنىپ كېتەي!» دېيىشنىڭ مەنىسىز ۋە كۈلكىلىك ئىكەنلىكىنى ھېس قىلدى.

يۈسۈپ، بېشىمىزغا كەلگەننى كۆرەرمىز. ئۆزۈم بىلىپلا بىر ئىشلارنى قىلىپ كەتمەي، دېگەن قارارغا كېلىپ يېتىپ قالدى، ئانچە خاتىرجەم ئۇخلىمىغان بولسىمۇ، ئۇيقۇدىن ئويغانغاندا ئۆزىنى بىر خىل يېنىك ھېس قىلدى. گەھۋال بۇ كېچە جىن چىراغنىڭ يورۇقىدا سۆزلەشكەندەك ئۈمىدىسىز ۋە قورقۇنچلۇق تۇيۇلمىدى. سىرتتا چىقىۋاتقان كۈز شامىلى دەرەخلەرنىڭ يوپۇرماقلىرىنى ئەركىلەتكەندەك شىلىدىراتسىمۇ، غازاڭ بولۇپ تۆكۈلۈشكە ئاز قالغان يوپۇرماقلار نېمە ئۈچۈندۇر زادىلا تۆكۈلمەيتتى، مانا شۇ كىچىككىنە يوپۇرماق ئۆزىنىڭ ھاياتىنى ساقلاپ قېلىش ئۈچۈن شامالغا شۇنچىلىك قەيسەرلىك بىلەن قارشىلىق كۆرسىتىۋاتقان يەردە ئۇنىڭ ئۈمىدىسىزلىك

سىرتىمىقىغا بوغۇلۇشى بەكلا كېلىشىمگەن ئىشقا.

يۈسۈپ ئورنىدىن ئاستا تۇرۇپ دېرىزىنىڭ يېنىغا كەلدى. كۈن دەرەخلەرنىڭ ئارقىسىدىن كۆتۈرۈلۈپ يۇقىرىغا قاراپ ئۆرلەپ كېتىۋاتاتتى. باغدىكى شەبنەم چۈشكەن ئوت - چۆپلەر كۈن نۇرىدا پارقىراپ تۇراتتى. يۈسۈپ مانا شۇنداق بىر شەھەردە ئاتلىق چىقىپ كېتىپ قىرلارنى ئايلىنىپ كەلگۈچە بىرەر ھادىسە يۈز بېرىدۇ دەپ ئويلىمايتتى. ئۇ ئارقىسىغا بۇرىلىپ تاڭنىڭ بۇ ئىللىق مەنزىرىسىدىن بىللە ھۇزۇرلىنىش ئۈچۈن مۇئەززەنى ئويغاتماقچى بولدى. بىراق، بۇ ياش ئايال ياستۇققا بېشىنى چۆكۈرۈپ ئوڭ قولىنى ئېڭىكىنىڭ ئاستىغا قويغان ھالدا خۇددى كىچىك بالدەك پۇشۇلداپ تاتلىق ئۇخلاۋاتاتتى. يۈسۈپنىڭ ئۇنى ئويغىتىشقا كۆزى قىيمىدى، ئۇ ئايىغىنىڭ ئۈچىدا دەسسەپ بېرىپ يوتقاننىڭ بىر بۇرجىكىدە ئولتۇرۇپ ئۇنىڭغا كۆز ئۈزمەي قاراشقا باشلىدى.

مۇئەززەنىڭ ئىككى ئۆرۈم چېچى ئاق ياستۇق ئۈستىدە تاشلىنىپ تۇراتتى، قوڭۇررەڭ چېچىنىڭ ئۇچى سەل چۇۋۇلغان بولۇپ، خۇددى سېرىق لېنتا باغلىۋالغاندەك كۆرۈنەتتى، چېكىسىدىكى چاچلىرىنىڭ بىر قىسمى ئېڭىكىگىچە چۈشۈپ، يۈزىگە گاز ياغلىقتەك يېپىلىپ تۇراتتى، ئاغزى سەل ئېچىلغان، ھەربىر نەپەس ئالغاندا ئاپپاق چىشلىرى پارقىراپ كۆرۈنۈپ قالاتتى، قاپاقلىرىدىكى قىلدەك ئىنچىكە كۆك تومۇرلىرى بىلەن تېرىلمىگەن قاشلىرى ئاندا - ساندا بىلىنەر - بىلىنمەس قىمىرلاپ قويغاندەك قىلاتتى.

ياش ئايال ئۇيان - بۇيان قىمىرلاپ، بېشىنى ئېگىزرەك كۆتۈرۈپ، بىر قولىنى يوتقاننىڭ ئۈستىگە چىقىرىپ تېخىمۇ راھەتلىنىپ ئۇخلاشقا باشلىدى. يۈسۈپنىڭ كۆزى ئۇنىڭ كۆكسىگە چۈشتى. مۇئەززەنىڭ ياقىسى ئېتىكىلىك كېچىلىك كۆڭلىكىنىڭ ئىچىدىن كۆتۈرۈلۈپ تۇرغان كۆكرىكى ھەربىر چوڭقۇر نەپەس ئالغاندا يوتقاننى سەل - پەل كۆتۈرۈپ قوياتتى،

زەڭگەر تاشلىق يوتقاننىڭ ئۈستىدە تاشلىنىپ تۇرغان ئاپپاق بىلەن بىرلىكتە، يېرىم يۇمۇلغان بارماقلىرى خۇددى يوتقاننىڭ پۇرلىشىپ كەتكەن يەرلىرىنى تۇتۇۋالغاندەك كۆرۈنەتتى.

يۈسۈپ يېرىم سائەتچە ئۇنىڭدىن كۆز ئۈزمەي قاراپ ئولتۇردى، كېيىن كۈننىڭ كۆتۈرۈلگەنلىكىنى كۆرۈپ، كىيىنمەكچى بولۇپ ئورنىدىن تۇردى. شۇ ئەسنادا مۇئەز زە ئويغىنىپ كۆزلىرىنى ئاچتى، ئېرىنىڭ بېشىدا تۇرغانلىقىنى كۆرۈپ، كۈلۈپ ئۆرۈلدى ۋە دېرىزىگە چۈشۈپ تۇرغان كۈتكە قاراپ:

— ۋىيەي، يۈسۈپ، نېمانچە ئۇخلاپ كەتكەندىمەن! — دېدى.

— ياق، جېنىم، ئۇنچىلىك ۋاق بولۇپ كەتمىدى!

— توختاڭ، سىزگە ناشتىلىق چاي تەييارلاي! — دەپلا، مۇئەز زە دەرھال ئورنىدىن تۇرۇپ كەشنى كىيىپ، يۈگۈرگەن پېتى تۆۋەنكى قەۋەتكە چۈشۈپ كەتتى.

ئەتىگەن تۇرۇپ ئۆزى ئۈچۈن مۇشۇنداق چاي تەييارلايدىغان، كېچىلىرى ئاپپاق بىلەن بىرلىكتە زەڭگەر يوتقاننىڭ ئۈستىگە چىقىرىپ قويۇپ ئۇخلايدىغان ئاشۇ ئايالغا قاراپ ئولتۇرۇشنىڭ ئورنىغا، يېزىنىڭ ئىسلىشىپ كەتكەن ئۆيلىرىنىڭ تورۇسلىرىغا قاراپ يېتىش يۈسۈپكە شۇنداق تولىمۇ ئېچىنىشلىق تۇيۇلدى. كېيىن ئۇ بۇ خىياللارنى كاللىسىدىن چىقىرىۋېتىش لازىملىقىنى توغرا تېپىپ، ئورنىدىن تۇرۇپ كىيىنىشكە باشلىدى...

هاكىم شۇ كۈنلا يۈسۈپنى مالىيە باشلىقىنىڭ يېنىغا ئەۋەتىپ باجگىرلىق خىزمىتىگە تەيىنلەۋەتتى. ئوتتۇرا ياشلىق بىر مۇپەتتىش بەش - ئون باغلام تالوننى يۈسۈپكە كۆرسىتىپ، بۇلارنى قانداق ئىشلىتىش ھەققىدە تەپسىلىي دەرس بەردى. يۈسۈپ كەچ كىرگۈچە بۇلارنى ئىشلىتىشنى ئۆگىنىش بىلەن كۈن ئۆتكۈزدى.

ئەمدى بىر ئات سېتىۋالماي بولمايتتى. ئۇ ناماز دىگەرگە يېقىن تۆۋەنكى بازاردىن ئۆتۈپ كېتىۋېتىپ، كۆرۈشمىگىلى ئۇزاق بولغان ھاجى رىفائىنىڭ ئوغلى ئېھسان بىلەن ئۇچرىشىپ قالدى ۋە ئۇنىڭدىن مەسلىھەت سورىدى. ئېھسان ئۇنى سوغۇقتۇرۇلمىغانلىقى يولىدىكى بىر سارايغا باشلاپ باردى. ئۇلار يېرىم سائەتچە سودىلىشىپ يۈرۈپ پۇلىنى ھەر ئايدا بىردىن ئالتۇن بېرىپ تۈگىتىش شەرتى بىلەن بەش يېرىم ئالتۇنغا كېلىشكەن بىر ئاق بوز ئات سېتىۋالدى. نەق بېرىشكە تېگىشلىك پۇلىنى ئېھسان تۆلىدى - دە، ئىككىيلەن ئاتنى يېتىلەپ شەھەرگە كېلىشتى.

بۇلار ئەلىنىڭ ئۆلۈمىدىن كېيىن تۈزۈكرەك گەپلەشمىگەنىدى. ئېھسان يۈسۈپنىڭ يەنە ئۆزىگە كونا ئاغىنەم دەپ مۇراجىئەت قىلغىنىدىن بەك خۇشال بولدى ۋە ئۇنىڭغا ئاغىنىدارچىلىقنى كۆرسىتىش ئۈچۈن تىرىشتى. يۈسۈپ پۈتۈن ئادەملەردىن ئۆمىد ئۆزگەن مانا مۇشۇ پەيتتە بۇ دوستىنىڭ ئۇچراپ قالغىنىدىن ھاياجانلاندى ۋە خۇشاللىقىدىن نېمىدەپ رەھمەت دېيىشنى بىلمەي قالدى.

ئىككىسى يولدا كېتىۋېتىپ، ئۆتۈپ كەتكەن كۈنلەرنى، بىللە چىققان ساياھەتلەرنى، ئۇ يەردە ئۆزلىرى پىشۇرۇپ يېيىشكەن كاۋاپلارنى ئەسلەشتى. پاراڭلىرى ئەلى ئۈستىگە كېلىپ توختىغاندا ھەر ئىككىسى جىم بولۇپ قېلىشتى. بىر ئاز ھۆكۈم سۈرگەن جىمجىتلىقتىن كېيىن يۈسۈپ ئېھسانغا كۆزىنىڭ قۇيرۇقىدا قاراپ، ئۇنىڭمۇ ئۆزىگە ئوخشاشلا كۆزىگە ياش ئالغانلىقىنى كۆردى ۋە نېمە دېيىشنى بىلمەي تۇرۇپ قالدى. ئاخىر ئېھسان:

— شۇنداق گەپ، يۈسۈپ، ئۆمۈر دېگەن مانا مۇشۇنداق ھايت - ھۈيت دېگۈچە ئۆتۈپ كېتىدىكەن! — دېگەندە، قېرىلارغا خاس بۇ سۆزنىڭ ئېھساننىڭ ئاغزىدىن چىقىشى يۈسۈپنى كۈلدۈرۈۋەتمەي، ئەكسىچە ئويلىنىشقا مەجبۇر قىلدى. چاينىچى

دېگەن يەردىن ھېيتگاھ مەيدانىغا كېتىدىغان دوقمۇشقا كەلگەندە ئۇلار بىر - بىرى بىلەن خوشلاشتى. ھەر ئىككىسىنىڭ قەلبىدە بىر تەرەپتىن ئۇزاقتىن بېرى كۆرۈشمەي تاسادىپىي ئۇچرىشىپ قالغانلىقلىرىنىڭ خۇشاللىقى بولسا، يەنە بىر تەرەپتىن خېلى ئۇزاققىچە كۆرۈشلەلمەسلىكىمىز مۇمكىن دېگەن بىر خىل كوڭۇل يېرىملىقلىرى بار ئىدى. تۇرمۇش ئۇلارنى بىر - بىرىدىن ئايرىۋېتىپ، ئاز ئۆتمەي قايتا ئۇچراشتۇرغان بولسىمۇ، داۋاملىق مۇشۇنداق ئايرىلماي يۈرۈۋېرىشكە ئىمكانىيەت بەرمەيدۇ - دە! ئۆتۈپ كەتكەن كۈنلىرىنى قايتۇرۇۋېلىش مۇمكىن ئەمەس. ھالبۇكى، بۇ ئەسلىمىلەر بۇ ئىككىيلەننى بىر - بىرىگە باغلاپ قويغۇدەك قۇدرەتكە ئىگە ئەمەس ئىدى.

يۈسۈپ كېتىپ قالغان ئېھسان بىلەن پەقەت بەش - ئون يىلنىڭ ئالدىدىكى، بالىلىق دەۋرلىرىدىكى خاتىرىلەرنىلا ئەمەس، بەلكى بۇ شەھەردىكى پۈتۈن مۇناسىۋەتلىرىگىچە پاراڭلاشقانىدى. مانا شۇ ئاندا ئېھساننىڭمۇ يات تۇيۇلۇشى ئۇنىڭغا ئۆزىنى ئەدرەستكە باغلاپ تۇرىدىغان بىرەر نەرسىنىڭ يوقلۇقىنى ئەسلەتتى. ئۇ بىر ئاز ئويلىغاندىن كېيىن، دۇنيادا ئۆزىنى ھېچقانداق يەرنىڭ باغلاپ تۇرالمايدىغانلىقىنى ھېس قىلدى. ئۆزىنىڭ پۈتۈنلەي يېتىمسىرەپ قالغان بۇ ھاياتتا بىرمۇنچە چەكلىمىلەر ئىچىدە تۇرغانلىقىغا ئېچىندى ۋە ئۇنىڭدىن خالىغانچە ھەرىكەتلىنىش ئىمكانىيەتلىرىگە ئىگە بولۇشنى چىن دىلىدىن ئارزۇ قىلدى.

9

ئۆكتەبىر ئايلىرىنىڭ سالىقىن بىر كەچقۇرۇنلۇقى، تۆت كۈنلۈك ئايرىلىشتىن كېيىن ئۆيگە قايتىپ كەلگەن يۈسۈپ ئېتىنى باغلاپ قويۇش ئۈچۈن ئۆينىڭ ئارقا تەرىپىگە ئۆتتى. ئۇ بۇ يەردە ئۆينىڭ باغ تەرىپىدىكى تېمىدىن بىر ئىشك

ئاشقۇزۇپ، باغدىكى ئۈجمە دەرىخىنىڭ يېنىغا ئېغىل ياساتقاندى. ئۇ ئېتىنىڭ ئېگىزىنى ئېلىپ يەم تۈرىسىنى كىلدۈرۈپ قويۇپ ئۆيگە كىرگۈچە، ھېچكىمنىڭ چىقمىغانلىقىغا ھەيران بولدى، شۇنداقسىمۇ كۈن تېخى بالدۇر بولغاچقا، ئۆيىدىكىلەر بەلكى قوشنىلارنىڭكىگە چىقىپ كەتسە كېرەك، دەپ ئويلىدى.

ئۇ ئۈستۈنكى قەۋەتكە چىقىپ يېشىنىپ، يۈز - كۆزلىرىنى سۈيۈندۈپ يۈدى، قورسىقى بەك ئېچىپ كەتكەچكە ئاشخانغا كىرىپ ئىشكاپلارنى ئاقتۇرۇشقا باشلىدى. مىس كورنىنىڭ تېگىدە ئازراق قىيمىدىن باشقا ھېچ نەرسە كۆرۈنمەيتتى. ئۇ دالاندىكى يېشىل ساندۇقنى ئېچىپ بىر ئاز نان ۋە سۈزمە ئالماقچى بولدى. بىراق، ساندۇق قۇرۇقلىنىپ قالغان خالتىلار بىلەن توشقاندى. پەقەت بۇغداي يارمىسى قاچىلانغان بىرلا خالتىنىڭ ئاغزى يېڭى ئېچىلغان بولۇپ، ھەممە خالتىدىن ئېگىز تۇراتتى.

يۈسۈپ قايتا ئاشخانغا كىرگەندە، ئوچاقنىڭ يېنىدىكى بىر قاچىدا يارما پولۇسىنى كۆرۈپ قالدى ۋە تامدا ئېسىقلىق خالتىنىڭ ئىچىدىن بىر قوشۇق ئېلىپ سوغۇق پېتى يېيىشكە باشلىدى.

ئۇ قورسىقىنى تويغۇزغاندىن كېيىن يۇقىرى قەۋەتتىكى ھۇجرىسىغا چىقىپ دەم ئالدى. قاراڭغۇ چۈشۈشكە باشلىدى. ئۇ تۈرۈپلا ئۇلاردىن ئەنسىرەپ قالدى. «ئۇلار ئەگەر يېقىن قوشنىلارنىڭكىگە چىقىپ كەتكەن بولسا، — دەپ ئويلىدى يۈسۈپ، — مېنىڭ كەلگەنلىكىمنى چوقۇم مەھەللە بالىلىرىنىڭ بىرەرسىدىن ئاڭلاپ قايتىپ چىققان بولار ئىدى، بەلكى تۆۋەنكى بازاردىكى مەنسەپدارلارنىڭ بىرەرسىنىڭ ئۆيىگە كەتكەن بولسا كېرەك.»

شۇ ئەسنادا ئىشىكتە ئاچقۇچنىڭ شاراقشىغان ئاۋازى ئاڭلاندى. يۈسۈپ يۈگۈرۈپ بېرىپ دېرىزىدىن تۆۋەنگە قاراپ

خۇشاللىقىدىن قىن - قىنىغا پاتماي قالدى. ئۇ ئەگەر ئۆزىنى تۇتۇۋالالمىغان بولسا، تۆۋەنگە يۈگۈرۈپ چۈشۈپ ئايالىنى قۇچاقلىۋالغان بولار ئىدى. يۈسۈپ مانا ئەمدى ئۇنىڭ ئاۋازىنى ئاڭلىدى. مۇئەززەز ھاياجانلىنىپ:

— ئەي ئانا ... يۈسۈپ كەپتۇ. باغدا ئېتى تۇرىدۇ ... — دېگىنىچە، — يۈسۈپ! — دەپ ۋارقىرىغان پېتى ئۈستۈنكى قەۋەتكە ئۇچقاندەك چىقتى - دە، ئۆزىنى پەلەمپەينىڭ بېشىدا كۈتۈپ تۇرغان ئېرىنىڭ بويىنىغا ئېسىلىپ تۇرۇپ، — سىزنى بىز بۈگۈن كېلەر دەپ ئويلىماپتىمىز. باياتىن كۆڭلۈم تۇيۇپلا تۇرغان، بارغان يېرىمىزدە ئولتۇرغۇم كەلمەي، كېتىشكە ئالدىراپ، ئاپا كېتەيلى، كەچ بولۇپ كەتتى! دەپلا تۇرغانىدىم. دېمەك، سىزنىڭ كەلگەنلىكىڭىزنى كۆڭلۈم تۇيغانىكەن - دە، — دېدى.

مۇئەززەز پۈركەنجىسىنى يېشىپ، يۈسۈپكە قاراپ:

— قورسىقىڭىز ئاچقاندۇ. مەن تاماق تەييارلاي! — دېدى ۋە يۈسۈپنىڭ جاۋابىنى كۈتمەيلا، ئالدىغا قاراپ تۇرۇپ قوشۇمچە قىلدى، — بىرنەرسە ئالغاچ كەلدىڭىزمۇ، يۈسۈپ؟ ئۆيدە يەيدىغان ھېچ نەرسە قالمىغانىدى ...

يۈسۈپ تۇرۇپلا قالدى:

— ئۆيدە يەيدىغان بىرنەرسە قالمىدىمۇ؟

— ياق، يۈسۈپ، ھېچ نەرسە يوقمۇ ئەمەس، ئازراق يارما پولۇسىغۇ بار، بىراق، سەپەردىن كەلگەن ئادەم تويماي قالارمىكەن ياكى كۆڭلى باشقا نەرسە خالامدىكەن دەپ سوراپ باققىنىم، بىر نەرسە ئالغاچ كەلمىگەن بولسىڭىز، باشقا نەرسە قىلىشىنىڭمۇ ئورنى يوق. تالاغا چىقىپمۇ يۈرمەيلى، ئازراق چىلىغان كۆكتات بار. پولۇنى ئۇنىڭ بىلەن يېسىمۇ قاملىشىدۇ. بىرئاز كۈتۈپ تۇرۇڭ، مەن بۇلارنى تەييارلاپ بولۇپ چاقىرىمەن، بولامدۇ؟ — مۇئەززەز شۇنداق دەپلا يۈگۈرگەن پېتى چىقىپ كەتتى.

يۈسۈپ تۇرغان يېرىدە مىخلاپ قويغاندەك تۇرۇپلا قالدى.

يېزىدا نان، سۈزمە، قېتىق، تۇخۇمغا ئوخشاش نەرسىلەر بىلەن قورساق تويغۇزۇپ ئادەتلىنىپ قالغان يۈسۈپكە بايا تۆۋەنكى قەۋەتتە يېگەن يارما پولۇسى ھېچقانداق تۇيۇلمىغانىدى. بىراق، ھازىر ئۆزىنىڭ سالاھىدىدىن بەينىڭ ئۆيىدە ئىكەنلىكىنى ئويلىغاندا، قوشۇمچە يېمەكلىكلىرى يوق ئاددىيلا پىشۇرۇلغان يارما پولۇسىنى چىلىغان كۆكمۈچ بىلەنلا ئىستېمال قىلىش ئۇنىڭ قەلبىدە قانداقتۇر بىر خىل ئېچىنىشلىق خاتىرىلەرنى قوزغىدى. يۈسۈپنىڭ قورققان كۈنلىرى ئەمدى كەلگەنىدى. دېمەك، ئادەمنى مەسخىرە قىلىدىغان بىر باجگىرلىك خىزمىتىدىن ئالىدىغان مائاشقا قاراشلىق بولۇپ قالغان بۇ ئائىلە ئاددىي يارما پولۇسى بىلەن جان باقىدىغان ئائىلىلەر قاتارىغا كىرىپ قالغانىدى.

ئۇ قۇرۇق قىلىپ قالغان ئىشكاپ، بوش خالتىلار بىلەن تولغان يېشىل ساندۇقنى كۆز ئالدىغا كەلتۈرۈپ، «ئاه، بۇ دۇنيا نېمە بولۇپ كەتتى؟ ئەمدى قانداق قىلىش كېرەك؟» دەپ ئۆز - ئۆزىگە غودۇڭشىپ قويدى.

يۈسۈپنىڭ بېشى قېتىپ مۇشتۇملىرى تۈگۈلدى. باشقا چارە يوق، ئۇلارنىڭ بۇنىڭدىن كېيىن تېخىمۇ ئېغىر ئەھۋالغا چۈشۈپ قېلىشى تۇرغان گەپ، يۈسۈپ ئۈستىدىكى مەسئۇلىيەتنىڭ قانچىلىك ئېغىرلىقىنى مانا شۇ ئاندا ئاستا - ئاستا چۈشىنىشكە باشلىدى.

ئاستىنقى قەۋەتتىن شاھىندەنىڭ ۋارقىراپ چىقىۋاتقان ئاۋازىغا قوشۇلۇپ مۇئەزەزەنىڭ يالۋۇرۇۋاتقان ئاۋازىمۇ ئاڭلىنىپ تۇراتتى. بىراق، ئۇلارنىڭ نېمە دېيىشىۋاتقانلىقىنى ئوقۇقلى بولمايتتى. يۈسۈپ ئىشىككە يېقىن بارغاندا مۇئەزەزەنىڭ: «جېنىم ئانا، خۇدانىڭ ھەققىدە ۋارقىرىمىساڭچۇ!» دېگەننى ئاڭلاپ قالدى - دە، ئىشىككە يۆلەنىپ تۇرۇپ چىشلىرىنى غۇچۇرلىتىپ: «ئەستايغۇرۇللا بۇ خوتۇننى! ...» دەۋەتتى، دېدى - يۇ، ئۇنىڭدىن رەنجىشكە ھەقىقىي يوقلۇقىنى، شاھىندەنىڭ بۇ

ۋارقىرىشىنىمۇ پۈتۈنلەي ئورۇنسز دېيىشكە بولمايدىغانلىقىنى ئويلىدى. بۇ ئايال، كۈيۈڭۈل دېگەن ئوينى باقمىسا نېمە ئىش قىلىدۇ، دەپ قارايتتى ۋە قىزنى مۇشۇنداق بىراۋغا بېرىپ قويغىنىغا كۆڭلى بەك يېرىم ئىدى. مۇشۇ ئۆي مېنىڭ بېشىمغا كىيىلىدۇ دەپ ئويلىمايلا بىر ھاكىمنىڭ قىزنى يولچە ئەمەس، تېخى «ئۆلمەكنىڭ ئۈستىگە تەپمەك» دېگەندەك ئەپقېچىپ ئېلىۋالغان بۇ ئوغۇلنى قېيىنئانىسى نېمە دېسە ھەقىقى بارغۇ.

يۈسۈپ: «قانداق قىلىش كېرەك؟» دەپ ئويلاپ تۇرۇپ قالدى. بۇ قېتىم ئۇ ئۆزىگە بۇ سوئالنى قويغاندا بەكمۇ گاڭگىراپ قالغانىدى. بۇنىڭدىن بۇرۇنقى بۇ ھەقتىكى ئوي - پىكىرلىرى بۈگۈنكى بۇ دەرد - ئەلەملىرىگە زادىلا ئوخشمايتتى. بۈگۈن ئۇ كېلەچىكىنى، تۇرمۇشنىڭ قايسى تەرەپكە قاراپ كېتىۋاتقانلىقىنى ۋە قىلىۋاتقان ئىشنىڭ ئۆزىگە مۇناسىپ ئەمەسلىكىنى ئويلىمايتتى.

يۈسۈپ ئۆزىنى تۆمۈر زەنجىر بىلەن چەمبەرچاس باغلىنىپ كەتكەندەك ھېس قىلاتتى. ئۇنىڭ چىرايى پاسكىنا بىرنەرسىنىڭ ئۈستىگە تۈكۈرۈۋاتقان چاغدىكىدەك يىرگىنىش تۈسىنى ئالغانىدى. كۆڭلىدە ئۆزىنى باشقا بىر يۈسۈپتەك ۋە ئۇ بىر پارچە نان ئۈچۈن پۈتۈن كۈچى بىلەن تىرىشىپ - تىرىشىپ ئىشلەۋاتقان دېھقانلاردىن باج يىغىمەن دەپ ۋارقىراپ - جارقىراۋاتقان يەنە بىر يۈسۈپكە زاڭلىق نەزەرى بىلەن قاراۋاتقاندا ۋە ئۇنىڭدىن يىرگىنىۋاتقاندا ھېس قىلاتتى.

بارغانسېرى كۈچىيىۋاتقان بۇ كۆڭۈل غەشلىكىدىن قۇتۇلۇش ئۈچۈن، يۈسۈپ دەرھال ئارقىسىغا بۇرىلىپ ھۇجرىسىغا كىرىپ دېرىزىنى ئېچىۋەتتى.

بۇ چاغدا مۇئەززەنىڭ: «يۈسۈپ تاماق يەڭ!» دېگەن ئاۋازى ئاڭلاندى.

يۈسۈپ پەلەمپەيدىن ئاستا چۈشتى. سوغۇق چۈشۈپ قالغاچقا، ئۇلار ئىككى يەرگە ئوت يېقىپ يۈرۈشنىڭ ئورنىغا تاماقنى

ئاشخانا ئۆيىدە يەيدىغان بولۇشقانىدى. ئۈستەلنىڭ ئوتتۇرىسىدا
بىر يوغان تاۋاقتا يارما پولىۋىسى تۇراتتى ۋە ھەرقايسىسىنىڭ
ئالدىغا بىر توغرامدىن قاتتىق نان قويۇلغانىدى. يۈسۈپ:
— مەن بايا كېلىپلا بىرنەچچە كاپام پولىۋى يەۋالغان،
ئىشتىھايىم يوق! — دېدى.

شاھىندە غەلىتە بىر كۈلكىسى بىلەن:
— ئاچ بولساڭمۇ بارى شۇ، بۈگۈنكى بۇ تامىقىمىزنىڭ ئانچە
يېگۈچىلىكى يوق، — دېدى.

مۇئەززەز ئانىسىغا ئاللىيىپ قاراپ قويدى.
شاھىندە يەنە شۇ غەلىتە تەبەسسۇم بىلەن:
— بۈگۈن كېلىدىغانلىقىڭنى بىلمەپتۇق، ساڭا بىرنەرسە
تەييارلىيالماي قاپتىمىز! — دېدى.

مۇئەززەز «بۇنداق دېيىشنىڭ ھاجىتى يوقتىغۇ، ھەممە ئىش
ئۆزىگە ئايانغۇ!» دېگەندەك قىلىپ ئانىسىغا قارىدى.
يۈسۈپ بىر قوشۇق پولىۋىنى ئېلىپ بىرنەچچە مىنۇت ئۇنىڭغا
قاراپ ئولتۇرۇپ كەتتى.

ئۈستەل يېنىغا قويۇلغان پاكار ئورۇندۇقنىڭ ئۈستىدىكى
پانارنىڭ يورۇقى مۇئەززەزنىڭ ئىنچىكە قوللىرىنى تاتىراڭغۇ
كۆرسىتەتتى. بۇ قوللارنى كۆرۈپ يۈسۈپ چۆچۈپ كەتتى ۋە
بېشىنى ئاستا كۆتۈرۈپ مۇئەززەزگە قارىدى. شۇ چاغدا ئۇنىڭ
كۆزلىرى مۇئەززەزنىڭ كۆزلىرى بىلەن ئۇچرىشىپ قالدى.
مۇئەززەزنىڭ چىرايىدا يېقىملىق، بىراق مىسكىن بىر خىل
تەبەسسۇم پەيدا بولدى، يۈسۈپ قوشۇقنى ئاستا قويۇپ:
— يا رەببىم، بۇنىڭغىمۇ شۈكۈر! — دېدى.

ئۇدۇلىدا ئولتۇرغان شاھىندە بىلەن مۇئەززەزمۇ بۇ ئېغىر
كۈنلەرنىڭ ئاخىرلىشىشىنى تىلەپ بۇ ئىشارەتكە قوشۇلغاندەك
قوشۇقلىرىنى دەرھال يەرگە قويۇپ:
— يا رەببىم، بۇنىڭغىمۇ شۈكۈر! — دېيىشتى.

زەيتۇن پىششىقا تېخى ۋاقىت بار ئىدى. يۈسۈپ ئۆزلىرىنىڭ زەيتۇنلۇقىنىڭ كۆكىنى سېتىۋېتىش ئۈچۈن ھازىردىن باشلاپ ئادەم ئوقۇشقىلى تۇردى. لېكىن، بۇنىڭغا خېرىدار چىقمىدى. ھەرقانداق ئادەم زەيتۇن كۆچەتلىرىنى ۋە ئۇنىڭدىن چىقىدىغان مەھسۇلاتنى كۆرمەي تۇرۇپ ئېلىشنى خالىمايتتى.

مۇئەززەز بىلەن يۈسۈپنىڭ بۇنىڭدىن باشقا ساتىدىغان ھېچ نەرسىسى يوق ئىدى. دادىسى بىر ۋاقىتلاردا ئېلىپ قويغان بىرمۇنچە زىبۇزىنەت بۇيۇملىرى شاھىندەنىڭ تارتىمىسىدا قۇلۇپلاقلق تۇراتتى. بۇنى نە يۈسۈپ، نە مۇئەززەز سوراڭقا جۈرئەت قىلالمايتتى. ئەھۋال قانچە ئېغىر بولسا بولسۇنكى، شاھىندە بىلەن بۇ ئىش توغرىسىدا ئوچۇق - ئاشكارا سۆزلىشىش مۇمكىن ئەمەس ئىدى.

يۈسۈپ مۇئەززەزنى بىر دوستىدىن تاپقان ئىككى مەجىدىيە بىلەن تاشلاپ قويۇپ يېزىغا كەتكىلى ئون كۈن بولدى. قىرىق تەڭگە قىممىتىدىكى بۇ پۇلنى خەجلەپ بولغان مۇئەززەز يۈسۈپنىڭ كېلىشىنى تۆت كۆزى بىلەن كۈتەتتى، بىراق ئۇنىڭ كەلسىمۇ ھېچ نەرسە قىلىپ بېرەلمەيدىغانلىقىنى ئويلاپ، بۇ ئەھمىيەتسىز كۈتۈشكە ئاچچىق كۈلۈپ قوياتتى.

شاھىندە بولسا ئۆيگە بەك كەچ قايتىپ كېلەتتى، كۆپ ۋاقىتلىرىنى قوشنىلارنىڭ ۋە يېقىن ئادەملىرىنىڭ ئۆيلىرىدە ئۆتكۈزەتتى.

ئۇ قىزى بىلەن ئاساسەن ئانچە سۆزلىشىپ كەتمەيتتى، مۇئەززەزنىڭ خىيالچان، سۇلغۇن ھالدا ئۆيىنىڭ ئىچىدە ئۇياقتىن - بۇياققا مېڭىشلىرىنى دىققەت نەزەرى بىلەن كۆزىتەتتى، قانداقتۇر بىرنەرسىنى كۈتۈۋاتقانداك زېرىكمەيتتى، تېرىكمەيتتى ھەم ئالدىرىمايتتى.

شاھىنىدە قىزىنىڭ تەرسالىقىنى تاشلاپ ئۆزىگە يالۋۇرۇشىنى كۈتەتتى، بۇ ئۆيدە ئۆزىدىن سورىماي تۇرۇپ قىلىنغان ئىشلارنىڭ ئاقىۋىتىدە كېلىپ چىقىدىغان خىجالەتچىلىكتىن ئۆزىنى قىلچە ئەيىبلىك ھېس قىلمايتتى.

ئۇ يۈسۈپنى خىيالغا كەلتۈرۈپمۇ قويمايتتى. بىراق، قىزىنى بۇ ھاياتتىن قۇتۇلدۇرۇۋېلىش خىالىمۇ يوق ئەمەس ئىدى. قانداق قىلىپ قۇتۇلدۇرۇش كېرەك؟ بۇنى ئۇ ھېچقاچان ئويلاپ باقمىغان. بىراق، قىلىمەن دېسە ئۇمۇ قولىدىن كېلەتتى.

شاھىنىدە بۇ ئۆيدە ئۆزىنىڭ ئىككىنچى ئورۇنغا چۈشۈپ قالغانلىقىغا، بالىلىرىنىڭ ئۆزىگە ئەھمىيەت بەرمىگەنلىكىگە ئىنتايىن خاپا ئىدى. ئۇلارنىڭ مانا شۇنداق ئېغىر ۋە ئېچىنغىنلىق ئەھۋال ئاستىدىمۇ ئۆزىدىن مەسلىھەت ئالمىغانلىقىغا، ھېچبولمىغاندا، ئۇنىڭ بىلەن بىللە ھەل قىلىش يولىنى تېپىشنى ئويلىمىغانلىقىغا خېلىلا ئاچچىقى بار ئىدى.

ئۇمۇ بۇ ئىشنىڭ ئاقىۋىتى مۇشۇنداق بولىدىغانلىقىنى، يۈسۈپ قاچان مۇشۇ ئۆيگە كەلدى، شۇ كۈندىن باشلاپ بىرەر پالاكەتچىلىكنىڭ كېلىپ چىقىدىغانلىقىنى پەملىگەنىدى. راست، بۇ ئىش ئالدى بىلەن يۈسۈپنىڭ ئۆز بېشىنى سىلىغان ئادەمنىڭ قىزىغا كۆز تاشلىشى بىلەن باشلانغان. رەھمەتلىكمۇ مۇشۇ ئىشلارنى كۆرۈپ تۇرۇپ كۆرمەسكە سالغان ۋە يول قويغان. دېمەك، گۇناھنىڭ ھەممىسى شۇ رەھمەتلىكتە! شاھىنىدە ئۆز - ئۆزىگە: «ياتقان يېرى جەننەتتە بولسۇن رەھمەتلىكنىڭ. يۈسۈپتىن ھېچ نەرسىنى ئايىمايتتى!» دەپ قويدى. قانداق دېسىمۇ شاھىنىدەنىڭ ئۆزىدىن كۆرە يۈسۈپنى ياخشى كۆرىدىغان ئېرىگە خېلىلا ئاچچىقى بار ئىدى.

يۈسۈپ يېزىغا كېتىپ ئونىنچى كۈنى ئاخشىمى شاھىنىدە ئۆۋەنكى قەۋەتتە كۆڭلىكىنىڭ سۆكۈلۈپ كەتكەن ئېتىكىنى تىكۈتاتتى. مۇئەززەز بولسا ئۈستىنىكى قەۋەتتە كارىۋاتتا پەس ئاۋازدا ناخشا ئېيتىپ ياتاتتى.

مۇئەززەزنىڭ قۇلىقى كۈچىدا ئىدى. چۈنكى، يۈسۈپ ھېچقاچان ئۇنىڭدىن بۇنچىلىك ئۇزۇن ۋاقىت ئايرىلىپ باقمىغان، ئۇ يۈسۈپنى بەكمۇ سېغىنغانىدى.

ئۇ كەچ كىرىش بىلەن كەچلىك تاماققا تەييارلىق قىلىشنى ئويلىسا بېشى قاتاتتى. قۇرۇق داستىخاننىڭ بېشىدا ئۆزىنى قارىغاندەك قىلىپ مەسخىرە كۆزلىرى بىلەن قاراپ ئولتۇرغان ئانىسىنىڭ ئالدىدا ئولتۇرۇش ئۇنىڭغا تېخىمۇ ئېغىر كەلدى. بۇ ئايالغا قارىتا كېيىنكى كۈنلەردە ئۇنىڭدا نەپرەت تۇيغۇسى پەيدا بولۇشقا باشلىغانىدى، ئەگەر ئۇ ھازىر ئۆلۈپ كەتسىمۇ ئۇنىڭغا ئېچىنمايدىغان، قايغۇرمايدىغاندەك قىلاتتى.

بىر ئۆيدە تۇرسىمۇ بىر - بىرىگە تامامەن يات ئادەملەردەك ئۆتۈش تېخىمۇ ئېغىر ئىش، نېمىلا دېگەنبىلەن ئۇ ئۆزىنىڭ ئانىسى - دە.

مۇئەززەز بىر مەزگىل ئانىسىغا بولغان كۆزقارىشىنى ئۆزگەرتتى. ئۇ ئۆزىنىڭ ئانىسىغا ئۆچمەنلىك قىلىپ بەكمۇ ئاشۇرۇۋەتكەنلىكىنى سەزگەنىدى.

ئۇ يۈسۈپنى بەك ياخشى كۆرەتتى، ئۇنىڭ ئۈچۈن ھەرقانداق قىيىنچىلىققا بەرداشلىق بېرەلەيتتى. بۇرۇن تۇرمۇشتا قىينالماي ياخشى ئۆتۈپ كېلىۋاتقان ئانىسىنىڭ بۈگۈنكى كۈنگە كەلگەندە قاراپ تۇرۇپ بۇنداق يوقسۇزلۇققا ئۇچرىشىلا ئۇنى بىر ئاز خاپا قىلاتتى.

ئاخىرىغا بېرىپ ئۇنىڭ دەردلىرىگە دەرمان بولمىغانلىقىمۇ ئانىسىنىڭ گۇناھىمۇ؟ ئۇلار ئۇنى ئادەم قاتارىدا كۆرۈپ مۇڭدىشىپ باققانىدى؟ يۈسۈپ بولسا بۇ ئۆيدە قاش - قاپاقلىرى تۈرۈلگەن، سوغۇق قىياپەتلىك شاھىندەنىڭلا گېپى گەپ ئىكەنلىكىنى بىلمەسكە سالاتتى. دېمىسە بولمايدىغان بىرەر ئىش توغرا كېلىپ قالغاندا، ئۇنىڭغا بىر - ئىككى ئېغىزلا سۆز قىلىپ قوياتتى. نېمىلا قىلغان بىلەن بۇ ئايال يەنىلا ئۆيىنىڭ چوڭى ۋە ئۇلارنىڭ ئانىسىغۇ. ئارىدىكى زىددىيەتنى ھەل قىلىش

ئۈچۈن بىرىنچى قەدەمنى يەنىلا بالىلىرى بېسىشى كېرەك، ئەلۋەتتە. ئۇ يۈسۈپ كەلگەندە بۇ ئىشلارنى ئۇنىڭغا دېيىشنى ئويلىدى. ئۇ بۇ ئۆيىنىڭ ماددىي ۋە مەنىۋى ئېغىرچىلىقىنى تەڭ تارتىشىدىغان بىرەر ئادەمگە تولىمۇ ئېھتىياجلىق ئىدى. تا بۈگۈنگىچە داۋام قىلىپ كېلىۋاتقان يالغۇزلۇق ئۇنىڭ جېنىغا تەگكەنىدى.

شۇ چاغدا پەلەمپەيدىن ئاياغ تىۋىشى ئاڭلىنىۋىدى، مۇئەززەز جىددىيلىشىپ يۈرىكى ئاغزىغا تىقىلىپ قالغاندەك بولىدى. ئۇ كۆڭلەكلىرىنى شىتېرلىتىپ كېلىۋاتقان شاھىندە ئىدى. شاھىندە ئۆيگە كىرگەندە مۇئەززەز دەرھال ئورنىدىن تۇردى. ئانىسى:

— يېتتۇەر، قىزىم، دەم ئال! — دەپ ئۇنىڭ يېنىغا كېلىپ ئولتۇردى.

ئۇلار بىر ھازاغىچە زۇۋان سۈرۈشمەي ئولتۇرۇشتى. كېيىن شاھىندە ئارىدىكى جىمجىتلىقنى بۇزۇپ:

— ئېرىڭ بىرنەچچە كۈندىن بېرى نەلەردە يۈرىدىكىن؟ — دېدى.

— ئەزىرايى، بىلمەيمەن، جېنىم ئانا! — مەنىمۇ ئەندىشە قىلىپ قالدىم.

— ياق... ئەندىشە قىلىدىغان بىر ئىش يوق. ئۇلارنىڭ ئىشى مۇشۇنداق. بىراق، بۇ قېتىم بىر ئاز كېچىكىپ قالدى!

مۇئەززەز جاۋاب قايتۇرمىدى. ئۇزۇن جىمجىتلىقتىن كېيىن شاھىندە يەنە:

— ساڭا شۇنى دەپ قوياي، قىزىم. مەن بىلەن بىللە، ھەتتا قوشنىلارنىڭ ئۆيىگىمۇ چىقماي ئۆيگە سوللىنىپ يالغۇز ئولتۇرسەن، ئەگەر مۇشۇنداق قىلىۋېرىدىغان بولساڭ، ھالىڭ قانداق بولار؟ مېڭىڭدىن ئايرىلىپ قالامسەنكىن دەپ قورقىمەن! — دېدى.

— قانداق قىلاي، ئاپا؟

— مەن بارغان يەرلەرگە بىللە بېرىپ، كىشىلەر بىلەن ئارىلىشىپ، ئىچ — قارىنىڭنى ئاچمامسەن !
— ئۇ يەرلەردە زېرىكىپ قالدىكەنمەن.

— بۇ يەردە يالغۇز قالساڭ كۆڭلۈڭ بەك ئېچىلىدىكەن — دە؟
« راست، بۇ يەردە كۆڭلى ئېچىلامدۇ؟ ھەمىشە ئويىناپ — كۈلۈپ يۈرگەن دوستلىرىنىڭ يېنىغا بېرىش بۇ جىمجىت سوغۇق ئۆيىدىنمۇ زېرىكىشلىكىمدۇ؟ » مۇئەززەنىڭ كاللىسىدىن مانا شۇ خىيال غىل — پاللا ئۆتۈپ كەتتى. ئۇ ئانىسىغا نېمە دەپ جاۋاب بېرىشىنى بىلەلمەي:

— كىم بىلىدۇ، جېنىم ئاپا ! كۆڭلۈم زادى تارتمايدۇ ! —
دېدى.

شاھىندە ئۇنىڭ تىزىغا ئاستا ئۇرۇپ قويۇپ، بېشىنى لىڭشىتىپ:

— گېيىمنى ئاڭلا، قىزىم ! — دېدى، — قارا سەن تېخى ئەمدىلا ئون بەشكە كىردىڭ. سەن ھېلىتىن تىرىك گۆرگە كىرىۋالغاندەك يۈرسەڭ نېمە بولغىنى؟ بۇ ھالىڭنى كۆرۈپ يۈرەك — باغرىم قان بولۇپ كېتىۋاتىدۇ. بۇ مۇشتۇمچىلىك قىز بالىنىڭ ئاقىۋىتى قانداق بولار دەپ خىيالغا چۆكۈپ كېتىمەن. مەنمۇ بىر ئانىغۇ ! — شاھىندە يىغلاشقا باشلىدى. مۇئەززەمۇ كۆزىگە ياش ئېلىپ ئانىسىنى قۇچاقلىدى. شاھىندە تىترەك ئاۋازى بىلەن سۆزىنى داۋاملاشتۇردى:

— ئۆيدە تۇرغۇم كەلمەي تالاغا چىقىپ كېتىمەن. بۇنى ئانام خالاپ قىلىۋاتىدۇ دەپ ئويلايدىغانسەن. ئۆيدە ئولتۇرسام ساڭا قاراپ يۈرىكىم ئېزىلىدۇ. شۇڭا، كۆزۈم كۆرمىسۇن دەپ چىقىپ كېتىمەن. تەقدىر شۇنداق ئىكەن، پېشانىمىزگە پۈتۈلگەننى تارتماي ئىلاجىمىز يوق. ھەر ھالدا مۇشۇنداقلا ئۆتۈپ كەتمەسەمىز. بۇنىڭ ئاخىرىدا بىر خەيرلىك باردۇر. بىراق، ئادەم بالىسى دەرد تارتىپ ئازاب چېكىۋەرسە ساراڭ بولۇپمۇ قالىدۇ. يا مېنىڭ يېنىمغا كېلىپ، ماۋۇ مېنىڭ ئانامتىغۇ دەپ

يۈرىكىڭدىكى گەپلەرنى قىلىپ بەرمەيسەن ... مۇنداقمۇ ئانا - بالا بولامدۇ؟ ھەممە نەرسىدىن ۋاز كېچىشكە بولسىمۇ، ئاندىن ۋاز كېچىشكە بولمايدىغۇ. نېمىلا دېگەنبىلەن ئاناڭ - دە، مەن. سېنى توققۇز ئاي قورساق كۆتۈرۈپ تۇغقان. سەن ماڭا يات ئادەملەردىنمۇ بەتتەر سوغۇق مۇئامىلىدە بولساڭ خۇدا راۋا كۆرەرمۇ؟

مۇئەززەز يىغلىۋەتتى. ئانىسىنىڭ بويىغا ئېسىلىپ كۆز ياشلىرى بىلەن ئۇنىڭ گىرىم قىلىۋالغان يۈزىنى بويىۋەتتى. شاھىندەمۇ ئىنتايىن ھاياجانلىنىپ كەتتى. ئۇ ئۇزۇن يىللاردىن بېرى يىغىلىپ قالغان دەردلىرىنى تۆكۈۋالغاندەك بولدى. شۇ ئاندا ئۆزىنى قۇچاقلاپ ئېسەدەپ يىغلاۋاتقان قىزىغا ئۇنىڭدا چوڭقۇر مېھىر - مۇھەببەت قوزغالدى.

— قىزىم، ئۆزۈڭنى تۇتۇۋال! — دەپ يەنە گەپ باشلىدى ئۇ، — سەن تېخى ياش، ئۆزۈڭنى كىشىلەردىن قاجۇرۇپ يۈرسەڭ، كېيىن ئىست دەپ قالسىەن. كونا دوستلىرىمىزنىڭكىگە ھەر قېتىم بارغىنىمدا ئۇلار سېنى سورىشىدۇ، ئادەمنىڭ زەھىرىنى ئادەم ئالىدۇ دېگەن گەپ بار. ئەھۋالىمىزنى كۆرۈپ تۇرۇۋاتسىەن، بىرەر ئېغىز چىرايلىق سۆزمۇ كىشىگە روھىي ئۈزۈك بولىدۇ. سەن مۇشۇنداق، ئۆيدىن تالاغا چىقماي، بىز ئەمدى گاداي بولۇپ قالدۇق، جېنىمىزنىمۇ باقالمايدىغان بولدۇق، ۋاي، قانداق قىلارمەن، ئېرىم ئەجەب كەلمەيدىغۇ، دەپ ئاسمانغا قاراپ ئولتۇرغىنىڭ بىلەن ئېرىڭ بولغۇچى ئادەم نېمە قىلىۋاتىدۇ، سەن ئۇنى بىلمەيسەن؟ توخۇ، تۇخۇم يەپ، سۈت - قايماق ئىچىپ قورسىقى توق، ئات ئوينىتىپ كەيپ - ساپا سۈرۈپ يۈرىدۇ. خوتۇنۇم نېمە قىلىۋاتقاندى؟ نېمە بىلەن جان بېقىۋاتقاندى، دەپ غېمىڭنى يەۋاتامدۇ؟

شاھىندە پۇرسەتنى قولىدىن بەرمەي، يۈسۈپ توغرىسىدا ئاغزىغا كەلگەننى بىلجىرلاپ ئىچىدىكى پۈتۈن دەرد - ئەلىمنى چىقىرىۋالدى. مۇئەززەز قولى بىلەن ئانىسىنىڭ ئاغزىنى

ئېتىۋېلىپ:

— جېنىم ئانا، ئاغزىڭنى يۇم! — دەپ يالۋۇردى، — ماڭا
يۈسۈپنىڭ غەيۋىتىنى قىلغۇچى بولما. يۈرىكىم ئاغرىدۇ ...
شاھىندە قىزىنى باغرىغا بېسىپ:
— سېنى رەنجىتكەنلەرنىڭ جازاسىنى خۇدا بىرەر،
ئىنشائاللا! — دېدى.

مۇئەززەز يەنە ئۇنىڭ ئاغزىنى ئېتىۋېلىپ:

— ئانا، — دېدى، — خۇدا ھەققى، بۇنداق گەپلەرنى
قىلغۇچى بولما. نېمە دېسەڭ شۇنى قىلاي، خالىغان يېرىڭگە
بىللە باراي، يۈسۈپكە ياخشى مۇئامىلىدە بول. ئۇنىڭغا
دۈشمەنلىك كۆرۈڭ بىلەن قارىما ... ئۇنىڭ كۆڭلى
مېنىڭكىدىنمۇ بەتتەر سۇنۇق.

— قىزىم، كۆڭلى سۇنۇق بولغان ئادەم نېمىشقا ئويلاپ ئىش
قىلمىغان. ئادەمنى ئەپچىپ كېتىش شەرەپ ئەمەس، قورساقنى
تويغۇزۇش شەرەپ ... ھەي، ئەخمەق قىز!
مۇئەززەز ۋارقىراپ تاشلىدى:

— ئانا! ...

— بولدى، قىزىم، بولدى، ئاغزىمنى ئاچماي. ئۇنداق بولسا
تۆۋەنگە چۈشۈپ، بىر چىشلەم بىر نەرسە يەيلى. كاشكى ئۇ تېخى
بولسا ...

مۇئەززەز ئانىسىنىڭ بىگىزدەك سانجىلىپ تۇرىدىغان زەھەر
گەپلىرىنى بالىلىق ۋاقىتلىرىدىن تارتىپ تولا ئاڭلاپ ئادەتلىنىپ
قالغانىدى، شۇڭلاشقا ئارتۇق جاۋابلاشماي كۆزىدىكى يېشىنى
سۈرتۈۋېتىپ تۆۋەنكى قەۋەتكە چۈشتى — دە، يېشىل ياغاچ
ساندۇقىنىڭ بىر بۇلۇڭىدا تۇرغان داستىخاندىكى يېرىم ناننى،
ئوچاقنىڭ بېشىدا ئېسىقلىق تۇرغان خالىتىدىن قوشۇقلارنى
ئېلىپ، ھەسرەت بىلەن ئۇلۇغ — كىچىك تىنىپ قويۇپ داستىخان
تەييارلىدى.

شۇنىڭدىن كېيىن كۈنلەر شۇنداق تېز، ئوڭاي ئۆتۈشكە باشلىدى، ئىشلارنىڭ قانداق بولۇپ كېتىۋاتقانلىقىنى مۇئەززەمۇ سەزمەي قالدى. دەسلەپكى كۈنلەردە كونا تونۇشلار ۋە مەھەللىدىكى قوشنا - قۇلۇملار بىلەن بولغان بېرىش - كېلىشلەر خېلى كۆپىيىپ قالدى. ھىلمى بەيلەرنىڭ ئۆيى بولسا، ئۇلارنىڭ دائىم بېرىپ تۇرىدىغان ئۆيلىرىنىڭ بىرى بولۇپ قالدى. ئۇلارنىڭ دائىملىق زىيارەتلىرىمۇ خۇشاللىق بىلەن قارشى ئېلىنىدىغان بولدى. ئۇلار ھەپتىدە بىرنەچچە قېتىم كەچكى تاماققا تۇتۇلۇپ قېلىپ ئۆيلىرىگە كەچ قايتتى. مەلۇم ۋاقىتتىن كېيىن بۇ بېرىش - كېلىشلەر ئاياللار ئىچىدىلا بولۇپ قالماي، دەسلەپتە ھىلمى بەي، كېيىن ئاستا - ئاستا شاكىرلارمۇ كەچكى تاماققا مېھمان شاھىندە ۋە قىزى مۇئەززەز بىلەن بىللە بولىدىغان بولدى. بەزىدە بۇ ئۆيدىكىلەرنىڭ ھەممىسى شاھىندەنىڭ ئۆيىگە پاتېفونلىرىنى كۆتۈرۈشۈپ بېرىپ يېرىم كېچىگىچە كۆڭۈل ئېچىشىدىغان بولۇپ قالدى. مۇئەززەز دەسلەپكى كۈنلەردە بۇنىڭدىن بىرگاز قورققان بولسا، كېيىن ئاستا - ئاستا كۆنۈپ قالدى.

يۈسۈپ ھەپتىدە ياكى ئون بەش كۈندە بىر چارچىغان ۋە ھالى خاراب ھالدا قايتىپ كېلەتتى - دە، بىر كېچىلا قونۇپ ئەتىسى سەھەردە ئەزان بىلەن تەڭلا يەنە كېتەتتى. زەيتۇنلارنى يىغىۋالىدىغان ۋاقىت بولۇپ قالغاچقا، مەھسۇلاتنى شېخىدا تۇرغۇزۇپ ساتىدىغان دېھقانلاردىن باج ئېلىش باشلانغانىدى. مالىيە ئىشلىرى باشلىقى بىلەن ھاكىم توختىماي يېڭى - يېڭى بۇيرۇقلارنى چۈشۈرۈپ، يۈسۈپنى بۇرۇن بېرىپ باقمىغان يېزىلارغا ئەۋەتىشكە باشلىدى.

بىرنەچچە ئاي داۋام قىلغان بۇ ئەھۋال مۇئەززەزنى ئازدۇرۇپ

ئاستا - ئاستا يۈسۈپنى ئۇنتۇشقا مەجبۇر قىلدى. ئۇ پەقەت بەزەن كەچلىرى ئۆيىدە يالغۇز قالغان ۋاقىتلىرىدا ئېرىنى سېغىناتتى. ئۆزئارا زىيارەتلەر باشلانغان ۋاقىتلىرىدا ئۇ ئانىسىنىڭ تەۋسىيەسى بويىچە يۈسۈپكە ھېچ نەرسە دېمەيدىغان، ئاغزىنى چىڭ تۇتىدىغان، يالغان سۆزلەيدىغان، ھەتتا بەزىدە ئالاھىدە يالغان سۆزلەرنى توقۇپ چىقىرالايدىغان بولدى.

شۇنداق قىلىپ، ئۇلار يەيدىغىنى، ئىچىدىغىنى يوق ئەھۋالدىن قۇتۇلۇپ راھەتكە چىقىپ قېلىشقانىدى. ئانىسىمۇ ئۇنىڭغا ھېچ تەگمەيدىغان، مۇئەززەزمۇ يۈسۈپنىڭ بېشىنى قاتۇرىدىغان ئىشلارنى دەپ يۈرمەيدىغان بولۇپ قالدى. يۈسۈپنىڭ كۆڭلىنى يېرىم قىلماسلىق، ئۇنى بۇ ئېغىر تۇرمۇشتا قىيناپ قويماسلىق مۇئەززەزنى خۇشال قىلاتتى. شۇڭلاشقىمۇ ئۇ ئۆزلىرىنىڭ بۇ ھەرىكەتلىرىنى مەلۇم تەرەپتىن توغرا دەپ ھېسابلايتتى.

بۇ يولدا ماڭغان ھەربىر قەدەملىرىنىڭ باھانە - سەۋەبلىرى ئۇلارغا تەييار ئىدى. ئانىسىمۇ ئۇنى داۋاملىق گەپ - سۆزلىرىدە قوللاپ تۇراتتى. شۇنداق قىلىپ، ئۇنىڭدا كۆپ نەرسىلەرنى ئويلاپ كېتىدىغان ئەھۋاللار ئاستا - ئاستا ئازلاشقا باشلىدى.

مۇئەززەز خۇددى مەست ئادەمدەك بولۇپ قالغانىدى، بىراق چىرايىدا بالىلارغا خاس بىر خىل تەبەسسۇم جىلۋىلىنەتتى. قورقۇش ئىپادىلىرى ئارىلاشقان بۇ تەبەسسۇم ئۇنىڭغا تېخىمۇ يوشۇرۇن بىر خىل گۈزەللىكنى بەخش ئېتەتتى. ئۇ ئاندا - ساندا ئويلىنىپ قالغان ۋاقىتلىرىدىمۇ، قىلىۋاتقان ھەرىكەتلىرىدە ئانچە چوڭ يامانلىق تەرەپنى ھېس قىلمايتتى. ئۇنىڭ ئۈستىگە ئانىسى ئۇنىڭ بىلەن بىللە ئىدى. ئۇ بۇ ئىشلارنىڭ ھەممىسىنى توغرا دەپ قارايتتى، ھەتتا ئىشلارنى ئۆزى ئورۇنلاشتۇراتتى. دېمەك، مۇئەززەزگە گەپ كەلمەيتتى ۋە ھېچكىمگە يامانلىق قىلغىنىمۇ يوق ئىدى. ئۇنىڭ نەزەرىدە، بىرنەچچە يېقىن دوستلىرى بىلەن باردى - كەلدى قىلىش، ئۇلارنىڭ گەرلىرى بىلەن ئارىلىشىپ يۈرۈش چوڭ جىنايەت

ھېسابلانمايتتى، تېخى بۇنىڭ بىلەن ئۆيلىرىدىكى ھېلىقى كۆڭۈلسىز قايغۇ - ھەسرەتلىرىنىمۇ تۈگەتكىلى بولاتتى. يۈسۈپ بولسا شاھىندەنىڭ مەنىلىك ۋە مۇئەززەنىڭ ھەسرەتلىك قاراشلىرىدىن قۇتۇلۇپ قالدى، ھەتتا ھېرىپ - ئېچىپ كەلگەن ئاخشاملىرى شاھىندە ئۇنىڭغا ھېچقاچان كۆرۈلۈپ باقمىغان بىر خىل ئېتىبار بىلەن مۇئامىلە قىلىدىغان، مۇئەززە ئۇنى تولىپ تاشقان قىزغىن مۇھەببەت بىلەن قارشى ئالىدىغان بولۇپ قالدى. چارچاپ كەتكەنلىكتىن بىرنەرسە ئويلاشقۇمۇ ھالى قالمايغان يۈسۈپ پەۋقۇلئاددە مۇئامىلىلەرنىڭ سەۋەبىنى ئويلاپ ئولتۇرمايلا ئۇخلايتتى ۋە ئەتىسى ئادەتتىكىدەك تالڭ سەھەردىلا كېتىپ قالاتتى، بىراق ئۆزى خۇرسەن ۋە خاتىرجەم ئىدى. ئۇ مۇئەززەگە بېرىپ كەتكەن بىرنەچچە مەجىددىيە بىلەن ئۆيىنىڭ بۇنچىلىك باياشات بولۇپ كەتكىنىگە ھەيرانمۇ بولمىدى ۋە بىرنەرسە سەزگەندەكمۇ قىلمىدى. ئۇنىڭ ئويلايدىغان بىرلا ئادىمى مۇئەززە ئىدى. مۇئەززەزدىن پات - پات ئايرىلىشقا مەجبۇر بولۇۋاتقانلىقىنى ھېسابقا ئالمىغاندا، ئۇ ئۆز ئىشىدىن رازى ئىدى. ئۇ ھەر قېتىم يېزىغا ماڭغاندا خوتۇنىنىڭ كۈلۈپ تۇرغان چىرايىنى، بالىلارچە چاڭلىداپ تۇرغان ئاۋازىنى خىيالىدىن پەقەت نېرى قىلالمايتتى، بۇلارنى ئويلىمىغاندا چىرايىدا چۈش كۆرۈۋاتقاندەك بىر خىل تاتلىق كۈلۈمسىرەش پەيدا بولاتتى.

مۇئەززە بولسا ھەر ۋاقىتتىكىدىن چىرايلىق ۋە ياخشى تۇرۇۋاتاتتى. چۈنكى، كېيىنكى كۈنلەردە ئۇلارنىڭ ماددىي قىيىنچىلىقلىرى ئازايغانىدى. ئۇ ئېرىگە ئۇقتۇرماي قىلغان ئىشلىرىنىڭ ھېچقانداق يامان ئىش ئەمەسلىكىگە تولۇق ئىشىنەتتى، پەقەت ئېرى بىلەن ئورۇنسىز تاكاللىشىپ قالماسلىق ئۈچۈنلا ئۇ ئىشلارنى يوشۇرۇۋاتاتتى. شۇڭلاشقىمۇ ئۇ ۋىجدان ئازابىدىن خالاس بولۇپ، ئۆزىنى ئېرىنىڭ ئالدىدا تېخىمۇ گۈزەل، شاد - خۇرام كۆرسىتىپ يۈرەتتى. ئۇ قىلىۋاتقان ئىشلىرىنىڭ يامان ئىش ئەمەسلىكى توغرىسىدىكى ئاساسلارنى

قوبۇل قىلغاندىن كېيىن، باشقىچە ئويلاردا بولماي، بۇ يولدا تېخىمۇ ئىلگىرىلەپ ماڭدى، توغرىسىنى ئېيتقاندا، تېخىمۇ ئۇچىغا چىقتى.

ئۇ ئانىسى بىلەن بىللە ئولتۇرغان داستىخانلاردا ھاراق - شارابلارمۇ كۆرۈنۈشكە باشلىدى. شاكر بىلەن مۇئەززەرنىڭ ئانىلىرىمۇ بۇلاردىن ئىستېمال قىلىدىغان بولۇپ قالدى. مۇئەززەز مەلۇم ۋاقىت قەتئىي ئىچمەسلىك تەرەپتە تۇرسىمۇ، بىر كۈنى بۇ ئاق رەڭلىك ئاچچىق سۇنى تېتىپ باقتى، كېيىن بېشىنىڭ خۇشخۇي قېيىۋاتقانلىقىنى قاقاھلىغان كۈلكىسى بىلەن ئىپادىلىدى.

ئۇ كېيىنچە ئادەتتىكى كېچىلەردىمۇ قەدەھلەرنى كۆتۈرۈپ تۇرىدىغان بولۇپ قالدى. مۇنداق كېچىلەردە شاكرنىڭ ئانىسى بىلەن شاھىندە خېنىم قىزنى يالغۇز تاشلاپ بىرىنىڭ ئارقىسىدىن بىرى تالاغا چىقىپ كېتىپ ئۆيگە خېلى ۋاقىتقىچە كىرمەيتتى. بىر قېتىم شاكر ئۇلارنىڭ ئۆيىدىن چىقىپ كېتىۋاتقانلىقىنى دادىسىغا كۆزى بىلەن شەرەتلەپ، مەنىلىك ھىجىيۋاتقاندا مۇئەززەز كۆرۈپ قالدى. بىراق، ئۇ بۇنىڭدىن بىرنەرسە سەزمىدى. شاھىندە بىلەن ئۇ ئايالنىڭ بۇ خىل غەيرىي مۇناسىۋىتى ئۇنى ھەيران قالدۇراتتى.

مۇئەززەز ئۆزىدىكى بۇ ئەھۋاللارنى نورمال ئەھۋال قاتارىدا كۆرسىتىشكە تىرىشاتتى، يۈسۈپكە ھېچ نەرسە سەزدۈرمىگەن بىلەن بۇ ئىشلاردىن بىر ئاز قورقۇپمۇ تۇراتتى.

بىر ئاخشىمى شاكر بەيلەر ئېگىز بويلۇق، سېرىقراق كەلگەن بىر ئادەم بىلەن بىللە كېلىشتى. ئانىسى بۇ يېڭى مېھماننى ئالاھىدە ھۆرمەت بىلەن قارشى ئالدى، مەزەلەرنى ئۆز قولى بىلەن ھازىرلىدى. ئەدرەمىت ھازىر ئۇرۇشنىڭ دەسلەپكى قىيىنچىلىقلىرىغا دۇچ كېلىۋاتقان بولسىمۇ، شاھىندەلەرنىڭ ئۆيىدە ھەممە نەرسە بۇرۇنقىدىنمۇ مولچىلىق بولۇپ قالغانىدى. مۇئەززەز داستىخاندا بىرنەچچە رومكا كۆتۈرگەندىن كېيىن، بۇ

ئادەمنىڭ يېڭى تەيىنلەنگەن ھاكىم ئىكەنلىكىنى بىلدى. ئۇ ھېلىقى ئادەمنىڭ چىرايىغا لاپ - لاپ قاراپ قويايتتى. دېمەك، دادىسىنىڭ ئورنىغا مۇشۇ چايان سۈرەتلىك ئادەم كەپتۇ - دە؟

ئۇ ئادەم بىر ئاز ئولتۇرغاندىن كېيىن، سېرىق چىشلىرىنى كۆرسىتىپ ھىجىيىپ مۇئەز زەرنىڭ يۈزىنى سىلىدى. مۇئەز زەز بېشى قېيىپ تۇرغاچقا پېشانىسىنى تۇتۇپ مۈگدەپ ئولتۇراتتى. ئۇ بېشىنى كۆتۈرۈپ يېنىدىكى ھېلىقى كىشىنى كۆردى - دە، خۇددى چىۋىنىنى قورۇغاندەك قولىنى سىلكىۋېتىپ يەنە مۈگدەشكە باشلىدى.

بۇنىڭدىن تېخىمۇ ھايجانلىنىپ كەتكەن ھاكىم ئۇنى ئولتۇرغان يېرىدىن كۆتۈرۈپلا قۇچىقىغا ئېلىۋالماقچى بولدى. بۇ چاغدا مۇئەز زەز ئورنىدىن دەس تۇرۇپ كەيپ ھالدا ئۆيدىكىلەرگە بىر قۇر قاراپ چىقىپ دەلدەڭشىگەن پېتى ئۆيگە كىرىپ كەتتى.

بىراق، بۇنداق قارشىلىق كۆرسىتىش ئۇزۇن داۋام قىلمىدى. مۇئەز زەرنىڭ قولىدا بىر مۇنچە ئالتۇن بىلەزۈكلەر پەيدا بولۇشقا باشلىدى. بىر ئاخشىمى يۈسۈپ ئۇنىڭدىن بۇلارنىڭ نەدىن كەلگەنلىكىنى سورىدى. بىر ۋاقىتلاردا ھىلمى بەيلەرنىڭ ھەدىيە قىلغان بىر جۈپ بىلەزۈكىنى يۈسۈپنىڭ قانداقلارچە مېچىپ تاشلىۋەتكەنلىكىنى گۈپپىدە ئېسىگە ئالغان مۇئەز زەز قورقۇپ كېتىپ:

— ئاپام بەردى. بۇرۇندىن تارتىپ بار ئىكەن. تارتىمدا تۇرغاندىن كۆرە قولۇڭدا تۇرسۇن، دەپ بەردى، — دەپلا قۇتۇلدى.

ئۇ بۇنداق يالغان سۆزلەرنى ناھايىتى ئاسانلا توقۇپ چىقىرالايدىغان بولۇپ قالغانىدى. يۈسۈپكە يالغان گەپ قىلىشتىنمۇ ئەيمەنمەيتتى. ئۇنى ئادەتتە كىچىك بالىنى ئالدىغاندەك ئالداش لازىم، دىققەت - ئېتىبارنى باشقا ياققا بۇرۇۋېتىش كېرەك، دەپ قارايتتى. ئۇنىڭ بۇ خىياللىرى يۈسۈپنى كۆزگە ئىلماسلىقتىن باشقا نەرسە ئەمەس ئىدى. ھازىر ئۆزى ياشاۋاتقان بۇ مۇھىتقا سېلىشتۇرغاندا، ئۇنىڭغا يۈسۈپ

بەكمۇ ئاددىي ۋە ئارتۇقچە ئادەم قاتارىدا كۆرۈنەتتى، خۇدا ئۆزۈڭگە ئامانەت، ئادەم دېگەن بۇنداقمۇ گول بولغان بارمۇ؟ يۈسۈپ تۆۋەندىكى قەۋەتتە كوچا تەرەپتىكى ئۆيدە يېڭىدىن پەيدا بولۇپ قالغان بىر ئۈستەلنىڭ نەدىن كەلگەنلىكىنى سورىغاندا شاھىنىدە كالىپۇكلىرىنى پۇرۇشتۇرۇپ:

— پوچتا - تېلېگراف ئىدارىسى باشلىقىنىڭ يېڭى كۆچكەن ئۆيىگە پاتماي قاپتىكەن، سىلەرنىڭ ئۆيدە تۇرۇپ تۇرسۇن دەپ ئەكىرىپ قويغانىدى! — دەپلا قويدى. ھالبۇكى، بۇ چاغدا مۇئەز زەزەن ئېمە قىلارنى بىلمەي قالدى. ئۇ يۈسۈپنىڭ ئۆيىگە كىرىپلا ئىشكاپلارنى ئاچىدىغانلىقى، ئۇ يەردە يېقىندىن بېرى پەيدا بولۇپ قالغان سالىفتكا، ۋىلكا، پىچاق ۋە قوشۇقلارنى كۆرۈپ قالسا قاتتىق خاپا بولىدىغانلىقى ۋە ئۆزىنىڭ بولۇپ ئۆتكەن ھەممە ئىشلارنى يىغلاپ تۇرۇپ ئىقرار قىلىپ ئەپۇ سورايدىغانلىقىدىن تارتىپ ھەر ئېھتىمالنى كۈتكەنىدى، بىر تۇرۇپ ئۇنىڭغىمۇ خېلى ئاچچىقى بار ئىدى، شۇنچىلىكمۇ غەم يېمەس بولامدۇ، دەپ ئىچى تىتىلدايتتى، بەزىدە ئورنىدىن تۇرۇپ كېتىپ پانارنى ئېرىنىڭ خاتىرجەم ئۇخلاۋاتقان يۈزىگە تۇتۇپ تۇرۇپ ئۇن سېلىپ يىغلىۋەتكۈسى كېلەتتى:

«يۈسۈپ! ئورنىڭىزدىن تۇرۇڭ، مېنى قۇچاقلاڭ! ... يۈسۈپ، مەن نەگە قاراپ كېتىۋاتىمەن، بىلەمسىز!؟»

ئۇ ئىلاجسىز، پانارنى ئاستا ئورنىغا ئاپىرىپ قويۇپ يوتقاننى ئاچاتتى - دە، جىمجىت ئۇخلاۋاتقان ئېرىنىڭ قوينىغا كىرىپ ياناتتى.

ھەممە ئىش ئۆز جايىدا ئىدى. بىراق، مۇئەز زەزە چىدىغىلى بولمايدىغان بىر ئېزىتقۇنىڭ ئۆزىنى ئازدۇرۇپ كېتىۋاتقانلىقنى، ئىرادىسىنىڭ ئۆزىنى بۇ يولدىن قايتۇرۇپ چىقىشقا كۈچى يەتمەيۋاتقانلىقىنى سەزدى. ئاندا - ساندا پەيدا بولۇپ قالغان ھېسسىي كۈچىنىڭ ياردىمى بىلەن ئۆزىنىڭ ئۇلاردىن تېخىمۇ كۈچلۈك بىر ئادەمنىڭ يېنىغا كېتىپ بۇ يەردىن قۇتۇلۇپ

كېتىشىنى ئويلايتتى. بۇ ئادەم يۈسۈپ بولماي كىم بولۇشى مۇمكىن؟ ھالبۇكى ئۇ ھېچ نەرسىدىن خەۋەرسىز، ئېتىنى توقۇپ خاتىرجەم يېزىغا كېتەتتى، مېڭىش ۋاقتىدا زاڭلىق قىلغاندەك ئۇنىڭ قولىغا بىرنەچچە دانە كۈمۈش پۇلنى تۇتقۇزۇپ: — بۇنى ئېلىپ تۇر، جېنىم. مۇشۇ پۇلنى يەتكۈزۈپ تۇرارمەن! — دەيتتى.

يائاللا، يۈسۈپكە نېمە بولغاندۇ، تا ھازىرغىچە ھېچ نەرسىنى سەزمەيدىغۇ؟ ئۇ پۈتۈن ئەدرەستىگە پۇر كېتىۋاتقان بۇ ئەھۋالنىڭ بىرەر يىپ ئۇچىنى بولسىمۇ سەزمىگەنمىدۇ؟ ۋىجدانلىق قوشنىلىرى بىلەن يېقىن ئادەملىرى بۇلاردىن ئالاقىنى ئۈزگەندىغۇ؟ مەھەللىدىكىلەرنىڭ بىرلىشىپ بىرەر ھەرىكەت قىلماسلىقىدىكى سەۋەب بۇ ئىشقا ھاكىمنىڭ ئارىلىشىپ قالغانلىقى، يەنە بىر تەرەپتىن، بۇنىڭدىنمۇ بەتتەررەكى مۇنداق ئىشلارغا باشلامچىلىق قىلغانلارنىڭ ئەسكەرلىككە تۇتۇلۇپ كېتىش خەۋپى ئىدى. بۇلاردىن باشقا شەھەردىكى قېرىلار بىلەن مېيىپلار بولسا تىرىكچىلىك كويىدا ئۇلارغا نەزەر سالغۇدەك ئەھۋالى يوق ئىدى.

مۇئەززەز بەزى كۈنلىرى ئاينىپ قالغاندەك ھەرىكەتلەرنى قىلىپ كېتەتتى. ئۆزلۈكىدىنلا «يۈسۈپ، يۈسۈپ!» دەپ ۋارقىراپ قوياتتى، ئۇنىڭ بۇ ئىشلاردىن خەۋەر تېپىشىنى، ئۆيگە كېلىپ ئۆزىنىڭ ئەدىپىنى بېرىشىنى، ھەتتا پىچاق كۆتۈرۈپ، بۇ يەرنى ئوڭىتەي - توڭىتەي قىلىۋېتىشىنى خالايتتى، چۈنكى شۇ چاغدىلا ئۆزىنىڭ بۇ ئىشلاردىن قۇتۇلالايدىغانلىقىنى ھېس قىلاتتى، بۇنداق بولمىغاندا، بۇ ئىشلارنى يۈسۈپكە ئۆزلۈكىدىن زادىلا دېيەلمەيتتى ياكى بولمىسا ئانىسىغا قارشى چىقىپ باشقا ياشاش يولىنى تاپالمايتتى. ئۇنىڭ نەزەرىدە، قانداقلا بولسۇن بۇ قېتىم ياخشى ئاقىۋەت چىقمايتتى. ئۆيىدىكى تۇرمۇشنىڭ ئۆزگىرىپ قالغانلىقىنى يۈسۈپ سېزىدىغانلا بولسا، ھەممە ئىشلارنىڭ تېگى - تەكتىنى چۈشىنەتتى - دە، مۇئەززەز قورققان ۋە كۈتكەن قىزىل

قىيامەت شۇ چاغدا چىقاتتى. ئۇ ئانىسىغا قارشى چىقىپ بۇ پالاكەتتىن قۇتۇلۇشنىڭ يولىغا كىرىدىغان بولسا ئۇنىڭ ئاقىۋىتىگە تاقابىل تۇرالايتتىمۇ؟ ياق، ئۇ ھېچقانداق ئىشنى ئۆز ئالدىغا ئۆزگەرتەلمەيدۇ. ئۇ ئۆزىنىڭ داغدام يولىدىن بەكمۇ يىراقلاپ پاتقاققا بارغانسېرى چوڭقۇر چۆكۈپ كېتىۋاتقانلىقىنى ۋە ئۇ يەردىن ئۆزىنى تارتىۋالغۇدەك بىراۋنىڭ يوقلۇقىنى ھېس قىلدى.

ئەمدى ئۇ بالدۇرراق كەچ كىرىشىنى، داستىخانلارنىڭ سېلىنىشىنى ياكى باشقا يەرلەرگە بېرىشنىلا خالايتتى. ئۇ ھازىر ھاراقنى سەسكەنمەيلا ئىچىدىغان ۋە قولىغا كۈمۈش بىلەزۈك تاقاپ قويغان ئەرلەرنىڭ قۇچىقىغا چىقىپ ئولتۇرۇشتىن بۇرۇنقىدەك نەپرەتلىنمەيدىغان بولدى.

ئەمدى كەچلىرى ئۆتكۈزۈلىدىغان كەيپ - ساپالارغا ھاكىم تاپقان بىرنەچچە سازەندىلەر بىلەن ژاندارما كوماندېرى قەدرى ئەپەندىمۇ قاتنىشىدىغان بولدى. ئۇنىڭ ئەكسىچە، شاكىرنىڭ ئانىسى كېيىنكى كۈنلەردە بۇنداق ئولتۇرۇشلارغا زادىلا كەلمەيدىغان بولۇۋالدى. ئېھتىمال شاھىندەلەرنىڭ ئۆيىنىڭ كېيىنكى كۈنلەردە ئالغان ناملىرىغا ماسلاشقۇسى كەلمىگەندۇ. مىڭ قىلغان بىلەن ئۇ ئەدرەمىتكە يەرلىك بولغاچقا، ئائىلىنىڭ ئىناۋىتىنى ئويلىشى كېرەك - دە. نەغمە - ناۋا كېچىلىرىنى ئويۇشتۇرۇشنى خالىسا شاھىندەگە ئوخشاش خىزمىتىدە بولىدىغان باشقا مەنسەپدارلارنىڭ ئاياللىرىنى تېپىش ئۇنىڭ ئۈچۈن قىيىن ئىش ئەمەسقۇ.

يېڭى كەلگەن ھاكىم دائىم كېلىپ تۇرىدىغان مېھمانلار قاتارىغا ئۆتتى. ئۇ سوغۇق مۇئامىلىسى ئاستا - ئاستا تۈگەپ كېتىۋاتقان مۇئەززەزگە مۇھەببەت ھەققىدە ئۇزۇندىن - ئۇزۇن پاراڭ قىلىپ بېرەتتى ۋە ئۇنىڭغا مائاشىنىڭ يېرىمىنى دېگۈدەك خەجلىپ بېرىپ ھەدىيەلەرنى توشقۇزۇۋەتكەنىدى. شاكىر بۇ ئەھۋاللارغا ئىچ - ئىچىدىن خۇشال ئىدى. بۇ چاغدا ئۇنىڭ

كۆڭلىدە مۇئەززەگە بولغان مۇھەببەت ئەمەس، بەلكى يۈسۈپكە بولغان ئۆچمەنلىك ھۆكۈم سۈرەتتى، مانا، مۇئەززەز ئاتاققا يۈسۈپنىڭ بولسىمۇ، ئەمەلىيەتتە خەقنىڭ ئىلكىدىغۇ. ئۇنىڭ قۇچاقتىن - قۇچاققا يۆتكىلىپ ئوينىتىلىپ يۈرۈشىنىڭ ئۆزى يۈسۈپ ئۈچۈن زور پاجىئە. ئۇ قانداقلا دېگەن بىلەن، بۇ «ۋەھشى» يۈسۈپتىن يېگەن مۇشتىنىڭ ئۆچىنى چىقاردى. بىر ۋاقىتلاردا بۇ قىزغا كۆزىنىڭ قۇيرۇقىدىمۇ قارىيالمىتتى. بۈگۈنكى كۈنگە كەلگەندە ئۇنى سائەتلەپ قۇچىقىغا ئېلىپ ئوينىتىۋاتىدۇ. ۋاقتى كەلگەندە تېخىمۇ ئەسەبىيلىشىپ، ئۆزىگە تەگمىگەن بۇ قىزنى تېخىمۇ رەسۋا قىلادۇ تېخى.

ھاكىمنىڭ قاتتىق بېسىپ سۈيۈشىدىن قۇتۇلۇش ئۈچۈن تېپىرلاۋاتقان مەست ھالەتتىكى مۇئەززەزنى كۆرگەندە شاكىر ئۆزىنىڭ ئۇنى ياخشى كۆرىدىغانلىقىنى ئەسلىپ ئۇنىڭغا ئېچىناتتى، يەنە بىر تەرەپتىن ئۆز ۋاقتىدا ئۆزىنى خېلىلا رەنجىتكەن ئىشلارنى ئويلىغاندا يۈرىكىدە چوڭقۇر ئورۇنلىشىپ قالغان ئۆچمەنلىكى قايتا قوزغىلىپ ۋە بولار ئىش بولۇپ بولىدىغۇ دېگەن ھېسسىياتىمۇ كېلەتتى.

شاھىندە ئەھۋالنىڭ بۇ دەرىجىدە ئېغىرلىشىپ كېتىۋاتقانلىقىدىن سەل چۆچۈشكە باشلىدى. تۇرمۇشلىرى بۇرۇنقىدىن كۆپ ياخشىلىنىپ، ئۈستىباشلىرى زىبۇ زىننەتلەرگە كۆمۈلۈپ كەتكەن بولسىمۇ، كونا تونۇشلىرىنىڭ ئۇلارنى كۆزگە ئىلماي، ھەتتا ئۇلاردىن يىراقلىشىۋاتقانلىقىنى كۆرۈپ بىئارام بولاتتى ۋە بۇلارغا نېمە بولغاندۇ، دەپ ئىچى پۇشاتتى. ۋاھالەنكى، ئۇلارغا نېمە بولغانلىقىنى، يەنى ئۇلارنىڭ بۇ ئۆيىدىن يىراقلاشقانلىقىنىڭ سەۋەبلىرىنى ئۇنىڭ بىلمەسلىكى مۇمكىن ئەمەس ئىدى. مەسىلە ئۇنىڭ بۇ نۇقتىنى ئېتىراپ قىلىشىنى خالىماسلىقىدا ئىدى، خالاس. راست، ئۇ بۇ ئىشلاردىن بىر ئاز خىجالەتمۇ بولىدۇ. لېكىن، كۆڭلىدە ئۇنى ۋىجدان ئازابىدىن خالاس قىلىدىغان بىر ئىشەنچمۇ بار؛ ئۇنىڭ قىلغان ئىشلىرى

قىزىنىڭ راھەت كۆرۈشى ۋە كەمبەغەللىكتىن قۇتۇلۇشى ئۈچۈنغۇ. ئەگەر يامان بىر ئىش قىلغان بولسا بۇنىڭ مەسئۇلىيىتى يۈسۈپكە، ئۇنىڭدىن قالسا مەرھۇم ئېرىگە ئارتىلىشى كېرەك. ئەگەر ئۇلار بۇ ئۆيىنىڭ كېلەچەك - ئىستىقبالىنى ئويلاپ كالىلىرى بىلەن ئىش قىلغان بولسا شاھىندە بىلەن قىزى ھازىرقىدەك خەقنىڭ قولىغا قاراپ قالغان بولاتتىمۇ، خۇشامەت قىلىپ ئۇلارنىڭ كۆڭلىنى ئېچىشقا مەجبۇر بولغان بولاتتىمۇ، بولۇپمۇ يۈسۈپ يىللاردىن بېرى لاغايلاپ يۈرگۈچە بىرەر ئىشنىڭ پېشىنى تۇتقان بولسا، مۇئەززەگە كۆز تاشلىماي شاكىرغا ئۆتۈنگەن بولسا، ئۇلارنىڭ ئەھۋاللىرى ھەر ھالدا باشقىچە بولمايتتىمۇ؟ يۈسۈپ مانا شۇلارنى ئويلاپ ئىش قىلمىغانكى، ئەمدى ئۇنىڭ ھەرقانداق ئىشقا توسقۇنلۇق قىلىدىغان، ھەتتا خاپا بولىدىغان ھەققى يوق. بولارنى ئويلىغانسېرى شاھىندە ئۆزىنى كۈيۈتۈرۈش قارشى يامان ھەرىكەتتە بولۇش نىيىتى يوقتەك ھېس قىلىپ قالدى.

12

يۈسۈپ بىر كۈنى چۈشكە يېقىن ئۆيىگە قايتىپ كەلدى. ئۇ سوغۇقتا مۇزلاپ كەتكەنىدى. ئىشكىنى خېلى ئۇزاق ئۇردى، بىراق ھېچكىم چىقمىدى. بىر ھازادىن كېيىن ئىچكىرىدىن ئاياغ تېۋىشى ئاڭلاندى. يۈسۈپ ھويلىغا كىرىپلا شاھىندەنىڭ كۆزىنىڭ ئىشىشىپ كەتكەنلىكىنى كۆردى.

— مۇشۇ ۋاقىتقىچە ئۇخلىدىڭلارمۇ؟ — دەپ سورىدى ئۇ.
 — ئاخىشام كەچ ياتقاندىن، شۇڭلاشقا... — شاھىندە كالىپۇكلىرىنى ئۈمچەيتىپ قوشۇمچە قىلدى، — ئۆيدە مېھمان بار ئىدى! ...

— ئوتداننى ياقمىدىڭلارمۇ؟

— ياق. سەن ئۆيگە كىرىپ تۇر، مەن يېقىپ ئەكەلەي.
يۈسۈپ جۇۋىسىنى يەشمەيلا يەرگە سېلىقلىق كۆرىپدە
ئولتۇرۇپ، قوللىرىنى ھورداپ ئىسىتىشقا باشلىدى، كېيىن
ھويلا تەرەپكە قاراپ ۋارقىردى:

— مۇئەززەز تېخى تۇرمىدىمۇ؟

شاھىندە دالاندا تۇرۇپ جاۋاب قايتۇردى:

— بىلىمىمەن، بەلكى تۇرمىغان بولسا كېرەك. سېنىڭ
كەلگەنلىكىڭنى ئاڭلىغان بولسا ئۆۋەنگە چۈشكەن بولاتتى.

— بېرىپ قاراپ باقاچۇ! — دېدى يۈسۈپ.

ئۇ يۇڭ پايپاق كىيىۋالغان پۇتىنىڭ ئۈچىدا دەسسەپ،
پەلەمپەيلەرنى غىچىرلاتماي ئاستاغىنا يۇقىرىغا چىقىپ،
ھۇجرىسىنىڭ قىيا يېپىقلىق تۇرغان ئىشىكىنى ئاچتى.

خوتۇنى سول يېنىنى بېسىپ ئۇخلاۋاتاتتى.

يۈسۈپ خوتۇنىنى كۆرۈپ تۇرغان يېرىدە ھەيكەلدەك قېتىپ
تۇرۇپلا قالدى. ئۇ ئۇخلاۋاتقان خوتۇنغا ھەيران بولۇپ قارايتتى.
كېيىن يېنىغا كېلىپ ئۇنىڭ چىرايىغا تېخىمۇ سىنچىلاپ
سەپسالدى.

يا رەببىم، ئۆزۈڭگە ئامانەت! بۇ ئۇنىڭ خوتۇنىمۇ؟

مۇئەززەزنىڭ يۈز - كۆزلىرى مايلىشىپ يارقىراپ كەتكەن،
چاچلىرى چۇۋۇلۇپ تەر باسقان يۈزىگە چاپلىشىپ كەتكەندى،
بۇرۇن چاناقلىرى كېڭىيىپ كەتكەندەك ھەربىر نەپەس ئالغاندا
كېرىلىپ تۇراتتى، ئاغزى سەل ئوچۇق بولۇپ، چىشلىرى
كۆرۈنۈپ تۇراتتى. كۆزلىرىنىڭ چۆرىسى كۆكەرگەن ۋە سولغۇن
قاپاقلىرى بىر ئاز تۈرۈلگەندى. يۈسۈپنى تېخىمۇ قورقۇتقۇنى
ئۇنىڭ تاتىراڭغۇ چىرايى ئىدى. مەڭزىنىڭ بۇرۇنقى قىزىللىقلىرى
يوقالغان، لەۋلىرى يېرىلىپ كەتكەندى. تۇرۇپ - تۇرۇپ ئوڭ
مەڭزى بىلىنەر - بىلىنمەس لىپىلدىغاندا ئۇنىڭ چىرايى
ھىجايغاندەك بولۇپ تېخىمۇ سەتلىشىپ كېتەتتى. قاپاقلىرىنىڭ

تۈرۈلۈشى بىلەن ئاجايىپ بىر خىل يىرگىنچلىك پەيدا قىلىدىغان بۇ ھىجىيىش يۈسۈپكە تامامەن يات ئىدى. تېخىمۇ يېقىن كېلىپ قارىغانىدى، مۇئەز زەۋنىڭ ئاغزىدىن چىقىۋاتقان سېسىق پۇراق ئۇنى سەسكەندۈرۈۋەتتى. ئۇ بۇنىڭ زادى نېمىنىڭ پۇرىقى ئىكەنلىكىنى پەرق ئېتەلمىدى، ئادەتتە خوتۇننىڭ نەپىسىدىكى خۇشبۇي پۇراقلار بىلەن ھازىرقى پۇراق ئاسمان - زېمىن پەرق قىلاتتى. يۈسۈپنىڭ بېشى گاڭگىراپ كەتتى. قولىنى ئالدىدا ياتقان بۇ ئىنسانغا ئۇزىتىپ: «سەن نېمە بولدۇڭ! ساڭا نېمە بولدى!» دەپ ۋارقىرىۋەتكۈسى كەلدى. بىراق، ئۇنداق قىلىشقا جۈرئەت قىلالىمىدى. ئۇ خوتۇننىڭ ئويغىنىپ غەلىتە ئەھۋاللارنى ئېيتىپ سېلىشىدىن قورقاتتى. كېيىنكى كۈنلەردە بولۇپ ئۆتكەن بىرمۇنچىلىغان ۋەقەلەر ئۇنىڭ كاللىسىدىن چاقماق تېزلىكىدە ئۆتۈپ كەتتى. ئۇ بېشى قېيىپ يىقىلىپ كېتەي دەپ قالدى، يەنە غەيرىتىگە ئېلىپ ئاستا ھويلىغا چىقتى - دە، پەلەمپەيدە زوڭزىيىپ ئولتۇردى.

يۈسۈپ ئىككى ئاي، توپتوغرا ئىككى ئاي خوتۇنغا سەپسېلىپ قاراپ باقمىغانىكەن. مانا ئەمدى باجگىرلىك خىزمىتىگە چۈشكەن بىرىنچى كۈنىدىكى سەھەر ۋاقتىنى ئەسلىدى. ئۇ چاغدا مۇئەز زەۋ خۇددى ھازىرقىدەك ئۇخلاۋاتقان، لېكىن چىرايى ھازىرقىدەك ئەمەس ئىدى. شۇ تاپتا ئۇنىڭ چىرايى ئارىدا ئىككى ئاي ئەمەس، نەچچە يىل ئۆتۈپ كەتكەندەك بولۇپ قالغانىدى. ئۇنىڭ خوتۇنغا نېمە بولغاندۇ؟ ئۇنى مۇشۇ ھالەتكە چۈشۈرۈپ قويغان نېمىدۇر؟

ئەسلىمىلەر، دىققەت قىلىنمىغان كىچىك ئىشلار، بىر - بىرىگە قارىمۇقارشى ئوي - خىياللار ئۇنىڭ كاللىسىنى چىرمىۋالدى. بەزىدە ئون يىلنىڭ ئالدىدا مۇئەز زەۋگە قىلغان بىر ئېغىز سۆزى، بەزىدە تېخى بىرنەچچە كۈننىڭ ئالدىدا ئۆيىدىن چىقىۋاتقاندا شاھىندەننىڭ ئۇنىڭغا تۇتقان پوزىتسىيەسى ئۇنىڭ كاللىسىغا كىرىۋالاتتى، بولۇپمۇ ئۇ كېيىنكى ۋاقىتلاردا يۈز بەرگەن كىچىك ۋە ئەرەزىمەس ئىشلارنىمۇ ھەيران قالارلىق

دەر جىدە ئېنىق ئېسىگە ئېلىۋالاتتى.

ھازىر بۇ ئەھمىيەتسىز ئىشلارنىڭ ھەربىرى ئۆز ئالدىدا قورقۇنچلۇق بىر مەنىگە ئىگە ئىدى. ئۇنىڭغا كېيىنكى ۋاقىتتا ئۆزىگە قىلىنغان مۇئامىلىلەر، بولۇپمۇ شاھىندەنىڭ كۆرسەتكەن ھۆرمەتلىرى ئالاھىدە گۇمانلىق تۇيۇلدى. مۇئەززەنىڭ ھەم قورققاق، ھەم چىقىشقاق ھەم خۇشال، ھەم بەك مەيۈس ھالەتلىرى كىشىدە قانداقتۇر ئىشەنگىلى بولمايدىغان بىر خىل ھېسسىياتنى قوزغايتتى.

يۈسۈپ غەزەپتىن مۇشتۇمنى چېكىسىگە تىرەپ ئولتۇراتتى، بويۇن تومۇرلىرى كۆپۈپ، پېشانىسى چوغدەك قىزىپ، بېشى زىڭىلداپ ئاغرىپ كېتىۋاتاتتى. ئۇ بىردىنلا ئورنىدىن دەس تۇرۇپ تۆۋەنگە چۈشتى ۋە كوچا تەرەپتىكى ئۆيدە ئورۇن - كۆرپىلەرنى يىغىۋاتقان شاھىندەنىڭ قولىدىن تارتىپ:

— بىزنىڭ ئايالىنى نېمە قىلىدىڭىز؟ ... مۇئەززەزگە نېمە بولدى! ... — دەپ ۋارقىرىدى.

شاھىندە يۈسۈپنىڭ تەلەتگە قاراپ قورقتى - دە، دەرھال قولىنى تارتىۋېلىپ:

— مېنى قويۇپ بەر، مۇئەززەزگە نېمە بوپتۇ؟ — دەپ ۋارقىرىدى، كېيىنچە ئاستا - ئاستا كۈچىگىلى تۇردى. «بولار ئىش بولدى، ئەمدى نېمىدىن قورقاتتىم، بۇنىڭغا سەۋەب بولغان يەنە مۇشۇ يالاڭتۇش ئەبلەخقۇ. خۇدىنى بىلمەيدىغان ھارامزادە، تېخى نومۇس قىلماي ئالدىمغا كېلىپ ۋارقىراۋاتىدا؟» شاھىندەمۇ ئۇنىڭدىن قېلىشماي بىرنى دېسە ئوننى دەپ، تەڭ تۇرۇپ ۋارقىراۋەردى.

بىراق، يۈسۈپ ۋارقىرىمىدى، تىترىگەن قوللىرى بىلەن كارىۋاتىنى تۇتۇپ ئاران ئولتۇرۇۋالدى. ئۇنىڭ چىرايى تامدەك تاتىرىپ كەتكەنىدى. ئۇ سەل بوغۇق، لېكىن سالماق ئاۋاز بىلەن: — ئانا، ئىشكىنى يېپىپ كېلىپ ئولتۇرۇڭ! — دېدى.

شاھىندە يۈسۈپنىڭ بۇ پوزىتسىيەسىدىن تېخىمۇ

تەشۋىشلەندى، شۇنداقتىمۇ ئىتائەتچانلىق بىلەن ئولتۇردى.

يۈسۈپ يەنە شۇ ئاۋازى بىلەن سۆزىنى داۋام ئەتتى:

— ماڭا بىرنەرسە چۈشەندۈرىمەن دەپ ئاۋازە بولماڭ، ئاڭلىغۇچىلىكىم يوق... يۇقىرىقى قەۋەتتە ئۇخلاۋاتقاننىڭ چىرايىنى كۆردۈم، ماڭا شۇنىڭ ئۆزى كۆپايە. ئۇ مەن كەتكەندە ئۇنداق ئەمەس ئىدى، كۆپ سۆزلەشنىڭ ھاجىتى يوق، لېكىن سىزگە دەيدىغان ئىككى ئېغىز سۆزۈم بار. شۇنچە يىل بىر ئۆيدە ياشاپ كەلدۇق. بۈگۈنگىچە يۈزمۇيۈز تۇرۇپ ئىككى ئېغىز تاكالىشىپ باقمىغاندۇق، ئەمدى گەپ قىلىش ۋاقتى يەتتى. نېمە ئىش بولغانلىقىنى بىلمەيمەن، ئىنشائاللا، مېنىڭ ئويلىغىنىمدەك يامان يولغا كىرىپ كەتمىگەنسىلەر. بىراق، مەن سىزنى ياخشى بىلىمەن، سىز بېشىڭىز قايغان، پۈتۈڭىز تايغان يەرگە كېتىۋېرىدىغان ئايالىسىز. دادام ھايات ۋاقتىدا گەپ قىلىش نۆۋىتى ماڭا كەلمەيتتى. شۇڭلاشقا ئاغزىمنى ئاچمايتتىم. بىزنىڭ كۆزىمىزنىمۇ بويلاپ ئارقىمىزدىن خېلى ھىيلە - مېكرلەرنى ئىشلىتىپ باقتىڭىز. سىز بىر ئانا تۇرۇپ، قىزىڭىزنى ساقلاپ قېلىش ۋەزىپىسى شۇ ۋاقتىدا يەنىلا بىزگە چۈشكەنىدى. دادام ئۇ دۇنياغا كەتتى. ئەمدى بۇ ئۆينىڭ مەسئۇلىيىتى ماڭا چۈشتى. بۇغۇ تۇرۇپ تۇرسۇن، ئەڭ مۇھىمى مۇئەزرىتىنى يولىدىن چىقىرىدىغان بولسىڭىز، ئۇ كەچۈرۈشكە بولمايدىغان ئىش بولۇپ قالىدۇ.

يۈسۈپ سۆزلەۋېتىپ بىر ئاز تۇرۇپ قالدى. خىيالغا قايىل قىلارلىق بىرەر چىرايلىق سۆز كەلمەيۋاتاتتى. ئۇ بىر ھازا تۇرۇپ كېتىپ بىردىنلا قاتتىق ئاۋاز بىلەن يەنە سۆزلەشكە باشلىدى:

— ئاپا، بۇ ئۆيدە زادى نېمە ئىش بولدى؟ ماڭا دېگىلى بولمايدىغان يامان ئىشلار بولغان ئوخشىمامدۇ؟ شۇ نەرسە ئېسىڭىزدە بولسۇنكى، ئۆيدە قانداق ۋەقە يۈز بەرسە بەرسۇن، بۇنىڭدا مۇئەزرىتىڭىزنىڭ قىلچە گۇناھى يوق. ئون بەش ياشتىكى قىزنىڭ نېمە گۇناھى بولماقچى؟ گەپ قىلىڭ دەيمەن. ئاخشام

كەلگەن مېھمانلار كىم؟
شاھىنىدە تېرىكتى ۋە يوغانچىلىق بىلەن ئۇنىڭغا قاراپ
قويۇپ:

— بىلىشنى بەك خالاپ كېتىۋاتامسەن؟ — دېدى، — ئۇنداق
بولسا دەپ بېرەي ... مېھمانلار ئارىسىدا ھاكىم، ئىززەت بەيلەر
بار. سېنىڭ باشلىقىڭ، شەپقەتچىڭ ئىززەت بەي ... مەرھۇم
داداڭنىڭ تاشلاپ كەتكەن ئائىلىسى ئاچمۇ، توقمۇ دەپ يوقلاپ
كەپتۇ ...

يۈسۈپ ئورنىدىن سەكرەپ تۇرۇپ كەتمەكچى بولۇپ يەنە
ئۆزىنى بېسىۋالدى — دە:

— يېرىم كېچىگىچە ئولتۇرۇپ ھال سورىدىمۇ؟ — دېدى.
— بىزگە قىلغان غەمخورلۇقى ئۈچۈن ئاز بولسىمۇ بىر
يۈتۈم بىرنەرسە تەييارلىدۇق.

— قايسى قىلغان غەمخورلۇقى ئۈچۈن؟
— ھە، بىرنەرسە تەييارلىدۇق دېسەم، مەن تاشلاپ كەتكەن
پۇلغا تەييارلاپتۇ دەپ ئويلاۋاتامسەن؟ ...

بۇ گەپنى ئاڭلاپ يۈسۈپنىڭ ئەرۋاھى ئۈركۈدى، ئۇ
بوغۇلغۇدەك بولۇپ، بېشىنى چاپقاپ تۇرۇپ سورىدى:

— ھە، ئۇنداق بولسا نېمە بىلەن مېھمان قىلىدىڭلار؟
— ئىززەت بەي، بۇ ئۆي ھاكىم ئائىلىسىگە ئوخشىماي قاپتۇ
دەپ ھۆكۈمەتنىڭ بەرگەن ياردىمىنى ئالغىچ كەپتۇ.

— ئەجەبا، بۇ ئىشتىن مېنىڭ نېمە ئۈچۈن خەۋىرىم يوق؟
— مۇئەززەز ساڭا دېمىدىمۇ؟ ئۇنداق بولسا ئۇنتۇپ قالغان
ئوخشايدۇ.

— يالغان دەيسىز.
— ھەئە، سەن ھەممىنى بىلىسەن ئەمەسمۇ؟
— ماڭا ھاكىم بۇ ھەقتە بىرنەرسە دېمىدىغۇ؟
— ساڭا قانداق دېيەلەيدۇ؟ سېنىڭ ئويۇڭنى مەن بېقىۋاتىمەن
دېسۈنمۇ؟ سېنىڭ ئابروۋۇڭنى ساقلاپ يۈزۈڭگە سالمىغاندۇ،

— مەن ھازىر بېرىپ ئۇنىڭدىن باشقىلارنىڭ ئىچكى ئىشلىرىغا نېمىشقا ئارىلىشىسەن دەپ سورايمەن!
— سەنمۇ؟ قايسى يۈزۈڭ بىلەن سورايسەن؟ ئايدا تاپقان ئىككى يېرىم تەڭگەڭ بىلەن بۇ ئۆيىنى بېقىۋاتىمەن دەپ ئويلاۋېتىپسەن — دە؟ سېنىڭ ساۋاتسىزلىقىڭنى كۆزدە تۇتماي ھۆكۈمەت ئورنىدا ئىشلىتىۋاتقان بىر ئادەمگە قايسى يۈزۈڭ بىلەن بىرنەرسە دېيەلەيسەن. ئادەم بولىدىغان بولساڭ ئۇنىڭ يېنىغا بېرىپ قولىنى سۆيۈپ تۇرۇپ رەھمەت ئېيتىشنىڭ كېرەك تېخى! شاھىندە بۇ سۆزلەرنى ناھايىتى ئىشەنچ بىلەن سۆزلىدى ۋە سۆزلىگەنسىرى روھلىنىپ كەتتى.

يۈسۈپ گەپ قىلماي تۇرۇپ قالدى. ئۇ بۇ ئىشتا قانداقتۇر بىراۋنىڭ بارلىقىنى سېزىپ تۇرسىمۇ، قېيىنئانىسىغا لايىقىدا سۆز تېپىپ بېرەلمەي قالغانىدى. ئۇ ھەر خىل ئويلىدى. بەلكى شاھىندەنىڭ دېگەنلىرى توغرا بولۇپ ئىززەت بەي پەقەت ياردەم قىلىش ئۈچۈنلا بۇ ئۆيگە كېلىپ تۇرغان بولۇشىمۇ مۇمكىنمۇ. بىراق، بۇنىڭ مۇنداق بولۇشىغا يۈسۈپ ئىشەنمەيتتى. نېمىشقا؟ بۇنى ئۆزىمۇ بىلمەيتتى.

يۈسۈپ ئورنىدىن تۇردى، دالانغا چىقىپ ئۆتۈكنى كىيدى — دە، زۇۋان سۈرمەي كوچىغا چىقىپ كەتتى.

تالا تۇمان ئىدى، سوغۇقمۇ خېلى بولۇۋاتاتتى. ئۆيىنىڭ ئىچىدىمۇ جۇۋىسىنى سالىمىغان يۈسۈپ تالاغا چىقىپلا ئىچ — ئىچىدىن تىترەپ كەتتى ۋە ئىتتىك — ئىتتىك ماڭغىلى تۇردى. نېمىلا دېگەنبىلەن ئۆيدە ئولتۇرۇش ئۇنىڭ ئۈچۈن بەكمۇ مەنسىز ئىدى، بولۇپمۇ شاھىندەنىڭ ئىشەنگىلىمۇ بولمايدىغان، قارشىلىق كۆرسىتىشكىمۇ بولمايدىغان سۆزلىرىنى ئاڭلاپ ئولتۇرۇشنىڭ ئۆزىلا ئۇنىڭ يۈرىكىنى زېدە قىلاتتى. مانا ھازىر ئۇ پانقاق يوللاردا، پاسكىنا سۇلارنى ئەتراپقا چاپرىتىپ كېتىۋاتىدۇ، لېكىن نەگە كېتىۋاتىدۇ، نېمىشقا كېتىۋاتىدۇ، بۇنى

ئۆزىمۇ بىلمەيتتى. ئۇ شەھەرنىڭ سىرتىغا چىققاندا ئاندىن قەدىمىنى توختىتىپ ئەتراپقا قارىدى. غۇرقىراپ نەم سوغۇق شامال چىقۇۋاتاتتى. ئادەمنىڭ يۈزىگە ئاندا - ساندا ئۇششاق يامغۇر تامچىلىرى ئۇرۇلۇپ تۇراتتى. قاقشال دەرەخ شاخلىرى شامالدا لىڭشىيتتى.

يۈسۈپ مۇئەززەرنىڭ چىرايىنى خىيالىغا كەلتۈردى ۋە مۇشتۇملىرىنى تۈگۈپ:

— يالغان ... ھەممە گېپى يالغان ! ... خەپ ساڭا كۆرسەتمىسەم ! — دەپ ۋارقىراپ كەتتى، ئاندىن ئارقىسىغا بۇرىلىپ شۇنداق يۈگۈردىكى، ئۆيگە قانداق كېلىپ قالغانلىقىنى ئۆزىمۇ سەزمەي قالدى. ئىشكىنى ئاچقان شاھىندە كۈيۈڭۈلغا، يەنە سەنىمىنىڭ، دېگەندەك بىر قاراپ قويۇپ ئارقىسىغا بۇرىلىپ مېڭىۋىدى، يۈسۈپ كاپىدە ئۇنىڭ قولىغا ئېسىلىپ ئۇنى ئاياغ قويدىغان يەرگە ئولتۇرغۇزدى. ئۇ شۇ تاپتا نېمە دەيدىغانلىقىنى ئۆزىمۇ بىلمەيتتى، يولدا بىرنەرسە دەيمەن دەيمۇ ئويلانغانىدى، بىرھازا جىمجىتلىقتىن كېيىن ئۆزۈپ - ئۆزۈپ:

— جېنىم ئاپا ... — دېدى تىترەك ئاۋازدا، — جېنىم ئاپا، سىزگە قىلىدىغان گەپلىرىم ئىنتايىن جىق. ئەمما، كاللامغا ھېچبىرى كەلمەيۋاتىدۇ. مېنى بەلكى كۆزدە تۇتمايدىغانسىز، مېنى ئويلانمىسىڭىزمۇ، قىزىڭىزنى ئويلاڭ. قولىڭىزنى سۆيۈپ، ئايىڭىڭىزغا يىقىلاي. بىزگە يامانلىق قىلماڭ. بىزنى بىر - بىرىمىزنىڭ يۈزىگە قارىيالمايدىغان ئەھۋالغا چۈشۈرۈپ قويماڭ. مەن ھەرقانداق ئىشقا چىدىساممۇ، ھېلىقىنىڭدەك ئاھانەتكە چىدىمايمەن. سىزگە ئوچۇقنى ئېيتىپ قويماي، مەن تەرگەپ ئولتۇرىدىغانلاردىن ئەمەس. ئەمما، شۇنىڭغا دىققەت قىلىڭكى، بىرەر رەسۋاچىلىق يۈز بېرىدىكەن، ھەممىنى يەر بىلەن يەكسان قىلىمەن. قىلىمەن دېگەننىمۇ چوقۇم قىلىمەن. مۇئەززەزدە گۇناھ بار دەپ ئويلانمايمەن. مەن ئۇنى ياخشى چۈشىنىمەن. ئەگەر ئۇمۇ سىزگە ماسلىشىدىغان بولسا، ئۇنىمۇ سىزدىن

كۆرىمەن. مۇشتۇمچىلىك قىز بالىنى مېنىڭ يوقلۇقىمدىن پايدىلىنىپ يامان يوللارغا باشلىغانلارنى يىلتىزىدىن قۇرۇتۇۋېتىمەن. سىز مېنىڭ قىلىمەن دېگەننىمىنى قىلماي قويمايدىغىنىمنى ياخشى بىلىسىزغۇ؟ ماڭا دېمىدى دەپ قالماڭ، ئۆزىڭىز قانداق قىلىشىڭىز قىلىڭ، بىراق قىزىڭىزغا قول ئۇزارتقۇچى بولماڭ. ئۇنىڭ كۆڭلىنى مەندىن سوۋۇتىدىغان بولسىڭىز، كۆرىدىغىنىڭىز بار ...

ئۇ گېپىنىڭ ئاخىرىنى تاپالماي چىشلىرىنى غۇچۇرلىتىپ تۇرۇپ قالدى. شاھىندە سوغۇقتىن غال - غال تىترىگىنىچە يۈسۈپنىڭ چىرايىغا قاراپ لام - جىم دېيەلمەي تۇراتتى.

— قاراڭ، بۇنى كۆرۈۋاتامسىز؟ — دېدى يۈسۈپ، — كۈن چىقماي تۇرۇپ ئورنىدىن تۇرىدىغان خوتۇن چۈشكىچە كۆزىنى ئاچالماي ياتسا، ماڭا يەنە گەپ ياساپ نېمە ئاۋازە بولسىز ... بەلكى سىزنىڭ دېگىنىڭىز توغرىدۇ، ئەمما مېنىڭ دېگەنلىرىمگە دىققەت قىلىشىڭىز كېرەك، قىزغا ئۇۋال قىلىدىغان ئىشنى قىلىدىغان بولسىڭىز، مەن ئۇنىڭغا چىدىمايمەن. سىز بولسىڭىز ئۇنىڭ ئانىسى. ئۇنى ھەم مېنى خەلقىئالەم ئالدىدا رەسۋا قىلىدىغان ئىشنى قىلغۇچى بولماڭ. نېمە دېسىڭىز قىلىپ بېرەي. بۇ ئۆي ئۈچۈن ھەر كۈنى دۈمبەمدە تاش توشاي، بىراق كۆڭلۈم ئارام تاپسۇن. كەتكەن يېرىمدە ئۆيىنى ئويلاپ يۈرمەي.

يۈسۈپ ئاچچىقىدىن بوغۇلۇپ قالاي دەپ قالدى. قايتا ئەدرەمتتىن ئايرىلىپ يېزىغا كېتىدىغانلىقىنى ۋە ئۇ يەردە ئۆتكۈزىدىغان كېچىلەرنىڭ بۇنىڭدىن كېيىن تېخىمۇ قورقۇنچلۇق، دەھشەتلىك بولىدىغانلىقىنى ئويلاپ يۈرىكى تېخىمۇ ئېچىشىپ كەتتى.

ئۇ ئاستا ئورنىدىن تۇرۇپ، ئەتىگەن كەلگەندە تامنىڭ بىر چېتىگە قىستۇرۇپ قويغان دەپتەرلىرىنى ئالدى - دە، ھۆكۈمەت ئىدارىسىگە كەتتى.

يۈسۈپ ناھىيەدە بىر ھەپتە تۇرۇپ قالدى، ئۆزى بىلىشكە تېگىشلىك ئىشلار ھەققىدە خېلى كۆپ خەۋەرلەرنى ئاڭلىدى. ئۇنىڭغىمۇ ھېچكىم ئوچۇق - ئاشكارا بىرنېمە دېگىنى يوق، شۇنداقتىمۇ ھاسىپ ۋە نۇرى ئەپەندىلەرنىڭ مۇئامىلىلىرىنىڭ ئۆزگىرىپ قالغانلىقى، ئادۋوكات ھۇلۇسى بەينىڭ دەيدىغان گېپى خېلى باردەك تۇرسىمۇ نېمە ئۈچۈندۇر دېيەلمەيۋاتقانلىقى ئۇنىڭغا ئايان ئىدى. ئۇ تېخى باياتىن ھۇلۇسى بەينىڭ ئاغزىدىن چىقىپ كەتكەن ياسما بىر گەپتىن ئۆيدىكىلەرنىڭ ھىلمى بەيلەر بىلەن قايتا مۇناسىۋەت ئورنىتىپ بېرىش - كېلىش قىلىپ تۇرۇۋاتقانلىقىنى ئاڭلاپ قۇلىقىغا ئىشەنمەي قالدى.

يۈسۈپ قانداقلارچە ئۆزىنى مۇنداق ئېغىر - بېسىق تۇتۇۋاتقىنىغا ئۆزىمۇ ھەيران ئىدى. بۈگۈن ئاڭلىغانلىرىنىڭ ئوندىن بىرىلا يېتەرلىك ئىدىغۇ، ئەمدى قانداق قىلىش كېرەك زادى؟

بەلكى ئۇنىڭ بۇنچىلىك تەمكىن تۇرۇۋاتقانلىقىغا مۇئەززەرنىڭ تېخى قولىدىن چىقىپ كەتمىگەنلىكى ۋە بەزى ئوڭۇشسىز - لىقلارنىڭ پات ئارىدا ئۆتۈپ كېتىشىگە كۆزى يەتكەنلىكى سەۋەب بولسا كېرەك.

ئۇ مۇئەززەزگە ھازىرچە ھېچ نەرسە دېمىدى. ئۇنىڭ ئويچان، غەمكىن ھالىتىنى كۆرگەندە، يۈسۈپنىڭ يۈرىكى پارە - پارە بولاتتى. مۇئەززەز يۈسۈپنىڭ پوزىتسىيەسىدىن بىرەر مەنە چىقارغۇدەك ھالدىمۇ ئەمەس ئىدى. بولمىسا، ئېرىنىڭ قاراشلىرىدىن ۋە ئۇنىڭ مىسكىن ھالىتىدىن ئاللىقاچان ئەھۋالنى چۈشىنىپ يەتكەن ھەم ئەندىشىگە چۈشكەن بولار ئىدى. مۇئەززەزنىڭ ئەتراپىدىكىلىرى بىلەن شۇنچە يىراقلىشىپ كېتىشى ۋە چۈشلەردىكىدەك خىيالىي تۇرقى يۈسۈپنىڭ پۇت -

قوللىرىنى چۈشەپ قويغان، ئۇنىڭغا ھەرقانداق گەپنى دەۋېرىش، گۇمانلىرىنى ۋە دەرد - ئەلەملىرىنى ئىزھار قىلىش جاسارىتىنى يوقاتقاندى.

ياش يىگىت بىر - بىرىگە قارىمۇقارشى ئىككى خىل چۈشەنچىنىڭ ئوتتۇرىسىدا نېمە قىلارنى بىلەلمەي قىيىنلىقاتتى. ئۇنىڭ ھېس قىلىۋاتقانلىرى، پەرەزلىرى ۋە مۇئەززەتنىڭ ھالىتى بۇ ئۆيدە چوقۇم بىرەر ۋەقەنىڭ يۈز بەرگەنلىكىدىن دېرەك بېرەتتى. بىراق، مۇئەززەتكە يەنە بىر قېتىم قاراش بۇ بىچارە قىزنىڭ دۇنيادىكى ئەڭ گۇناھسىز ئادەم ئىكەنلىكىدىن گۇمانلىنىشنى يوققا چىقىراتتى.

ئەگەر باشقىچە بىرەر ئەھۋال بولغىنىدا ئىدى، ئۇ ئۆزىنى بۇنچىۋالا يوقىتىپ قويىمىغان بولاتتى، غەمكىن كۆزلىرى ھەر قېتىم ئېرىنىڭ كۆزلىرى بىلەن ئۇچراشقنىدا ئۆزىنى يوقاتقان ھالدا يىغلىمىغان بولاتتى، يۈسۈپنىڭ بويىغا سېلىنغان ھارارەتلىك قوللىرى ئۈنچە تىترىمىگەن بولاتتى.

مانا مۇشۇنداق ئەھۋال ئاستىدا سوئال - سوراق بىلەن بىچارە قىزنى قىيىن - قىستاققا ئېلىش يۈسۈپنىڭ قولىدىن كەلمەيتتى.

بىراق، قانداقلا بولسۇن، ئىشنىڭ تېگى - تەكتىنى ئېنىقلىماي بولمايتتى، ھازىرقى ھالەت بۇنداق كېتىۋەرسە بولمايتتى. مۇئەززەز يۈسۈپنىڭ قوۋۇرغىلىرىنى سۈندۈرۈۋەتكۈدەك دەرىجىدە چىڭ قۇچاقلانغان ۋە قوڭۇر چاپلىق بېشىنى بىرەر خەۋپتىن قاقۇرغاندەك يىگىتنىڭ كۆكسىگە قويغاندا يۈسۈپنىڭ كۆزلىرى گويا كۆزگە كۆرۈنمەس دۈشمىنىنى ئىزدەۋاتقاندەك ئالدىغا تىكىلگىنىچە پارقىراپ كېتەتتى. ئۇ ئۆزىنى زادىلا ئويلىمايتتى. ئۇلار بۇ قىزنى نېمانچىمۇ ئازابلىغاندۇ؟ ئۇنى مۇشۇ ھالەتكە چۈشۈرۈپ قويۇشقا كۆڭۈللىرى قانداقمۇ ئۇنىغاندۇ؟ بۇ قىزنى زادى نېمە قىلغاندۇ؟

يۈسۈپ بۇ ئۆيدە بولغانلارنى ئەتراپلىق سۈرۈشتۈرۈپ

باقماقچى بولدى. بىراق، ئۇلارنى كىم بىلىدۇ؟ شاھىندەمۇ؟
ئۇنىڭدىن ئاڭلايدىغان گەپلەر بەلگىلىك. قانچە قىلغان بىلەنمۇ
ئۇنىڭ گەپلىرىگە ئىشەنگىلى بولمايدۇ. ئەمەس، مۇئەز زەردىن
سوراش كېرەكمۇ؟ باشقىلارنىڭكىنى ئاز دەپ ئەمدى بۇ قىزنى
ئۆزى ئازابلىسا بولاتتىمۇ؟ مۇئەز زەرنىڭ ھازىرغىچە پاك
ئىكەنلىكى ۋە ئۆزىنى قانچىلىك سۆيىدىغانلىقى كۆپايە ئەمەسمۇ؟

بىراق، بۇ ھالەت قاچانغىچە مۇشۇنداق داۋاملىشىۋېرىدۇ؟
مۇئەز زەرنىڭ چۈشكۈنلىشىشى ۋە بۇ دۇنيانىڭ ئۇنىڭغا يات
كۆرۈنۈشى ئۇنى ئاستا - ئاستا يۈسۈپتىن ئايرىۋېتىشنىڭ
باشلىنىشى بولۇپ قالماسمۇ؟

بۇلارنى ئويلاش ئۇنىڭغا تولمۇ ئېچىنچىلىق تۇيۇلاتتى.
ھازىرمۇ ئۇنىڭ سۈكۈت قىلىپ تۇرۇشى، يۈرىكىنى ئۆرتەۋاتقان
غەزەپ ئوتلىرىنى بېسىپ ئۆزىنى تۇتۇپ تۇرۇشى پەقەتلا
مۇئەز زەرنىڭ ئۆزىگە مەنسۇپ ئىكەنلىكىگە ئىشەنگەنلىكىدىنلا
بولۇۋاتاتتى. ئۇ ھەرقانداق مەنىسىز ياكى ئورۇنسز بىر
ھەرىكەتنىڭ ئۇنى ئۆزىدىن پۈتۈنلەي ئايرىۋېتىشىدىن قورقاتتى.
خوتۇننى بۇرۇنقى ھالىتىگە كەلتۈرۈۋېلىشتىن تېخى ئۈمىدىنى
ئۆزىگەندى.

بىراق، قانداق قىلىش كېرەك؟ ئىدارىگە بېرىپ مالىيە
ئىشلىرى باشلىقىغا ھېسابات بېرىۋاتقاندا بولسۇن، كوچىدا
كېتىۋاتقاندا بولسۇن، ئۆيدە بولسۇن، ھامان بۇ مەسىلە
كالىسىدىن چىقمايتتى، ئۇ ئويلانغانىپىرى ئۆزىنىڭ ئاجىز
تەرەپلىرىنى تېخىمۇ ھېس قىلىۋاتاتتى. ئۇ نېمە قىلالىسۇن؟
نەگە كېتەلىسۇن؟ ئۇنىڭغا يول نەدە؟ ئىمكانىيەت نەدە؟

ئۆيدىكىلەرنى قاتتىق تۇتۇش، شاھىندەگە تەھدىت سېلىش
پايدىسىز ئىدى. ئۇ قانچە قىلغان بىلەن يەنىلا ئۆزى بىلگەن
سەنەمگە دەسسەيتتى. يۈسۈپنىڭ كۆپ چاغلاردا ئۆيدە بولماسلىقى
ئۇنىڭ ئەرگەن ھەرىكەت قىلىشىغا ئوبدان پۇرسەت تۇغدۇرۇپ

بېرەتتى.

ئۇ مۇئەززەزگە نېمە دېيىشى مۇمكىن؟ خوتۇنى راستلا ئۆز ئىختىيارلىقى بىلەن بىرەر يامان يولدا يۈرۈۋاتقانمىدۇ؟ ئەگەر ئۇنداق بولماي قالسا، يۈسۈپ ئۆز ۋىجدانى ئالدىدا جاۋابكار بولۇشى كېرەككۇ.

ئۇ ئانىسى ۋە باشقا بىرەر ئىنساننىڭ قولىدا ئويۇنچۇق بولۇپ قېلىشىمۇ مۇمكىن. چۈنكى، ئۇ تېخى بىر گۆدەك - دە ! ئۇنىڭغا، ھاي، يولۇڭدىن يان دەپ ئاگاھلاندۇرسىمۇ بەربىر. ئۆزى چۈشۈپ كېتىۋاتقان ھاڭنىڭ چوڭقۇرلۇقىنى ئۇنىڭغا ئۇقتۇرغاندا، ئۇنى تېخىمۇ قورقۇتۇۋېتىشتىن، مەيۇسلەندۈرۈشتىن باشقا نېمە پايدا چىقسۇن.

باشقىلارغا — ھاكىمغا، ھىلمى بەيلەرگە، شاكىرغا قارشى چىقىپ قۇتۇلۇش تېخىمۇ مۇمكىن ئەمەس، قارشى چىقىدىغان بولسا، دەرھال ئىشتىن قوغلىنىشى ياكى ئۇلارنىڭ قولىغا تېخىمۇ چۈشۈپ قېلىشى تۇرغان گەپ. چۈنكى، ئۇ كەمبەغەل، قولى ھېچنەگە يەتمەيدۇ. دېمىسىمۇ يوقسۇزلۇق نېمە پالاكەتلەرنى كەلتۈرۈپ چىقارمايدۇ؟

توغرا، ئۇ بېرىپ ئەسكەرلىكتىن قاچقان شاكىر دېگەن ئەبلەخنى، ھەتتا ھاكىمنى ۋە ھېلىقىلارنى ئۆلتۈرۈۋەتسە بولمايتتىمۇ؟ بىراق، مۇنداق قىلىدىغان بولسا، ئۆزى يا تۈرمىگە ئېلىنىدۇ، يا ئۆلۈپ تۈگەيدۇ. ئۇنداقتا مۇئەززەزنىڭ ئەھۋالى قانداق بولماقچى؟ ئۇ تېخىمۇ ئېغىر ئاقىۋەتلەرگە قالمىدۇ؟ يۈسۈپ بۇ يول بىلەن كىمنى قۇتۇلدۇرالىسۇن؟ ئەكسىچە، مۇئەززەز ئۇنىڭدىن قاتتىق رەنجىپ نارازى بولۇپ ئوتتۇرىغا چىقىشىمۇ مۇمكىن.

بىراق، بېشىغا نېمە كەلسە كەلسۇن، زادى بىر ھەرىكەت قىلىپ بېقىشى ۋە ئۇنى چوقۇم ئورۇنلىشى كېرەك. يۈسۈپ يامغۇر يېغىۋاتقىنىغا قارىماي شەھەر سىرتىدا ئايلىنىپ يۈرەتتى، خىيالىنىڭ تولىقىدىن ئۆزىنى، ھەتتا ساراڭ

بولۇپ قالدىغاندەك ھېس قىلاتتى.

كەسىملەر كۆز ئالدىدىن بىر - بىرلەپ تىزىلىپ ئۆتمەكتە. ئۇ پۈتۈن ھاياتىدا بىرەر ئىشنىمۇ ئۆزىنىڭ دېگىنىدەك قىلىپ باققانلىقىنى ئەسلىيەلمەيتتى، ئۆتكەن ئۆمرىنى خۇددى ئۆزىنىڭ ئەمەس، باشقا بىرىنىڭكىدەك ھېس قىلاتتى. ئۇنىڭغا بالىلىق چاغلىرى، يىگىتلىك مەزگىلى، ئەتراپتىكىلەر بىلەن بولغان مۇناسىۋىتى خۇددى باشقا بىر دۇنيادا بولۇپ ئۆتكەن ئىشلاردەك بىلىنەتتى. ھازىر ئۇ ئۆزىگە شۇنچىلىك يىراق بولغان بۇ دۇنيادا نېمىدېگەن ئېغىر ئازابلارنى تارتىۋاتىدۇ - ھە! بۇلارنىڭ زادى نېمىگە كېرىكى بار ئىدى؟ نېمىشقا شۇنچە قورقۇنچىلۇق چەمبەرلەر ئۇنى شۇنداق چىڭ ئورىۋالىدۇ؟! نېمىشقا ئۇ قەدەممۇقەدەم ئەڭ ئېغىر قىيىن - قىستاقلارغا ئېلىنىدۇ؟ بۇ نېمە ئۈچۈن؟ كىم ئۈچۈن؟

ئۇ بۇ مەنىسىز ۋە يات ھاياتتا بىرلا نەرسىگە باغلانغان. ئۇنىڭغا ئىشەنگەندەك قىلاتتى. ئۇ بولسىمۇ خوتۇنى ئىدى. مۇئەززەنىڭ بولۇشى يۈسۈپ ئۈچۈن چوڭ بوشلۇقلارنى تولدۇرۇپ تۇرىدىغان ماھىيەتلىك نەرسىمۇ ئەمەس ئىدى، ۋاھالەنكى، ئۇنىڭ بولماسلىقىمۇ بىر دەھشەتلىك ئىش ئىدى. ئۇنىڭ ھېچبىر سەۋەبسىزلا شۇنچە ئىنسابسىزلىق بىلەن يۈسۈپتىن تارتىۋېلىنىشىمۇ چىدىغۇسىز ئېچىنىشلىق ئىش ئىدى. ئۇ ھاياتىدا ئىزدىگەن بىردىنبىر نەرسىسىنىڭ مۇئەززە ئەمەسلىكىنى بىلەتتى، بىراق مۇئەززە بولمايدىكەن، ئۇنى ئىزدەشكە قۇدرىتىنىڭ يەتمەيدىغانلىقىنىمۇ سېزەتتى.

يۈسۈپ قورشاۋدا قالغان كېيىكتەك نەپرەت ۋە قاراملىق بىلەن چىقىش يولى ئىزدەۋاتاتتى. بېشى توختىماي ئاغرىپ تۇراتتى. بىردىنلا ئۆزى مۇئەززەنى ئېلىپ قاچقان كۈنى چۈشكە يېقىن ئۆيگە كېلىۋاتقىنىدا، بالىلار قوغلاپ ئوينىۋاتقان ھەرە يادىغا يەتتى - دە، ئۆزىنى شۇ ھەرىگە ئوخشىتىپ كۆزلىرىگە ياش ئالدى. ئۇ خۇددى شۇ ھەرىگە ئوخشاش ھەم كۈچلۈك، ھەم

كۈچسىز ئىدى. ئەتراپىنى خۇددى شۇ چاغدىكىدەك ئىنسانسىز
ئادەملەر مۇھاسىرىگە ئېلىۋالغانىدى، ئۇلار ئۇنى چىڭ
سىقىۋېلىپ ئۇنىڭ ئۆزىنى قوغدايدىغان نەشتىرىنى تارتىۋېلىشقا
ئۇرۇنۇۋاتاتتى. ئۇنىڭغا بىر پارچە ناننى سۈنۈپ، ئېلىشقا قولىنى
ئۇزارتقان ھامان تارتىۋالغاندەك ئەڭ بولمىغۇر قىلىقلار بىلەن
تەھدىت سېلىۋاتاتتى. يۈسۈپ ئۈچۈن ئۆزى كۆزىگە ئىلمايدىغان،
مەنىستەيدىغان بۇ مەخلۇقلارنىڭ ئەسىرى بولۇپ قېلىشتىن
ئارتۇق خورلۇق يوق ئىدى.

14

مالىيە ئىشلىرى باشلىقى يۈسۈپنىڭ ھېساباتىنى
ئۆتكۈزۈۋالغاندىن كېيىن ئۇنىڭ بىرنەچچە كۈن ئۆيىدە دەم
ئېلىشىغا رۇخسەت قىلغانىدى. قارا قىشتا ئات ئۈستىدە يول
ماڭماق ئوڭاي ئىش ئەمەس ئىدى. شۇڭا، ئارىدا بىرەر قېتىم
ئىسسىق ئۆيدە ئارام ئېلىۋېلىش ئىنتايىن مۇھىم ئىدى.
بىراق، يۈسۈپ ئەرەمىتكە كەلگەن ھەپتىسىدىلا ھاكىم
مالىيە ئىشلىرى باشلىقىدىن يۈسۈپنىڭ نېمىشقا بىكار
يۈرگەنلىكىنى سۈرۈشتە قىلدى. قىرىق يىللىق ئەمەلدار بولغان
بۇ مالىيە ئىشلىرى باشلىقى چاپىنىنىڭ تۈگمىلىرىنى ئېتىپ
تۇرۇپ:

— بىر ئاز چارچاپ قاپتۇ، ئەپەندى، ئىككى — ئۈچ كۈنلۈك
رۇخسەت سورىغانىدى، پېقىر بىرنېمە دېيەلمىدىم. ئۇنداق بولسا،
بۈگۈنلا ماڭغۇزۇۋېتەي! — دېدى.
ھاكىم ھىجىيىپ تۇرۇپ:

— ئۇنداق قىلىشنىڭ ھاجىتى يوق، ئۆزۈمچىلا سوراپ
قويغانىدىم، — دېدى.

بىراق، يۈسۈپ شۇ كۈنلا «يېزىغا ماڭسۇن» دېگەن بۇيرۇقنى
ئالدى. مالىيە ئىشلىرى باشلىقى ئۇنى يېنىغا چاقىرىپ:

— بالام، بىر ھەپتە بولدى، ئىشىڭغا ماڭمىدىڭ، ھاكىم سېنى كۆرۈپ قالغان ئوخشايدۇ، «خېلى ۋاقىت بولدى، نېمىشقا ماڭمايدۇ؟» دەپ سوراۋاتىدۇ. سەن ياخشىسى، بۈگۈنلا يولغا چىق. خۇدا بۇيرۇسا، مۇشۇ زەيتۇن مەزگىلى ئۆتۈپ كەتسەلا مەن ساڭا بىر ئايلىق دەم ئېلىش بېرىمەن. بەش — ئون كۈندىن كېيىنلا يەنە كېلىپ بىرنەچچە كۈن دەم ئالسەن ئەمەسمۇ! — دېدى.

يۈسۈپ «خوپ!» دەپلا ئىدارىدىن چىقىپ ھېسابات دەپتىرى ۋە تالون — ئىسچوتلارنى ئېلىپ ئۆيگە قايتىپ كەلدى، بۇلارنى خۇرجۇنغا سالدى — دە، ئېتىنى ئېگەرلىدى. بۇ چاغدا مۇئەززە زۇۋان سۈرمەي ئېرىنىڭ ھەرىكىتىگە قاراپ تۇرۇپلا قالدى. يۈسۈپ ئېتىنى تالاغا باغلاپ قويۇپ قايتا ئۆيگە كىردى، ئۆتۈكلىرىنى كىيىپ، جۇۋىسىنى يېپىنچاقلاپ يەنە تالاغا چىقتى — دە، خوتۇنغا قاراپ:

— ئاناڭ ئۆيدىمۇ؟ — دەپ سورىدى.

— يوق، يۈسۈپ... — مۇئەززە سەل تۇرۇۋېلىپ، — ماڭا بىر يەرگە بارىدىغانلىقىنى ئېيتىمغان، بەلكى قوشنىلارنىڭ ئۆيىدىمىكەن، — دەپ جاۋاب بەردى.

يۈسۈپ يەنە خوتۇنغا قاراپ:

— خەير، مۇئەززە، خۇداغا ئامانەت! — دېدى.

مۇئەززە ئېگىشىپ تۇرۇپ پەس ئاۋازدا ئۇنىڭدىن:

— قاچان كېلىسىز، يۈسۈپ؟ — دەپ سورىدى.

— ھازىرغىچە بىلگىلى بولمايدۇ. بەلكى بىرەر ھەپتىدە كېلەرمەن.

نېمە ئۈچۈندۇر بىرنەرسە ئارقىغا تارتىۋاتقاندا ك يۈسۈپ قوزغىلىپ كېتەلمەيۋاتاتتى. ئۇ لەۋلىرىنى چىشلەپ تۇرۇپ ئالدىغا، تۇرۇپ مۇئەززەگە قارىغىنىچە ئوڭ پۇتىنىڭ ئۈچىنى يەرگە سۈركەت بىر ھازاغىچە تۇرۇۋالدى.

بۇ جىمجىتلىقنى بىرىنچى بولۇپ مۇئەززە بۇزدى:

— دائىم مۇشۇنداق كېتىۋېرەمسىز، يۈسۈپ؟

ئېرى «نېمە دېمەكچىسەن؟» دېگەندەك لاپىسىدە قارىۋىدى،
مۇئەززەز چۆچۈپ كەتتى:

— سىزگە نېمىمۇ دەپ چۈشەندۈرەي، يۈسۈپ، سىز
بولمىسىڭىز زېرىكىدىكەنمەن، بەزىدە ئون — ئونبەش كۈنلەپ
كەلمەيسىز، تەقەززالىق بىلەن يولڭىزغا قارايمەن، بەكمۇ
سېغىنىمەن!

— پەقەت شۇنىڭ ئۈچۈنلىمۇ، مۇئەززەز؟
يۈسۈپ بۇ سۆزنىڭ ئاغزىدىن قانداق چىقىپ كەتكەنلىكىگە
ئۆزىمۇ ھەيران بولدى ۋە ئۇنىڭ بىلەن نېمە دېمەكچى
بولغانلىقىنى ئۆزىمۇ چۈشەنمىدى.

مۇئەززەزنىڭ چىرايى بىردىنلا ئۆزگىرىپ كەتتى. ئۇ
دەسلەپتە بىر ئاز قورقتى، كېيىن ئۇنىڭ بالىلارچە چىرايى
قايقۇلۇق تۈس ئالدى. ئۇ ئاڭلىنار — ئاڭلانماس دەرىجىدە:

— يالغۇز شۇنىڭ ئۈچۈنلا ئەمەس، يۈسۈپ! — دېدى — دە،
ئېسەدەپ يىغلاپ كەتتى.

يۈسۈپ ئۇنىڭ قولىنى تۇتۇپ:

— ئۇنداق بولسا، ئېيتقىنما، مۇئەززەز، بۇ ئۆيدە زادى نېمە
ئىش بولدى، نېمە ۋەقە يۈز بەردى؟ — دەپ سورىدى.

ياش ئايال قار — يامغۇر يىغلاپ تۇرۇپ جاۋاب بەردى. يۈسۈپ-
نىڭ كۆزلىرى قاراڭغۇلىشىپ كەتتى، ئۇنىڭ شۇ تاپتا خوتۇنىنى
قۇچاقلاپ تەسەللى بەرگۈسى، ئۆزىنىڭمۇ بىرمۇنچە ئىشلاردىن
خەۋىرى بارلىقىنى، بىراق ئۇنى ئەيىبلەيدىغانلىقىنى ئېيتىپ
ئارىدىكى سوغۇقچىلىقنى كۆتۈرۈۋەتكۈسى كەلدى. لېكىن،
قانداقتۇر بىر قول ئۇنى تارتىپ تۇراتتى. ئۇ نۇرسىز كۆزلىرى
بىلەن ئۇنىڭغا قاراپ، پەس ئاۋازدا ئاددىيلا قىلىپ:

— بولدى، مۇئەززەز، مەن تېزىرەك ماڭاي، — دېدى.

يۈسۈپ يولغا چىقىش تەييارلىقىنى قىلىۋېتىپ يەنە خوتۇنىغا
قارىدى ۋە خۇددى بىر سىر بىلىدىغاندەك قوشۇمچە قىلدى:

— بەلكى ھەممە ئىش مۇشۇنىڭ بىلەن ئوڭشىلىپ كېتەر.

بۇ سۆزنى ئاڭلاپ مۇئەززەزنىڭ تېنى جۇغۇلداپ كەتتى. ئۇ ياش قىزارىۋەتكەن كۆزلىرىنى يوغان ئېچىپ:
— يۈسۈپ ... ئاھ، يۈسۈپ، راستلا ھەممە ئىش تۈزۈلۈپ كېتەرمۇ؟ — دېدى.

— بىلىمدىم ... بەلكى تۈزۈلۈپ كېتەر ... سەن ھەر ھالدا ئۆزۈڭنى ئالدۇرۇپ قويما، مېنى كۈت ...
مۇئەززەز ئۇنىڭ قولىنى تۇتۇپ تۇرۇپ:
— بۇ يەردىن كېتەيلى، يۈسۈپ! — دېدى.
— كەتسەك كېتەيلى!

— سىز بۇ نۆۋەت كەلگەندىلا كېتەيلى، بولامدۇ؟
— ئۇنداقمۇ ئالدىراپ كەتكەن بارمۇ؟ ئاۋۋال مەن قايتىپ كېلەي، ئاندىن مەسلىھەتلىشەرمىز.
مۇئەززەز يەنە بۇرۇنقى ھالىتىگە قايتتى، ئۇ كۆزلىرىنى ئېرىگە تىكىپ:

— قاچان كېلىدىغانلىقىڭىزنى بىلمەيمەن، شۇنداقتىمۇ تېز قايتىپ كېلىشىڭىزنى تۆت كۆز بىلەن كۈتمەن، — دېدى.
يۈسۈپ قولىنى خوتۇنىنىڭ مۇرىسىگە سېلىپ:
— قايغۇرما جېنىم، ئۆزۈڭنى تۇتۇۋال ... بالىلىق قىلما، — دېدى — دە، ئېتىغا مىنىپ يولغا راۋان بولدى.

يۈسۈپ بۇ كۈنلەرنى ئۆمرىنىڭ ئاخىرىغىچە ئۇنتۇيالمايتتى. ئۇ ئىشلارنى ھەربىر كۆز ئالدىغا كەلتۈرگەندە تۈگمەس — پۈتمەس ئۆچمەنلىك ۋە غەزەپ ئوتىدا ئۆرتىلەتتى، قايغۇ — ھەسرەتتە يۈرىكى مۇجۇلاتتى. ئۇ ئۆيىدىن چىققاندا ھاۋا ئوچۇق، بىراق سوغۇق ئىدى. ناھىيەنىڭ سىرتىدا گۈركىرەپ چىقىۋاتقان بوران يەر — جاھاننى توپىغا كۆمۈپ، ئاق تېرەكلەرنى بىر تەرەپكە قىيسايتىۋەتكەنىدى. ئاق بوز ئاتنىڭ قۇلاقلىرى ھېلى ئالدىغا، ھېلى كەينىگە تاشلىناتتى، ئۇزۇن قۇيرۇقى خۇددى شامالدا لەپىلىدىگەن بايراق تەك سول تەرەپكە ئۇچاتتى. يۈسۈپ ھاسىراپ ئارانلا نەپەس ئالاتتى. كۆزلىرى يەردىكى شېغىل تاشلاردىن

غۇزۇلمەيتتى. نۇرغۇن ئىشلار ئۇنى بىئارام قىلاتتى. بۇ
 بىئاراملىق ئۇنىڭ چىرايىدا ھېلى قىزىللىق، ھېلى سېرىقلىق
 پەيدا قىلاتتى. كۆزلىرىدىمۇ شۇنىڭغا ماس ئالامەتلەر بايقىلىپ
 تۇراتتى. يۈسۈپنىڭ كۆڭلىنى ئىنتايىن پاراكەندە قىلىۋاتقىنى
 «مەن زادى نېمىشقا ئۇنى تاشلاپ كەلدىم؟» دېگەن بىرلا سوئال
 ئىدى. بۇ پۇشايمان ئۇنىڭ ئىچىنى قۇرتتەك يەيتتى. بۇ ياش
 يىگىت ئاتنىڭ تىزگىنىنى چىڭ تۇتۇپ، ئارقىسىغا قايتماستىن
 ئۈچۈن ئۆز نەپىسى بىلەن قاتتىق كۈرەش قىلىۋاتاتتى، يۈرىكى
 ئوت بولۇپ يېنىپ، كۆزلىرىدىن تارام - تارام ياش
 تۆكۈلۈۋاتاتتى. ئۇ جۇۋىسىنىڭ ئالدىنى ئېچىپ كۆكسىنى
 شامالدىتىپ بىر ئاز سالقىنلىغاندەك بولدى. ئاستا - ئاستا
 ئۇنىڭغا پۈتۈن ۋۇجۇدى سېزىمىنى يوقىتىپ قويۇۋاتقاندا
 بىلىنىپ ئۇنى چىرمىۋالغان چىگىچ خىياللار پۈتۈنلەي
 غۇۋالىشىشقا باشلىدى. قۇلاقلىرى غوڭغۇلداپ كۆزلىرىدىن ئوت
 چاقناپ كەتتى. شۇنداق قىلىپ، ئۇ زەيتۇنلۇق يېزىسىغا يېتىپ
 كەلدى. بۇ يېزا ئەدرەمىت بىلەن ئاقچاي ئارىسىغا جايلاشقان
 بولۇپ، ئاھالىسىنىڭ كۆپچىلىكى 1893 - يىلىدىكى مۇھاجىرلار ①
 ئىدى. يۈسۈپ تونۇش ئۆيلەرنىڭ بىرسىگە كەلدى، ئاتتىن چۈشۈپ
 يەرگە دەسسەگەندىلا پۈتۈن بەدىنىنىڭ يىڭنە سانجىغاندەك
 ئاغرىۋاتقانلىقىنى سەزدى، كېرىلگۈسى كەلسىمۇ
 ماغدۇرسىزلىقى، ئۇنىڭ ئۈستىگە جۇۋىسىنىڭ ئېغىرلىقىدىن
 قوللىرىنى كۆتۈرەلمىدى، ئۆيگە كىرىپلا يېتىۋالدى، شۇنىڭدىن
 كېيىن كۆزىنى ئاچماي تۆت كۈن ياتتى. دەسلەپ قىزىتمىسى
 ئۆرلەپ ھېچ نەرسە يېمەي بېھوش ياتتى. ئۆي ئىگىسىنىڭ ئىككى
 خوتۇنى بولۇپ، بىرى كۆكنار قاينىتىپ ئىچۈرسە، يەنە بىرى
 كېسەك قىزدۇرۇپ ئۇنىڭ قورسىقىغا قوياتتى. يۈسۈپ تەرلەپ
 تىترەپلا تۇراتتى. كۆز ئالدىغا گويا چۈشىدىكىدەك ئاجايىپ -

① 1893 - يىلىدىكى مۇھاجىرلار - 1893 - يىلىدىكى رۇسىيە - تۈركىيە ئۇ-
 رۇشىدا تۈركىيەدە قېلىپ قالغان ئەرمەنلەرگە بېرىلگەن نام.

غارايىپ نەرسىلەر ۋە ھەر خىل مەنزىرىلەر كېلىۋېلىپ بىئارام قىلاتتى، ھېلى چىرايى ئازابلىنىۋاتقاندا پۈرۈلەتتى، ھېلى ئوت چاقناپ كەتكەن كۆزلىرىدە خۇددى كۆڭلىدە ئويلانغانلىرى ئەكس ئېتىۋاتقاندا ئاجايىپ كۆرۈنۈشلەر پەيدا بولاتتى. ھېلى ئۇ كۆكرىپ كېتىۋاتقاندا كۆرۈنەتتى. ئۇ ئۆز كۆڭلىدە بەزى تونۇش ئادەملەر ۋە تونۇش يەرلەرنى ناھايىتى ئېنىق كۆز ئالدىغا كەلتۈرەتتى ۋە سىنچىلاپ قاراۋېرىپ كۆزلىرى تېلىپ كېتەتتى. ئەمەلىيەتتە ئۇ كۆزلىرىنى ئاچالمايتتى، تۇرۇپ - تۇرۇپ قاتتىق سىلكىنىپ مۇشتۇملىرىنى تۈگەتتى، كېچىچە قىيىنلىپ ئىنجىقلاپ چىقاتتى ۋە يوتقاننىڭ ئىچىدە غەزەپ بىلەن تىزلىرىنى مۇشتلايتتى. ئالدىدىكى ئوچاقنىڭ ئۈستىدە تۇرغان قارا چىراغ بىلەن ئوچاقتا چارسىلداپ كۆيۈۋاتقان كۆتەكنىڭ ئۇچقۇنلىرى سۈپىنىڭ يېرىمىغا سېلىنغان بورىنى قىزغۇچ كۆرسىتەتتى ۋە بېغىرەڭ يوتقاننىڭ ئۈستىدە كۆلگىگىلەرنى پەيدا قىلاتتى. يۈسۈپ ھېچقاچان قىلىپ باقمىغان بىر پۇشايمان بىلەن ھەلەك ئىدى، ئۇ «نېمىشقا كەلدىم؟»، «زادى نېمىشقا يولغا چىقتىم؟»، «نېمىشقا ئۇنى يالغۇز تاشلاپ قويدۇم؟» دېگەن سوئاللار ئىچىدە ھەسرەت چەكمەكتە ئىدى، دەرھال ئۆيىگە قايتىشىنىمۇ ئويلايتتى، ئۆزىنى بۇ يەرگە بەند قىلىپ قويغان كېسەلگە لەنەت ئوقۇيتتى، گەندىشلىرى بارغانسېرى كۈچىيىپ خۇددى مۇئەزەزە بىر خەۋپ ئىچىدە قالغاندا، ئۆزى ئۇنى قۇتۇلدۇرۇۋېلىشقا بارمايۋاتقاندا ئىچى تىتىلداپ لەۋلىرىنى چىشلەيتتى. ئۇ بىرنەچچە قېتىم ياتقان ئورنىدىن تۇرۇپ كەتمەكچىمۇ بولدى - يۇ، ماغدۇرسىزلىقتىن تۇرالماي قالدى. پۈتۈن بەدىنىنى كۆزگە كۆرۈنمەس ئېغىر زەنجىرلەر باغلاپ تۇرغاندا ئىدى. ئۇ دۈم يېتىپ قالغان مۇشۇ ھالدا ئارزۇلىرىنى ئەمەلگە ئاشۇرالمايدىغانلىقىغا كۆزى يېتىپ، نەپرەت بىلەن چىشىنى چىشلەشكە مەجبۇر بولدى. ئۇ ئۇخلاپ قېلىشتىن ۋە ئۇيقۇدىن ئاۋۋالقى مۇگدەكتىن قورقۇۋاتاتتى. ئۇ بۇلارنىڭ

بىرەرسىگە ئەسىر بولۇپ قالماسلىق ئۈچۈن خىيال
 يورغىلىرىنىڭ ئۆز پائالىيىتىنى كۈچەيتىشكە مۇراجىئەت
 قىلدى. شۇنىڭ بىلەن بەزى ئېھتىماللارنىڭ كارتىنىلىرى ئۇنىڭ
 كۆز ئالدىدا نامايان بولدى - دە، ئاخىر ئۇ قەتئىي قارارغا كەلدى:
 بىر ئاز تۈزلەسلا ئەدرەمىتكە قايتىدىغان ۋە مۇئەزرىنى ئېلىپ
 باشقا ياقىلارغا كېتىدىغان بولدى. ئۇ شاھىندەنى
 خەۋەرلەندۈرمەيمۇ ئەمىرىدىكى خوتۇننى ئېلىپ كېتىشكە ھەقلىق
 ئىدى. ئۇ ئىلگىرى سالاھىددىن بەينىڭ يۈز - خاتىرىسى ئۈچۈنلا
 ئەدرەمىتكە قايتىپ كەلگەن، لېكىن ئەدرەمىتكە قايتىپ
 كەلگىنىگە ھازىرغىچە پۇشايماندا. بۇ خۇدا ئۇرغان يەرگە
 كەلمىگەن بولسا، تەقدىرگە تەن بېرىپ شۇ يەردە يېڭى ھاياتىنى
 داۋاملاشتۇرۇپ كەتكەن بولسا، بۇنداق كېلىشمەسلىكلەرگىمۇ
 ئۇچرىمىغان بولاتتىغۇ. ئۇ چاغدا نە كاتىپلىق، نە باجگىرلىك
 دېگەنلەرنىمۇ قىلىشقا مەجبۇر بولمىغان ۋە ھاكىملارنىڭ ئالدىدا
 قورقۇپ تىترەپ يۈرمىگەن، خوتۇننى يالغۇز تاشلىۋېتىپ «مۇشۇ
 تۇرقىدا خوتۇنۇم كىملىرى بىلەن نېمىلەرنى قىلىشىۋاتقاندۇ؟» دەپ
 تەر بېسىپ ئولتۇرمىغان بولار ئىدى. ئۇ خاتالىقىنى بىر
 مىنۇتمۇ كېچىكتۈرمىي ۋاقتىدا تۈزەتمەكچى، شۇ ھامان بېرىپ
 مۇئەزرىنى ئۆيدىن ئېلىپ چىقىپ، ھېچكىمگە ئېيتماي،
 ھېچكىم بارمايدىغان يەرگە ئېلىپ كەتمەكچى بولدى. ئۇ ئۇنى
 دەسلەپ گەپچىچىپ كەتكەندە نەگە بارىدىغانلىقىنى، نېمە
 قىلىدىغانلىقىنى، قانداق تۇرمۇش كەچۈرىدىغانلىقىنىمۇ
 ئويلاپ باقمىغانىدى؟ بۇرۇن ئويلىمىغان، ئەمدىمۇ ئويلاپ
 ئولتۇرۇشنىڭ ھاجىتى يوق - دە. بىراق، بۇ لەنتى كېسەللىك
 يۈسۈپنى كۈتۈپ تۇرۇشقا يەنە كېلىپ ئەڭ ئېغىر ئەھۋال ئاستىدا
 كۈتۈشكە مەجبۇر قىلدى. ئۇ ئۆز - ئۆزىگە: «ھەي، ئوڭمىغۇر
 يۈسۈپ، تازا يامان بىر چاغدا بېشىڭ ياستۇقتا بولۇپ قالدى -
 ھە!» دەيتتى ۋە ئۇياق - بۇيىقىغا ئۆرۈلۈپ زادىلا ياتالمايتتى. ئۇ
 ياتىقىغا تۆت كۈن بولغاندا كېكىردىكى بىر ئاز ساقىيىپ تاماق

يۇتقۇدەك بولدى. بىراق، ماغدۇرىغا كېلەلمىگەنىدى، بېشى تېخىچە ئاغرىپ تۇراتتى. ئۇ بىرنەچچە قېتىم ئورنىدىن تۇرۇپ ئۆيىنىڭ ئىچىدە ئۇياقتىن - بۇياققا مېڭىپ باقتى، لېكىن بېشى قېيىپ يەنە يېتىشقا مەجبۇر بولدى. ئۇ كۈنى بىر ئاز تارھانا شورپىسى بىلەن بىر چىنە قېتىق ئىچتى. ئۆزى خېلى ساقىيىپ بولغانلىقىنى ھېس قىلىشمۇ ئورنىدىن تۇرالمايدى. ئۆي ئىگىسى ئۇنىڭ شۇ كۈنى مېڭىشىغا رۇخسەت قىلىمىدى. شۇڭا، ئۇ ئەتىسى مېڭىشقا رازى بولدى. بىراق، قاراڭغۇ چۈشۈپ بېشى ياستۇققا تېگىشى بىلەنلا قورقۇنچلۇق خىياللار يەنە ئۇنى ئاۋارە قىلغىلى تۇردى. ئۇ ئورنىدىن دەس تۇردى - دە، شىمى بىلەن ئايىغىنى كىيىپ، چاپىنىنى يېپىنچاقلاپ تالاغا چىقتى. بۇ ھالنى كۆرگەن ئۆي ئىگىسى يۈسۈپنى توسۇپ قالالمايدىغانلىقىغا كۆزى يېتىپ ئۇنىڭغا:

— سەن ئۆيگە كىرىپ بىر ئاز ئىسسىنىۋال، ئېتىڭنى مەن ئېگەرلەپ بېرەي، — دېدى.

ھايال ئۆتمەي يۈسۈپ جۇۋىسىغا چىڭ يۆگىنىپ چىقتى - دە، ئېتىنى چاپتۇرغىنىچە گەدرەمىتكە قاراپ يول ئالدى. ھاۋا بىرنەچچە كۈن ئىلگىرىكىگە قارىغاندا خېلى بەكلا سوۋۇپ قالغانىدى، ھەتتا قار ئۇچقۇنداپ تۇراتتى. يولنىڭ ئىككى چېتىدىكى زەيتۇن دەرەخلىرى جىمجىت تۇرۇشاتتى. شېغىل يولدا ئاتىنىڭ تۇپىقى ئاستىدىن ئوت چاپقۇنلىرى چاپراپ چىقاتتى. يۈسۈپنىڭ نەپىسى تېزلەشمەكتە ئىدى. ئۇ پۈتۈن بەدىنى سوغۇق تەرگە چۆمۈلۈپ گېلىنىڭ ئاغرىۋاتقانلىقىنى سەزدى. ئۇ يەنە ئاغرىپ قېلىشتىن ئىنتايىن قورقاتتى. پەقەت ئۆز ئۆيىگە يېتىپ بېرىپ سۇنايلىنىپ ياتقاندىلا، ئاندىن ئۇنىڭ ھاردۇقى چىقاتتى. شۇڭا، ئۇ ئۆلەر ھالەتتە بولسىمۇ، دېگىنىنى ئەمەلگە ئاشۇرۇش قارارىغا كەلدى. ئۇنىڭچە بولغاندا، مۇئەززەرنى ئېلىپ يولغا چىققاندىن كېيىن قانداق ئاغرىسىمۇ مەيلى ئىدى، تاغ بېشىدا ياكى يىراق يېزىلارنىڭ بىرىدە بولسىمۇ باشلىرىنى

تىققۇدەك بىر ماكان تاپالايتتى، ئەلۋەتتە.

بىر دەمنىڭ ئىچىدە ئەدرەمىتكە كېلىپ قالغىنىغا ئۇ ئۆزىمۇ ھەيران بولدى. ئوڭغۇل - دوڭغۇل تار كوچىدا ئات جانىۋار يەنىلا تاراسلاپ چېپىپ كېتىۋاتاتتى. قەھۋەخانىدا ئولتۇرغانلار مۇشۇ تاپتا ئات چاپتۇرۇپ كېتىۋاتقان كىشىنىڭ كىملىكىنى بىلگۈسى كېلىپ قەھۋەخانىنىڭ ھور قاپلىغان دېرىزىلىرىدىن قارىشاتتى. قاراڭغۇ كوچىدا كېتىۋاتقان بىرقانچە ئايال قورقۇشۇپ «ۋايىجان!» دەپ ۋارقىراشقىنىچە بالىلىرىنى قوللىرىدىن تارتىپ ئۆزلىرىنى چەتكە ئېلىشتى. يۈسۈپ ھېيتگاھ مەيدانىدىن ئۆتكەندىن كېيىن ئېتىنى ئاستىلاتتى، ئۆيگە يېقىنلاشقاندا تۆۋەنكى قەۋەتتىكى دېرىزىسى كوچىغا قارايدىغان ھۇجرىنىڭ چىرىغى يېنىقلىق تۇرغانلىقىنى كۆردى، دەرھال ئاتىدىن چۈشۈپ، ئاتنى يېتىلەپ ئارقا تەرەپكە ئۆتتى ۋە يېنىدىكى ئاچقۇچ بىلەن باغنىڭ ئىشىكىنى ئېچىپ ھويلىغا كىردى. ئۇنىڭ ئالدىغا ھېچكىم چىقمىدى. ئۇ باغدىن دالانغا كىرىدىغان ئىشىكنىڭ ئېتىك تۇرغانلىقىغىمۇ ھەيران بولمىدى. ئۇنىڭ كەلگەنلىكىنى ئېھتىمال ئۆيدىكىلەر تۇيىمىدى. يۈسۈپ ئېتىنىڭ ئۇلىڭىنى بوشىتىۋېتىش ئۈچۈن قولىنى ئاتنىڭ قارىغىغا ئاپىرىۋېتىپ بىردىن تۇختاپ ئويللىنىپ قالدى: «نېمىشقا بوشىتىمەن؟ مۇئەززەزنى ئېلىپلا ماڭسام بولىدىغۇ؟» ئۇ شۇنداق قىلىش - قىلماسلىقنى بىردەم ئويللىنىپ قالدى. شاھىندەنمۇ ئويلىدى. ئۇ مۇئەززەزنىڭ بۇ تەكلىپكە قانداق قارايدىغانلىقى، نېمە دەپ جاۋاب بېرىدىغانلىقى ھەققىدە ئەندىشە قىلاتتى. ئۇنى ھەرگىز ياتقان يېرىدىن يېلىڭ - يالىڭاچ كۆتۈرۈپ ماڭغىلى بولمايتتى، ئەلۋەتتە. ياش ئايال كىيىملىرىنى كىيىپ بولغۇچە شاھىندەننىڭ مەھەللىدىكىلەرنى چاقىرىپ قىيامەت - قايىم قىلىشى تۇرغان گەپ. «نېمە بولسا، بولسۇن!» دېدى ئۇ. ئۇنىڭ تۇرمۇشىنىڭ ۋەيران بولۇپ كېتىۋاتقانلىقىغا بىر ئىشلارنى مانا مۇشۇنداق ئارتۇقچە زىغىرلاپ كەتكەنلىكى ۋە باشقىلار نېمە دېسە

بويۇن ئېگىپ تۇرغانلىقى زامىن بولغانغۇ؟! ئاخىر ئۇ ئۆزى بىلگىنىچە ئىش قىلىش قارارىغا كېلىپ ئۆتۈكىنى ۋە جۇۋىسىنى يەشمەيلا ئۆيگە قاراپ ماڭدى. دېرىزىسى باغقا قارايدىغان ئاشخانا ئۆيىنىڭ چىرىغى ئۆچۈك ئىدى. يۈسۈپ بىرنەچچە مىنۇت تۇرۇۋېلىپ دالانىڭ ئىشىكىنى ئاچتى.

15

ئەمدى دەيدىغانلىرىمىز ئىككى مىنۇتتىنمۇ قىسقا ۋاقىتتا يۈز بەرگەن ئىشلار.

يۈسۈپ باغدىن دالانغا كىرىدىغان ئىشىكىنى ئاچار - ئاچالمىيلا يۈزىگە ئىللىق بىر ھاۋا ئۇرۇلۇش بىلەن تەڭ لەرزىلانغان ئىكەنلىكىنى ئاڭلىغانىدى. يۈسۈپ بۇنىڭ نېمە ئىش ئىكەنلىكىنى ئاڭقىرالماي كىچىك تەرەپتىكى ئۆيگە قاراپ يۈگۈردى. قىيا ئوچۇق ئىشىك يۈزىدىن دالانغا تۈچ رەڭ سارغۇچ يورۇق چۈشۈپ تۇراتتى. ئۇ بىر دەقىقە تۇرۇۋېلىپ ئىشىكىنى ئىتتەردى. كۆز ئالدىدىكى مەنزىرە ئۇنى ھېچقانداق ھەيران قالدۇرمىدى. مۇشۇنداق ئىشنىڭ بولۇشى تۆت كۈندىن بېرى ئۇنىڭ كۆڭلىگە ئايان ئىدى. كېيىنكى كۈنلەردە پەيدا بولۇپ قالغان ھېلىقى ئۈستەل ئۆيىنىڭ ئوتتۇرىسىغا قويۇلغان، ئۇنىڭ ئەتراپىدا ھىلمى بەي، ھاكىم، ئىززەت بەي ۋە شاھىندە ئولتۇراتتى. ئۈستەلنىڭ سەل نېرىسىدىكى بوشلۇققا قويۇلغان ئورۇندۇقتا چىرايى يۈسۈپكە تونۇش، بىراق كىم ئىكەنلىكى ئېسىدە يوق چار باش بىر ئادەم ئۇد چىلىۋاتاتتى. ئۆيىنىڭ كىچىك تەرەپتىكى تېمىغا بويلاپ قويۇلغان كارىۋاتنىڭ بىر بۇرجىكىدە شاكىر بىلەن ھاجى ئەتەم قۇلاقلىرىنى ئېغىزلىرىغا يېقىشىپ كۈسۈلدىشىۋاتاتتى، يەنە بىر بۇرجىكىدە بولسا، خۇدىنى بىلمىگۈدەك دەرىجىدە مەست ئولتۇرغان مۇئەز زەزە ياستۇقنى قۇچاقلىۋېلىپ، ئۆزىنى سۆيۈشكە تەمىشلىۋاتقان ژاندارما

كوماندىرى قەدرى بەيگە قارشىلىق كۆرسىتىپ تېپچەكلەۋاتاتتى. قەدرى بەينىڭ پاپىخى بېشىنىڭ كەينىگە كېتىپ، چاپلىرى تەردىن يۈز - كۆزىگە چاپلىشىپ كەتكەنىدى. ئۇچىسىدىكى ژاندارما كىيىمنىڭ ياقىسى ئېچىلىپ كېتىپ، مەيدىسىدىكى تۈكلەر كۆرۈنۈپ تۇراتتى. يۈسۈپ ئىشكىنى ئېچىپ كۆرۈنگەندە ئۆيدىكىلەرنىڭ ھەممىسى داڭ قېتىپ قېلىشتى. ھاكىم ئوڭ - سولغا ۋە ئالدىغا قاراپ قويۇپ بۇ يەردىن چىقىپ كېتىشكە تەرەددۈتلەندى. ھاجى ئەتەم بىلەن شاكىر بىر - بىرلىرىگە كۆز قىسىشىۋالدى. شاھىندە بولسا، لاغىلداپ تىترەپ ئورۇندۇققا يۆلەنگىنىچە يۈسۈپكە چەكچىيىپ قاراپلا قالدى. ئۇد چېلىۋاتقان كىشى سازىنى يېنىغا قويۇپ ئىشكىتىن چىقىپ كېتىشكە تەمىشلىۋاتاتتى. مۇئەززەنى قويۇپ بەرگەن ژاندارما باشلىقى بىر قولى بىلەن چاپىنىنىڭ ياقىسىنى تۈگمىلەۋاتاتتى. مۇئەززە ئورنىدا قىمىر قىلماي ئولتۇراتتى، ئالدىدا نېمە ئىش بولۇۋاتقانلىقىنى چۈشىنەلمەي ئەتراپقا قارايتتى. قەدرى بەينىڭ ھۇجۇم قىلىشتىن ۋاز كېچىشى ۋە ئۆيدە بىردىن جىمجىتلىقنىڭ ھۆكۈم سۈرۈشى ئۇنىڭغا ئاجايىپ تۈيۈلغانىدى. ئۇنىڭ كۆزى ئىشكىتە تۇرغان يۈسۈپكە چۈشۈشى بىلەن تەڭ پۈتۈن ۋۇجۇدىغا تىترەك ئۆلىشىپ كەتتى، يۈزىنى سىيىپاپ، ئالدىنى تورىۋالغان تاماكا ئىسلىرىنى قولى بىلەن يەلپۈشكە باشلىدى. مۇئەززە بىلەن يۈسۈپنى ئايرىپ تۇرغان تۇمانلار ئاستا - ئاستا تارقاپ، مۇئەززەنىڭ ئالدىدا تۇرغان يۈسۈپ بۇرۇنقىدىنمۇ زور ۋە ئېنىق كۆرۈنۈشكە باشلىدى.

مۇئەززەنىڭ كاللىسىمۇ سەگىشكە باشلىدى. ئەتراپىدىكى پۈتۈن نەرسىلەر ئوپىئوچۇق كۆرۈنۈپ تۇرسىمۇ، چىرايىدا قىلچىمۇ قورقۇش ئالامىتى كۆرۈنمىدى. ئۇ ئۇزۇن ۋە مۈشكۈل يوللارنى بېسىپ ئۆتۈپ ئەمدى ئارام ئېلىش پۇرسىتىنى تاپقان ئادەمدەك ئۆزىنى شۇنچە خاتىرجەم، يېنىك ھېس قىلاتتى. ئۇنىڭ چىرايىدا تاتلىق ۋە جىددىي تەبەسسۇم پەيدا بولدى. يۈسۈپ ئۆيگە

بىر قۇر كۆز يۈگۈرتۈپ چىققاندىن كېيىن بوسۇغىدىن ئاتلاپ
 ئۆيىنىڭ ئىچىگە كىردى. ھاكىم قورقۇپ كېتىپ ئولتۇرغان
 ئورۇندۇقىنى ئارقىسىغا ئىتتىرىپ كەينىگە داجىدى. يۈسۈپ
 قولىدىكى ئات قامچىسى بىلەن ئىززەت بەينى راسا كېلىشتۈرۈپ
 سالدى. ئارقا - ئارقىدىن تارسىلداپ تېگىۋاتقان قامچا ئۈستەلنىڭ
 ئەتراپىدىكى مەخلۇقلارنى ساراسىمىگە سېلىپ ئاللا - توۋىسىنى
 چىقىرىۋەتتى. يۈسۈپ قامچىسىنى تېخىمۇ ئېگىز كۆتۈرۈپ زەردە
 بىلەن راسا ساۋاۋاتقاندا قامچىنىڭ ئۇچى بۇلۇڭدىكى ئۈستەلگە
 قويۇقلۇق چىراغقا تېگىپ كېتىپ شېشىسى يەرگە چۈشۈپ
 چېقىلىپ كەتتى ۋە قامچىنىڭ شامىلىدا چىراغنىڭ ئىسلىشىپ
 كۆيۈۋاتقان پىلىكى ئۆچۈپ قېلىپ، ئۆيىنىڭ ئىچىنى قاراڭغۇلۇق
 قاپلىدى. يۈسۈپ چىراغ ئۆچمەستە ئۈدۈلىدىكى كارىۋاتتا
 ئولتۇرغان شاكىرنىڭ يېنىدىن تاپانچىسىنى چىقىرىۋاتقانلىقىنى
 كۆرۈپ قالغانىدى. شۇڭا، ئۇمۇ دەرھال قامچىنى تاشلاپ
 جۇۋىسىنىڭ يانچۇقىدىن تاپانچىسىنى قولىغا ئالغانىدى، ئۇ تېخى
 ئۆزىنى ئوڭشىۋالماي تۈرۈپلا ئۈدۈلىدىكى چىققان بىر پاي ئوق
 ئۇنىڭ ئوڭ قولىنىڭ ئاستىدىن ۋىزىلداپ ئۆتۈپ تامغا تەگدى.
 يۈسۈپمۇ ئوق چىقىرىشقا باشلىدى. ئالدى بىلەن ئۈدۈلىگە
 قارىتىپ ئىككى پاي ئوق چىقارغانىدى، كارىۋاتتىن بىرەيلەن
 يەرگە دومىلاپ چۈشتى. بۇنىڭ بىلەن ئىش تۈگىمىدى. بۇ
 قاراڭغۇ ئۆيىنىڭ ھەربىر بۇلۇڭىدا ئۆز گۈلۈملىرىنى كۈتۈپ
 تۇرغانلار بار ئىدى. يۈسۈپ بۇ يەردىن ئامان - ئېسەن چېقىپ
 كېتىش ئۈچۈن ھەممىسىنى كۆزدىن يوقاتماي بولمايدىغانلىقىنى
 بىلەتتى. بىراق، ئۇنىڭ كالىسى ھەرقانداق بىرەر ئىشنى
 ئويلىنىپ قىلىش دەرىجىسىدە ئەمەس ئىدى. ئۇ ئۇزۇن يىللاردىن
 بېرى ئۆزىنىڭ ئىززەت - نەپسىگە قىلىنغان ھۇجۇملارنىڭ
 يۈرىكىدە قالغان ئازابلىرى ئاشكارىلىنىۋاتقانلىقىنى، تەقدىرنىڭ
 بۇ ھۆكىمنى توختىتىۋېلىش مۇمكىن ئەمەسلىكىنى ھېس
 قىلدى، شۇ ئاندىلا پۈتۈن ھايات، پۈتۈن مۇھىت ۋە پۈتۈن دۇنيا

بىلەن قىلىشىدىغان ھېساباتنى تۈگەتمەكچى بولدى. بۇ ھېسابات ھازىرغىچە ھەممىلا ئىشقا باش ئېگىپ تۇرغاننىڭ بەدىلى ئىدى. يۈسۈپ سەللا قىمىرلىغان شەپە كەلگەن يەرگە ئېتىۋەردى، تاپانچىسىدا ئوقنىڭ تۈگەپ قالغانلىقىنى بىلگەندىلا بىر ئاز توختاپ قالدى. قاراڭغۇ ئۆيى تىمتاسچىلىققا چۆككەنىدى. بەلكىم ئۇلارنىڭ ھەممىسى ئۆلدى ۋە بەلكىم قورققىنىدىن بۇلۇڭ - پۇچقاقلارغا تىقىلىۋالدى. ھەر ھالدا ئەھۋال مۇشۇ ئىككى ئېھتىمالدىن يىراق ئەمەس ئىدى. يۈسۈپ شىمىنىڭ يانچۇقىدىن ئوق ئېلىپ تاپانچىسىغا سالدى - دە، ئوينىڭ قارىمۇقارشى ئىككى بۇلۇڭىغا يەنە ئىككى پاي ئوق ئاتتى، ئاندىن تاپانچىسىنى يانچۇقىغا سالدى - دە، بېشىنى سول تەرەپكە ئېگىپ تۆۋەن ئاۋازدا:

— مۇئەززەز، — دەپ چاقىردى. يۈسۈپ ئۈچۈن بىر ئەسىردەك ئۇزۇن تۇيۇلۇپ كەتكەن بىر دەقىقە ئىچىدە يېنىدىلا بىر يەردىن ئىنجىقلاپ:

— يۈسۈپ، — دېگەن ئاۋاز ئاڭلاندى. يۈسۈپ ئاۋاز چىققان تەرەپكە ئېگىشىۋىدى، قولى بىر توپ گەزمالغا تەگكەندەك بولدى، ئۇ يەنە قايتا:

— مۇئەززەز، — دەپ چاقىردى.

يەنە شۇ ئاۋاز:

— يۈسۈپ ...

— تېز بول كېتەيلى!

يۈسۈپ خوتۇنىنى قۇچاقلاپ كۆتۈرگىنىچە تالغا چىقتى. باغنىڭ ئىشىكىدىن دالانغا گىرىمىسەن يورۇقلۇق چۈشۈپ تۇراتتى. ئۇلار باغقا كىرگەندە، ئاق بوز ئات ئىگىسىنى كۆرۈپ تەلپۈندى. يۈسۈپ ئوڭ قولى بىلەن مۇئەززەزنى بېلىدىن تۇتۇپ تېخى تەرى قۇرۇمىغان ئاتنىڭ ئۈستىگە مىنىدۇردى. ئۆزى كەينىگە مىنىگىشىپ، خوتۇنىنى مۇزلاپ كەتمىسۇن دەپ مەھكەم قۇچاقلىۋالدى، باغنىڭ ئوچۇق تۇرغان ئىشىكىدىن بېشىنى پەس

قىلىپ كوچىغا چىقتى - دە، ئات جانىۋارنى ئىككى مىنۇتنىڭ ئالدىدىكىدەك بولۇشىغا قويۇپ بەردى.

بۇ قېتىم يۈسۈپ ئاتنىڭ بېشىنى بالكەسىر تەرەپكە بۇرىغانىدى. سوغۇقتۇلۇمىدىن ئۆتكەندىن كېيىن ئات زەيتۇنلۇقلارنىڭ ئارىسىدىكى يولدا تېخىمۇ تېز يۈرۈشكە باشلىدى. بايقى شىۋىرغان تېخىچە بېسىلمىغانىدى. ئۇلار ئۆزلىرىنىڭ ھاۋارغا شۇنداق تېز كېلىپ قالغانلىقىنى سەزمەي قالدى، شەھەرگە كىرمەي بازارنىڭ چېتىنى ئايلىنىپ دەريانىڭ ئۇ تەرىپىگە ئۆتتى. يۈسۈپ ھېچ نەرسە ئويلىمايتتى. ئۇنىڭ خىيالىدا پەقەت قېچىپ كېتىش، ھاياتىنىڭ ئەڭ دەھشەتلىك كۈنلىرىنى ئۆتكۈزگەن بۇ يەرلەردىن مۇمكىنقەدەر تېزىرەك يىراقلىشىپ، بارسا - كەلمەس بىر يەرگە كېتىشتىن باشقا نەرسە يوق ئىدى. نەگە بارسا بارسۇن، تاغ چوققىلىرىغا بولامدۇ، ئىنس - جىن يوق ئورمانلارغا بولامدۇ ياكى ئادەمىزات كۆپ جايلاشقان شەھەرگە بولامدۇ، ئەيتاۋۇر ئۆزلىرىنى باشقىلار تاپالمايدىغان يىراق يەرگە ئېلىپ كېتىش ئۇلارنىڭ بىردىنبىر مەقسىتى ئىدى. ئۇلار پالامۇتلۇققا^① يېقىنلاشقاندا، شىۋىرغان سەل پەسەيگەندەك قىلدى. بىراق، ئاخشامدىن بېرى يېغىۋاتقان قار تېخىمۇ ئەدەۋاتاتتى. يۈسۈپنىڭ جۇۋىسىنىڭ قارا يۇڭلىرى قاردا ئاپپاق ئاقىرىپ كەتكەنىدى. ئۇ مۇئەززەرنى باغرىغا چىڭ بېسىپ جۇۋىسىغا تېخىمۇ چىڭ يۆگىۋالدى، كېيىن بېشىنى مۇئەززەرنىڭ بېشىغا يېقىنلاشتۇرۇپ سورىدى:

— مۇئەززە، مۇزلىدىڭمۇ؟

مۇئەززەز جاۋاب بەرمىدى. يۈسۈپ قايتا سورىغاندا، باغرىغا بېسىلغان ۋۇجۇدنىڭ تىترەۋاتقانلىقىنى سەزدى. جاقىلىدىغان ئاۋاز قۇلىقىغا كىرگەندە چۆچۈپ كەتكەن يۈسۈپ ئۇنى سىلكىپ تۇرۇپ:

① پالامۇت — بىر خىل دەرەخ.

— نېمە بولدۇڭ، مۇئەززەز؟ — دېدى.
— يۈسۈپ ... — دېدى مۇئەززەز ھالسىز، زەڭسەپ بىر ئاۋاز بىلەن.

— ھە! گەپ قىل، مۇئەززەز! ...
— مەن يارىلانغان ئوخشاي مەن.
ياش يىگىت قولىدىكى تىزگىننى قويۇۋەتتى. ئات تېخىمۇ تېز چېپىشقا باشلىدى. يۈسۈپنىڭ يۈز - كۆزىنى قار قاپلاپ كەتكەنىدى.

— نېمە دەۋاتىسەن، مۇئەززەز! — دەپ ۋارقىرىدى ئۇ، —
قەيىرىڭ يارىلاندى؟ سېنى ئاتقان كىم؟
مۇئەززەز زۇۋان سۈرمەي ئېرىنى چىڭ قۇچاقلانغانىدى. يۈسۈپ قايتا سورىدى:

— قەيىرىڭ يارىلاندى؟ ئاتنى توختىتىپ ياراڭنى تېڭىپ قويمايۇ؟

— مەيلى يۈسۈپ ... ئۆزىڭىز بىلىڭ، قەيىرىم يارىلانغانلىقىنى ئۆزۈمۈ بىلمەيمەن. ئەيتاۋۇر بىر يەرلىرىم ئاغرىۋاتىدۇ، بەك قاتتىق ئاغرىغاندا جېنىم چىقىپ كەتكۈدەك بولۇۋاتىمەن ... بىراق، توختىمايلى، تېزىرەك كېتەيلى.
يۈسۈپنىڭ بېشى گاڭگىرىدى:

— نەگە بارساق بولار؟

مۇئەززەز ئاڭلىنار - ئاڭلانماس پەس ئاۋازدا:
— نەگە ئاپارسىڭىز، شۇ يەرگە ئاپىرىڭ، يۈسۈپ، تېزىرەك كەتسەك بولىدۇ! ... — دېگەن سۆزنى ئاران قىلالىدى. يۈسۈپ ئۇنى چىڭ قۇچاقلانغانىدى. تىزگىننى قويۇپ بېرىلگەن ئات خۇددى بىلمەي چاپاتتى. تېخىمۇ شىددەت بىلەن چۈشۈۋاتقان قار ئۇچقۇنلىرى يۈسۈپنىڭ پاپىخى، چاپلىرى، ھەتتا كىرىپكىلىرىنىمۇ كۆمۈۋەتكەنىدى.

ئايىدىڭ كېچە، زەيتۇن دەرەخلىرى ئاستا - ئاستا شالاڭلاشقا

باشلىدى. يولنىڭ ئۇ يەر - بۇ يېرىدە چىنار دەرەخلىرى كۆزگە چېلىقىشقا باشلىدى. ئات بىردىن سول تەرەپكە بۇرغاندا، يۈسۈپ ئۆزلىرىنىڭ شارقىراپ ئېقىۋاتقان ئۆستەڭدىن ئۆتىدىغان ياغاچ كۆۋرۈككە كېلىپ قالغانلىقىنى بىلدى. ئات كۆۋرۈكنىڭ تاختايللىرى قومۇرۇلۇپ كەتكۈدەك دەرىجىدە چېپىپ، دەريانىڭ ئۇ تەرەپىگە ئۆتۈپ بىردىنلا ئاستىلاپ، ھاسىراپ بېشىنى سىلكىشكە باشلىدى. ئات زەيتۇنلۇق يېزىسىدىن مۇشۇ يەرگىچە چېپىپ كەلگۈچە قارا تەرگە چۆمۈپ كەتكەنىدى. شۇڭا، كۆۋرۈكتىن ئۆتكەندىن كېيىن ئالدىغا ئۇچرىغان دۆڭگە قاراپ بىرنەچچە مىنۇت ماڭغاندىن كېيىن توختاپ قالدى. يۈسۈپ ئاتنىڭ ماڭالمىيۋاتقانلىقىنى كۆرۈپ ئالدىدا ئۆزى ئاتتىن چۈشتى - دە، ئاندىن خوتۇنىنى كۆتۈرۈپ يەرگە ئالدى. مۇئەززەنىڭ تېنى بالىنىڭكىدەك كىچىك ئىدى. يۈسۈپ ئۇنى قايتا جۇۋىسىغا ئورىۋېلىپ چەتتىكى دەرەخلىككە قاراپ ماڭدى. ئات بولسا چۇلۇۋىنى سۆرەپ بۇلارنىڭ ئارقىسىدىن ماڭدى. يۈسۈپ ئاغزىنى مۇئەززەنىڭ يۈزىگە يېقىنلاشتۇرۇپ يارىنىڭ قەيەردە ئىكەنلىكىنى سوراپ دەرھال لاتا تېپىپ تاڭماقچى بولدى - يۇ، خوتۇننىڭ چوڭقۇر تىنىقى يۈزىگە ئۇرۇلۇش بىلەن تەڭ توختاپ قالدى. يۈسۈپ ئەتراپىنى قاپلىغان قارلارنىڭ يورۇقىدا قۇچقىدىكى خوتۇننىڭ چىرايىغا قارىغانىدى. كۆڭلى يايىراپ بەخت ھېسسىياتلىرىغا چۆمدى. بىلىنەر - بىلىنمەس قىسقا نەپەس ئېلىپ ئۇخلاۋاتقان بۇ كۆرۈنۈش يەنىلا شۇ بۇرۇنقى مۇئەززەنىڭ كۆرۈنۈشى بولۇپ، بۇنىڭدىن بىر ئاز ۋاقىت ئىلگىرى كارىۋاتتا ھالى خاراب ۋە سولغۇن قىياپەتتە ياتقان مۇئەززەنىڭ كۆرۈنۈشى بىلەن پۈتۈنلەي ئوخشىمايتتى. ئۇنىڭ قاردا يۈيۈلۈپ قالغان مەڭزىلىرى ئاپپاق سۈتەك پارقىرايتتى، ھۆل بولۇپ كەتكەن چاچلىرى ئەتراپقا باھار ھېدىنى چاپچاتتى، يۈزىنىڭ تېرىسىدىكى بىر خىل نەپىسلىك ئۇنىڭ ئوماق بالدەك چىرايىنى جۇلالىتىپ تۇراتتى. يۈسۈپ جۇۋىسىنى ئاستاغىنا

يېشىپ، خوتۇننى يۆگەپ بىر دەرەخنىڭ تۈۋىگە ئاپىرىپ ياتقۇزۇپ قويدى. ئۆزىمۇ شۇ دەرەخكە يۆلىنىپ ئولتۇردى ۋە كەلگەن يولغا قاراپ چوڭقۇر ئويغا پاتتى. ئۇلار ئولتۇرغان يەر ئىككى تاغنىڭ ئارىسىدا خېلى ئېگىزلىكتىكى بىر ئۆتكەل، ئالدى تەرىپى تىك كەتكەن تاقىر تاغ، ئۇنىڭ ئارقىسىدا ئەدرەمىت تۈزلەڭلىكى سوزۇلۇپ ياتاتتى. بىراق، يۈسۈپ ھېچ نەرسىنى كۆرەلمىدى. قار ۋە تۇمان پۈتۈن ئەتراپنى ئاپپاقچىلىققا ئايلاندۇرۇۋەتكەندى. يۈسۈپنىڭ كۆزىگە بۇلۇت قاپلاپ كەتكەن بىر دېڭىز كۆرۈنگەندەك بولدى. بۇ چاغدا ئۇنىڭ خىيالى باشقا بىر كېچىلەرگە، ئۆزىگە يۈز يىلدەك ئۇزۇن تۈيۈلۈپ كەتكەن بىر ۋاقىتلارغا كەتتى. ئىللىق بىر ياز كېچىسى، قوڭغۇراق ئاۋازى، تومۇزغىلارنىڭ چىرقىراشلىرى بىلەن تەڭكەش بولۇپ كېتىۋاتقان پەيتۇندىكى سەپىرىنى ئەسلىدى. يا رەببىم، ئۇ كېچە بىلەن بۇ كېچە ئوتتۇرىسىدا نېمىدېگەن دەھشەتلىك پەرق بار - ھە! ئەنە شۇ بىپايان زېمىن ۋە خالىسانە تەبىئەت شۇ تاپتا ئىككى تاغ ئارىسىغا قىسىلىپ تۇراتتى، شۇ چاغدىكى چەكسىز يوغان ئاسمان گۈمبىزى مانا ھازىر كىچىككەنە ئاق ياغلىق شەكىلدە ئۈستىلىرىگە يېپىلىپ تۇراتتى. ئۆتكەن كۈنلەر يۈسۈپنىڭ روھىدا كۆپ ئۆزگىرىشلەر پەيدا قىلغاندەك تۇراتتى. مۇئەززەرنىڭ تامامەن ئۆزىگە تەئەللۇق بىر ئادەم سۈپىتىدە يېنىدا يېتىشىلا ئۇنىڭ ئارزۇ - ئۈمىدلىرىنى قاندۇرالماتتى. ئۇ ھەتتا ھېلىمۇ بىر خىل قورقۇنچ ئىچىدە تۇراتتى. ئەمدى مۇئەززەرنى ئويلىغاندا، باشقا بىر كېچە - ئۇنىڭ ئۈچۈن ھېچقانداق لەززەتنى يوق بىر كېچە خىيالىغا كەلدى، مۇئەززەرنىڭ شۇ ئاخشىمى چۈشىنىپ بولمايدىغان بىر ھېسسىيات بىلەن ئۇنىڭ بويىغا ئېسىلىپ تۇرۇپ: «يۈسۈپ، مەن سىزدىن قورقۇۋاتمەن!» دېگەنلىرىنى ئەسلىدى، خوتۇنۇم شۇ سۆزلىرى بىلەن ئادەمنىڭ ئەقلىگە يەتمىگەن مۇشۇ كېچىنى دېمەكچى بولغانىمىدۇ، دېگەن خىياللار كالىسىدىن ئۆتتى. ئۇ ئورنىدىن دەس تۇرۇپ:

«نېمىشقا؟ زادى نېمىشقا؟ نېمىشقا مەندىن قورقسەن؟ مەن ساڭا نېمە قىلدىم؟» دەپ گۈنى ئورنىدىن تۇرغۇزۇپ سورىماقچى بولدى - يۇ، بىراق ئۆزى ئورنىدىن قوزغىلالمىدى. ئۆزىنىڭ ئالدىدا سوزۇلۇپ قارا جۈۋىنىڭ ئىچىدە مىدىرلىماي ياتقان بۇ ۋۇجۇدنى ئۇنىڭ قوزغىلىۋاتقۇسى كەلمىگەنىدى. ئۇ كېچىچە خوتۇنىنىڭ بېشىدا چۆرگۈلەپ يۈردى، تاڭ ئېتىشقا باشلىدى. يۈسۈپ چوڭقۇر ئۇلۇغ - كىچىك تىنىپ قويدى. ئۇ ئەمدى يولغا چىقىپ ھېچبولمىغاندا مۇشۇ يەرنىڭ يېزىسىغا بولسىمۇ يېتىۋېلىشنى ئويلايتتى. ئۇ ئېدىر تەرەپتىكى جاڭگاللىققا قاراپ مېڭىش ئۈچۈن ئېتىنى ئىزدىدى. ئاق بوز ئات بىر تاشنىڭ يېنىدا ياتاتتى.

«ئاپلا، — دەيدى يۈسۈپ ئۆز - ئۆزىگە، — ئاتنىڭ يوپۇقىنى يېپىپ قويماپتىمەن. ئاغرىپ قالمىغىدى يەنە!» ئۇ ئاتنى چولۇۋرىدىن يېتىلەپ خوتۇنىنىڭ يېنىغا ئېلىپ باردى. مۇئەززەز تېخىچە ئۇخلاۋاتاتتى. يۈسۈپ ئۇنى ئاستا ئوقۇپ:

— ھەي، مۇئەززەز، ئويغان، ئەمدى يولغا چىقىمىز! — دەيدى، ئالدىدىكى ۋۇجۇدنىڭ قىمىر قىلماي ياتقانلىقىنى كۆرۈپ ئۇنىڭ ئۈستىدىكى جۈۋىنىڭ بىر بۇرجىكىنى ئاچتى، ئاچتى - يۇ، زۇۋان سۈرمەي چەكچەيگەن پېتى تۇرۇپلا قالدى...

ياش ئايال يۈزى خۇنىسىز، تاتىرىپ كەتكەن، ئاغزى سەل ئېچىلغان ھالدا كۈلۈمسىرەپ ياتاتتى. كۆزىنى يېرىم يېپىپ تۇرغان قاپاقلىرى جىمجىت ئۇخلاۋاتقان بۇ ئايالغا سۈرلۈك تۈس بەرگەنىدى. يۈسۈپ ئېڭىشىپ خوتۇنىنى قولتۇقىدىن يۆلۈپ قۇچىقىغا ئالدى، قوڭۇر چاچلىرى يەرگە ساڭگىلاپ، قۇچاقتا ئوڭدا ياتقان مۇئەززەزگە يۈزىنى يېقىن ئەكېلىپ تىنىقىنى تىڭشاپ باقتى ۋە ئۇنىڭ مۇزلاپ كەتكەن يۈزىنى تىترەپ تۇرغان قوللىرى بىلەن سىلاشقا باشلىدى. يۈسۈپنىڭ چىرايمۇ تاتىرىپ كەتكەنىدى. ئۇ لەۋلىرىنى قاتتىق چىشلەپ تۇرۇپ مۇئەززەزنى ئاستا يەرگە قويدى. ئېتىنىڭ غانجۇغىسىدىكى خۇرجۇندىن

بىر مۇنچە دەپتەر ۋە تالونلارنى ئېلىپ يەرگە تاشلىۋېتىپ خورجۇننىڭ تېگىدىن چوڭ بىر پىچاقنى ئالدى - دە، يەرلىك كولاشقا باشلىدى. ھاۋا ئېچىلىپ قارلار ئېرىۋاتاتتى. ئۇ چۈشكە يېقىن ئاران دېگەندە بىر ئورەكنى كولاپ خوتۇننى يۈگەكلىك جۇۋىسى بىلەنلا كۆتۈرۈپ يەرلىككە ئەكەلدى. ئىللىق شامال مۇئەززەرنىڭ چېچىنى يەلپۈتەتتى. يۈسۈپ ئۇنىڭ ئۈستىدىكى ھال سەتىن كۆڭلىكىگە كۆزى چۈشكەندە خۇددى ئارقىسىدىن بىر پىچاق سانجىلغاندەك دەلدەڭشىپ كەتتى، يېنىدا تۇرغان دەرەخكە يۆلىنىپ قالمىغان بولسا، ئاللىقاچان يېقىلىپ چۈشكەن بولاتتى. يۈسۈپ مۇئەززەرنى ئېلىپ قاچقان كېچىسى ئۇنىڭ ئۆچىسىدا دەل شۇ كۆڭلىكى بار ئىدى. يۈسۈپ يەرلىكنىڭ بېشىدا تىزلىنىپ ئولتۇرۇپ قۇچقىدىكى جەسەتنى پۇراشقا باشلىدى. ئۇنىڭ چىرايى قورقۇنچىلۇق تۈس ئالدى. ئۇ يىغلاپ قىزىرىپ كەتكەن كۆزلىرى بىلەن ئەتراپقا قارايتتى ۋە تىترەپ تۇرغان لاي قوللىرى بىلەن مۇئەززەرنىڭ مۇزلاپ كەتكەن تېنىنى باغرىغا باساتتى. مۇئەززەرنىڭ ئۈستىدىكى جۇۋا بىر ياققا چۈشۈپ كېتىپ تېنى ئېچىلىپ قالدى. يۈسۈپ ئۇنىڭ سول مۇرىسىنىڭ بويۇنغا يېقىن بىر يېرىدە قان ئويۇپ قالغانلىقىنى ۋە ئۇ قاننىڭ كۆڭلىكىنىڭ ئېتەكلىرىگىچە ئېقىپ چۈشكەنلىكىنى كۆردى - دە، بىر ھازاغىچە يارىدىن كۆزىنى ئۈزمەي قاراپ، ئۇنىڭدىن بۈگۈنگە قەدەر ئۆتكەن پۈتۈن ھاياتىنى كۆرگەندەك بولدى. ئۇ چوڭقۇر نەپەس ئالدى - دە، خوتۇننى قايتا جۇۋىسىغا يۆگەپ، بىر يېرىنى ئاغرىتىپ قويۇشتىن ئاۋايلاپ، ئۇنى چوڭقۇر ھۆرمەت - ئىخلاسى بىلەن يەرلىككە قويدى ۋە يۇمشاق توپىلارنى ئۈچۈملەپ - ئۈچۈملەپ ئۇنىڭ ئۈستىگە تاشلاشقا باشلىدى. بۇ ئىشلارنى ئۇ ئىنتايىن ئېھتىيات بىلەن، خۇددى بىر ھايات ئادەمگە قىلىنىۋاتقان ئىخلا بىلەن ئىشلەۋاتاتتى. ئۇ ئالدىدىكى نەم سېرىق توپا دۆۋىسىدىن ئىبارەت بۇ كىچىككىنە قەبرىگە تىكىلگىنىچە ۋارقىراپ نالە قىلغاندا، مۇشتۇمى خوتۇنى

كۆمۈلگەن توپىنىڭ ئىچىگە پېتىپ كېتەتتى. كېيىن ئۇ قەبرىنىڭ يېنىدا ئۆرە تۇرۇپ تۈزلەڭلىككە قارىدى. كۈن نۇرىدا پارقىراپ تۇرغان زەيتۇن دەرەخلىرىنىڭ ئاياغ تەرىپىدە ئاق مۇنارلىرى قەد كۆتۈرۈپ تۇرغان ئەدرەمىت غۇۋا كۆرۈنەتتى. يۈسۈپ بىر ئۇ تەرەپكە، بىر ئالدىدىكى قەبرىگە قاراپ چىشلىرىنى غۇچۇرلىتىپ، مۇشتۇملىرىنى تۈگەتتى، لەۋلىرىنى چىشلەيتتى. كۆزلىرىدىن ئاققان ياش ئېڭىكىدىن سارقىپ يەرگە تامچىلايتتى. پۈتۈن مەنزىرىدە بۇ ياش تامچىلىرى ئىچىدە كۆمۈلۈپ چۆكۈپ قالغانىدى. يۈسۈپ يېڭى بىلەن كۆزلىرىنى سۈرتۈۋېتىپ ئېتىغا مىنىدى، يەنە بىر قېتىم ئارقىسىغا قاراپ ھاياتىنىڭ ئەڭ ئېغىر يىللىرىنى ئۆتكۈزگەن بۇ ناھىيەگە مۇشتۇمنى كۆرسىتىپ قويۇپ تاغقا قاراپ يول ئالدى. قۇيۇجاقلق يېتىم يۈسۈپ ئۆزىنىڭ پۈتۈن مەغلۇبىيەتلىرى، تارتقان پۈتۈن ئازاب - ئوقۇبەتلىرى ئالدىدا باش ئەگمىدى. ئۇ قايغۇنى بىر ياققا قايرىپ قويۇپ يېڭى ھايات يولىغا راۋان بولدى.

بۇ كىتاب تۈركىيە ئىستانبۇل جەم نەشرىياتىنىڭ 1984 - يىلى 5 - ئاي 1 - نەشرى، 1984 - يىلى 5 - ئاي 1 - باسمىغا ئاساسەن تەرجىمە ۋە نەشر قىلىندى.

本书根据土耳其伊斯坦布尔吉穆出版社1984年5月第1版，1984年5月第1次印刷本翻译出版。

يېتىم يۈسۈپ

ئاپتورى: ساباھىددىن ئەلى (تۈركىيە)

تەرجىمە قىلغۇچى: رۇقىيە ھاجى

مەسئۇل مۇھەررىرى: ئىلداھ ئابدۇرېھىم

مۇھەررىرى: ئەخمەت ئىمىن

مەسئۇل كوررېكتورى: ئايگۈل سابىت

مۇقاۋىسىنى لايىھەلىگۈچى: مەمەت نەۋبەت

نەشر قىلىپ تارقاتقۇچى: شىنجاڭ خەلق نەشرىياتى

تېلېفون: 0991 - 2827472

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر

پوچتا نومۇرى: 830001

باسقۇچى: بېيجىڭ شۇنچېڭ رەڭلىك مەتبەئەچىلىك چەكلىك شىركىتى

ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى

فورماتى: 1230 × 880 مىللىمېتىر 1/32

باسما تاۋىقى: 9,625

نەشرى: 2014 - يىلى 1 - ئاي 1 - نەشرى

باسمىسى: 2014 - يىلى 1 - ئاي 1 - بېسىلىشى

تراژى: 1 - 3000

كىتاب نومۇرى: ISBN 978 - 7 - 228 - 17327 - 3

باھاسى: 28.00 يۈەن